

پیشکش کنندہ
شاہ فیصل لائبریری

حضرت غوث شاہی

مختصر علی بن ابی طالب
کی رائے

ہدایۃ المتدرب الحیران فی الاستیعانۃ بابولیا للرحمان

مکتبہ

شیخ الحدیث علامہ مولانا محمد اشرف سیالوی

جامعہ غوثیہ بہار منیر الاملا سرگودھا

بداية المتدرب بالحیران
فی
الاستیعانة بأولياء الرحمان

بسم الله الرحمن الرحيم
الحمد لله الذي هدانا لهذا
ما كنا لنهتدي لولا أن هدانا الله
مختار غوث شاهی
مختار غوث شاهی
مختار غوث شاهی

اشرف العلماء علامہ محمد اشرف سیالوی

ناشر

جامعہ عربیہ اسلامیہ
میں سے اسٹاک

Scanned by CamScanner

فہرست مضامین

صفحہ نمبر	مضامین	نمبر شمار
	حصہ اول	
21	حرف اول	1
26	کلمۃ التقدیم	2
27	باری تعالیٰ کی حل مشکلات سے سبکدوشی (معاذ اللہ)	3
31	پیرزادہ صاحب کی پاکیزگیء داماں	4
32	تنبیہ ضروری	5
33	باب اول	6
33	مقالہ حضرت شیخ محبوب سبحانی قدس سرہ	7
39	پیرزادہ شاہ نصیر الدین صاحب کی وجہ استدلال	8
39	اصل مدعا اور حقیقت حال	9
42	تنبیہ	10
44	ما سوی اللہ من دون اللہ و غیر اللہ کا مطلب	11
46	مقالہ نمبر 18 میں مذکور وصیت میں بھی اسی قسم کے ارشادات موجود ہیں	12
49	پیرزادہ کوغوث پاک سے عداوت کیوں ہے	13

54	حضرت شیخ عبدالحق محدث دہلوی قدس سرہ کا نظریہ پیر زادہ صاحب کے شبہ کا ازالہ	14
54	شیخ محقق کے ریب وتردد ظاہر نہ کرنے کی وجہ	15
56	کلام باطل یا کلام باطل نظام	16
59	اجعل الخلیقة اجمع الخ کے کلام مستانف ہونے پر قرائن	17
62	حیرت انگیز تغافل اور محیر العقول ہٹ دھرمی	18
62	پیر زادہ نصیر الدین شاہ کا بے بنیاد دعویٰ	19
63	پیر زادہ صاحب کا جوابی اقدام	20
64	کاش پیر زادہ صاحب کبھی غور بھی فرمالیا کرتے	21
72	وہ ایک نکتہ جو فہم و دانش سے بالاتر رہا	22
78	پیر زادہ نصیر الدین شاہ نے مقبولان بارگاہ کو سولی کیوں چڑھایا؟	23
78	اس غلط فہمی کا ازالہ	24
80	وحدة الوجود اور امام احمد رضا رحمہ اللہ	25
83	بقا باللہ کیوں نظر انداز ہوئی	26
94	کاملین کی نظر کی تاثیر	27

96	تنبیہ ضروری	28
96	پیرزادہ شاہ نصیر الدین کا قابل اعتراض استدلال	29
99	باب ثانی	30
99	پیرزادہ صاحب کی تاویلات اور ان کا بطلان	31
100	متنازعہ عبارت کی توجیہات	32
103	پیرزادہ صاحب کا جواب اول ان کی اپنی تصریحات کے آئینے میں	33
107	مجازی استمداد و استعانت بھی ممنوع	34
108	بریلویوں میں شرک کے جراثیم	35
109	وہابیہ بوجہ توحید قابل تعریف	36
109	غیر وہابیہ شرک و بدعت کے معاملہ میں مصلحت کا شکار	37
110	مقبولان خدا سے استعانت کرنا اور اللہ تعالیٰ سے استعانت نہ کرنا برا عمل	38
111	میں آج جس رستہ پر ہوں وہ سچا ہے	39
111	غوث اعظم کا حقیقی معنی و مفہوم	40
112	یا غوث کہہ کر پکارنا ناجائز	41
112	بعد از وفات انبیاء و اولیاء سے استمداد کا کوئی ثبوت نہیں	42

114	مشرکین کے حق میں وارد آیات کا نام نہاد مومنین پر انطباق درست	43
115	بعض رباعیات کیلئے مشرکین والی آیات کا انتخاب کیوں؟	44
115	صحابی رسول حضرت عبداللہ بن عمر کا رد	45
118	پیرزادہ صاحب کی مرحلہ وار موجودہ نظریہ تک رسائی	46
120	حاشیہ تنبیہ ضروری	47
121	پیرزادہ صاحب کا جواب ثانی	48
122	جواب ثانی کا رد و ابطال	49
123	انبیاء و اولیاء وصل میں حجاب اور مانع ہیں	50
124	انبیاء اور اولیاء کا قتل کرنا واجب	51
125	کیا واقعی اولیاء اور انبیاء عاجز و بے بس ہیں؟	52
129	کیا انبیاء علیہم السلام اور اولیاء علیہم الرضوان اللہ تعالیٰ کے مد مقابل ہیں	53
131	انبیاء علیہم السلام بمقابلہ معبودات باطلہ	54
133	اللہ تعالیٰ نے بھی مقابلہ کے لیے معبودات باطلہ کو چیلنج فرمایا	55
136	انبیاء کرام کا تصرف و اختیار بے طائے الہی	56
141	پیرزادہ صاحب کے ان ارشادات کا کیا جواز؟	57

147	پیرزادہ صاحب نے بھی الفرقہ بد نظر نہ رکھا اور راہ راست چھوڑ دیا	58
149	کیا آپ کے بیان فرمودہ کمالات منصوص قرآنی ہیں	59
150	کیا مواءعہ قادریہ خلاف شرع ہوتے تھے	60
152	پیرزادہ کے اس ارشاد کو بھی بغور پڑھیں اور دوہرے معیار کا مشاہدہ کریں	61
152	مگر دریافت طلب امر یہ ہے	62
153	دروغ خود می گوید	63
154	سینہ زوری اور ہٹ دھرمی کا مظاہرہ	64
154	غوث پاک کا فقہی مسلک	65
154	پیرزادہ صاحب کا جواب ثالث	66
156	جواب ثالث کا رد	67
157	کیا ابتلاء و آزمائش نفع و افادہ کے خلاف ہے	68
159	ازالۃ الریب کی عبارت	69
166	منشاء غلطی	70
168	پیرزادہ صاحب کا اوایلا	71
169	جواب رابع	72

170	جواب رابع کا رد و ابطال	73
171	امام احمد رضا پر بہتان	74
176	ضابطہ ادب بدرگاہ انبیاء از محقق دہلوی	75
181	باب ثالث	76
181	کیا اللہ تعالیٰ محبت کے معاملے میں غیور ہے؟	77
181	قاعدہ محبت و عداوت	78
186	فرمان شیخ جیلانی قدس سرہ	79
187	تحقیق شیخ محقق	80
189	باب رابع	81
189	کیا رسل و انبیاء علیہم السلام وصل باری تعالیٰ میں حجاب و مانع ہیں	82
194	چند ایک سوالات	83
196	طریقت و حقیقت شریعت کے تابع ہیں	84
200	غوث پاک رضی اللہ تعالیٰ کی گستاخی والا بہتان اور حقیقت حال	85
201	پیرزادہ صاحب کی دھاندلیاں	86
202	یہ کتاب کس کا جواب ہے	87

204	پیرزادہ صاحب کے قول و فعل کا تضاد	89
208	اظہار غیرت میں بے جا تفریق و امتیاز کیوں؟	90
208	صاحبزادہ غلام قطب الدین کی تقریظ	91
209	صاحبزادہ غلام قطب الدین کے حق میں پیرزادہ صاحب کا غیرت سے پاک جوابی انداز	92
211	پھر اتنی دیر بعد کیوں غیرت کا مظاہرہ کیا	93
212	آپ نے سبقت کیوں نہ فرمائی اور غیرت کیوں نہ دکھلائی	94
214	عجیبہ	95
214	دوزخی کے ساتھ تشبیہ و تمثیل اور مساوات و برابری کا اوویلا	96
216	بندہ کی عبارت اور اس کا صحیح و صواب ہونا	97
217	فوائد	98
218	پیرزادہ صاحب کی دھاندلیاں	99
219	دوہرا معیار اور میزان عدل کیوں	100
220	تنبیہ	101
220	کیا یہ تمثیل اور تشبیہ تقریظ کا حصہ ہے	102
223	پیرزادہ صاحب اپنی تشبیہ کے مفاسد پر بھی غور کریں	103

225	خوشی و مسرت کے لحاظ سے تشبیہ و تمثیل بزبان نبوت مائین خداوند تعالیٰ و گم کردہ متاع مسافر	104
226	تبصرہ	105
228	پیرزادہ صاحب کے غبارے سے ہوا خارج ہو گئی	106
231	کیا جنتی اور بخشے ہوئے کو دوزخی اور فاسق فاجر کہنا جائز ہے	107
232	تنبیہ	108
233	تنبیہ	109
238	باب خامس	110
238	کیا قول الشیخ قدس سرہ "قدمی هذا علی رقبة کل ولی اللہ" عام غیر مخصوص ہے؟	111
240	ازروئے عقل اس عموم میں تخصیص لازم ہے	112
241	ازروئے نقل بھی تخصیص لازم ہے	113
242	امام احمد رضا بریلوی رحمہ اللہ کا نظریہ	114
244	امام اہلسنت کی اصل عبارت بھی ملاحظہ فرمائیں	115
245	تائید مزید اور توضیح مقام	116
247	مجدد الف ثانی رضی اللہ تعالیٰ عنہ کا شرعی حکم کیا ہے	117
248	سات حضرات کا قدم تمام اولیاء کی گردنوں پر	118

248	تبصرہ	119
249	غوث اعظم رضی اللہ تعالیٰ عنہ کے فرمان کی تخصیص کا لزوم از روئے اقوال مشائخ کرام علیہم الرضوان	120
260	دونوں مدعیان عموم کی شان تحقیق	121
263	علامہ محمد ممتاز احمد چشتی صاحب کی اپنی قابلیت فہم	122
263	پیرزادہ شاہ نصیر الدین صاحب متوجہ ہوں	123
264	کہاں سے کہاں تک	124
268	ذرا علامہ علی قاری پر بھی یہی فتویٰ صادر فرمائیں	125
271	کیا پیرزادہ صاحب کو کلام غوث کے عموم میں نزاع کا حق پہنچتا ہے	126
273	غوث اعظم بمعنی مبلغ اعظم	127
274	یا غوث اعظم کہنا پیران پیر کی نارنگی کا موجب ہے	128
275	پیرزادہ صاحب کی صوفیاء کرام اور علمائے اعلام کی اصطلاح سے بے خبری اور قطبیت شیخ کا انکار	129
281	عجیب سوال اور ذہنی و فکری انتشار	130
282	حقیقت چھوڑ کر مجاز کی طرف رجوع جائز نہیں	131
284	پیرزادہ صاحب کی تقریظ اور اسی کتاب میں ان کی تردید	132

285	غوث پاک کا نام لینے سے کام ہوتا ہے	133
285	استغاثہ غوثیہ اور امام جلال الدین سیوطی	134
286	کیا پیرزادہ صاحب نے تقریظ کے تقاضے پورے کیے ہیں	135
288	حضرت ابن عربی کو گستاخ غوث بنا ڈالا	136
289	پیرزادہ صاحب کا تبصرہ	137
290	پیرزادی صاحب کا بیجا اوویلا	138
291	پیران پیر کی ہتک کس نے کی	139
291	ترجمہ میں خیانت یا آپ کا قصور فہم	140
292	پیرزادہ صاحب کی عقل رسا کے کرشمے، حضرت شیخ ولی ہی نہ رہے	142
293	نیکی برباد گناہ لازم	143
294	کیا غوث پاک نے دعوے نہیں فرمائے	144
295	پیرزادہ صاحب کے نظریہ پر شیخ اکبر کی ضرب کاری	145
296	نفی نبوت اور انکار رسالت کا بہتان عظیم	146 ✓
297	پیرزادہ صاحب کی علمائے اعلام اور اکابرین ملت کے عقیدہ و نظریہ سے بخبری	147
301	عالم ارواح کے احکام جدا گانہ ہیں	148

302	پیرزادہ صاحب کا ذہنی انتشار اور تغافل شعاری	148
305	کیا پیرزادہ صاحب چالیس سال کے بعد والی نبوت اور رسالت کو اہمیت نہیں دیتے	149
306	پیرزادہ صاحب معتزلہ کی راہ پر	150
308	باب سادس	151
308	پیرزادہ صاحب کا منشاء غلطی اور ممنوعہ محبت کا بیان	152
311	پیرزادہ صاحب سے تو اشرف علی تھانوی اچھے رہے	153
312	علامہ بصیر پوری کی طرف لکھا جانے والا مکتوب اور حقیقی صورت حال	154
332	حصہ دوم	155
333	باب سابع	156
333	قول باری تعالیٰ ﴿ان الذین تدعون من دون اللہ﴾ کی تحقیق اور پیرزادہ صاحب کے استدلال کا رد و ابطال	157
336	نبی مکرم کا کفار و مشرکین اور ان کے معبودات کو چیلنج	158
342	باب ثامن	159
342	کیا یا شیخ عبدالقادر جیلانی کہنا جائز ہے	160
342	پیران پیر رضی اللہ عنہ اور دیگر اکابر کی مخالفت	161

349	ندا اور طلب اشیاء اور استمداد کے متعلق اعلیٰ حضرت گولڑوی کا نظریہ	162
353	اعلیٰ حضرت گولڑوی کی عبارت کے فوائد	163
354	اوٹان و اصنام والی آیات سے استدلال کا جواب	164
355	مانعین استعانت کا رد اور جواز استعانت پر استدلال	165
357	تحقیق قولہ تعالیٰ ایاک نستعین	166
358	اعلائے کلمۃ اللہ کے مترجم کا بیان	167
359	پیرزادہ صاحب و دیگر مانعین استعانت کے حدیث سے استدلال کا جواب	168
362	حضرت گولڑوی کی طرف سے راہ راست معلوم کرنے کا معیار اور کسوٹی	169
364	غیر اللہ سے مانگنے کا ثبوت حدیث شریف سے اور پیرزادہ کا رد ان کے مورث اعلیٰ کی طرف سے	170
38	حضرت موسیٰ علیہ السلام سے جنت عطا کرنے کا مطالبہ اور اس کی قبولیت	172
382	بیان فوائد	173
383	غلامان مصطفیٰ علیہ التحیۃ والثناء کو بنی اسرائیل کی بڑھیا سے کم تر نہیں ہونا چاہیے	174

386	اللہ تعالیٰ کے ہاں محبوب امر یہی ہے کہ مخلوق کو محبوب کریم کے سامنے دامن پھیلائے دیکھے	175
389	پیرزادہ صاحب کی حدیث رسول علیہ السلام ﴿انما انا قاسم واللہ يعطی﴾ پر طبع آزمائی	176
390	اعتبار عموم الفاظ کا ہوتا ہے نہ کہ خصوص مورد کا	177
393	کیا رسول اللہ ﷺ معطی نہیں ہیں	178
396	استعانت میں زندہ اور فوت شدہ کا فرق لغو ہے	179
399	استعانت کے جواز اور عدم جواز میں قرب اور بعد کا فرق روا نہیں	180
303	ندا و پکار اور استغاثہ و استعانت از مقبولان بارگاہ اقدس شرک نہیں	182
405	پیرزادہ صاحب کا اپنے اسلاف کا رد اور جوابی کاروائی	183
405	حدیث رسول علیہ السلام ﴿اعینونی یا عباد اللہ﴾ پر تبصرہ	184
406	پیرزادہ صاحب کی جوابی کاروائی میں خرابیوں کا بیان	185
411	کتب حدیث میں سے کسی معتبر کتاب میں یہ روایت ثابت نہیں	186

416	پیرزادہ صاحب کہتے ہیں یہ کسی بزرگ سے اسکے وصال کے بعد استعانت نہیں ہے	187
418	پیرزادہ صاحب کا فرمان کہ نکتہ فار کے لیے ہوتا ہے قار کے لیے نہیں	188
419	پیرزادہ صاحب کی سطحیت اور حقائق سے بیخبری	189
420	یعنی لایعنی	190
421	اسمیں حکمت کیا ہے؟	191
423	حدیث ربیعہ بن کعب اسلمی رضی اللہ تعالیٰ عنہ سے استدلال کا رد	192
425	جوابی کاروائی میں پیرزادہ صاحب کی دھاندلیاں	193
427	اعلیٰ حضرت گولڑوی اور عقیدہ حاضر و ناظر	194
429	علم غیب اور حاضر و ناظر ہونے کے منکرین کی توضیح	195
431	فوق الاسباب اور تحت الاسباب کے تفرقہ کی لغویت	196
434	پیرزادہ صاحب کا شیخ محقق اور ملا علی قاری سے اتفاق بھی اور اختلاف بھی	197
435	پیرزادہ صاحب کس حقیقت کے ترجمان ہیں؟	198
437	پیرزادہ صاحب کی دوسری بات کی لغویت	199

442	پیرزادہ صاحب کا اعلیٰ حضرت گولڑوی کے قول باری تعالیٰ وتعاونوا علی البر والتقوی سے استدلال کا رد	200
444	پیرزادہ صاحب کی طرف سے جد اعلیٰ کی گستاخی	201
444	پیرزادہ کی وجہ اول کا بطلان اور لغویت	202
448	پیرزادہ صاحب کی وجہ ثانی کی لغویت اور بطلان	203
448	پیرزادہ صاحب کی اصول و قواعد کی خلاف ورزی اور اسلاف کی مخالفت	204
453	قول باری تعالیٰ فان الله هو مولی و جبریل و صالح المومنین والملئكة بعد ذالک ظہیر سے استدلال اور پیرزادہ صاحب کی طرف سے اس کا رد	205
454	پیرزادہ صاحب کے وساوس و توہمات کا جواب اور رد	206
457	پیرزادہ صاحب کے وساوس و توہمات کا ازالہ	207
457	امتی بھی اپنے انبیاء کی خدمت و اعانت کرتے ہیں	208
459	کیا یہ دونوں قسم کی مددیں ایک جیسی ہیں	209
461	قول باری تعالیٰ فالمدبرات امرا کی تحقیق اور پیرزادہ کے توہمات کا رد	210
462	پیرزادہ صاحب کا تبصرہ	211

463	پیرزادہ صاحب بمقابلہ اعلیٰ حضرت گولڑوی رضی اللہ تعالیٰ عنہ	212
464	اعلیٰ حضرت گولڑوی کے ارشادات دربارہ استمداد از فوت شدگان	213
469	تنبیہ	214
470	حضرت شاہ عبدالعزیز کا نظریہ	215
473	منکرین استعانت کا رد بزبان شیخ محقق رضی اللہ عنہ	216
475	قول باری تعالیٰ فالمدبرات امرا اور تفسیر بیضاوی	217
479	موت اختیاری کے ثمرات کا بیان بزبان غوث الاعظم رضی اللہ تعالیٰ عنہ	218
482	علامہ سید محمود آلوسی کی تفسیر اور پیرزادہ شاہ نصیر الدین کا نظریہ	219
483	پیرزادہ صاحب اور علامہ آلوسی کا نظریاتی اختلاف	220
490	حضرت علامہ قاضی بیضاوی کی شہادت	221
491	علامہ شہاب خفاجی کی شہادت	222
492	پیرزادہ نصیر الدین شاہ کی غلط بیانی	223
494	علامہ محی الدین شیخ زادہ کی شہادت	224
496	قاضی ثناء اللہ صاحب کی شہادت	225

498	علامہ علی قاری کی شہادت	226
499	علامہ ابن قیم حنبلی کی شہادت	227
502	امام فخر الدین رازی کی شہادت	228
502	امام رازی کی دوسری شہادت	229
505	امام رازی کی تیسری شہادت	230
507	امام رازی کی چوتھی شہادت	231
508	امام رازی کی پانچویں شہادت	232
515	پیرزادہ صاحب کی چوری	233
517	کیا انبیاء اور رسل علیہم السلام اور خلفائے راشدین مدبرین امور نہیں ہیں	234
522	علامہ اسمعیل حقی صاحب کی شہادت	235
524	پیرزادہ صاحب کی پریشانی اور بے چینی	236
524	کیا پیرزادہ صاحب کو معتزلہ کی راہ پسند ہے؟	237
527	صوفیانہ تفسیر اور علامہ تفتازانی رحمہ اللہ تعالیٰ	238
529	صوفیانہ تفسیر کا منکر عقل اور ایمان سے خالی ہے	239
532	مدبرات امر میں اولیاء کرام اور رسل عظام کی شمولیت صوفیانہ تفسیر نہیں	240

533	پیرزادہ صاحب کی قول باری تعالیٰ فالمدبرات کو ملائکہ میں منحصر کرنے کی علت غائیہ	241
534	پیرزادہ صاحب کا مدعائے اصلی اور نتیجہ بحث	242
535	پیرزادہ صاحب کی اپنے مسلم اکابر اور اسلاف کی مخالفت	243
536	اسی آئینے میں اپنا منہ دیکھ لیں	244
536	پیرزادہ صاحب کو محبوب سبحانی رضی اللہ تعالیٰ عنہ کی تنبیہ	245
537	آئینہ ان کو دکھایا تو برامان گئے	246
541	مصلوب و مغلول یا محبوب و مطلوب	247
542	پیرزادہ نصیر الدین شاہ صاحب کی جوابی کاروائی	248
543	پیرزادہ صاحب کی کج فہمی اور الٹی مت	249
544	کیا یہ حدیث قدسی تشابہات میں سے ہے	250
547	مقام محبوبیت اور اس کے ثمرات و نتائج	251
559	حضرت خواجہ بہاء الدین نقشبند قدس سرہ العزیز	252
563	مخالفین کی تاویل عقل کے خلاف ہے	253
563	دونوں معانی میں منافات کیا ہے؟	254
564	آخری گزارش	255

حصہ اول

باب اول

مقالہ حضرت شیخ محبوب سبحانی قدس سرہ

باب ثانی

پیرزادہ صاحب کی تاویلات اور ان کا بطلان

باب ثالث

کیا اللہ تعالیٰ محبت کے معاملے میں غیور ہے

باب رابع

کیا رسل و انبیاء علیہم السلام وصل باری تعالیٰ میں حجاب و مانع ہیں

باب خامس

کیا قول الشیخ قدس سرہ ”قدمی هذا علی رقبۃ کل ولی اللہ“ عام غیر مخصوص ہے؟

باب سادس

پیرزادہ صاحب کا منشاء غلطی اور ممنوعہ محبت کا بیان

بسم اللہ الرحمن الرحیم

حرف اول

امت مسلمہ آج جس ذلت اور خواری میں مبتلا ہے شاید آج سے پہلے وہ اس کا مقدر نہ بنی ہو، زوال کے یہ منحوس ایام جن سے ان دنوں اس کا واسطہ پڑا ہوا ہے ہو سکتا ہے پہلے اس پر نہ آئے ہوں۔ اس کا سبب یہ ہے کہ دشمنوں نے تو اس کی آبروریزی میں پہلے ہی کوئی کسر اٹھانہ رکھی تھی اپنوں نے بھی اسے مشق ستم بنالیا، بیگانوں کے ہاتھ تو پہلے ہی اس کے زخروں کو دبانے میں مصروف تھے یگانوں نے بھی اپنا دامن اس کے خون سے رنگین کر لیا۔ مغربی تہذیب کی منظم یلغار اور غیر اسلامی نظریات و افکار کی باقاعدہ ترویج و اشاعت نے ملت اسلامیہ کا وہ حشر کر دیا ہے کہ سرپٹنے کو جی چاہتا ہے۔ ایسے میں چاہیے تو یہ تھا کہ صاحبانِ جبہ و دستار اس کے زخموں پر مرہم رکھتے، اس کے دردوں کا درمان کرتے لیکن۔

یہ زخم تو ایسا نہیں جس کی دوا ممکن نہ ہو

پر میرے تیمار داروں کی صلاح کچھ اور ہے

کے مصداق الثابطل قوتوں کے آلہ کار بن گئے اور اس طرح اس گھر کو گھر کے چراغ نے

ہی حوالہ آتش کر دیا۔ مسند ارشاد کے وارثوں نے اپنے آباء و اجداد کی روشن روش کو چھوڑ کر اتباعِ باطل کا قلابہ اپنے گلے میں ڈال لیا اور اس طرح سینکڑوں لوگوں کو قعرِ مذلت میں گرانے کا موجب بن گئے

یہاں کچھ لوگ ایسے بھی ہیں زر تابی قباؤں میں

سحر کا نام لیکر رات کی تعلیم دیتے ہیں

سوء اتفاق ملاحظہ ہو کہ متحدہ ہندوستان میں سب سے پہلے جس شخص نے فرقہ واریت کی

آگ کو ہوا دی اور گھر گھر، گلی گلی مذہبی مناقشوں اور منافرتوں کا ایک لازوال سلسلہ قائم کیا وہ بھی ایک عظیم خانوادے کا فرد تھا، اسکے آباء واجداد سلطنتِ علم کے تاجور اور مرکبِ عرفان کے شہسوار تھے، لیکن جب شقاوت نے زور مارا تو اس باطل پرست نے نہ تو اپنے خانوادہ کی عظمت کو مد نظر رکھا اور نہ ہی امتِ مسلمہ پر اسے کوئی ترس آیا کہ یہ نعرہ کافرانہ لگا کر میں جس طوفانِ بلا کو لگا رہا ہوں وہ اتحادِ امت کے قصرِ زریں کی بنیادیں ہلا کر رکھ دے گا۔

اور آج بھی ایک عظیم خانوادے کے لاڈلے سپوت نے اپنے آباء کی عزت کو داؤ پر لگا کر اور خوفِ خدا اور محبتِ مصطفیٰ ﷺ کو پس پشت ڈال کر ایسے عقائد و نظریات کا پرچار شروع کر رکھا ہے جن کا اسلام سے کوئی واسطہ نہیں اور اس مقصد کیلئے نہ تو کتاب اللہ کا احترام ملحوظ خاطر رکھا کہ اسکی تفسیر با الرائے کتابِ بڑا جرم ہے اور کیا کیا وعیدیں اس کے مرتکب کیلئے شریعت نے سنائی ہیں اور نہ ہی حضور محبوبِ سبحانی قطبِ ربانی رضی اللہ تعالیٰ عنہ کا کوئی پاس لحاظ کیا ہے، اور آپ کی طرف منسوب مقالات کو اپنے من پسند خیالات کا جامہ پہنا کر عامۃ الناس کو محبوبانِ خدا سے برگشتہ کرنے پر کمر باندھ رکھی ہے۔

لیکن اس سوء اتفاق کے ساتھ حسن اتفاق بھی ہے کہ جس طرح اس رئیس المصلین کا ناطقہ وارثِ غیرتِ عمر بن الخطاب رضی اللہ تعالیٰ عنہ، شہیدِ تحریکِ آزادی، علامہ محمد فضل حق العمری الخیر آبادی رحمہ اللہ رحمة واسعة اور آپ کے تلامذہ وغیرہم نے بند کیا اور تحریر و تقریر کے ذریعہ ”گر بہ کشتن روز اول“ کے مصداق اس ناشدنی فتنہ کی سرکوبی کی تمام تر کوششیں بروئے کار لائے، آج انہی کے ایک علمی جانشین وارثِ علومِ علی المرتضیٰ کرم اللہ وجہہ، غزالی زماں امام العلماء مولانا ابو الحسنات محمد اشرف السیالوی کو بارگاہِ ایزدی سے یہ توفیق نصیب ہوئی کہ انہوں نے تن تنہا، جب حق گوئی و

بیباکی کے دعویداروں نے مصلحت بینی کو شعار بنا لیا تھا، اور بڑے بڑے اہل علم و فضل نے اس کار رستاخیز کو اپنے ذمے لینے سے انکار کر دیا تھا اس جہاد اکبر کیلئے شمشیر شریعت مصطفویہ بے نیام فرمائی اور بروقت امت مسلمہ کو اس فتنہ سے آگاہ فرمایا۔

لکھتے رہے جنوں کی حکایاتِ خونچکاں اس میں اگرچہ ہاتھ ہمارے قلم ہو۔

فجزاه اللہ فی الدارین احسن الجزاء۔

پیرزادہ صاحب نے جب اپنی تحریر و تقاریر میں وہابیہ و خوارج کی نمائندگی شروع فرمائی تو قبلہ استاذ گرامی نے بغرض تفہیم ایک طویل خط جناب والا کے ایک مخلص مرید کے ہاتھ خدمت اقدس میں بھجوایا، تاکہ آنحضور اس کا مطالعہ فرما کر اس ”کار خیر“ سے باز آجائیں۔ مقصود یہ تھا کہ اصلاح بھی ہو جائے اور راز بھی فاش نہ ہو، لیکن حضرت اپنی نام نہاد توحید کے نشے میں اس قدر مست تھے کہ بجائے اس کے کہ اس کا کوئی مثبت جواب عطا فرماتے یا اگر کسی بات میں کوئی کمزور پہلو نظر آیا تھا تو اسکی نشاندہی کرتے الٹا اسے اپنے ماہنامہ میں چھاپ دیا اور گالی گلوچ اور سو قیانہ گفتگو کا ایک بے ہنگم سلسلہ قائم فرما دیا، جب یہ یقین ہو گیا کہ پیرزادہ صاحب اس مکتوب کا کوئی جواب دینے کی پوزیشن میں نہیں ہیں، تو اس وقت اس مکتوب کو ”ازالۃ الریب عن مقالة فتوح الغیب“ کے نام سے عوام کے سامنے لایا گیا تاکہ عامۃ الناس اپنے دامن ایمان کی حفاظت کر سکیں اور دوست و دشمن میں امتیاز بھی ہو جائے۔

شیخ سعدی علیہ الرحمۃ فرماتے ہیں۔ اذایئس الانسان طال لسانہ

کہ جب انسان مقابلہ کرنے سے عاجز آجائے تو اس کی زبان لمبی ہو جاتی ہے۔ یہاں بھی معاملہ کوئی اسی قسم کا معلوم ہوتا ہے کہ قبلہ شیخ الحدیث صاحب مدظلہ نے ”ازالۃ الریب“ کے اندر پیرزادہ صاحب کے نظریات کے خلاف جو دلائل قائم فرمائے ہیں پیرزادہ صاحب نے

”لطمۃ الغیب“ کے اندر ان کو ہاتھ تک نہیں لگایا۔ بلکہ نسوانی عادات پر اتر آئے ہیں، اگر استاذ صاحب سیال شریف سے تشریف لے آئے ہیں یا اللہ رب العزت نے انہیں کسی جسمانی آزمائش میں ڈالا ہے تو اس کا اس مسئلہ سے کیا تعلق؟ پیرزادہ صاحب کا انداز گفتگو اس بات کی غمازی کر رہا ہے کہ ان کا اپنی تقاریر میں فرمانا کہ (میں نے جو عقیدہ اختیار کیا ہے سوچ سمجھ کر اور دلائل و براہین کو جانچ پرکھ کے اختیار کیا ہے) بالکل بے بنیاد ہے۔ اگر ان کے پاس دلائل ہیں تو وہ کون سے میدان کیلئے چھپا کر رکھے ہوئے ہیں، اور انہیں برسر عام بیان فرمانے سے کونسا امر مانع ہے۔

بہر حال راقم زیادہ دیر آپ کے اور قبلہ استاذ گرامی کے درمیان رکاوٹ نہیں بننا چاہتا، صرف

دو گزارشات پیش کرنی ہیں

(1)۔ پیرزادہ صاحب کی خدمت میں گزارش ہے کہ خدا را امت مسلمہ پر رحم کھائیے، اس کے تن ضعیف پر پہلے ہی اتنے ناسور ہیں کہ اسکا بچ رہنا قدرت الہی کا کرشمہ ہی دکھائی دیتا ہے، اگر آپ اسلام اور اہل اسلام کی اصلاح و بہتری کیلئے کچھ نہیں کر سکتے تو براہ کرم اسکی بنیادیں نہ اکھیڑیے، آپ کی یہ ساری عزت، آپ کا وقار صرف اور صرف ایک ولی کامل کی نسبت کی وجہ سے ہے، جو پیرزادگان شاعران ہفت زبان نہیں انکی دست و قدم ہوسی بھی اسی طرح ہو رہی ہے، لہذا جنگی نسبت آپ کیلئے سرمایہ افتخار ہے اور خود آپ کا کہنا تھا۔

میں ہوں گدا ئے کوچہ آل نبی نصیر دیکھے تو مجھ کو نار جہنم لگا کے ہاتھ
ان کو سردار نہ کھینچے، ان کی عزتوں سے نہ کھیلے، ان کی تعلیمات کو نسخ نہ فرمائیے، اور مخلوق خدا کو ان کے در سے نہ بھگائیے کیونکہ اس امت کے والی ﷺ نے اعلان فرمادیا ہے کہ ”مجھے تم پر شرک کا کوئی خوف نہیں ہے“ اسی میں آپ کی دینی و دنیاوی بھلائی ہے اور اسی میں امت کی بہتری ہے۔

(2) عامۃ الناس سے بالعموم اور وابستگان گوڑہ شریف سے بالخصوص گزارش ہے کہ

کسی بھی ولی، غوث، قطب، ولی زادے یا پیر زادے کا احترام و وقار صرف اور صرف دین اسلام کا محافظ اور اللہ جل و علا و نبی اکرم ﷺ کا مطیع کامل ہونے کی بناء پر ہے۔ جب کوئی راہ اسلام سے انحراف کرتا ہے تو چاہے استاذ زادہ ہو یا پیر زادہ وہ نہ تو قابل تقلید ہے اور نہ ہی قابل ستائش۔

اللہ رب العزت فرماتا ہے:

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾

(سورة مجادلة - آیت: 22)

ترجمہ: تم نہ پاؤ گے ان لوگوں کو جو یقین رکھتے ہیں اللہ اور پچھلے دن پر کہ دوستی کریں ان سے جنہوں نے اللہ اور اس کے رسول سے مخالفت کی اگرچہ وہ ان کے باپ یا بیٹے یا بھائی یا کنبے والے ہوں۔

اور پھر پیر زادوں کا احترام ان کے آباء و اجداد کی وجہ سے ہے تو جب وہ اپنے آباء کی راہ سے ہی پھر جائیں اور انہیں کے استدالات کی دھجیاں بکھیرنے لگیں تو اب نہ وہ نظریاتی نسبت رہی اور نہ ہی اس کے مقتضیات، لہذا عوام الناس پر لازم ہے کہ وہ پیر زادہ صاحب کی مٹی بر بطل تحاریرو تقاریر کو پڑھنے سننے سے اجتناب فرمائیں اور اولیائے کرام علیہم الرضوان کی چوکھٹ اور سرور عالم ﷺ کے دامن اقدس کو مضبوطی سے تھامے رکھیں، یہی وہ سہارے ہیں جو اس جہاں میں بھی کام آنے والے ہیں اور بروز قیامت بھی۔

﴿اللهم ارنا الحق حقا وارزقنا اتباعه وارنا الباطل باطلا وارزقنا اجتنابه﴾

آمین بجاہ سید المرسلین و صلی اللہ علی حبیبہ محمد و آلہ و صحبہ و اولیاء ملتہ

﴿اجمعین﴾

دعا گو العبد محمد سہیل احمد سیالوی

کلمۃ التقدیم

الحمد لمن هو اول قديم بلا ابتداء و آخر كريم بلا انتهاء . والصلوة والسلام على من كان نبيا و آدم بين النطين والسماء ، وعلى آله واصحابه الكرماء والشرفاء والتابعين لهم با الاحسان الى يوم الجزاء . اما بعد فاعوذ بالله من الشيطان الرجيم بسم الله الرحمن الرحيم . ومن يعظم شعائر الله فانها

من تقوى القلوب ، صدق الله مولانا العظيم وصدق رسوله النبي الكريم .
 بندہ نے حضرت شاہ نصیر الدین صاحب نصیر گولڑوی کے رسالہ طلوع مہر میں شائع کردہ ایک مضمون کی عبارت کے متعلق ان کو توجہ دلائی تھی کہ اس میں جناب والا نے نیک ہستیوں کو جنہیں جہالت اور بے خبری کی بناء پر بقول آپ کے لوگوں نے نفع و نقصان کا مالک مان لیا تھا اور قضاء و قدر جیسے مخصوص باللہ معاملات اور مسائل کو بھی ان سے متعلق سمجھنا شروع کر دیا تھا ان کو آپ نے ایسے شخص کے ساتھ تمثیل اور تشبیہ دی ہے جس کے پاؤں گردن کے ساتھ ملا کر اور طوق ڈال کر صنوبر کے اونچے درخت کے ساتھ سولی پر لٹکا دیا گیا ہو اور اسے سولی پر لٹکانے والا اونچی کرسی پر متمکن ہو کر اس کے پاس بیٹھا ہو اور اس کے پاس بے اندازہ اسلحہ ہو اور ہر نوع کے ہتھیار ہوں جو اس پر استعمال کر رہا ہو کہ اسمیں اللہ تعالیٰ کے مقبولان بارگاہ اور نیک ہستیوں کی جو کہ ظاہر ہے کہ اولیاء کرام علیہم الرضوان اور انبیاء کرام علیہم السلام ہیں سراسر تحقیر و تذلیل ہے اور بے ادبی اور توہین ہے جو آپ جیسے منصب و مقام والے کے لائق نہیں ہے پھر آپ نے اس کو حضور غوث اعظم رضی اللہ عنہ کے حوالے سے بیان کیا اور ان کو بھی ان حضرات کی جناب رفعت مآب میں

جسور اور بیباک ثابت کیا حالانکہ یہ آپ کی تعلیمات کے سراسر خلاف ہے۔ اور آپ نے ان نیک ہستیوں کے مجبور اور معذور اور بے بس و عاجز ہونے کا نظریہ و عقیدہ آپ کی طرف منسوب کیا حالانکہ ان کے اپنے متعلق ارشادات اور دیگر محبوبان ہارگاہ کے حق میں وارد ارشادات و خطبات اس کے سراسر خلاف ہیں۔

پھر وہ تفصیلی اقوال و ارشادات اور خطبات پہلے قلمی صورت میں لکھ کر ان کے معتمد علیہ خاص کے ہاتھ انکی خدمت میں بھیجے تاکہ مطالعہ فرما کر اپنے اس نظریہ و عقیدہ سے رجوع فرمادیں اور اہل سنت کے مذہب و مسلک کی مخالفت اور ان پر رد و قدح سے احتراز فرمادیں لیکن اس کوشش کا کوئی فائدہ اور ثمرہ حاصل نہ ہوا۔ بلکہ بندہ کے حق میں انتہائی گھٹیا اور غلیظ زبان استعمال کی حتیٰ کہ شرک اور کفر کا فتویٰ عائد کر دیا ان کا تبصرہ انہی کے الفاظ میں ملاحظہ فرمادیں۔

باری تعالیٰ کی حل مشکلات سے سبکدوشی (معاذ اللہ)

”بظاہر یہ عنوان کفریہ ہے مگر معاذ اللہ یہ میرا عقیدہ نہیں ہے اس کی تفصیل ذرا آگے ملاحظہ فرمائیے گا بات یہ ہے کہ جب شرک کسی شخص پر بھوت بن کر سوار ہو جاتا ہے تو پھر ”مے برداز وے صفات مردمی“ کے مصداق وہ شخص اپنی زبان اور قلم سے عجیب و غریب عقائد کا اظہار شروع کر دیتا ہے تو حید ایمان کی اصل ہے اور ایمان حیا ہے جبکہ شرک کفر اصرح و افتح اور کھلی بے حیائی کا نام ہے بفحوائے احادیث طیبہ ﴿الحياء شعبة من الايمان او الحياء من الايمان او اذا فاتك الحياء فافعل ما شئت او كما قال عليه الصلوة والسلام﴾ نیز حضرت پیران پیر شیخ عبدالقادر جیلانی رضی اللہ تعالیٰ عنہ کے مواعظ و خطبات کے حوالے سے ہم یہی بات اپنے مقالہ ”پیران پیر کی شخصیت سیرت اور

تعلیمات، میں نقل کر چکے ہیں۔

اسی شرک کے بھوت نے جب زمانہ حال کے ایک محترم مناظر اور شیخ الحدیث کے سر پر ڈیرہ جمایا اور بستر لگایا تو ان کے قلم سے ایک عجیب عقیدہ واہبیہ کا ظہور و صدور ہوا۔ موصوف نے اپنا یہ غیر مطبوعہ مقالہ مجھے ارسال فرمایا جس پر سر دست ہم کسی قسم کے تبصرہ کا حق اپنے پاس محفوظ رکھتے ہیں۔

البتہ بالغ نظر قارئین اور قرآن و سنت کی تعلیمات پر ایمان رکھنے والے منصف مزاج ارباب علم سے یہ گزارش کرتے ہیں کہ وہ باری تعالیٰ کے بارے میں ایک شیخ الحدیث کے درج ذیل عقیدہ پر اپنا تبصرہ تحریری صورت میں ہمیں ضرور بھیجیں،

(اعانت و استعانت کی شرعی حیثیت - صفحہ نمبر: 118)

جب بندہ نے ان کو قلمی صورت میں اپنی گزارشات لکھ بھیجیں اور ان کے منصب و مقام اور حسب و نسب اور علم و فضل اور خداداد صلاحیت و استعداد کا پورا پورا الحاظ رکھ کر صرف اور صرف اس نازک مسئلہ کی نوعیت اور اہمیت اور نزاکت کو ملحوظ رکھا اور اکابرین ملت نے اسمیں جو آراء تحریر فرمائی تھیں ان کے نقل کرنے پر اکتفاء کیا تو ان کا اخلاقی فرض تھا کہ وہ مجھے اسی انداز اور اسلوب میں مخاطب ٹھہراتے اور کوئی سقم یا خرابی اس تحریر میں نظر آئی تھی تو مجھے بصورت خط مطلع فرماتے لیکن آپ نے دیکھا کہ انہوں نے کس طرح شرک اور کفر کا فتویٰ بھی صادر فرما دیا اور بے حیائی اور بے شرمی وغیرہ کے الفاظ سے بھی نوازا۔ جب بندہ نے ان کا یہ رویہ اور اسلوب بیان اور انداز تکلم ملاحظہ کیا تو اس نتیجہ پر پہنچا کہ ان کا مرض اب لا علاج ہو چکا ہے اور وہ ہماری معروضات کو درخور اعتناء سمجھنے پر تیار نہیں تو کم از کم عام لوگوں کو ان کی تحریرات میں موجود فساد اور خرابی سے آگاہ

کیا جائے اور بالخصوص سیدنا غوث اعظم رضی اللہ تعالیٰ عنہ کے نام پر جو ہر وہ پھیلا رہے ہیں اس کی حقیقت سے اہل اسلام کو مطلع کیا جائے اور حقیقت حال ان پر واضح کی جائے۔ چونکہ آپ سے پہلے مصنوعی توحید کے ترجمان حضرات نے مقبولان بارگاہ کی شان گھٹانے اور خداداد بلند و بالا مقام سے گرانے کیلئے ردی اور گندی تشبیہات دی تھیں اور موصوف کی درج کردہ تشبیہ اور نیک ہستیوں پر اس کا انطباق ان سے بھی زیادہ بھیانک اور ہولناک تھا۔ اس لئے ہم نے رسالہ کے نام کے ساتھ اس طرف توجہ دلانے کیلئے یہ بھی لکھ دیا ”ازالة الريب عن مقالة فتوح الغيب، شاہ نصیر الدین گولڑوی کی شاہ اسماعیل دہلوی سے سبقت“ اور اس رسالہ کے قارئین کرام پر یہ حقیقت مخفی اور مستور نہیں ہوگی کہ واقعی حضرت شاہ نصیر الدین صاحب کی درج فرمودہ تمثیل اور تشبیہ مقبولان بارگاہ ناز کو مجبور و معذور اور بے بس و عاجز ثابت کرنے میں اُس کی تشبیہ و تمثیل سے زیادہ بھیانک اور موجب اساءت ہے، لیکن حضرت شاہ صاحب اس پر مزید برہم ہوئے اور غیظ و غضب اور جوش و خروش کی انتہاء کر دی اور بے بنیاد الزامات اور اتہامات عائد کئے کہ کسی کے کہنے پر ایسا ہوا اور کسی نے اسپر دولت اور مال و زر کی موسلا دھار بارش برسا کر یہ رسالہ لکھنے پر آمادہ کیا وغیرہ وغیرہ، حالانکہ میں تو اپنے خیالات انکے معتمد علیہ اور مخلص مرید کے ہاتھ ان کی خدمت میں ارسال کر رہا تھا کہ کسی کو کانوں کان خبر بھی نہ ہو اور اللہ تعالیٰ بطفیل مقربان بارگاہ ناز کوئی سبیل اصلاح کی پیدا فرمادے مگر آپ نے اس پردہ اخفاء کو خود پھاڑا اور اس حقیقت کو آشکار کیا اور بندہ کی مبنی براخلاص سعی مشکور کو پائے استحقار سے ٹھکرا دیا اور شرک و کفر اور بے حیائی اور بے شرمی کے القابات سے بھی نوازا۔ تو کیا آپ کو بھی کسی نے میرے خلاف اس کارروائی پر آمادہ کیا اور اپنے خزانے کے منہ آپ کیلئے کھول دیے تھے؟ سچی بات یہ ہے کہ آپ خود اپنے دشمن ہیں کسی اور کو دشمنی کی ضرورت ہی نہیں ہے۔ آپ خود اپنے

مخالفین کا مقصد باحسن طریق پورا کر رہے ہیں اگر آپ حسب سابق پیاری پیاری نعمتوں
منقبتوں اور قصائد و غزلیات سے امت محمدیہ علی صاحبہا الصلوٰۃ والسلام کی ذہنی اور قلبی تسکین
فرماتے رہتے اور روحانی تربیت اور اصلاح کا اہتمام فرماتے رہتے اور ان مقبولان بارگاہ کے
کمالات و امتیازات اور مقامات و مراتب بھی بیان فرماتے رہتے اور ساتھ ہی یہ بھی فرماتے
رہتے کہ سب کچھ ان کیلئے اللہ تعالیٰ کی عطا و انعام ہے اور ان کا ذاتی کمال نہیں ہے تو لوگوں کو
افراط و تفریط سے ہٹ کر راہ راست اور صراط مستقیم کی نشاندہی بھی ہو جاتی اور کسی توحید کے
ٹھیکیدار کو بھی ان کی ذات پر اعتراض نہ ہو سکتا اور نہ انبیاء علیہم السلام اور اولیاء کرام کے ساتھ عقیدت
و محبت کے مدعیوں کو۔ مگر افسوس صد افسوس! کہ آپ نے بالکل خارجیوں والالہ و لہجہ اپنا کر خطابات
فرمانے شروع کیے اور اسی طرح بے لگام قلم اور حدود ادب و نیاز سے متجاوز تحریرات کے ذریعہ اہل سنت
کے قلوب و ارواح کو مجروح کرنا شروع کر دیا اور خوارج و وہابیہ کو تائید و تقویت مہیا کرنی شروع کر دی
اور اپنے آپ کو اہل سنت علماء کی نظروں سے گرا دیا اور انکی جماعت سے الگ کر دیا بلکہ اپنے اسلاف
کرام کی شاہراہ ہدایت سے دور ہو گئے۔

حالانکہ جو مقصد وہ حاصل کرنا چاہتے تھے وہ پہلی صورت میں اتم و اکمل طریقہ پر حاصل ہو
سکتا تھا اور دوسرا فریق خود بخود پس منظر میں چلا جاتا لیکن انہوں نے اپنے اس رویہ سے اپنے آپ کو
الگ تھلگ کر لیا اور نادانستہ طور پر دوسرے فریق کو ارتقاء اور سر بلندی اور مریدین و متعلقین میں مقبولیت
و محبوبیت میں اضافہ کا موقعہ فراہم فرمایا اور خود کو خوارج اور وہابیہ کی جماعت میں داخل کر کے انتہائی
پستی میں گرا لیا۔ ﴿انا لله وانا الیہ راجعون﴾

پیرزادہ صاحب کی پاکیزگی داماں

(نوٹ) پیرزادہ صاحب فرماتے ہیں ”سیالوی صاحب کے مقالہ غیر مطبوعہ میں موجود اس عبارت پر میں نے قارئین ’طلوع مہر‘ سے رائے طلب کی تھی نہ کہ اپنی طرف سے سیالوی صاحب پر کفر کا فتویٰ لگایا تھا“ (صفحہ: 89)

”سیالوی صاحب کی عبارت پر میں نے فتوائے کفر نہیں لگایا کیونکہ ہم تکفیری افسانوں سے ویسے بھی دور رہنے والے لوگ ہیں“

”حل مشکلات سے باری تعالیٰ کی سبکدوشی“ کا عنوان قائم کر کے فرمایا ”بظاہر یہ عنوان کفریہ ہے مگر میرا عقیدہ نہیں“ پھر اسے بندہ کا عقیدہ قرار دیا تو بندہ کے حق میں کفر کا فتویٰ صادر ہوا یا نہیں؟ پھر فرمایا ”بات یہ ہے کہ جب شرک کسی شخص پر بھوت بن کر سوار ہو جاتا ہے (تا) اسی شرک کے بھوت نے جب زمانہ حال کے محترم مناظر اور شیخ الحدیث کے سر پر ڈیرہ جمایا اور بستر لگایا“ تو کیا اس عبارت میں شرک کا فتویٰ نہیں ہے؟ محض رسالہ کے قارئین سے رائے طلب کی گئی ہے اتنی نہ بڑھاپا کی داماں کی حکایت دامن کو ذرا دیکھ ذرا بند قبادیکھ

معلوم ہوتا ہے کہ پیرزادہ صاحب کتابیں ٹھیکے پر لکھواتے ہیں اور خود تصنیف کرتے ہی نہیں اور نہ ٹھیکیداروں کی تحریر کا مطالعہ کرتے ہیں ورنہ اتنی غلط بیانی سے کام نہ لیتے اور سفید جھوٹ نہ بولتے اور یا پھر ہم یہ سمجھنے پر مجبور ہیں کہ ان کو اپنی اردو عبارات کی بھی سمجھ نہیں ہے اور ان کا مطلب و مفہوم بھی ان کو معلوم نہیں ہوتا۔

سنتے تھے مریدوں سے بہت شیخ کے اوصاف
خود جا کے جو دیکھا تو عمامے کے سوا ہج

ہر ادنیٰ سو جہ بوجھ رکھنے والا شخص روز روشن کی طرح ان عبارات سے کفر و شرک کے فتوے اور بے شرمی و بے حیائی اور نامردی وغیرہ والی گالیاں محسوس کر سکتا ہے لیکن پیر زادہ صاحب ہیں کہ صاف انکار کر رہے ہیں، اور وہ بھی بالکھرا۔ انا للہ وانا الیہ راجعون

تنبیہ ضروری

سب سے پہلے حضور شیخ عبدالقادر جیلانی رضی اللہ تعالیٰ عنہ کا مقالہ مکمل طور پر درج کیا جاتا ہے تاکہ متنازعہ عبارت کا موقعہ محل اور اس کا ماقبل و مابعد اور سیاق و سباق قارئین کرام کے سامنے آ سکے اور اس میں کما حقہ غور و خوض کا موقعہ میسر آ سکے، اور ہمارے بیان کردہ مفہوم و معنی اور مطلب و مقصد کی واقعیت و حقانیت اور اس پر پیش کیے جانے والے قرائن اور دلائل کی مطابقت و موافقت اور انطباق کا صحیح اندازہ ہو سکے۔ لیکن یہ بھی ضروری ہے کہ پہلے ہمارے رسالے ”ازالۃ الريب عن مقالة فتوح الغیب“ کا بھی بغور مطالعہ کر لیا جائے کیونکہ وہاں پر مندرج تفصیلی دلائل کا یہاں اعادہ مناسب معلوم نہیں ہوتا، اور پیر زادہ صاحب نے ان میں سے کسی دلیل کا جواب دینے کی زحمت نہ فرمائی ہے اور نہ ہی یہ ان کے بس کی بات تھی۔ لہذا ان کا قارئین کرام کے ذہن میں ہونا بھی حضور محبوب سبحانی رضی اللہ تعالیٰ عنہ کے اس مقالہ کو سمجھنے کیلئے از حد ضروری ہے۔

باب اول

مقاله حضرت شيخ محبوب سبحانی قدس سره

قال رضى الله عنه "اذا وصلت الى الله فقربت منه بتقريبه وتوفيقه
ومعنى الوصول الى الله تخرجك عن الخلق والهوى والارادة والمنا
والثبوت مع فعله وارادته من غير ان تكون منك حركة فيك ولا فى خلقه
بك بل بحكمه وفعله وامره فهى حالة الفناء يعبر عنها بالوصول فا الوصول
الى الله عز وجل ليس كا الوصول الى احد من خلقه المعقول المعهود وليس
كمثله شىء وهو السميع البصير . جل الخالق ان يشبه بمخلوقاته او يقاس
على مصنوعه فا الوصول اليه معروف عند اهل الوصول بتعريفه لهم كل واحد
على حدة ولا يشاركه فيه غيره له مع كل واحد من رسله وانبياءه واوليائه
سر من حيث لا يطلع على ذلك احد غيره حتى انه قد يكون للمريد سر لا
يطلع عليه شيخه وللشيخ سر لا يطلع عليه مريده الذى قد رنا سيره الى عتبة
باب حالة شيخه فاذا بلغ المريد حالة شيخه افرد عن الشيخ وقطع عنه فيتولاه
الحق فيقطعه عن الخلق جملة فيكون الشيخ كا الظئر والداية ، و لا رضاع بعد
الحولين لا خلق بعد زوال الهوى والارادة . الشيخ يحتاج اليه ما دام ثمة هوى
وارادة لكسرهما واما بعد زوالهما فلا لانه لا كدورة ولا نقصان .

فاذا وصلت الى الحق على ما بينا فكن آمنا ابدا ممن سواه فلا ترى

لغيره وجودا البتة قطعاً لا في الضر ولا في النفع ولا في العطاء ولا في المنع
ولا في خوف ولا في رجاء بل هو عز وجل اهل التقوى واهل المغفرة فكأن ابداء
ناظرا الى فعله ومتربحاً لامره مشتغلاً بطاعته مبائناً من جميع خلقه دنيا واخرى
لا تعلق قلبك بشئ من خلقه .

اجعل الخليقة اجمع كرجل كنفه سلطان عظيم ملكه وشديد امره
ومهولة صولته وسطوته ثم جعل الغل في رقبته مع رجليه ثم صلبه على شجرة
الارزن على شاطئ نهر عظيم موجه وفسيح عرضه وعميق غوره وشديد جريه
ثم جلس السلطان على كرسي عظيم قدره وعال سماءه بعيد مرامه ووصله
وترك الى جنبه احمالا من السهام والرماح والنبل وانواع السلاح والقسي
مما لا يبلغ قدرها غيره فجعل يرمى الى المصلوب بما شاء من ذلك السلاح
فهل يحسن لمن راي ذلك ان يترك النظر الى السلطان ويترك الخوف
منه والرجاء له ويخاف من المصلوب ويرجو منه . اليس من فعل ذلك يسمى
في قضية العقل عديم العقل والادراك مجنوناً بهيمة غير انسان فنعوذ بالله
من العمى بعد البصيرة والقطيعة بعد الوصول والصدور بعد الدنو والقرب
والضلالة بعد الهداية والكفر بعد الايمان فالدنيا كالنهر العظيم الجارى
الذى ذكرناه كل يوم في زيادة ماءها وهى شهوات بنى آدم ولذاتهم فيها التى
تصيبهم منها واما السهام وانواع السلاح فالبلايا التى تجرى بها القدر اليهم
فالغالب على بنى آدم فى الدنيا البلايا والنقض والآلام والمحن وما يجدون
من النعيم واللذات فمثوبة بالآفات اذا اعتبرها كل عاقل ادرك ان لا حياة

له الا فى الآخرة ان كان موقنا كما قال النبى ﷺ لا عيش الا عيش الآخرة
خصوصا ذلك فى حق المومن كما قال ﷺ الدنيا سجن المومن وجنة
الكافر وقال عليه الصلوة والسلام التقى ملجم .

ومع هذه الاخبار والعيان كيف يدعى طيب عيش فى الدنيا فالراحة
كل الراحة فى الانقطاع الى الله عز وجل وموافقته والاستطراح بين يديه
فتكون بذلك خارجا من الدنيا فحينئذ يكون الدلال رافة وراحة ولطفنا
وصدقة وفضلا“ . (مقاله نمبر: 17)

ترجمہ:

جب تو واصل الی اللہ ہو جائے یا اس کے قریب کر دیا جائے اس کے قریب کرنے اور
توفیق بخشنے کی بدولت اور اللہ تعالیٰ تک وصول کا معنی ہے تیرا باہر آ جانا مخلوق اور خواہشات اور
ارادوں اور آرزوؤں سے اور تیرا ثابت قدم رہنا اللہ تعالیٰ کے فعل کے ساتھ اور اس کے ارادہ کے
ساتھ بغیر اس کے کہ تجھ سے کوئی حرکت اور جنبش پائی جائے۔ اپنی ذات میں یا مخلوق میں اپنی
طرف سے بلکہ جو حرکت اور تدبیر تیری طرف سے پائی جائے وہ اللہ تعالیٰ کے حکم اور فعل و امر کے
تحت پائی جائے تو یہ حالت فنا ہے۔ جس کو وصول سے تعبیر کیا جاتا ہے۔ لہذا وصول الی اللہ مخلوق
میں سے کسی کی طرف وصول کی مانند نہیں ہے جو کہ عوام سمجھ سکتے ہیں اور ان کے ہاں معلوم و
معروف ہے۔ اللہ تعالیٰ کی مانند کوئی شے نہیں ہے وہی سننے دیکھنے والا ہے خالق جل و علی کی ذات
مقدسہ اس سے بالاتر ہے کہ اسے مخلوقات کے ساتھ مشابہت دی جائے یا مصنوعات پر قیاس کیا
جائے الغرض وصول الی اللہ اہل وصول کے نزدیک معروف اور معلوم حقیقت ہے اللہ تعالیٰ کے
جتلانے اور بتلانے کے طفیل وصول حقیقت واحدہ ہونے کے باوجود ہر ایک واصل اپنے وصل

کے اندر مفرد ہے۔ کوئی دوسرا اس کے ساتھ اس میں شریک نہیں ہو سکتا۔ اللہ تعالیٰ کے لئے انبیاء رسل اور اولیاء میں سے ہر ایک کے ساتھ ایک مخفی راز اور بھید ہے۔ جس پر اس کے علاوہ کوئی اور مطلع نہیں ہو سکتا حتیٰ کہ کبھی مرید کے ہاں وہ راز مخفی ہوتا ہے کہ اس کا شیخ بھی اس پر مطلع نہیں ہو اور شیخ کے لئے مخفی راز اور بھید ہوتا ہے جس پر اس کا وہ مرید بھی مطلع نہیں ہو سکتا جس کے متعلق ہر نے اپنے شیخ کے حال کی دہلیز تک رسائی کا مفروضہ قائم کیا ہے یعنی مقام شیخ تک اس کی رسائی فرض کی ہے۔

پس مرید جب اپنے شیخ کے مرتبہ و مقام تک رسائی حاصل کر لیتا ہے تو اس کو اپنے شیخ سے جدا اور الگ کر لیا جاتا ہے پس حق تعالیٰ اس کا امر بن جاتا ہے اور اس کو ساری مخلوق سے جدا اور الگ کر دیتا ہے۔ پس شیخ اور مرشد دودھ پلانے والی دایہ کی مانند ہیں۔ دو سال کے بعد دودھ پلانے کی حاجت نہیں ہے۔ خواہشات اور ارادوں کے زائل ہونے کے بعد مخلوق کی طرف حاجت نہیں ہے۔

شیخ اور مرشد کی طرف محتاجی مرید کو اس وقت تک ہے جب تک مرید میں خواہش اور ارادہ موجود ہے۔ تاکہ وہ شیخ ان کو نیست و نابود کرے لیکن ان کے زوال کے بعد شیخ کی محتاجی اور ضرورت نہیں ہے کیونکہ اب اس میں کدورت اور نقصان نہیں ہے (بلکہ حصول فنا کی بدولت اس کا کام پایہ تکمیل کو پہنچ گیا)

جب تجھے وصل حق کی دولت نصیب ہو جائے جیسے کہ ہم نے بیان کیا ہے تو پھر تو ہمیشہ کے لئے ماسوی سے امن میں ہو جا پس تو غیر خدا کے لئے قطعاً وجود نہ دیکھے نہ نقصان و ضرر میں نہ نفع میں نہ عطا و بخشش میں اور نہ منع اور رکاوٹ میں نہ حالت خوف میں اور نہ حالت رجاء میں بلکہ وہی اللہ تعالیٰ ڈرنے کے لائق ہے اور بخشش کے۔ لہذا تو ہمیشہ اسی کے فعل پر نظر رکھ اس کے حکم کا

منتظر رہ۔ اسی کی اطاعت میں مشغول رہ اس کی مخلوق سے دور رہ دنیا میں بھی اور آخرت میں بھی اپنے دل کا تعلق مخلوق میں سے کسی چیز کے ساتھ قائم مت کر۔

ساری مخلوق کو یوں سمجھ جیسے وہ شخص جس کو عظیم سلطنت اور شدید امر و حکم والے ہولناک صولت و سطوت والے بادشاہ نے اپنی گرفت میں لے رکھا ہو پھر اس کے پاؤں گردن سے ملا کر طوق ڈال کر اس کو صنوبر کے درخت کے ساتھ سولی لٹکا دیا ہو ایسے دریا کے کنارے پر جس کی موجیں عظیم ہوں جس کی چوڑائی بہت وسیع ہو اور گہرائی عمیق ہو اور بہاؤ بہت تیز ہو۔

پھر بادشاہ ایسی عظیم القدر اور عالی مقدار کرسی پر تشریف فرما ہو جس تک رسائی اور وصول ہمت و قدرت سے باہر ہو۔ اور اس نے اپنے پہلو میں تیروں نیزوں بھالوں اور ہر قسم کے اسلحہ اور کمانوں کے انبار لگا رکھے ہوں جن کی مقدار کو دوسرا کوئی جان ہی نہ سکے پس اس نے اس مصلوب پر ان ہتھیاروں میں سے جو چاہے استعمال کرنے شروع کر رکھے ہوں تو کیا جو شخص اس منظر کو دیکھ رہا ہو اس کے لئے یہ امر موزوں اور مناسب ہو سکتا ہے کہ وہ بادشاہ کی طرف دیکھنا بند کر دے اور اس سے خوف اور امید کو ترک کر دے اور سولی چڑھے شخص سے ڈرے اور اس سے امیدیں رکھے۔ کیا ایسا شخص عقل کے فیصلہ کے مطابق بے عقل و بے علم نہیں ہے مجنون چار پایہ اور انسانیت سے محروم نہیں ہے؟

لہذا تو اللہ تعالیٰ کی پناہ حاصل کر بصیرت کے بعد اندھے پن سے، اور وصول کے بعد منقطع ہونے سے، نزدیکی اور قرب کے بعد دوری اور بازگشت سے اور ہدایت کے بعد گمراہی اور ایمان کے بعد کفر سے۔

دنیا اس عظیم تیز بہاؤ والے دریا کی مانند ہے جس کا ہم نے ذکر کیا ہر روز اس کا پانی بڑھ رہا ہے۔ تو یہ بنی آدم کی خواہشات اور لذات ہیں جو ان کو دنیا میں حاصل ہوتی ہیں لیکن تیر و پیکان

اور دیگر اسلحہ ان بلیات کی مثال ہے جتنا تقدیر الہی ان کی طرف پہنچاتی ہے۔
پس دنیا میں بنی آدم پر بلیات غالب ہیں اور نامرادیاں اور درد و آلام اور جو نعمتیں اور
لذتیں انہیں میسر ہوتی ہیں تو وہ بھی آفات و حوادث کے ساتھ مخلوط ہوتی ہیں۔ جب ہر عقل مند
ان احوال کو مد نظر رکھے۔ تو وہ معلوم کر لے گا کہ زندگی صرف اور صرف آخرت والی ہے بشرطیکہ
اس کو آخرت پر یقین ہو جیسے کہ نبی ﷺ نے فرمایا کہ گزران اور عیش صرف آخرت والی ہے خاص
طور پر مومن کے حق میں جیسے کہ نبی معظم ﷺ نے ارشاد فرمایا۔ دنیا مومن کے لئے قید خانہ ہے اور
کافر کے لئے جنت ہے اور آپ نے فرمایا کہ متقی شخص لگام دیا ہوا ہے۔

اور ان روایات اور مشاہدات کے بعد دنیا میں پاکیزہ گزران کا دعویٰ کیسے کیا جاسکتا ہے
لہذا کامل و اکمل راحت صرف مخلوق سے منہ موڑ کر اللہ تعالیٰ کی طرف متوجہ ہونے اور اس کے
احکام کی متابعت و موافقت میں ہے اور اس کے حضور اپنے آپ کو گرانے میں۔ اس انقطاع
اور سپردگی کے بعد تو (دنیا میں ہوتے ہوئے) دنیا سے باہر ہو جائے گا (اور آخرت کے افراد میں
سے ہو جائے گا) پس اس وقت تجھے ناز اور وقار اور حسن منظر میسر ہوگا از روئے مہربانی و آسائش
اور نرمی اور خیر اور فضل و فزونی کے۔

اول: ہم نے پورا مقالہ بمع ترجمہ ذکر کر دیا ہے جس کے ایک حصہ کو پیر زادہ نصیر الدین شاہ
صاحب نے اپنے رسالے ”طلوع مہر“ میں نقل کیا اور بزعم خویش اس کو ان لوگوں کے شرکیہ عقائد
کا رد و قدح قرار دیا جو نیک ہستیوں کو نفع و نقصان کا مالک سمجھتے تھے۔ اور قضاء و قدر کے معاملات
ان سے متعلق سمجھتے تھے چنانچہ آپ نے فرمایا!

پیرزادہ شاہ نصیر الدین صاحب کی وجہ استدلال

حضرت پیران پیر نے اپنے مخصوص توحیدی لہجہ میں خطبات و مواظبات کا سلسلہ شروع کیا کہ اہل شرک اور نفاق کے دل ہلا کر رکھ دیے۔ جن لوگوں نے محض جہالت اور بھڑکی کی وجہ سے مختلف انسانوں اور نیک ہستیوں کو نفع و جزا کا مالک سمجھنا شروع کر دیا تھا اور قضاء و قدر جیسے اہم اور مخصوص باللہ مسائل اور معاملات کو بھی مخلوق سے وابستہ اور منسوب کر دیا تھا انہیں حضرت شیخ رحمۃ اللہ تعالیٰ علیہ کے خطبات حق آشکار نے جھنجھوڑ کر رکھ دیا۔ چنانچہ آپ ایک مقام پر یوں لب کشا ہوتے ہیں۔

فاذا وصلت الى الحق عز وجل..... واجعل الخليفة اجمع كر جل الخ
جب تو بایں طریق اللہ تعالیٰ تک رسائی حاصل کر لے تو پھر ماسوی اللہ سے ہمیشہ کے لئے مستغنی ہو جا (تا) جو شخص ایسا کرے اہل عقل کے نزدیک بے عقل بے ادراک دیوانہ اور چوپایہ اور انسانیت سے خارج نہیں ہوگا۔؟

اصل مدعا اور حقیقت حال

1۔ حالانکہ حضور شیخ عبدالقادر رضی اللہ تعالیٰ عنہ کا قطعاً یہ مقصد نہیں تھا جو پیرزادہ نے سمجھا اور اس عبارت سے کشید کیا کیونکہ آپ نے صرف فنا فی اللہ اور وصول الی اللہ کا درس دیا ہے اور اس دنیا میں ہوتے ہوئے آخرت اور جنت کا فرد بننے کا طریقہ اور دنیا جو کہ دار التکلیف ہے اس کے مصائب و حوادث اور تکلیف و شدائد سے خلاصی اور راحت حاصل کرنے اور ابدی عیش اور دائمی راحت حاصل کرنے اور عند اللہ محبوب و مطلوب بن کر ناز و انداز اور عز و وقار کے ساتھ زندہ رہنے کا طریقہ بیان فرمایا ہے۔

اگر صرف یہ بتلانا مقصود ہوتا کہ کوئی نبی اور ولی نفع و نقصان اور عطا و منع وغیرہ کا باذن اللہ بھی مالک نہیں ہے تو پھر مقالہ کا آخری حصہ لغو اور مہمل اور بے معنی و مقصد ہو کر رہ جائے گا جس میں مذکورہ بالا امور کو بیان فرمایا ہے اور اس طرح دوسرے وہ خطبات و مواعظ بھی جن میں اہل فناء و بقاء کو تکوین کا مظہر تسلیم کیا اور عباد و بلا کا نگران اور حکمران مانا ہے۔

2۔ نیز اس خطبہ میں شیخ کو مرید کے خواہشات نفس اور فاسد و ناروا ارادوں کا توڑنے والا اور مرید کو ان امور میں شیخ کا محتاج اور مفتقر تسلیم فرمایا ہے۔ تو کیا ابتدائے سلوک میں بقول پیرزادہ شرک اور منافقت کو روکا رکھا ہے کیونکہ پیرزادہ صاحب نے فرمایا کہ آپ نے اہل شرک اور نفاق کے دل ان خطبات و مواعظ کے ذریعے ہلا کر رکھ دیے تھے۔ جب شیخ عبدالقادر جیلانی رضی اللہ تعالیٰ عنہ نے مرید کے لئے شیخ کی طرف محتاجی اور افتقار تسلیم کر لیا تو گویا اس مرحلے میں آپ نے اس شرک اور منافقت کو جائز قرار دے دیا نعوذ باللہ تعالیٰ۔ حالانکہ شرک کسی حالت میں بھی روا نہیں خواہ ابتدائے سلوک کا مرحلہ ہو یا منتہائے سلوک کا۔

3۔ آپ فرماتے ہیں جب مرید شیخ کے مرتبہ و مقام تک رسائی حاصل کر لے تب اس کو شیخ سے الگ کر لیا جائے گا اور حق تعالیٰ اس کا متولی اور کفیل ہو جائے گا تو جب تک شیخ کے مرتبہ و مقام تک رسائی حاصل نہیں کر لے گا وہ پیر و مرشد اور شیخ کا محتاج رہیگا جس طرح شیر خوار بچہ دودھ پلانے والی کا محتاج اور ضرورت مند ہوتا ہے لیکن جس طرح دودھ پلانے والی ماں کا ادب و احترام تازیت اس شخص پر لازم ہوتا ہے اسی طرح اس شیخ اور مرشد کا ادب و احترام اور تعظیم و تکریم اس مرید پر لازم اور واجب ہوگی اسی لئے شیخ محقق دہلوی قدس سرہ نے حضور محبوب سبحانی رضی اللہ تعالیٰ عنہ کے ارشاد

﴿لَا يَطْلُعُ عَلَيْهِ مَرِيدُهُ الَّذِي قَدَرْنَا سِيرَهُ إِلَى عَتَبَةِ بَابِ حَالَةِ شَيْخِهِ﴾

کے تحت فرمایا!

در این عبارت تنبیہ است بر رعایت مرید آداب را بایر کہ اگرچہ بمقام وے رسیدہ است باوجود آن ہنوز بر آستانہ در عزت وے افتادہ است۔ شیخ رکن الدین علاء الدولہ سمنانی فرمودہ است قدس سرہ کہ من بحقیقت اعتقاد کردہ ام اگر مرا حق تعالیٰ بھر مقامے کہ عالی تر باشد برساند ہنوز فرق سر من آنجا باشد کہ قدم شیخ عبد الرحمان و شیخ علی لالا و شیخ نجم الدین است قدس اللہ اسرارہ۔

بیت ۷

بلند مرتبہ ازیں خاک آستان شدہ ام
غبار کوٹے تو ام گر بر آسمان شدہ ام

(شرح فتوح الغیب صفحہ نمبر: 103)

ترجمہ:

اس عبارت میں مرید کے لئے تنبیہ ہے شیخ کے آداب کی رعایت پر اور نگہداشت پر خواہ وہ اپنے شیخ کے مرتبہ و مقام تک رسائی حاصل کر بھی لے پھر بھی ابھی اس عزت و عظمت والے در اقدس کے آستانہ پر گرا ہوا ہے۔ شیخ رکن الدین علاء الدولہ سمنانی نے فرمایا! کہ میں یہ برحق اور حقیقت پر مبنی عقیدہ رکھتا ہوں کہ اگر حق تعالیٰ مجھے جتنے بھی بلند مقام پر پہنچا دے پھر بھی میرے سر کی چوٹی وہاں پر ہوگی جہاں شیخ عبد الرحمان اور شیخ علی لالا اور شیخ نجم الدین کا قدم ہوگا۔ میں اسی آستانہ اقدس کی خاک کے طفیل بلند مرتبہ ہوا ہوں میں تمہاری گلی کی خاک ہوں اگرچہ آسمان پر پہنچا ہوا ہوں۔

می فرماید کہ احتیاج شیخ و مرشد در مرتبہ سلوک برائے کسرو

ازالہ ہوا و ارادت است کہ بجهت ضعف باطنی کہ سالک دارد قوت
آن ندارد و بمزاحمت آنها بمقام فنا وصول نمی تواند یافت چنانکہ
طفل شیر خوار بجهت ضعف بدن تناول اطعمہ و اغذیہ نمیتواند کرد
وبعد از زوال و فنا ہوا و ارادت کہ بیرون آمدن از بیضہ بشریت کنایت
از اں است و موقوف است بجریان عادت بر تربیت شیخ کامل و مکمل
بشیخ احتیاج ندارد۔ (شرح فتوح الغیب صفحہ نمبر: 103)

آپ فرماتے ہیں کہ شیخ کی طرف مرتبہ سلوک میں خواہشات نفس اور ارادوں کے
فنا و زوال کے لئے محتاجی ہوتی ہے کیونکہ باطن کا ضعف و ناتوانی جو کہ سالک میں موجود ہوتی ہے
اس کی وجہ سے اس میں یہ ہمت و طاقت نہیں ہوتی اور ہوائے نفسانی اور ارادہ فاسدہ کی مزاحمت
کیوجہ سے مقام فنا تک رسائی حاصل نہیں کر سکتا جیسے کی شیر خوار بچہ بدنی ضعف و ناتوانی کی وجہ
سے مختلف قسم کے کھانے اور غذائیں کھانے کی قدرت و طاقت نہیں رکھتا ہوائے نفسانی اور ارادہ
حیوانی کے زوال و فنا کے بعد جس کو بیضہ بشریت سے برآمدگی سے تعبیر کیا جاتا ہے اور جو کہ آئین
قدرت اور آئین فطرت کے مطابق شیخ کامل و مکمل کی تربیت پر موقوف ہے تو (بعد از حصول فنا
) اس شیخ کی طرف محتاجی باقی نہیں رہتی۔

(نوٹ)۔ پوری عبارت اور تفصیلی بحث ہماری کتاب ”گلشن توحید و رسالت“ جلد

دوم صفحہ 265 تا 270 پر ملاحظہ فرماویں

تنبیہ

(4) یہ امر بھی ملحوظ خاطر رہے کہ دایہ وہی بن سکتی ہے جس کی چھاتی سے دودھ کے چشمے جاری ہوں

اس طرح شیخ طریقت بھی وہی بن سکے گا جس کا باطن چشمہ فیض ہو اور اندرون سراسر نورانی ہو نیز جس طرح دایہ محض زبان سے لوری دے اور نغمے وغیرہ سنائے لیکن اپنا دودھ نہ پلائے تو بچہ کی تربیت نہیں ہو سکتی اسی طرح شیخ بھی تقریر اور خطاب اور وعظ و نصیحت پر اکتفاء کرے اور روحانی توجہ اور باطنی امداد مہیا نہ فرمائے تو مرید صحیح معنوں میں تربیت نہیں پاسکتا اور نہ فنا و بقا تک وصول کا اہل بن سکتا ہے بلکہ کبھی اتحادی نظر ڈال کر یکدم مرید کو اپنے جیسا بھی کر دیتا ہے۔ جیسے کہ حضرت شیخ باقی باللہ قدس سرہ العزیز نے نانباتی پر خوش ہو کر فرمایا! بخواہ چہ میخوای؟ مانگ جو مانگنا چاہتا ہے اس نے کہا ”مرا مثل خود سازی“ مجھے اپنے جیسے مقام کا مالک بنا دو آپ نے پھر اس پر توجہ اتحادی ڈالی جس سے اس کا باطن بلکہ ظاہر بھی حضرت باقی باللہ کی مانند ہو گیا۔ کما ذکرہ الشاہ عبد العزیز۔ (تفسیر عزیزی پارہ عم زیر آیت اقراء باسم ربک الذی خلق)

اور پیر زادہ شاہ نصیر الدین صاحب نے بھی حضور محبوب سبحانی کے بارے میں لکھا اور تسلیم کیا کہ آپ نے چلو بھر پانی پھینک کر شیخ صنعان کو مرتد ہونے سے بھی بچا لیا بلکہ ان کو سابقہ مقام ولایت کا بھی عطا کر دیا حتیٰ کہ انہوں نے بھی اس ایک مرید کو جو ان کے پاس رہ گیا تھا جبکہ باقی چھوڑ چھاڑ کر چلے گئے تھے توجہ اتحادی ڈال کر اپنی مثل ولی کامل بنا دیا۔

تو کیا ایسے مرید کو یہ جائز ہے کہ وہ پیر کو سولی چڑھے مجبور و معذور اور عاجز و بے بس اور ہر طرح کے اسلحہ کا ہدف بنا ہوا تسلیم کرے اور اس سے جو دو عطا اور نفع و افادہ وغیرہ کی توقع نہ رکھے ورنہ وہ انسان ہی نہیں رہے گا بلکہ چار پایہ اور گدھا نبیل بن جائے گا۔ اور بے عقل و بے شعور اور پاگل مجنون بن جائے گا۔؟

(5) وصول الی اللہ اور بقا باللہ کے بعد آپ نے فرمایا! کہ فکن آمننا ابدا مما سواہ الخ تو ما سوی اللہ سے امن میں ہو جا اور کسی کے وجود کو قطعانہ دیکھے نہ نقصان میں نہ نفع میں نہ عطا میں

نہ منع میں نہ خوف میں نہ امید میں الخ۔ تو اس کا مطلب و مفہوم یہ سمجھ لینا کہ تمام اولیاء علیہم
الرضوان اور انبیاء علیہم السلام اور تمام نیک ہستیاں مصلوب اور مغلول شخص کی مانند مجبور و معذور
ہیں۔ اور آپ غوث اعظم یہ حکم دے رہے ہیں سراسر لغو اور باطل ہے۔

ما سوی اللہ من دون اللہ و غیر اللہ کا مطلب

اولاً۔ ان کے نزدیک ما سوی اللہ غیر اللہ اور دنیا وغیرہ کا اطلاق ان چیزوں پر ہوتا ہے جو اللہ
تعالیٰ سے بے تعلق ہوں اور اس کی راہ میں حجاب اور رکاوٹ ثابت ہو یعنی اللہ تعالیٰ سے تجاوز
کرتے ہوئے اس کے علاوہ اولیاء کی اتباع نہ کرو کما قال تعالیٰ ﴿وَلَا تَتَّبِعُوا مِنْ دُونِهِ
أَوْلِيَاءَ﴾۔ تو کیا کوئی عقلمند مسلمان اس قول باری تعالیٰ کو عموم پر رکھ کر انبیاء و مرسلین علیہم السلام
اور علماء راسخین اور اولیاء کاملین کی اتباع کو ممنوع و حرام سمجھ سکتا ہے؟ قطعاً نہیں بلکہ یہاں پر اولیاء
شیطان اور رہزنان اسلام مراد ہیں، نہ کہ جو وصول الی اللہ اور فنا فی اللہ بقا باللہ کا ذریعہ اور وسیلہ
ہوں جیسے کہ ابھی گزرا کہ سالک راہ خدا شیخ کی طرف محتاج ہوتا ہے اور پیر و مرشد اور شیخ طریقت
کے ذریعے وہ راہ سلوک طے کر کے اللہ تعالیٰ کے حریم قدس اور بارگاہ ناز تک رسائی حاصل کرتا
ہے۔ بلکہ جو دولت وصل پالیتے ہیں وہ بھی اپنے سے بلند مرتبہ و اصلین کی امداد و اعانت کے محتاج
اور ضرور متمند ہوتے ہیں جیسے شیخ محقق قدس سرہ نے فرمایا ”اما بعد زوالہما فلا کدورۃ ولا
نقصان“ یعنی ہوائے نفسانی اور ارادہ حیوانی کے زوال کے بعد شیخ کی محتاجی باقی نہیں رہتی کیونکہ
باطن کی تیرگی اور قلبی میل کچیل دھل چکی اور نقص و کوتاہی دور ہو گئی اور حصول فنا کے بعد مرید کا کام
تمام ہو گیا اور سلوک جو کہ سیر الی اللہ کا نام ہے اپنے انجام کو پہنچ گیا اور سالک مرتبہ کمال کو پہنچ گیا
اور ولایت کے دروازہ میں داخل ہو گیا اور بقاء حاصل کر لی اب اس کی سیر فی اللہ شروع ہو گئی رب

اعزت کی گونا گوں تجلیات کی تربیت سے نور محمدی کی امداد کی بدولت مقام مشاہدہ تک رسائی حاصل کر لے گا اکنوں بتربیت تجلیات متنوعہ الہیہ بوساطت امداد نور محمدی ﷺ بمرتبہ تکمیل رسیدہ بمقام بقاء خواہد رسید
(صفحہ نمبر: 104)

لہذا ان حضرات کو ماسوی اللہ اور غیر اللہ کے لغوی معانی پر نظر رکھ کر اس عموم میں داخل کر دینا اور ان سے استغناء اور بے پرواہی اختیار کرنا اور ان کو مجبور و معذور اور بے کس و بے بس سمجھنا سراسر لغو اور بیہودہ نظریہ ہے۔ اللہ تبارک و تعالیٰ نے انبیاء علیہم السلام کی اطاعت کو فرض فرمایا۔ اور عصیان کو حرام فرمایا۔ قال وما ارسلنا من رسول الا لیطاع باذن اللہ بلکہ ان کی اطاعت کو ہی اپنی اطاعت قرار دیا من یطع الرسول فقد اطاع اللہ۔ محبوب کریم علیہ السلام کے مارنے کو اپنا مارنا وما رمیت اذ رمیت ولكن اللہ رمی۔ ان کی بیعت کو صرف اپنی بیعت قرار دیا اور ان کے ہاتھ کو اپنا ہاتھ ان الذین یبایعونک انما یبایعون اللہ۔ ید اللہ فوق ایدیہم۔ اور آپ کے کلام کو اپنا کلام قرار دیا۔ وما ینطق عن الہوی ان ہو الا وحی یوحی۔ آپ کے حکم اور فیصلے کو اپنا حکم اور فیصلہ قرار دیتے ہوئے مخالفت کرنے والوں کو دائرہ ایمان سے خارج قرار دے دیا۔ فلا وربک لا یؤمنون حتی یحکموا فیما شجر بینہم ثم لا یجدوا فی انفسہم حرجا مما قضیت ویسلموا تسلیما۔ اور فرمایا ما کان لمومن ولا مومنة اذا قضی اللہ ورسولہ امر ان یکون لہم الخیرۃ من امرہم وغیر ذالک من الآیات الکریمات۔

نیز مرتبہ محبوبیت پر فائز حضرات کے لئے اپنے آپ کو بمنزلہ آلات و اعضاء ٹھہراتے ہوئے فرمایا! کنت سمعہ الذی یسمع بہ و بصرہ الذی یبصر بہ (الحديث) میں اس

بندہ محبوب کے کان ہوتا ہوں جن سے سنتا ہے اور آنکھیں بن جاتا ہوں جن سے دیکھتا ہے اور ہاتھ بن جاتا ہوں جن سے پکڑتا ہے اور پاؤں بن جاتا ہوں جن سے چلتا ہے اور بعض روایات کے مطابق اس کی زبان بن جاتا ہوں جس سے بولتا ہے اور دل و دماغ بن جاتا ہوں جن سے سوچتا ہے۔

لہذا اس کا سننا دیکھنا پکڑنا اور بولنا اور سوچ و فکر اور علم و ادراک اللہ کے سننے دیکھنے پکڑنے اور بولنے وغیرہ کے حکم میں ہے اور فنا فی اللہ بقا باللہ کی بدولت ان معاملات و احکام میں وحدت پائی جائے گی گویا ان کی ذاتیں ذات باری تعالیٰ کی ذات اقدس کی غیر ہیں لیکن ان احکام اور معاملات میں سراسر وحدت ہے لہذا قرآن و سنت کے ارشادات کے برعکس ان کو اغیار اور ماسوا میں داخل کر کے مصلوب و مغلول کی طرح مجبور و معذور قرار دینا اور ان سے دور رہنے اور انہیں خاطر میں نہ لانے کا حکم حضور غوث پاک رضی اللہ تعالیٰ عنہ جیسی ہستی سے کیونکر صادر ہو سکتا ہے۔

مقالہ نمبر 18 میں مذکور وصیت میں بھی اسی قسم

کے ارشادات موجود ہیں۔

﴿لَا تَسْكُنْ إِلَى أَحَدٍ مِنَ الْخَلْقِ وَلَا تَسْتَأْنِسْ بِهِ (إِلَى) لَا تَرِثْ ثَلَاثًا فَانْهَ لَيْسَ

إِلَى أَحَدٍ ضَرٌّ وَلَا نَفْعٌ وَلَا عِزٌّ وَلَا ذِلٌّ وَلَا رَفْعٌ وَلَا خَفَضٌ وَلَا غِنَى وَلَا تَحْرِيكٌ وَلَا تَسْكِينٌ﴾ مخلوق میں سے کسی کے ساتھ سکون حاصل نہ کرو اور نہ کسی سے انس اور الفت اختیار کرو۔ اور نہ کسی کو اپنے حال پر مطلع کر بلکہ تیرا انس بھی اللہ تعالیٰ کے ساتھ ہونا چاہیے اور آرام و سکون بھی اسی کے ساتھ، اور شکایت اس سے ہو تو بھی اسی کے حضور کی جائے نہ کہ غیر کے آگے (اور تو کسی تیسرے شخص یعنی غیر اللہ پر نظر نہ کرے) کیونکہ کسی دوسرے کے

ہاتھ میں نہ تیرا نقصان ہے اور نہ نفع اور نہ حصول منفعت اور نہ دفع مضرت اور نہ عزت اور نہ ذلت
نہ تیری بلندی اور نہ پستی اور نہ فقر و غنا اور نہ حرکت و سکون۔ لیکن شیخ محقق شاہ عبدالحق محدث دہلوی
نے فرمایا

”اما دوستان وے و مقربان وے داخل غیر نیستند و توجہ باایشاں بایں حیثیت عین توجہ حضرت
اوست“ لیکن اللہ تعالیٰ کے دوست و احباء اور مقربان بارگاہ ناز غیر اللہ نہیں ہیں اور ان کی طرف
از روئے محبوبان الہ اور مقربان خداوند تعالیٰ ہونے کے متوجہ ہونا یہ بعینہ اللہ تبارک و تعالیٰ کی
بارگاہ اقدس کی طرف توجہ ہے نہ کہ غیر کی طرف۔

تعجب ہے کہ پیرزادہ صاحب نے عبارت شیخ محقق کی خود ذکر فرمائی۔ لیکن اس کا معنی و
مفہوم نہ سمجھ سکے یا دیدہ دانستہ اس سے نظر پھیر لی اور اغماض برتا اور بایں ہمہ یہ بھی کہہ دیا کہ شیخ
محقق نے ایسی عبارت پر شک و شبہ کا اظہار نہیں کیا حالانکہ ان کے نزدیک ان عبارات کا وہ
مطلب ہی نہیں جو جناب نے فرض کر رکھا ہے اور حضور غوث پاک پر افترا کر رکھا ہے۔

شیخ عبد القادر جیلانی رضی اللہ تعالیٰ عنہ کے مقالہ نمبر 7 میں وارد اسی طرح کی ایک
عبارت اور شیخ محقق کے نزدیک اس کا مطلب و مقصد بھی ملاحظہ کرتے چلیں آپ نے فرمایا!

ليس الشرك عبادة الاصنام فحسب بل هو متابعتك لهواك وان
تختار مع ربك عز و جل شيئا سواه من الدنيا وما فيها والآخرة وما فيها فما
سواه غيره . (فتوح الغيب مع شرح صفحہ نمبر: 42)

شُرک صرف بت پرستی کا نام نہیں ہے بلکہ تیرا خواہشات نفس کی اتباع کرنا بھی شرک
ہے اور اپنے پروردگار کے ساتھ اس کے سوی کسی چیز کو اختیار کرنا خواہ دنیا ہو اور جو کچھ اس میں
ہے یا آخرت ہو اور جو کچھ اس میں ہے پس اس کے ماسوی اس کا غیر ہے۔

اس کی شرح میں شیخ محقق نے فرمایا ”پس ہر کہ جز خدا است و نہ برائے خدا است غیر اوست“ یعنی جو کچھ اللہ تعالیٰ کے علاوہ ہے اور اللہ تعالیٰ کے لئے اور اس کی خاطر نہیں ہے وہ اس کا غیر ہے۔

حالانکہ اولیا کرام علیہم الرضوان اور انبیاء کرام علیہم السلام سے محبت و عقیدت صرف اللہ تعالیٰ کی خاطر ہے اور اس کے ساتھ ان کے خصوصی ربط و تعلق کی وجہ سے ہے (لہذا وہ برائے خدا ہے لہذا غیر خدا نہ ہوں)

اسی لئے شیخ محقق نے حضرت عارف باللہ علی متقی رحمہ اللہ سے نقل کرتے ہوئے فرمایا۔ معنی قرب حق بعد سالک است از غیر و تعالیٰ ومعنی وصل قطع از غیر و غیر منحصر است در منہی و مباح و مراد بمباح اشتغال بمخلوقات از آسمان و زمین و کوہ و دریا و سنگ و درخت و اسباب معیشت و جز آں علوم متعلق بآن پس بعد سالک از منہیات بے ذہول و از مباحات قرب ناقص است و با ذہول از مباحات قرب تام۔ پس ہر قدر کہ بعید و منقطع است سالک از غیر قریب و واصل است بخدائے عز و جل، یعنی قرب حق تعالیٰ کا معنی و مفہوم ہے سالک کا غیر اللہ سے دور رہنا اور وصل کا معنی ہے غیر اللہ سے تعلق قطع کرنا اور غیر منحصر ہے ممنوع امر اور مباح امر میں اور مباح سے مراد ہے مخلوقات کے ساتھ مشغول ہونا جیسے آسمان زمین پہاڑ اور دریا پتھر اور درخت اسباب معیشت اور ان کے علاوہ جو ان سے متعلق ہوں لہذا سالک کا ممنوع امور سے دور رہنا مباحات سے غفلت اور بے توجہی کے بغیر ناقص قرب ہے اور مباحات سے ذہول اور غفلت کی صورت میں کامل قرب ہے پس جس طرح سالک راہ خداوند تعالیٰ غیر سے دور اور بے تعلق ہوگا اتنا قدر ہی وہ خداوند تعالیٰ

سے قریب اور واصل ہوگا۔ بلکہ ان کی شان تو بقول شیخ محقق یہ ہے بیت۔

حبذا قومے کہ دید حق بود دیدار شان

محبو باشد در شہود ذات حق آثار شان

لہذا جن ہستیوں کی اطاعت فرض ہے اور عصیان حرام اور محبت لازم اور عداوت حرام بلکہ اللہ کی طرف سے جنگ کا سبب و باعث ان کو غیر اللہ ماسوی اللہ من دون اللہ قرار دیکر ان سے جدائی اور دوری اور ان کے عصیان کو لازم ٹھہرانا ایمان و اسلام کے تقاضوں کے سراسر خلاف ہے اور قرآن و سنت کی تعلیم کے معارض و مناقض ہے اور ایسا قول اور عقیدہ و نظریہ رکھنا حرام قطعی ہے اور اس کی نسبت حضور غوث اعظم رضی اللہ تعالیٰ عنہ کی طرف کرنا بہتان عظیم اور ہے اور ان پر ظلم عظیم ہے جو کسی عالم شخص کو زیبا نہیں ہے چہ جائیکہ ان کی اولاد اور لخت جگر ہونے کے دعویدار کو۔

پیرزادہ کو غوث پاک سے عداوت کیوں ہے؟

ہم حیران ہیں کہ اس صاحبزادے کو اپنے مورث اعلیٰ سے اتنی عداوت کیوں ہے؟ کہ ان کو انبیاء و مرسلین علیہم السلام اور اولیاء کاملین کا مخالف اور دشمن ثابت کرنے کے درپے ہے مومنین کو ان کی عداوت و عصیان اور نافرمانی اور طغیان پر آمادہ کرنے والے اور ان سے بعد اور دوری بینونت اور بیزاری کے وجوب و لزوم کا درس دینے والے کیوں بنا رہے ہیں جبکہ صحابہ کرام علیہم الرضوان کو اللہ تعالیٰ نے انہیں اپنا حاکم و فیصل ماننے کا پابند فرمایا اور حکم عدولی اور آپ کے فیصلہ کے خلاف ریب و تردد کو منافی ایمان قرار دیا اور آپ کو اپنی جانوں کا مالک سمجھنے کا درس دیا اور عین نماز میں ان کا بلا والا جانے پر نماز وہیں چھوڑ دینا ان پر لازم کیا اور اطاعت رسول کو اپنی اطاعت اور ان کے عصیان کو اپنا عصیان ان کی بیعت کو اپنی بیعت اور ان کے ہاتھ کو اپنا ہاتھ قرار

دیا اور ان کے کلام کو اپنا کلام اور ان کی طرف ہجرت کو اپنی طرف ہجرت اور ان کے در کی حاضری کو اپنے در اقدس کی حاضری قرار دیا وغیرہ ذالک۔

صحابہ کرام علیہم الرضوان نے عین نماز میں آپ کا ادب کیا، امام نے مصلیٰ امامت کو آپ کے لئے خالی کر دیا اور امامت ترک کر کے آپ کا مقتدی بننا لازم سمجھا اور مقتدی صحابہ نے تالیماں بجا کر حضرت ابو بکر صدیق رضی اللہ تعالیٰ عنہ کو آپ کی تشریف آوری سے باخبر کیا، حضرت عبداللہ بن عباس رضی اللہ تعالیٰ عنہما نماز تہجد میں حضور اکرم ﷺ کے اپنی دائیں جانب برابر کھڑا کرنے کے باوجود ازراہ ادب پیچھے ہٹ کر کھڑے ہوئے۔ حضرت عبداللہ بن مسعود رضی اللہ تعالیٰ عنہ نماز تہجد میں شامل ہوئے اور آپ کی قراءت کی طوالت کی وجہ سے تھک کر چور ہو گئے لیکن ازروئے ادب نہ بیٹھے حالانکہ نوافل بلا عذر بھی بیٹھ کر پڑھنے جائز ہیں۔ مولائے مرتضیٰ سید اولیاء رضی اللہ تعالیٰ عنہ نے اپنی نماز عصر حضور اقدس ﷺ کی نیند پر قربان کر دی اور حضرت صدیق اکبر رضی اللہ تعالیٰ عنہ نے اپنی جان بھی آنحضرت ﷺ کی نیند پر قربان کر دی امام اہلسنت نے فرمایا ہے

مولاعلی نے واری تیری نیند پر نماز
اور وہ بھی عصر سب سے جو اعلیٰ خطر کی ہے
صدیق بلکہ غار میں جاں ان کو دے چکے
اور حفظ جاں تو جان فروض غرر کی ہے
ہاں تو نے ان کو جان انہیں پھیر دی نماز
پروہ تو کر چکے تھے جو کرنی بشر کی ہے

تو کیا اللہ تعالیٰ نے اپنی توحید کو خود ختم کر دیا اور شرک کرنے کا حکم دینا شروع کر دیا؟
یا نبی کریم ﷺ کو توحید کی سوجھ بوجھ نہیں تھی اور وہ صحابہ کرام علیہم الرضوان کو اصلی توحید کا درس نہ
دے سکے العیاذ باللہ۔ یا صحابہ کرام علیہم الرضوان عقل وفہم اور حکمت ودانش سے خالی تھے اس
لئے وہ آپ کے دیئے ہوئے اسباق کو یاد نہ رکھ سکے؟ نعوذ باللہ یا خداوند تعالیٰ یا رسول معظم ﷺ

صحابہ کرام کی اس نوعیت کی تعظیم و تکریم اور ادب و احترام کو دیکھ نہیں رہے تھے اس لئے ان کو ایسے اعمال و افعال سے روک نہیں سکے؟ العیاذ باللہ تعالیٰ۔

انہیں آیات بینات اور ارشادات خداوند تعالیٰ کو دیکھ کر شیخ ابن تیمیہ کو باجود خوارج کا امام ہونے کے لکھنا پڑا

﴿فی هذا وغيره بیان لتلازم الحقیقین وان جهة حرمة الله تعالى و جهة حرمة رسوله واحدة فمن اذى الرسول فقد اذى الله ومن اطاع الرسول فقد اطاع الله لان الامة لا يصلون ما بينهم وبين الله الا بواسطة الرسول ﷺ ليس لاحدهم طريق سواه ولا سبب غيره وقد اقامه الله مقام نفسه في امره ونهيه واخباره وبيانه فلا يجوز ان يفرق بين الله وبين رسوله في شى من هذه الامور﴾

(الصارم المسلول صفحہ نمبر: 41)

ترجمہ:

اس قول باری تعالیٰ اور دیگر ارشادات میں اللہ تعالیٰ اور رسول مقبول ﷺ کے حقوق کا باہم لازم ملزوم ہونا بیان کیا گیا ہے اور اس حقیقت کو واضح کیا گیا ہے کہ اللہ تعالیٰ کے ادب و احترام اور نبی پاک ﷺ کی تعظیم کا سبب اور علت موجبہ ایک ہی ہے لہذا جس نے رسول اکرم ﷺ کو تکلیف پہنچائی تو اس نے اللہ تعالیٰ کو تکلیف پہنچائی اور جس نے آپ کی اطاعت کی اس نے اللہ تعالیٰ کی اطاعت کی کیونکہ امت کا ربط و تعلق باری تعالیٰ کے ساتھ بلا واسطہ رسول ممکن نہیں ہے اور کسی کے لئے ذات باری تعالیٰ سے وصول کا کوئی راستہ اور سبب و وسیلہ سوائے آپ کے نہیں ہے اور یقیناً اللہ تعالیٰ نے ان کو اپنا خلیفہ اور نائب بنا دیا ہے اپنے امر اور نہی میں اور اخبار

اطلاع اور اظہار و اعلام میں لہذا یہ جائز ہی نہیں ہے کہ اللہ تعالیٰ اور اس کے رسول مقبول ﷺ کے درمیان ان امور میں فرق کیا جائے۔ کس قدر مقام تعجب و حیرت ہے کہ خوارج کا امام تو نبوت و رسالت کی یہ عظمت و شان اور اہمیت و ضرورت بیان کرے اور گیلانی کہلانے والا شہزادہ اپنے مورث اعلیٰ کی یہ تعلیم و تربیت بیان کرے کہ رسولوں سے دور ہونا اور ان کی حکم عدولی کرنا اور دشمنی اور عداوت رکھنا تم پر فرض اور ان کی اطاعت اور تعمیل ارشاد تم پر حرام۔ انہیں تیغ لا سے قتل کرنا اور فنا و برباد کرنا تم پر واجب۔ نعوذ باللہ من ذالک۔

ہمیں بہر حال حیرت ہی حیرت ہے اور تعجب ہی تعجب ہے کہ اس صاحبزادہ کو اپنے اسلاف و اکابر سے بالعموم اور حضور غوث الاعظم رضی اللہ تعالیٰ عنہ سے بالخصوص اتنا بیر کیوں ہے؟ اور آپ انہیں قرآن و سنت اور احادیث و آثار اور سنت صحابہ کرام علیہم السلام کا مخالف ثابت کرنے پر کیوں تلے ہوئے ہیں؟ اور جو کام شیطان اور دشمنان رسل کے ہیں وہ سید الاولیاء و الاقطاب کے ذمے کیوں لگا رہے ہیں؟ نعوذ باللہ من العمی بعد الہدی۔

بندہ نے ”ازالة الريب“ میں حضور غوث پاک رضی اللہ تعالیٰ عنہ کے مقالات کی چند عبارات کی طرف آپ کو متوجہ کرنے کی سعی کر۔، ہوئے لکھا تھا کہ غوث پاک کے اس فرمان کا مطلب آپ کے نزدیک کیا ہے؟ اور اس میں کیا عموم و شمول کا تصور کیا جاسکتا ہے؟ آپ فرماتے ہیں 1. یا هذا ما ثم الا خلق او خالق فان اخترت الخالق فقل للخلق انهم عدولى الا رب العالمين

اے شخص نہیں وہاں پر مگر مخلوق یا خالق پس تو اگر خالق کو اختیار کرے تو مخلوق کے متعلق کہہ کہ میرے دشمن ہیں سوائے رب العالمین کے۔

(مقالہ نمبر: 77)

2- فمن الفرائض ترک الحرام والشک باللہ خلقہ والاعتراض علیہ فی

(مقالہ نمبر: 48)

قدرہ وقضائہ واجابة الخلق وطاعتهم

فرائض میں سے ہے حرام کو ترک کر دینا اور مخلوق کو اللہ تعالیٰ کے ساتھ شریک ٹھہرانے کو ترک کرنا اور اللہ تعالیٰ پر اس کی قضا و قدر میں اعتراض کا ترک کرنا اور مخلوق کی اطاعت اور تعمیل حکم کو ترک کرنا فرائض سے ہے۔

3۔ واذا صرت روحا منفردة سر السرو غيب الغيب مبانا للاشياء في سرک
جدامت: بهذا الكل عدوا ظلمة و حجابا كما قال ابراهيم عليه السلام فانهم عدو لى
الارب العالمين وقال ذالك للاصنام. فاجعل انت جملتك واجزاء ک
اصناما مع سائر الخلق ولا تطع شيئا من ذالك ولا تتبعه لمحة (21)

پس جب تو روح مجرد بن جائے سر السر، غیب الغیب بن جائے در آنحالیکہ اپنے باطن
میں تمام اشیاء سے بالکل جدا اور الگ تھلگ ہو اور سب کو اپنا دشمن اور سر اسر حجاب و ظلمت سمجھنے والا
ہو جیسے کہ ابراہیم علیہ السلام نے فرمایا وہ سب میرے دشمن ہیں سوائے رب العلمین کے۔

انہوں نے تو بتوں کے متعلق فرمایا تھا لیکن تو اپنے وجود۔ جملہ اجزاء، اعضاء اور ساری
مخلوق کو بت سمجھ اور ان میں سے کسی کی اطاعت نہ کر اور نہ ہی لمحہ بھر کے لیے کسی کی اتباع کر۔

ان عبارات کو اور اس مضمون کی دیگر عبارات کو کوئی شخص بقائمی ہوش و حواس اور سلامتی
عقل ظاہری عموم پر محمول کر سکتا ہے؟ اور یہ باور کر سکتا ہے کہ حضور غوث اعظم رضی اللہ عنہ نے
انبیاء و مرسلین علیہم السلام اور اولیاء کرام اور مقبولان بارگاہ خداوند تعالیٰ کو آپ نے دشمن سمجھنے اور
اصنام و اوثان سمجھتے ہوئے ان سے عداوت رکھنے کا حکم دیا ہو۔ اور ان کی اتباع و اطاعت کو حرام
ٹھہرایا ہو اور ان کے عصیان و طغیان کو فرض قرار دیا ہو؟ العیاذ باللہ۔

لہذا یہ امر تسلیم کئے بغیر چارہ نہیں ہے کہ ان حضرات کے نزدیک غیر اللہ ماسوی اللہ اور

من دون اللہ سے مراد وہ اشیاء اور امور ہیں جو اللہ تعالیٰ تک وصول میں حجاب اور رکاوٹ نہیں نہ وہ مقبولان بارگاہ اقدس جو وصل خداوندی کا وسیلہ اور ذریعہ ہوں۔
اسے ہم آخرت کہتے ہیں جو مشغول حق رکھے
خدا سے جو کرے غافل اسے دنیا سمجھتے ہیں

حضرت شیخ عبدالحق محدث دہلوی قدس سرہ کا نظریہ

پیرزادہ صاحب کے شبہ کا ازالہ

پیرزادہ صاحب فرماتے ہیں:

”بطور خاص یہ بات بھی یاد رکھنے کے قابل ہے کہ حضرت پیران پیر کے جس مقالہ کو (مقالہ کی جس عبارت کو) بے ربط قرار دیتے ہوئے سیالوی صاحب نے اس کے متعلق کلام باطل نظام کی گلکاری فرمائی ہے شاہ عبدالحق محدث دہلوی نے تو اس کے متعلق کسی تردد اور شک کا اظہار نہیں فرمایا آخر اس کی وجہ کیا ہے؟“

شیخ محقق کے ریب و تردد ظاہر نہ کرنے کی وجہ

وجہ اس کی ہم عرض کر دیتے ہیں کہ حضرت شیخ محقق کو خواب میں بھی یہ خیال کبھی نہیں آیا تھا کہ حضور محبوب سبحانی انبیاء علیہم السلام اور اولیاء کرام علیہم الرضوان کو ماسوی اللہ اور غیر اللہ اور من دون اللہ قرار دے کر ان کو بے اختیار اور مجبور و معذور اور بے بس و عاجز ثابت کرنے کے درپے ہیں اور ان کی طرف توجہ اور ان کے ساتھ توسل کو اور ان کی شان کے لائق امداد و اعانت طلب کرنے کو آپ شرک اور کفر قرار دے رہے ہیں ورنہ وہ اس قدر محبت و عقیدت اور انس و

الفت اور تواضع و نیاز مندی کے باوجود کفر و شرک جیسے معاملے میں ان کا خلاف کیوں کرتے اور غیر اللہ سے استمداد اور استعانت کو جائز کیوں ٹھہراتے۔؟ اور اہل قبور اولیاء اللہ کے پاس حاضری دینے والوں کو مشرک اور صنم پرست قرار دینے والوں کا ردِ بلیغ کیوں فرماتے جیسے کہ اشعة المعات جلد نمبر 3 پر فرماتے ہیں ”کلام دریں مقام بحد اطناب کشید بر رغم منکراں کہ در قرب ایں زماں فرقه پیدا شدہ اند کہ منکر اند استمداد و استعانت را از اولیاء خدا کہ نقل کردہ شدہ اند ازیں دار فناء بدار بقاء وزندہ اند نزد پروردگار خود و مرزوق اند و خوشحال و مردم را ازاں شعور نیست۔ و متوجہاں بجناب ایشان را مشرک بخدا و عبدہ اصنام می دانند و میگویند آنچه می گویند“

ترجمہ:

کلام اس مقام میں بہت طویل ہوگئی ان منکرین کی تردید کی خاطر جو کہ اس زمانہ میں ایک فرقہ پیدا ہو گیا ہے جو ان اولیاء اللہ کی استمداد و استعانت کے منکر ہیں جو کہ دار فانی سے دار آخرت کی طرف منتقل ہو گئے ہیں اور اللہ تعالیٰ کے نزدیک زندہ ہیں رزق دیے جاتے ہیں اور خوشحال ہیں لیکن لوگوں کو انکی اس زندگی اور نعمت اور خوشحالی کا شعور نہیں ہے اور ان اولیاء اللہ کی طرف متوجہ ہونے والوں اور ان سے توسل اختیار کرنے والوں کو مشرک اور بت پرست جانتے ہیں، اور طرح طرح کے لغویات اور خرافات کہتے ہیں جو کہ بیان اور تحریر کے قابل نہیں۔

اصل حقیقت یہ تھی کہ ان کے نزدیک حضور غوث پاک رضی اللہ تعالیٰ عنہ نے ان کو غیر اللہ من دون اللہ اور ماسوی اللہ ہی نہیں کہا اور نہ ان کے خدا داد اختیارات و اقتدار اور تصرفات تدبیرات اور قدرت و طاقت کی نفی فرمائی ہے۔ اس لئے انہوں نے ریب و تردد اور شک و شبہ کا

اظہار نہیں کیا تھا اور چونکہ پیرزادہ صاحب نے اس مغلول مصلوب والی عبارت کو نیک ہستیوں کے نفع و نقصان اور منع و عطا وغیرہ سے عاجزی و بے بسی ثابت کرنے کے لئے پیش کیا تو اس لئے ہم نے اس پر ریب و تردید اور شک و شبہ کا ہی اظہار نہیں کیا بلکہ اس کے ماقبل سے ربط و تعلق کا فساد و بطلان ثابت کیا اور واصل الی اللہ کے لئے آپ کی طرف سے اس حکم کا انکار کیا کہ آپ یوں نہیں فرما سکتے کہ تو نیک ہستیوں (انبیاء و اولیاء علیہم السلام) کو ایسے مصلوب و مغلول کی طرح سمجھ جس انکار پر آیات کلام مجید اور احادیث رسول ﷺ اور خود حضور غوث پاک رضی اللہ تعالیٰ عنہ کے اپنے متعلق اور دیگر محبوبان مقربان خداوند تعالیٰ کے حق میں صادر اقوال و دلیل ناطق اور شاہد صادق ہیں جن کا مفصل ذکر ”ازالۃ الریب“ میں کیا تھا اور پیرزادہ صاحب کو ان کا جواب دینے کی جرات نہیں ہو سکی۔

کلام باطل یا کلام باطل نظام

پیرزادہ صاحب نے یہ بھی غور نہیں فرمایا کہ میں نے حضور غوث پاک رضی اللہ تعالیٰ عنہ کے کلام کو کلام باطل کہا ہے یا اس کے ماقبل سے ربط و تعلق اور نظم و بندش کو باطل کہا ہے آپ کا کلام ہونا علیحدہ امر ہے اور اس کا مطلب و مفہوم وہ ہونا جو پیرزادہ صاحب نے مراد لیا ہے۔ وہ علیحدہ امر ہے مولیٰ علی مرتضیٰ رضی اللہ تعالیٰ عنہ پر خارجیوں نے کفر کا فتویٰ لگا دیا تھا اور کہا کہ تم نے ثالثی فیصلہ تحکیم قبول کر کے شرک کا ارتکاب کیا ہے کیونکہ اللہ تعالیٰ فرماتا ہے ان الحکم الا للہ حکم صرف اللہ کے لیے ہے۔ جبکہ تم نے غیر اللہ کا حکم مان لیا تو مولیٰ علی مرتضیٰ رضی اللہ تعالیٰ عنہ نے فرمایا! کلمۃ حق ارید بہا الباطل۔ آیت کریمہ برحق ہے مگر اس کا جو معنی مراد لیا گیا ہے وہ باطل ہے اللہ تعالیٰ کی وہ مراد نہیں تھی جو تم نے متعین کی ہے تو میں نے بھی یہی کہا کہ اگر یہ کلام

حضور غوث پاک رضی اللہ تعالیٰ عنہ کا ہے اور کسی بد باطن نے اس میں تصرف نہیں کر دیا جیسے کہ شیخ
محمی الدین بن عربی رحمۃ اللہ اور دیگر اکابر کی کتابوں میں ایسے تصرفات کی نشاندہی کی گئی ہے۔ تو
پھر اس کا ماقبل سے ربط اور تعلق قائم کرنا غلط محض ہے بلکہ یہ علیحدہ کلام ہے اور اس میں دنیا میں
ہوتے ہوئے آخرت کا فرد بننے اور دارالتکلیف میں ہوتے ہوئے تکالیف سے راحت حاصل
کرنے اور عند اللہ قبولیت اور قرب حاصل کرنے کا طریقہ بیان کیا گیا ہے نہ کہ انبیاء و اولیاء علیہم
السلام کو مصلوب و مغلول وغیرہ سمجھنے کا حکم دیا گیا ہے۔

لہذا پیر زادہ صاحب کبھی فرصت کے لمحات میں اس پر بھی غور فرمائیں کہ سیالوی
بیچارے نے اپنے جد امجد مولیٰ علی مرتضیٰ رضی اللہ تعالیٰ عنہ (کیونکہ وہ قطب شاہی کھوکھر
ہیں) کی اتباع میں یوں کہا ہے کہ اس کا ماقبل سے رشتہ جوڑنا اور اس لڑی میں پرونا باطل
ہے۔ اور اس کلام کا ماقبل سے ربط و تعلق بایں معنی قائم کرنا کہ فاذا وصلت الی اللہ کی جزا کا
حصہ ہے اور سب انبیاء و اولیاء مصلوب و مغلول کی طرح بے عزت و بے توقیر اور مجبور و بے بس
ہیں سراسر باطل ہے اور واجب الرد و الانکار ہے نہ کہ اس کلام کو باطل کہا ہے جیسے مولائے
مرتضیٰ نے آیت کو برحق اور اس کی بیان کردہ مراد کو باطل قرار دیا تھا۔

اور اگر خدا نخواستہ اس کا ماقبل سے ربط و تعلق قائم کرنا ضروری ہوتا تو پھر ہمارا نقطہ نظر
یہی ہوتا کہ یہ کلام باطل ہے باطل ہے باطل ہے اور حضور غوث پاک رضی اللہ تعالیٰ عنہ پر بہتان
اور افتراء ہے لیکن اس کا یہ مطلب نہیں تھا کہ حضرت سید عبدالرزاق قدس سرہ یا دوسرے کسی آپ
کے صاحبزادے نے یہ افتراء باندھا اور بہتان تراشا ہے بلکہ بعد والے کسی بد عقیدہ اور خارجی
ذہنیت والے نے اس قبیح حرکت کا ارتکاب کیا ہے۔ بندہ کی عبارت کا کچھ حصہ بھی مطالعہ فرمائیں
”یہ فتوح الغیب تو ملفوظات کی کتابوں کی طرح ایک کتاب ٹھہری جس طرح کہ حدیث

کی کتاب میں منقول روایت سے کسی نبی کی عظمت پر حرف آتا ہو تو اس کو راوی کی غلط فہمی اور سمجھی پر محمول کرنا ہی لازم اور ضروری ہے (اگر کوئی دوسری تاویل ممکن نہ ہو تو) اسی طرح اس عبارت میں تاویل لازم ہے یا پھر کاتب کی غلط فہمی ہے یا باہمی ربط اور تعلق کا پورا پورا لحاظ نہیں رہا۔ سکا جس سے فہم مراد میں خلل واقع ہو گیا ہے بعض مقالات ڈیڑھ دو سطر کے بھی ہیں تو ظاہر کہ آپ نے مجلس وعظ میں صرف دو تین جملے بول کر تو وعظ ختم نہیں کر دیا ہوگا۔

لہذا حضرت شیخ قدس سرہ پر اس کلام باطل نظام واجب التاویل اور الرد کی ذمہ داری عائد نہیں کی جاسکتی بلکہ صرف اور صرف شاہ نصیر الدین پر اس کی ذمہ داری عائد ہوتی ہے جو ہر حال میں اس کو مقبولان بارگاہ پر منطبق کرنے پر کمر بستہ ہیں اور ان کو سولی چڑھے اور ہر طرح کے اسلحہ کا ہدف اور نشانہ بنے شخص کی مانند عذاب و عتاب میں مبتلا ماننے پر مصر ہیں“

(ازالۃ الريب صفحہ نمبر: 70)

اب ناظرین وقارئین خود انصاف فرماویں کہ میں نے حضور غوث پاک رضی اللہ تعالیٰ عنہ کے کلام کو باطل کہا ہے یا اس کو اس معنی پر محمول کرنے کی کوشش کو باطل کہا ہے جو پیر زادہ نے مراد لیا ہے بلکہ ایسی صورت پر اس کے کلام غوث ہونے کا انکار کر دیا ہے تو اندریں صورت مجھے غوث اعظم رضی اللہ تعالیٰ عنہ کا گستاخ کہنے کا کیا جواز ہے۔؟

اگر صاحب زادہ صاحب کی یہی عقل و دانش ہے اور اپنے متعلق یہی خوش فہمی اور حسن ظن ہے تو نا معلوم وہ مزید کیا کیا گل کھلائیں گے اور امت مسلمہ کو کن کن اندھیروں میں دھکیلنے کی سعی نامشکور فرمائیں گے۔ اعاذ باللہ من ذلک .

ثانیاً۔ ﴿اجعل الخلیقۃ اجمع﴾ سے جو عبارت شروع ہوتی ہے (یعنی ساری مخلوق کو سولی چڑھتے آدمی کی طرح سمجھ) کا ﴿اذاو و صلت الی اللہ﴾ سے تعلق ہی نہیں ہے بلکہ یہ

مستأنف اور جداگانہ کلام ہے اور اس میں دنیا اور دار تکلیف میں مصائب و آلام اور امتلاء و آزمائش سے دو چار لوگوں کو راہِ لما سبق دیا جا رہا ہے اور زحمت کو راحت میں بدلنے اور اپنے آپ کو آخرت کا فرد بنانے اور اللہ تعالیٰ کے دربارِ عالی میں عز و وقار اور قبولیت و تقرب حاصل کرنے کا طریقہ بیان کیا جا رہا ہے۔

سولی چڑھے شخص سے تشبیہ اور تمثیل عام قسم کے لوگوں کے لئے ہے نہ کہ خواص اور اخص الخواص کیلئے جس پر قرائن یہ ہیں۔

اجعل الخلیقة اجمع الخ کے کلام مستأنف

ہونے پر قرائن

پہلا قرینہ : آپ فرماتے ہیں جب ہر عاقل اس امر کا اعتبار کرے کہ نبی آدم پر دنیا میں بلیات اور آزمائش اور آلام غالب ہیں تو وہ معلوم کر لے گا کہ زندگانی صرف آخرت کی زندگانی ہے اگر اسے آخرت کا یقین ہوگا تو کیا انبیاء کرام کے متعلق یا اولیاء کرام کے متعلق کہا جاسکتا ہے کہ اگر ان کو آخرت کا یقین ہوگا تو وہ اس حقیقت کو جان لیں گے؟ اور کیا غوث پاک جیسا مقام نبوت اور مرتبہ ولایت سے کما حقہ آگاہ شخص یوں کہہ سکتا ہے؟ قطعاً نہیں۔

دوسرا قرینہ : آپ فرماتے ہیں خصوصاً فی حق المؤمن کے خاص طور پر مومن کو اس کا ضرور ادراک ہو جائے گا تو بنی آدم کے لفظ کے بعد انبیاء کرام علیہم السلام اور اولیاء کرام علیہم الرضوان کو بالخصوص مومن کے لفظ سے تعبیر کرنا زیبا ہو سکتا ہے؟ تو ظاہر ہے کہ بنی آدم میں غیر مومن بھی داخل تھے تو اس عموم سے مومن کا بالخصوص کے ساتھ استثناء کیا گیا ہے اور ان کو

مخصوص ٹھہرایا گیا ہے جس کا مطلب یہ ہے کہ دنیا میں کفار و مشرکین کو اس قدر تکالیف اور مشکلات کا سامنا نہیں کرنا پڑتا جس طرح کہ مومن کو۔ لہذا کلام کا آغاز اس حقیقت پر دلالت کر رہا ہے کہ یہاں خواص اور اخص الخواص حضرات کے متعلق یہ بالکل نہیں کہا جا رہا ہے کہ وہ سولی لٹکے آدمی کی مانند ہیں۔

تیسرا قرینہ: ان تکالیف اور مصائب اور بلیات و شدائد کے ذکر کرنے کے بعد فرمایا کہ

﴿فَالرَّاحَةُ كُلُّ الرَّاحَةِ فِي الْإِنْقِطَاعِ إِلَى اللَّهِ وَ مُوَافَقَتِهِ وَالْإِسْطِرَاحُ بَيْنَ يَدَيْهِ﴾ یعنی کامل راحت ہے تو مخلوق سے قطع تعلقی اور اللہ تعالیٰ سے ربط اور تعلق قائم کرنے میں اور اس کی رضا پر راضی ہونے میں اور اس کی بارگاہ ناز میں اپنے آپ کو گرا دینے میں۔ تو جو شخص اس مقام کا مالک ہوگا وہ نہ مصلوب و مغلوب ہوگا اور نہ اسلحہ کا ہدف ہوگا ورنہ پھر سرے سے ہی راحت حاصل نہ ہوئی۔ چہ جائیکہ کامل اور اکمل راحت حاصل ہو اور ظاہر ہے کہ کوئی شخص ولی بن ہی نہیں سکتا جب تک اس میں انقطاع الی اللہ اور موافقت قضا و قدر اور متابعت رضائے الہی اور اس کے حضور سپردگی نہ پائی جائے لہذا اولیاء کرام جب اس مصلوب و مغلوب ہونے کی مانند ہونے سے منزہ و مبرا ہوئے تو انبیاء کرام علیہم السلام بطریق اولیٰ اور اگر ان کو کامل اور اکمل راحت حاصل نہیں ہے تو پھر ماننا پڑے گا کہ ان میں انقطاع الی اللہ اور موافقت اور متابعت وغیرہ صفات نہیں پائی گئیں العیاذ باللہ جبکہ کوئی مسلمان یہ باور نہیں کر سکتا چہ جائیکہ غوث اعظم رضی اللہ عنہ اسے باور کریں اور دوسروں سے باور کروائیں۔

چوتھا قرینہ: آپ نے فرمایا ﴿فَتَكُونُ بِذَلِكَ خَارِجًا مِنَ الدُّنْيَا﴾ تو تو اس انقطاع و موافقت وغیرہ کی بدولت دنیا اور دارالبکلیف سے خارج ہو جائے گا اور جنتی فرد اور

دارالآخرت کا باشندہ بن جائے گا تو دارالآخرت اور جنت تو دار تکلیف نہیں ہے اور نہ وہاں رنج و الم نہ دکھ اور درد نہ ابتلاؤ و آزمائش تو کیا انبیاء و اولیاء دارالآخرت کے افراد ہیں یا نہیں اگر ہیں تو ان کو مصلوب و مغلول کی مانند ماننے اور اس کی مانند کہنے کا کوئی جواز نہیں ہے اور اگر خدا نخواستہ نہیں ہیں تو پھر حضرت شیخ رضی اللہ تعالیٰ عنہ کا یہ فرمان بے معنی اور بے مقصد ہو کر رہ جائے گا۔ کیونکہ اگر وہ دنیا اور دارالتکلیف سے خارج نہیں ہو سکے تو پھر کون اس سے خارج ہو سکتا ہے اور یہ تعلیم کس کیلئے ہے اور اس سے استفادہ کون کر سکتا ہے۔؟

پانچواں قرینہ :- آپ نے ارشاد فرمایا ﴿فحينئذ يكون الدلال الخ﴾ کہ اس انقطاع عن الخلق اور وصل الی اللہ کے بعد عزت و جاہ اور عظمت و حشمت اور وقار و توقیر حاصل ہو گی تو اگر ساری دنیوی زندگی میں تمام انبیاء کرام علیہم السلام اور اولیاء کرام علیہم الرضوان سولی پر ہی چڑھے رہیں اور ہر طرح کے اسلحہ کا ہدف بھی بنے رہیں تو پھر جاہ و حشمت اور عز و وقار ان میں کیسے تسلیم کر سکتے ہیں لہذا وہ ہستیاں قطعاً مصلوب و مغلول کی مانند نہیں ہو سکتیں۔

چھٹا قرینہ :- آپ نے فرمایا ﴿رافة ورحمة و لطف و صدقة و فضلا﴾ یعنی اس عز و وقار اور جاہ و حشمت کا موجب ہوگی اللہ تعالیٰ کی رحمت و رافت اور اس کا لطف و کرم اور جود و نوال اور فضل و احسان لیکن جب تک کوئی مصلوب و مغلول ہو اور ہدف بلا ہو اور ہر طرح کے اسلحہ کا نشانہ ہو تو اس کو انعامات و اکرامات اور احسانات کا مرکز بوجہ رحمت و رافت اور لطف و کرم اور جود و عطا اور فضل و احسان کیونکر سمجھا جاسکتا ہے۔ لہذا یہ یقین رکھے بغیر چارہ نہیں ہے کہ ہر گز ہر گز حضور شیخ عبدالقادر جیلانی رضی اللہ تعالیٰ عنہ کا یہ مقصد نہیں تھا جو پیرزادہ صاحب نے ان پر تھوپا اور افتر پردازی اور بہتان تراشی سے کام لیا۔

حیرت انگیز تغافل اور مجیر العقول ہٹ دھرمی

”ازالۃ الریب“ میں کئی مقامات پر مختلف اسلوب و انداز سے حضور شیخ عبد القادر جیلانی قدس سرہ کی اس مقالہ کی آٹری عبارت کی طرف توجہ دلائی گئی اور اس کو ملحوظ خاطر اور مد نظر رکھ کر ساری مخلوق کو مصلوب و مغلول کی مانند سمجھنے کے مطالب و مفہوم کی طرف توجہ دلائی گئی لیکن پیرزادہ صاحب ﴿فہما للراحۃ کل الراحۃ﴾ سے لیکر آخر تک کی عبارت کو یوں ہضم کر گئے کہ ذکر تک نہ لیا اور یہ تاثر دیا کہ گویا آپ کے مقالہ میں سرے سے یہ عبارت ہے ہی نہیں حالانکہ اس کے بغیر آپ کا مقصد اصلی سمجھ نہیں آ سکتا تھا اور اس عبارت کا آپ کے دوسرے ارشادات سے کھلا تعارض اور واضح تناقض لازم آتا تھا جس کا دور کرنا از حد ضروری اور لازمی تھا اور بالخصوص ایسے فرزند کی مدعی کے لئے فرض تھا کہ آپ کے کلام کو پایہ اعتبار اور مرتبہ اعتداد سے گرنے سے بچاتا کیونکہ ﴿اذا تعارضتسا فطما﴾ کسی کے دو کلام ہم متعارض ہوں گے تو دونوں درجہ اعتبار سے ساقط ہو جائیں گے اور قابل استدلال نہیں رہیں گے۔

پیرزادہ نصیر الدین شاہ صاحب کا بے بنیاد دعویٰ

بندہ نے ازالۃ الریب صفحہ 76 پر اس عبارت کی تاویلات اور توجیہات ذکر کرتے ہوئے چھٹی تاویل و توجیہ یہ ذکر کی تھی۔

شیخ قدس سرہ العزیز کی طرف منسوب محل بحث مقالہ میں وارد اس عبارت فاذا وصلت الی اللہ کے ساتھ اس عبارت ﴿اجعل الخلیقۃ اجمع﴾ کا کیا تعلق اور ربط ہے یہ امر بھی غور و خوض کا متقاضی ہے۔

رسالہ طلوع مہر میں اس کو ﴿فاذا وصلت الی اللہ﴾ کی جزا کے طور پر ذکر کیا گیا

ہے لیکن غوث پاک نے بھی اس کو اسی طرح جزاء کے طور پر ذکر کیا ہو اس پر کوئی واضح اور قطعی قرینہ موجود نہیں ہے۔ نہ فا کا لفظ ہے جو جواب شرط ہونے پر دلالت کرتا ہے اور نہ واؤ ہے جو جواب شرط پر معطوف ہونے پر دلالت کرتی بلکہ یہ حقیقت مسلمہ ہے کہ فتوح الغیب کو آپ نے خود تصنیف نہیں فرمایا بلکہ یہ آپ کے خطبات اور مواعظ کا مجموعہ ہے جس کو دوسرے حضرات دوران وعظ قلمبند فرماتے تھے تو ہو سکتا ہے کہ انہوں نے کما حقہ ترجمانی نہ کی ہو کما نبہت علیہ سا بقاً بلکہ حقیقت میں یہ کلام مستأنف اور جدا گانہ ہو اور اس میں دار التکلیف میں بسنے والے لوگوں کی کیفیت اور اس سے نجات اور خلاصی کی صورت بتلائی گئی ہوتا ہم اگر اس عبارت ﴿فَالرَّاحَةُ كُلُّ الرَّاحَةِ﴾ وغیرہ کو ملحوظ رکھا جائے تو حضور غوث اعظم رضی اللہ تعالیٰ عنہ کا مطلب و مقصد اور آپ کی طرف منسوب اس عبارت کا معنی و مفہوم بالکل مختلف ہو جاتا ہے۔ تا۔ اور اس طرح آپ کے دوسرے ارشادات جو ہم نے قبل ازیں ذکر کئے ہیں اس عبارت کے معارض اور مناقص بھی نہیں رہیں گے بلکہ سب میں باہمی توافق۔ اور تطابق پیدا ہو جائے گا۔ اور کلام غوث رضی اللہ تعالیٰ عنہ سے مقبولان بارگاہ اقدس کی عزت و عظمت نمایاں ہوگی والحمد لله علی ذالک۔

(ازالۃ الريب صفحہ 76.77.78)

پیرزادہ صاحب کا جوابی اقدام

چوتھی بات یہ ہے کہ سیالوی صاحب نے ﴿اجعل الخلیقة﴾ کو ﴿فاذا وصلت الی اللہ﴾ کی شرط کا جواب ماننے سے اس لئے گریز کیا کہ یہاں 'فا' واؤ نہیں گویا اگر فایا واؤ یعنی ﴿فاجعل الخلیقة﴾ یا ﴿اجعل الخلیقة﴾ ہوتا پھر آپ اسے جواب شرط مان لیتے اور جھگڑا ختم ہو جاتا لیجئے ناظرین ہم سیالوی صاحب کی یہ فرمائش بھی پوری کئے دیتے ہیں اور واؤ

ثابت کرتے ہیں ہمارے پاس فتوح الغیب کا نسخہ ہیبتہ الاسرار کے حاشیہ پر بھی موجود ہے جو مطبوعہ مصر ہے اس پر طبع بمطبعة شركة التمدن الصناعیہ بمصر لکھا ہے (الی) رسالہ طلوع مہر میں مضمون پیران پیر کی شخصیت سیرت اور تعلیمات لکھتے وقت فتوح الغیب کا یہی نسخہ مبارک میرے زیر مطالعہ تھا جہاں سے یہ اقتباس نقل کیا گیا ہے الخ

(لطمة الغیب صفحہ نمبر: 87.88)

کاش پیر زادہ صاحب کبھی غور بھی فرمالیا کرتے

1۔ بندہ نے صرف فا اور واؤ کے مذکور ہونے نہ ہونے پر اکتفاء نہیں کیا تھا بلکہ آپ کے مقالہ کا آخری حصہ بھی بطور قرینہ پیش کیا تھا اور دیگر ارشادات بھی جو ان حضرات قدسی صفات کے محبوب اور مقبول اور مختار و صاحب اقتدار اور مدبر و متصرف ہونے اور مالک تکوین ہونے پر دلالت کرتے تھے ان کی رو سے بھی اس کے ماقبل سے ربط و تعلق کی نفی کی تھی تو ان وجوہ کو پیر زادہ صاحب نے کیوں نظر انداز کیا اور خواہ مخواہ ان کو مصلوب و مغضوب بنانے کی سعی نامشکور کیوں فرمائی؟

2۔ نیز فا کا لفظ تو آپ ثابت نہ کر سکے اور واؤ کا لفظ بھی ایک نسخہ سے ثابت کیا جبکہ فتوح الغیب شرح شیخ محقق میں نہ واؤ کا لفظ ہے اور نہ اس کا ترجمہ مذکور ہے تو کیا اب قطعی اور واضح قرینہ اس عبارت کے ﴿فاذا وصلت﴾ کی جزا پر معطوف ہونے کا حاصل ہو گیا؟ جب بعض نسخوں میں واؤ کا لفظ ہو اور بعض میں نہ ہو تو واؤ کا لفظ حضور غوث اعظم رضی اللہ تعالیٰ عنہ سے سرزد ہونا قطعی طور پر کیسے ثابت ہو گیا؟ جب واؤ کا وجود ہی یقینی طور پر آپ کی طرف سے ثابت نہیں تو اتنے بڑے سنگین معاملے میں اس محتمل امر پر دار و مدار رکھ کر حضور غوث پاک رضی اللہ تعالیٰ عنہ کے ذمے ان حضرات کو مصلوب و مغلول کی طرح سمجھنے کا حکم لگا دینا اور ان کے دیگر ارشادات کو

تب بھی اور اب بھی نظر انداز کر دینا کہاں کا انصاف ہے۔؟

3۔ نیز اگر واؤ کا لفظ ہو بھی تو وہ عطف کی طرح استیناف کے لئے بھی ہوتا ہے تو آپ کے دیگر ارشادات اور کتاب و سنت کے دلائل اور براہین کو ملحوظ رکھتے ہوئے اس کو استیناف کے لئے کیوں نہ مانا جائے کمافی قولہ تعالیٰ ﴿لنبین لکم ونقر فی الارحام ما نشاء﴾ الآیہ میں واؤ مذکور ہے لیکن ﴿نقر﴾ ماقبل پر معطوف نہیں ہے ورنہ اس کو منصوب پڑھا جاتا۔

4۔ علاوہ ازیں اگر واؤ والا نسخہ صحیح بھی ہو اور واؤ عطف کے لئے بھی ہو تو اس پر قطعی قرینہ کیا ہے کہ حضور غوث پاک رضی اللہ تعالیٰ عنہ نے اس کو جزا کے جز کے طور پر ﴿فکن آمنامما سواہ﴾ پر ہی معطوف کے طور پر ذکر کیا ہو ﴿فاذا وصلت الی الحق﴾ سے لیکر ﴿لا تعلق قلبک بشی من خلقہ﴾ تک کی عبارت پر معطوف کیوں نہیں ہو سکتا؟ جیسے کہ قول باری تعالیٰ ﴿اذا جاء اجلهم لا یستأخرون ساعة ولا یستقدمون﴾ میں واؤ موجود ہے لیکن ﴿لا یستقدمون﴾ ﴿اذا﴾ کی جزا اور جواب پر معطوف نہیں ہے۔ بلکہ شرط و جزا کے مجموعہ پر معطوف ہے کیونکہ اجل کی آمد سے پہلے موت وارد ہونے کا تصور ہی نہیں ہو سکتا تو اس کی نفی کرنے کی کیا ضرورت ہو سکتی ہے لہذا واؤ عطف ہونے کی صورت میں بھی جزا کا جزا ہونا یا جزا پر معطوف ہونا ثابت نہیں ہو سکتا۔

الغرض اس نسخہ کی آڑ لینے سے پیرزادہ صاحب کا مدعا ثابت نہیں ہو سکتا اور نہ ہمارے دعویٰ کی تردید ہو سکتی ہے کیونکہ ہم نے عرض کیا تھا

”لیکن حضور سیدنا غوث اعظم رضی اللہ تعالیٰ عنہ نے بھی اس کو ﴿فاذا وصلت﴾ کی جزا کے طور پر ذکر فرمایا ہو اس پر کوئی واضح اور قطعی قرینہ و دلیل موجود نہیں ہے“

اور بجمہ تعالیٰ کوئی قطعی دلیل اور قرینہ پیرزادہ صاحب ذکر نہ کر سکے صرف ایک نسخہ واؤ

پر مشتمل ذکر کر دینے سے جبکہ دوسرے نسخے اس سے خالی ہوں تو قطعی اور واضح قرینہ اور دلیل کیسے پائی گئی نیز فاء اور واؤ کا موجود نہ ہونا مثال کے طور پر ذکر کیا گیا تھا۔ اول مدعا تو یہی تھا کہ حضور غوث پاک رضی اللہ تعالیٰ عنہ نے ﴿اجعل الخلیقة﴾ کو پہلی شرط کی جزا کے طور پر ذکر کیا تھا اس پر کوئی قطعی دلیل اور قرینہ موجود نہیں ہے۔ اور آخر میں راحت کاملہ اور عز و وقار اور محبوبانہ ناز و انداز تک رسائی کی جو صورت بیان فرمائی گئی ہے اس قرینہ اور دلیل کو نظر انداز کرنے کی کیا وجہ ہے جب کہ اس کو آپ نے اب بھی اپنی کتاب میں ذکر کرنا گوارا نہیں فرمایا اور نہ رسالہ میں یہ مضمون تحریر کرتے وقت جس سے صاف ظاہر ہے کہ پیرزادہ صاحب ہر حال میں حضور غوث پاک کے آباؤ اجداد کو اور اپنے آباؤ اجداد کو سولی چڑھانے پر تلے ہوئے ہیں اور ان سے خداداد اختیار و اقتدار ہر حال میں سلب کرانے کے درپے ہیں ﴿نعوذ باللہ من سوء الفہم وقلة التدبر والتفکر﴾

مزید تفصیل کے لئے ازالۃ الریب میں مذکور حوالہ جات ملاحظہ فرمادیں اور بالخصوص اس عنوان کے تحت مذکور تاویلات و توجیہات اور قرائن معنویہ کو ملاحظہ کریں۔ موضوع بحث اور باعث تشویش عبارت اپنے سیاق و سباق کے آئینہ میں اور پیرزادہ صاحب کی بیحد ہٹ دھرمی اور ضد و عناد اور تحکم و سینہ زوری کا مشاہدہ کریں

ساتواں قرینہ :- پہلے آپ نے فرمایا ﴿فاذا وصلت الی الحق فکن آمنابدا ممن سواہ فلا تری لغيرہ وجودا البتہ﴾ جس کا مطلب یہ ہوا کہ وصول الی اللہ کے بعد ماسوی اللہ سے امن میں ہو جائے تو غیر کا وجود مت دیکھ اور اس کے بعد اسی وصول الی اللہ پر یہ امر متفرع کرنا کہ سب مخلوق کو سولی چڑھے شخص کی طرح سمجھ تو پھر اس کو موجود ماننا پڑ گیا حالانکہ

کمال تو حید اور کمال وصل تو یہ ہے کہ

رہ عقل جز پچ بر پچ نیست بر عارفان جز خدا پچ نیست

(حضرت سعدی)

بے نشان است کز و نام و نشان چیزے نیست

بخدا غیر خدا در دو جہاں چیزے نیست

(حضرت جامی)

اور بظاہر آپ کی پہلی عبارت بھی اس امر کی طرف مشعر ہے۔

(نوٹ) وحدۃ الوجود کا صحیح مطلب اور مفہوم بندہ نے ازالۃ الریب میں واضح کر دیا ہے یہاں پیرزادہ صاحب کے زعم کے مطابق بات کی جا رہی ہے۔

لہذا اس قرینہ سے بھی معلوم ہوا کہ ﴿اجعل الخلیقۃ اجمع﴾ اس واصل کے لئے نہیں فرمایا گیا بلکہ کمتر درجہ والے مومن کے لئے فرمایا گیا ہے جو ابھی ہمہ از اوست کے مرتبہ پر بھی فائز نہ ہوا ہو چہ جائیکہ ہمہ اوست کے مرتبہ پر فائز ہو چکا ہو۔ کما قال السعدی

چوں سلطان عزت علم بر کشد جہاں سر بجیب عدم در کشد

نیز ﴿لا موجود الا اللہ﴾ کے مرتبہ میں اپنی ذات پر بھی نظر نہیں ہو سکتی بلکہ اپنی ہستی کی نفی اولین فرض ہوتا ہے اور ساری مخلوق کو اس مصلوب اور مغلول کی طرح وہنی سمجھے گا جو اپنے آپ کو موجود مانے گا اور علم و ادراک اور حساس و شعور کا مالک سمجھے گا تو پھر ﴿لا موجود الا اللہ وانا﴾ مانے گا اور اس مرتبہ والوں کے نزدیک مشرک ہو جائے گا۔ جیسے کہ حضرت داتا گنج بخش علی ہجویری قدس سرہ فرماتے ہیں

یا بایزید! اگر خود را ندیدی وہمہ عالم را بدیدی مشرک نبودی و چوں عالم را نہ بینی و خود را بینی مشرک باشی
(کشف المحجوب ص 99)

ترجمہ: اگر تو اپنے آپ کو نہ دیکھے مگر مخلوق کو دیکھے تو موحد ہے لیکن مخلوق نہ دیکھے اپنے آپ کو دیکھے تو مشرک ہو گیا

خود پیر زادہ صاحب نے اعلیٰ حضرت پیر مہر علی شاہ قدس سرہ کے حوالے سے ذکر کیا کہ ﴿لا الہ الا اللہ﴾ بمعنی ﴿لا معبود الا اللہ﴾ اصل ایمان ہے اور بمعنی ﴿لا موجود الا اللہ﴾ کمال ایمان ہے لیکن کمال ایمان کے مرتبہ پر فائز ہونے کے لئے اصل ایمان کا حاصل ہونا ضروری ہے جبکہ اصل ایمان والے کے لئے کمال ایمان کا مقام حاصل کرنا فرض نہیں ہے
(لطمة صفحہ نمبر: 53)

اور حضور محبوب سبحانی رضی اللہ عنہ کمال ایمان کا مقام بیان کر رہے ہیں تو اس میں اپنی ہستی کی فنا اور نیستی اول امر ہے لہذا اس مرتبہ والے پر مخلوق کو اس مصلوب و مغلول کی طرح سمجھنا (جس کو ہر قسم کے اسلحہ کا ہدف بنایا گیا ہو) لازم کرنا قطعاً مناسب نہیں ہو سکتا۔

آٹھواں قرینہ :- نیز آخر میں فرمایا جو اس منظر کو دیکھ کر پھر مصلوب سے ڈرے اور سلطان سے نہ ڈرے اور مصلوب سے امیدیں وابستہ کرے اور اس سلطان سے امیدیں نہ رکھے تو وہ تقاضائے عقل کے مطابق عقل و ادراک سے خالی ہے اور چار پایہ اور مجنوں ہے تو کمال ایمان کے مالک اور لا معبود الا اللہ کے عقیدہ والے کو ان الفاظ کے ساتھ کیسے خطاب کیا جاسکتا ہے جبکہ وہ ﴿لا معبود الا اللہ﴾ کا قائل ہو اور اصل ایمان کے ساتھ متصف ہو اور خود پیر زادہ صاحب مان چکے کہ اصل ایمان والے کیلئے کمال ایمان کا حاصل کرنا فرض نہیں تو پھر اس کو

نفل وادراک سے خالی اور انسانیت سے عاری اور جانور اور پاگل قرار دینے کا کیا جواز ہے لہذا ثابت ہوا کہ یہ اصل ایمان کی تعلیم و تربیت ہے اور اللہ تعالیٰ سے خوف ورجا رکھنے کی تلقین ہے اور نہ رکھنے پر وعید و تغلیظ ہے اور ظاہر ہے کہ جو اللہ تعالیٰ سے نہ ڈرے اور نہ اس سے امید رکھے وہ اصل ایمان سے بھی محروم ہے نہ کہ فقط کامل ایمان سے حرمان نصیب ہے۔ لہذا یہاں پر پہلے اصل ایمان کے حاصل کرنے کی تلقین کی گئی ہے اور اس کے بعد کامل ایمان کی طرف رہنمائی کی گئی ہے اور ابدی اور کامل واکمل راحت کے حصول اور بارگاہ خداوند تعالیٰ تک وصول اور محبوبانہ ناز و انداز کے حصول کا ذریعہ اور طریقہ بتلایا گیا ہے۔ نہ کہ مقبولان بارگاہ کو مجبور و بے بس اور عاجز و لاچار سمجھنے کا حکم دیا گیا ہے۔

نواں قرینہ: حضور محبوب سبحانی رضی اللہ تعالیٰ عنہ فرماتے ہیں ﴿الشیخ یحتاج الیہ مادام ثم ھوی و ارادۃ لکسر ھما اما بعد زوال ھما فلا﴾ شیخ کی طرف مرید کو محتاجی اس وقت تک ہے جب تک مرید میں خواہش نفسانی اور ارادہ حیوانی موجود ہوتا کہ وہ انہیں فنا و برباد اور نیست و نابود کرے لیکن ان کے زائل ہو جانے کے بعد مرید کو شیخ کی ضرورت نہیں ہوگی۔

تو اس ارشاد سے معلوم ہوا کہ ہر ایک مسلمان اور مومن کے لئے یہ لازم نہیں کیا گیا کہ ساری مخلوق کو بلا استثناء اور بلا تخصیص مصلوب و مغلول کی طرح سمجھے ورنہ شیخ کے لئے ہوائے نفسانی اور عوائق حیوانی کے قلع قمع کی قدرت و طاقت کیسے پائی جاسکتی ہے۔ تو جو شخص اصل ایمان کے ساتھ متصف ہو چکا اور ابھی فنا عن الخلق کے مقام پر نہیں پہنچ سکا اور اس کا سلوک تمام

نہیں ہو سکا اس کو شیخ کامل کی صحبت اختیار کرنے اور اس کی روحانی امداد اور قلبی توجہ کے ذریعے یہ مقام حاصل کرنے کی تلقین فرمائی گئی ہے اگر ہر ایک سالک اور راہ

طریقت کے لئے ساری مخلوق کو مصلوب کی طرح مجبور و معذور سمجھنا ضروری ہے تو پھر شیخ کی طرف اس کا احتیاج و افتقار ثابت کرنے کا کیا مطلب؟ اور اگر اپنے شیخ میں یہ قدرت و طاقت ماننا جائز ہے تو دیگر مشائخ میں اور اولیاء و رسل میں اس طرح کی بلکہ اس سے اعلیٰ اور اکمل قدرت و طاقت بے عطاء الہی ماننا کیونکر جائز نہیں ہے؟ لہذا واضح ہو گیا کہ یہ حکم عام نہیں ہے نہ ایک مومن مسلم کے لئے ہے اور نہ سب مخلوق کے لئے ہو سکتا ہے۔

دسواں قرینہ :- حضور محبوب سبحانی فرماتے ہیں ﴿فیکون الشیخ كالظئر لا رضاع بعد الحولين﴾ تو ایسے مرید کے لئے اپنا شیخ دایہ کی مانند ہوگا (جو اپنے دودھ کے ذریعے اس بچے کی پرورش کرتی ہے جو ابھی دوسری غذائیں اور ماکولات کے کھانے کی صلاحیت نہیں رکھتا) اور دو سال بعد دایہ کے دودھ کی بچے کو حاجت اور ضرورت نہیں رہتی تو فنا کے حصول اور سلوک کے اتمام کے بعد اس شیخ کی بھی مرید کو حاجت نہیں رہے گی جو اس مقام تک رسائی کی اہلیت رکھتا ہے۔

اس ارشاد گرامی سے بھی واضح ہوا کہ جس طرح دایہ کے پاس سراسر محتاج بچے کی تربیت اور پرورش کا سامان ہے اور وہ پلانے کی قدرت و طاقت بھی بے عطاء الہی رکھتی ہے۔ اسی طرح شیخ کے پاس روحانی تربیت و پرورش کا سامان اور اس کے اسباب بھی ہیں اور وہ اتنی قدرت و طاقت بھی رکھتا ہے کہ مرید کو اپنے رنگ میں رنگ دے اور فنا فی الشیخ کے ذریعے سلوک کی منازل طے کرا کر حریم خداوند تعالیٰ کے آستانہ تک پہنچا دے اور اس کا ہاتھ اللہ تعالیٰ کے دست اقدس میں تھما دے تو ایسے مرید کو ایسے شیخ کے حق میں مصلوب و مغلول شخص کی طرح مجبور و معذور اور بے بس و عاجز ماننے بلکہ ہر طرح کے اسلحہ کا ہدف مان کر سراسر حقیر و ذلیل ماننے کا کیا جواز ہے؟

گیارہواں قرینہ :- ﴿فاذا بلغ المريد حالة شيخه افرد عن الشيخ وقطع عنه فيتولاه الحق فيقطعه عن الخلق جملة﴾ جب مرید اپنے شیخ کے حال اور مرتبہ مقام کو پہنچ جائے اور جہاں تک شیخ اس کی تربیت و پرورش کر کے اس کو پہنچا سکتا تھا وہاں تک پہنچ جائے تو پھر اس کو شیخ (کی تربیت) سے الگ کر لیا جاتا ہے اور جدا کر دیا جاتا ہے پس اللہ تعالیٰ خود براہ راست اس کا کفیل بن جاتا ہے پس اس کو ساری مخلوق سے بے تعلق کر دیتا ہے اس عبارت سے بھی پتہ چلتا ہے کہ شیخ کے درجات و مراتب تک رسائی سے قبل مرید کی مخلوق سے قطع تعلقی اور علیحدگی اور جدائی متحقق نہیں ہوتی اور نہ ہی شیخ سے اس کی محتاجی ختم ہوتی ہے۔

نیز فنا کے حصول اور مدارج سلوک کے طے ہونے پر بھی صرف اس شیخ سے محتاجی ختم ہو گی جس کا درجہ و مرتبہ صرف اس قدر ہوگا اور جو شیخ وصول الی اللہ اور سیر فی اللہ کے مراحل میں بھی بہت دور تک پہنچ چکا ہو تو پھر وہ مرید کو اپنے وصول اور سیر فی اللہ والے مقام تک لیجا سکے گا اور جب تک مرید اس مقام کو حاصل نہیں کرے گا تو اس شیخ کا محتاج رہے گا اور جن کے لئے بظاہر تو دوسرے حضرات مشائخ ہوں لیکن حقیقت میں رسول گرامی ﷺ ان کے شیخ ہوں جیسے کہ حضور شیخ جیلانی نے اپنے متعلق فرمایا ﴿ما ربانی الا رسول اللہ﴾ کہ درحقیقت میری تربیت اور پرورش صرف اور صرف رسول اللہ نے فرمائی ہے اور فرماتے ہیں کہ کبھی تو میرے شیخ حماد دباس تھے لیکن اب میں دو سمندروں یعنی نبوت مصطفویہ کے اور ولایت مرتضویہ کے سمندر سے سیراب ہو رہا ہوں اور حضرت ابوالحسن شاذلی نے فرمایا کہ کبھی میں حضرت عبدالسلام بن مشیش سے روحانی نسبت رکھتا تھا لیکن اب دس سمندروں سے سیراب ہوتا ہوں جن میں سے پانچ ارضی ہیں اور پانچ سماوی ہیں یعنی نبی الانبیاء ﷺ اور خلفائے اربعہ رضی اللہ تعالیٰ عنہم اور پانچ سماوی یعنی

جبریل، میکائیل، اسرافیل، عزرائیل، ا. ح. انظم سے علیہم السلام۔

تو جب رسول گرامی ﷺ کے باطنی اور روحانی مرتبہ تک کسی کی رسائی ممکن نہیں تو آپ سے قطع تعلقی کا سوال ہی پیدا نہیں ہو سکتا اس لئے شیخ محقق نے فرمایا!

﴿تر بیت تجلیات متنوعه الہیہ بوساطت امداد نور محمدی
صلی اللہ علیہ وسلم بمرتبہ تکمیل رسیدہ بمرتبہ لقا خواہد رسید﴾ یعنی مقام فنا کے حصول
اور سیر الی اللہ کے کامل ہونے کے بعد اللہ تعالیٰ کی مختلف النوع تجلیات کی تربیت اور نور محمدی ﷺ
کی امداد کے طفیل مرتبہ بقا سے مرتبہ لقا اور مشاہدہ کے مقام تک رسائی حاصل کریگا۔ ﴿واللہ
یہدی من یشاء الی صراط مستقیم﴾

لہذا ایسے اکمل ترین اولیاء سے بھی استغناء کلی حاصل نہیں ہو سکتی اور نہ ہی رسول گرامی
صلی اللہ علیہ وسلم سے کسی مرتبہ و مرحلہ میں استغنائے کامل اور مکمل بے نیازی حاصل ہو سکتی ہے اس لئے بلا
استثناء ساری مخلوق سے قطع تعلقی کا تصور بھی کوئی مومن نہیں کر سکتا تو سب نیک ہستیوں کو مصلوب و
مغلول کی طرح مجبور و عاجز محض سمجھنا بھی غلط ہے اور ذلیل و حقیر اور بے عزت و بے توقیر سمجھنا
بھی سراسر غلط ہے۔

وہ ایک نکتہ جو فہم و دانش سے بالا تر رہا۔

اس مقام پر بندہ نے (شیخ کی طرف محتاجی اور افتقار کی صورت کیا ہے؟) اس پر بحث
کرتے ہوئے تیسری شق میں کہا تھا کہ اس مضمون کو ”ازالۃ الریب“ کے مقدمہ میں ان الفاظ
میں ادا کیا گیا تھا۔

3۔ نیز قابل غور امر یہ بھی ہے کہ وصول کے بعد کسی دوسرے شخص سے عطاء و منع اور نفع و ضرر کا

عقیدہ شرک ہے لیکن سالک اور سیرالی اللہ والے کو شیخ کے حق میں عطاء و منع اور نفع و ضرر کا مالک سمجھنا بھی شرک نہیں ہے اور ان امور میں اس کا دست نگر اور محتاج سمجھنا شرک نہیں ہے تو اس کا مطلب یہ ہوگا کہ اللہ تعالیٰ ہر کام اور ہر فعل میں پوری کائنات میں مؤثر اور مدبر نہیں ہے بلکہ دوسرے حضرات مشائخ بھی اس کے ساتھ تدبیر اور تصرف میں شریک ہیں بلکہ مشکل کام اولیاء اور مرشدین کے سپرد فرمادیتا ہے اور نسبتاً آسان کام اپنے ذمہ کرم پر لے لیتا ہے کیونکہ مرید کے نفس اور ہوائے نفسانی اور تمناؤں اور آرزوؤں کی موت ہی زیادہ کھٹن ہے اس کے بعد والا مرحلہ اسقدر دشوار نہیں ہے اس لئے سلوک کے مراحل اور سیرالی اللہ کی منازل ہر کوئی طے نہیں کر سکتا تو اس اہم مرحلہ کو مرشد کے سپرد کرنا صرف شرک کو ہی مستلزم نہیں ہوگا بلکہ مرشد کے تدبیر تصرف میں اللہ تعالیٰ سے اقویٰ ہونے کو مستلزم ہوگا اور اگر سیرالی اللہ اور سلوک کے مرتبہ میں شیخ کو باذن اللہ اور خداداد توفیق طاقت سے بطور کسب اور سمیت مؤثر ماننا شرک نہیں تو واصل اور سیر فی اللہ والے کے لئے یہ عقیدہ و نظریہ اپنانا کیونکر شرک ہو سکتا ہے؟ لہذا حضور غوث اعظم کا قطعاً یہ مقصد نہیں ہو سکتا کہ بالاذن اور بالعطاء بھی مقبولان بارگاہ اقدس نفع و نقصان اور عطاء و منع میں مؤثر اور مدبر نہیں ہو سکتے آپ کی تصریحات گزر چکی ہیں کہ کامل مطیع اور فرمانبردار کو اللہ تعالیٰ منصب تکوین بھی عطا فرمادیتا ہے اور بقول آپ کے اللہ تعالیٰ نے بہت سے انبیاء اور اولیاء کو یہ منصب عطا فرمایا ہے تو دوسرے تصرفات کا انکار کیسے کیا جاسکتا ہے۔

(ازالۃ الريب صفحہ 65)

اور غوث پاک رضی اللہ تعالیٰ عنہ نے مقبولان بارگاہ ناز کو مظہر تکوین قرار دیا ہے اور سراپا قدرت تسلیم کیا جن کا سننا دیکھنا چلنا پھرنا بولنا پکڑنا وغیرہ سب اللہ تعالیٰ کی قدرت کے مظہر کے طور پر ہوتا ہے اور ان کو عباد و بلاد کا نگران اور نگہبان مانا ہے۔ تو ان سے خداداد طاقت و قدرت

اور تدبیرات و تصرفات کا مالک ہونے کی وجہ سے استمداد و استعانت کیونکر جائز نہیں ہوگی۔
 حتیٰ کہ شاہ نصیر الدین صاحب کے مابہ الاستدلال مقالہ میں بھی آپ نے مشائخ
 کو مریدوں کے ارادوں اور خواہشات کو توڑنے اور نیست و نابود کرنے میں مؤثر اور محتاج الیہ
 قرار دیا ہے اور معاون و مددگار تسلیم فرمایا ہے تو اس کا جواب بھی لازم تھا۔

کہ یہ کسر شہوات اور مریدین کے ارادوں کی ہلاکت اور نیستی شیخ کی طرف سے از
 روئے خلق ہے تو شرک کیوں نہیں ہے اور بحیثیت کسب اور سبیت ہے تو بعد والے مراحل میں
 شرک کیوں ہے اور اس محسن شیخ کو مصلوب اور مغلول مغضوب اور مبغوض معذب اور معاقب سمجھنا
 کیوں ضروری ہے الخ

صفحہ: 33

مگر پیرزادہ صاحب نے ان عبارات سے یہ سمجھ لیا بلکہ یقین کر لیا کہ محمد اشرف سیالوی
 صاحب کا یہ عقیدہ و نظریہ ہے حل مشکلات سے باری تعالیٰ کی سبکدوشی (معاذ باللہ)

حالانکہ میں تو پیرزادہ صاحب کے استدلال پر متعدد وجوہ سے رد و قدح کر رہا تھا جن
 میں سے تیسری وجہ یہ تھی نیز قابل غور امر یہ بھی ہے کہ جس عبارت فاذا وصلت الی الحق سے پیر
 زادہ صاحب نے نیک ہستیوں (انبیاء کرام علیہم السلام اور اولیائے کرام علیہم الرضوان) کے
 متعلق نفع و نقصان کے مالک ہونے اور قضا و قدر جیسے مختص باللہ معاملات میں دخل ہونے کے
 نظریہ کو شرک اور نفاق سے تعبیر کیا ہے اور اس پر پیران پیر کے مقالہ: 17 کی اس عبارت سے
 استدلال کیا ہے یہ چند وجوہ درست نہیں ہے۔

تیسری وجہ یہ تھی کہ اگر یہاں واصل الی اللہ کو ان نیک ہستیوں کو مصلوب و مغلول سمجھنے کا
 حکم دیا گیا ہے ورنہ وہ خود مشرک اور منافق قرار پائے گا اور سیر الی اللہ والے کو شیخ کا محتاج تسلیم کیا
 گیا ہے تو اگر وہ اس کے متعلق نفع و ضرر اور عطاء و منع میں مستقل ہونے کا عقیدہ رکھ لے تو بھی اس

کا مشرک ہونا لازم نہیں آئے گا تو اس کا مطلب یہ ہوگا کہ اللہ تعالیٰ پوری کائنات میں ہر کام اور ہر فعل میں مدد بر اور موثر نہیں ہے بلکہ دوسرے حضرات مشائخ بھی ان کے ساتھ تدبیر و تصرف میں شریک ہیں۔

2۔ (بلکہ اس کا مطلب یہ ہوگا) کہ مشکل کام اولیاء اور مشائخ کے ذمہ لگا دیتا ہے اور نسبتاً آسان کام اپنے ذمہ کرم پر لے لیتا ہے۔

3۔ تو اس اہم مرحلہ کو مرشد کے سپرد کرنا صرف شرک کو ہی مستلزم نہیں ہوگا بلکہ مرشد کے تدبیر و تصرف میں اللہ تعالیٰ سے اقویٰ ہونے کو مستلزم ہوگا۔

4۔ اور اگر سیر الی اللہ اور سلوک کے مرتبہ میں شیخ کو (مستقل نہیں بلکہ) باذن اللہ اور خدا داد طاقت و توفیق سے بطور کسب اور سبیت موثر ماننا شرک نہیں تو پھر واصل اور سیر فی اللہ والے کے لئے (اپنے شیخ کے حق میں) یہ عقیدہ و نظریہ اپنانا شرک کیونکر ہو سکتا ہے؟

1۔ ہر ادنیٰ سمجھ والا شخص سیاق و سباق اور قائم کردہ عنوان اور محل بحث اور باعث تشویش عبارت اپنے سیاق و سباق کے آئینہ میں سے بھی سمجھ سکتا ہے کہ میں اس عبارت پر بحث کر رہا تھا نہ کہ اپنا عقیدہ بیان کر رہا تھا۔

2۔ نیز یہ امر بھی قابل غور ہے 1 کو نمبر 3 کے ساتھ ذکر کرنا بھی اس پر واضح طور پر دلالت کرتا ہے اور نیز بھی کے لفظ بھی کہ اس عبارت کے لازم مفسدہ کا بیان کرنا مقصود ہے نہ کہ اپنا عقیدہ و نظریہ بیان کرنا۔

3۔ ”لیکن (سالک اور سیر الی اللہ والے) کو ان امور میں شیخ کا محتاج اور دست نگر سمجھنا اگر شرک نہیں ہے تو اس کا مطلب یہ ہوگا“ والی عبارت بھی اس پر واضح دلیل ہے کیونکہ میں اپنی کسی عبارت کا مطلب تو بیان نہیں کر رہا تھا مقالہ میں مذکور اور پیرزادہ صاحب کی مابہ الاستدلال

عبارت کے مطلب و مفہوم پر تبصرہ کر رہا تھا۔

4۔ تو اس اہم مرحلہ کو مرشد کے سپرد کرنا صرف شرک کو ہی مستلزم نہیں ہوگا تو کیا اس اہم مرحلہ یعنی ہوائے نفسانی اور ارادہ حیوانی کو فنا و برباد کرنے کو میں نے مرشد کے سپرد کیا ہے یا پیرزادہ صاحب نے اور حضور غوث پاک رضی اللہ تعالیٰ عنہ کی عبارت کے اس معنی کو یہ شرک لازم ہے جس پر اس عبارت کو پیرزادہ صاحب نے محمول کیا ہے تو میری اس عبارت سے بھی صاف ظاہر ہے کہ میں اپنا عقیدہ بیان نہیں کر رہا تھا بلکہ پیرزادہ صاحب کو لازم آنے والا شرک بیان کر رہا تھا۔

5 بلکہ مرشد کے تدبیر و تصرف میں اللہ تعالیٰ سے اقویٰ ہونے کو مستلزم ہوگا تو اس عبارت سے بھی دوپہر کے اجالے کی طرح واضح ہے کہ میں نے ﴿الشیخ یحتاج الیہ ما دام ثم ھوی و ارادۃ لکسر ھما الخ﴾ والی عبارت کو لازم آنے والے بدترین فساد اور کفر کو بیان کیا ہے۔ نہ کہ میں نے اپنی کسی عبارت کے فوائد اور ثمرات بیان کئے تھے۔

6۔ اور اگر سیرالی اللہ اور سلوک کے مرتبہ والے کے لئے شیخ کو باذن اللہ (تا) تو واصل کے لئے کیونکر شرک ہو سکتا ہے اس عبارت میں اور کالفظ حرف عطف ہے وہ کیوں نظر نہیں آیا اور اس کو معطوف الیہ کے ساتھ کیوں شامل نہیں کیا گیا کیا عربی کی واو عطف کے لئے ہوتی ہے اردو میں لفظ اور عطف کے لئے نہیں ہوتا؟

7۔ جب معطوف میں سالک کے لئے باذن اللہ اور بعطاء الہی اور بطور کسب اور سبیت مدبر و موثر ماننا معتبر ہے جو شرک نہیں ہے تو معطوف الیہ شق میں مستقل موثر اور مدبر ماننا اور بطور خلق و ایجاد مدبر اور موثر ماننے کو ہی شرک قرار دیا گیا ہے۔ اور سالک و واصل میں اول کے شرک نہ ہونے اور ثانی کے مشرک ہو جانے والے فرق پر رد و انکار کیا گیا ہے جس پر فلاسفی لغیرہ وجود والی عبارت اور پیرزادہ صاحب کی عبارت اہل شرک و نفاق کے دل ہلا کر رکھ دئے جن

لوگوں نے (تا) نفع و نقصان کا مالک سمجھنا شروع کر دیا وہی پیران پیر سالک کے لئے محتاجی اپنے شیخ کی طرف مانتے ہیں اور واصل کے لئے غیر کو نافع و ضار وغیرہ سمجھنے سے روک رہے ہیں تو اس کا مطلب بزم پیر زادہ صاحب یہ ہوگا کہ سالک اس عقیدہ کے باوجود مشرک نہیں اور واصل اس عقیدہ کی وجہ سے مشرک ہو جائے گا جو کہ سراسر غلط ہے اور اگر شیخ سالک میں مؤثر تو ہے مگر بطور سبب ہونے کے نہ کہ مستقل اور خالق ہونے کی حیثیت سے اور وہ یقیناً شرک نہیں تو واصل کے لئے اس کا شیخ بھی بطور سبب مؤثر و مدبر اور نافع و ضار اور معطی و مانع ہو تو وہ بھی شرک نہیں ہو سکتا۔ 7۔ لہذا حضور غوث اعظم رضی اللہ عنہ کا قطعاً یہ مقصد نہیں ہو سکتا کہ بالاذن اور بالعطاء بھی مقبولان بارگاہ قدس نفع و نقصان اور عطا و منع میں مؤثر و مدبر نہیں ہو سکتے۔ اس عبارت سے بھی صاف ظاہر اور سفیدہ سحر کی طرح یہ امر ہویدا ہے کہ میں تو صرف حضور غوث اعظم رضی اللہ تعالیٰ عنہ کا مقصد بیان کر رہا تھا اور پیر زادہ صاحب کے استدلال کی لغویت اور بیہودگی سے پردہ و حجاب اٹھا رہا تھا۔

لہذا باری تعالیٰ کی حل مشکلات سے سبکدوشی کا عقیدہ آپ کو لازم ہے اور آپ کے بیان کردہ مطلب و مفہوم کے تحت حضور غوث اعظم کو لازم ہے؟ نہ کہ مجھے لازم آرہا ہے اور اگر آپ اس کا التزام بھی کرتے ہیں تو آپ خود اپنے آپ کو دائرہ اسلام سے خارج کر رہے ہیں اور اگر حضور غوث پاک رضی اللہ تعالیٰ عنہ کے حق میں بھی اس کے التزام کے قائل ہیں اور خدا نخواستہ آپ اپنے اس قول اور نظریہ میں سچے بھی ہوں تو آپ حضور غوث پاک رضی اللہ تعالیٰ عنہ کو بھی اپنی مثل بنارہے ہیں نعوذ باللہ من ذالک۔

سہ ہوئے تم دوست جس کے دشمن اس کا آسمان کیوں ہو

مزید تفصیل از الہ الریب میں صفحہ: 71 تا 66 اور صفحہ: 23، 24 پر ملاحظہ فرمادیں

پیرزادہ نصیر الدین شاہ نے مقبولان بارگاہ کو

سولی کیوں چڑھایا؟

پیرزادہ صاحب نے بہت جسارت اور بے باکی کا مظاہرہ کرتے ہوئے نیک ہستیوں اور اللہ تعالیٰ کے اولیاء علیہم الرضوان اور انبیاء علیہم السلام کو مصلوب و مغلول شخص کی مانند مجبور و معذور اور عاجز و بے بس قرار دیا تو آخر اس کی وجہ اور سبب کیا ہے؟

ظاہر ہے کہ انہوں نے پیران پیر رضی اللہ تعالیٰ عنہ کے ارشاد ﴿اجعل الخلیقة اجمع﴾ کو اپنے عموم پر محمول کرتے ہوئے اس جسارت اور بے باکی کا مظاہرہ کیا اور اس عموم و شمول کے لئے حضور شیخ قدس سرہ کی اس عبارت کو قرینہ بنایا ﴿فاذا وصلت الی الحق (الی) فلا تر لغيره وجودا لا فی الضر ولا فی النفع﴾ یعنی جب تو واصل الی الحق ہو جائے جیسے کہ ہم نے بیان کیا ہے تو ماسوی اللہ سے بے خوف ہو جا اور غیر اللہ کے وجود کو نہ دیکھ۔ قطعاً نہ نفع و نقصان میں اور نہ عطا و منع میں اور نہ خوف ورجا میں۔

تو جب بزعم ان کے غیر اللہ اور ماسوی اللہ نہ نفع دے اور نہ نقصان نہ کوئی شے دے سکے اور نہ روک سکے اور نہ اس سے ڈرنے کی ضرورت ہو اور نہ اس سے کوئی امید وابستہ ہو اور نہ ہی اس کا وجود ملحوظ ہو سکے تو پھر ان کو مصلوب و مغلول شخص کے مماثل کیونکر نہ سمجھا جائے اور اس کی مانند ان کو مجبور و بے بس کیوں نہ سمجھا جائے۔

اس غلط فہمی کا ازالہ

اس عبارت کا قطعاً وہ مطلب نہیں ہے جو بادی النظر میں اور سرسری و سطحی انداز فکر میں

سمجھ آرہا ہے کہ نہ کوئی موجود ہے نہ کوئی نافع و ضار ہے اور نہ معطی و مانع اور نہ موجب خوف و رجاء نہ ظاہر نہ حقیقہ اور نہ بطور استقلال اور بطور عطا اور نہ بطور اصالت اور نہ بطور ظل و عکس۔ بلکہ اس میں صرف اور صرف استقلال و اصالت کے لحاظ سے ہر ایک امر کا اللہ تعالیٰ کی ذات میں حصرو قصر مقصود ہے اور واصل الی اللہ کے ساتھ اس کو مخصوص ٹھہرانے کا مطلب یہ ہے کہ وہ صرف بطور ایمان بالغیب کے نہیں بلکہ بطور مشاہدہ و عیان اس پر ایمان رکھتا ہے جیسے کہ سورج بھی روشن ہے اور چاند ستارے بھی اور نظر بظاہر ہر ایک اپنے اپنے نور کے ساتھ منور اور روشن ہے اور ہر ایک اللہ تعالیٰ کی شان خالقیت پر روشن دلیل اور نورانی برہان ہیں لیکن ارباب علم اور احباب تحقیق اس حقیقت سے کما حقہ آگاہ ہیں کہ اصلی نور اور استقلال ضیاء اور روشنی صرف سورج میں ہے اور چاند اور ستارے حقیقت میں زمین کی طرح بے نور اور ظلماتی ہیں۔ اور صرف سورج کے عکس اور پرتو سے ہی روشن نظر آتے ہیں اسی لئے چاند کی اشکال سورج کے قرب اور بعد کے لحاظ سے مختلف ہوتی رہتی ہیں عوام ہر ایک کو اپنے اپنے نور سے منور سمجھتے ہیں جبکہ حقیقت بین نظر والا ہر ایک میں سورج کے ہی نور اور اس کی ضیاء کا مشاہدہ کرتا ہے اور چاند اور تاروں کی روشنیوں سے حاصل ہونے والے فوائد اور منافع کو سورج کے ہی فوائد اور منافع قرار دیتا ہے اسی طرح عام مومن اور سالک مبتدی مخلوقات میں سے ہر ایک کا وجود بھی اور اس کا نفع و نقصان اور خوف و رجاء اور عطاء و منع کی صفات کو بھی ان کی ہی صفات سمجھتا ہے مگر جب فنا عن الخلق کا مقام حاصل ہو جائے اور سیر الی اللہ تام ہو جائے۔ اور حریم وصل کے دروازہ سے اندر قدم رکھنے کی سعادت حاصل ہو جائے اور آفتاب حقیقت کی جلوہ گری ہو جائے تو پتہ چلے گا کہ باقی ہر شی مظہر ہے اور حقیقت میں اس معبود حقیقی اور متصف بالصفات الکمالیۃ کے موجود صفات کمال کا ہی ہر جگہ عکس اور پرتو ہے اور ہر ایک کا معبود اس ظل و عکس ہے اور ہر ایک کی صفات بھی اسی کے ظلال اور عکوس ہیں نہ یہ کہ

سرے سے نہ کوئی شی موجود ہے اور نہ کسی صفت سے موصوف ہے ورنہ شریعت مطہرہ کا ابطال لازم آئے گا اور ایمان و کفر اور جنت و دوزخ اور ثواب و عذاب اور حساب و کتاب وغیرہ سب کا انکار ضروری ہوگا اور دلائل آفاقہ اور انفسیہ جنکی طرف اللہ تعالیٰ نے بار بار کلام مجید میں توجہ دلائی ہے وہ سب بے فائدہ اور بے اثر ہو کر رہ جائیں گے لہذا وحدۃ الوجود کا وہ مطلب نہیں ہے جو عام لوگ سمجھتے ہیں۔

وحدة الوجود اور امام احمد رضا رحمہ اللہ تعالیٰ

امام اہل سنت حضرت مولانا احمد رضا بریلوی کی زبانی وحدۃ الوجود کا مطلب و مفہوم سماعت فرمائیے یہاں پر تین چیزیں ہیں توحید۔ وحدۃ۔ اتحاد توحید مدار ایمان ہے اور اس میں شک کفر ہے اور وحدۃ الوجود حق ہے۔ قرآن عظیم اور احادیث و ارشادات اکابرین دین سے ثابت اور اس کے قائلوں کو کافر کہنا خود شنیع و خبیث کلمہ کفر ہے رہا اتحاد تو وہ بے شک زندقہ الحاد ہے اور اس کا قائل ضرور کافر ہے اتحاد یہ ہے کہ یہ بھی خدا ہے وہ بھی خدا سب خدا۔

گرفرق مراتب کنی زندیقی۔ حاشا للہ الہ ہے اور عبد عبد، ہر گز نہ عبد الہ ہو سکتا ہے اور نہ الہ عبد، اور وحدت الوجود یہ کہ وہی صرف موجود واحد ہے باقی سب ظلول و عکوس ہیں قرآن مجید میں ہے ﴿کل شیء ہالک الا وجہہ﴾ صحیح بخاری اور صحیح مسلم سنن ابن ماجہ میں ابو ہریرہ رضی اللہ عنہ سے ہے۔ رسول اللہ ﷺ فرماتے ہیں ﴿اصدق کلمۃ قالہا الشاعر کلمہ لبید الا کل شیء ما خل اللہ باطل﴾ سب سے سچی بات جو کسی شاعر نے کہی لبید کی بات ہے کہ سن لو اللہ عز وجل کے سوا ہر چیز اپنی ذات میں محض بے حقیقت ہے۔

کتب کثیرہ مفصلہ اصابہ نیز مسند میں ہے سواد بن قارب رضی اللہ عنہ نے حضور اکرم

ﷺ سے عرض کی۔

فاشهد ان الله لا شى غيرہ و انک ما مون على کل غائب
یعنی میں گواہی دیتا ہوں کہ اللہ تعالیٰ کے سوا کچھ موجود نہیں اور حضور جمیع غیوب پر امین
ہیں حضور اکرم ﷺ نے اس پر انکار نہ فرمایا۔

اقول یہاں فرقے تین ہیں ایک خشک اہل ظاہر کہ حق اور حقیقت سے بے نصیب محض
ہیں یہ وجود کو اللہ تعالیٰ اور مخلوق میں مشترک سمجھتے ہیں۔ (دوم) اہل حق و حقیقت کہ بمعنی مذکور قائل
وحدة الوجود ہیں (سوم) اہل زندقہ و ضلالت کہ الہ و مخلوق میں فرق کے منکر اور ہر شخص اور شی کی
الوہیت کے مقرر ہیں ان کے خیال اور اقوال اس تقریبی مثال سے روشن ہوں گے۔

ایک بادشاہ اعلیٰ جاہ آئینہ خانہ میں جلوہ فرما ہے جس میں تمام مختلف اقسام و اوصاف کے
آئینے نصب ہیں آئینہ کا تجربہ کرنے والا جانتا ہے کہ ان میں ایک ہی شی کا عکس کس قدر مختلف طور
وں پر متجلی ہوتا ہے بعض میں صورت صاف نظر آتی ہے بعض میں دھندلی کسی میں سیدھی کسی میں الٹی
ایک میں بڑی ایک میں چھوٹی بعض میں پتلی اور بعض میں چوڑی کسی میں خوشنما کسی میں بھونڈی
یہ اختلاف ان کی قابلیت میں ہوتا ہے ورنہ وہ صورت جس کا ان میں عکس ہے خود واحد ہے۔ ان
میں جو حالتیں پیدا ہوئیں متجلی ان سے منزہ ہے ان کے لئے بھونڈے دھندلے ہونے سے اس
میں کوئی قصور نہیں ہوتا اللہ المثل الاعلیٰ۔ اب اس آئینہ خانہ کو دیکھنے والے تین قسم کے ہوئے۔

اول: نا سمجھ بچے انہوں نے گمان کیا کہ جس طرح بادشاہ موجود ہے یہ سب عکس بھی موجود ہیں
کہ یہ بھی تو ہمیں ایسے ہی نظر آرہے ہیں جیسے وہ ہاں یہ ضرور ہے کہ یہ اس کے تابع ہیں جب وہ
اٹھتا ہے یہ سب کھڑے ہو جاتے ہیں وہ چلتا ہے یہ سب چلنے لگتے ہیں وہ بیٹھتا ہے یہ سب بیٹھ

جاتے ہیں تو ہیں یہ بھی اور وہ بھی مگر وہ حاکم ہے یہ محکوم اور اپنی نادانی سے نہ سمجھا کہ وہاں تو بادشاہ ہی بادشاہ ہے یہ سب اسی کے عکس ہیں اگر اس سے حجاب ہو جائے تو یہ سب صفحہ ہستی سے معدوم محض ہو جائیں۔ ہو کیا جائیں گے اب بھی تو حقیقی وجود سے کوئی حصہ ان میں نہیں ہے درحقیقت بادشاہ ہی موجود ہے باقی سب پر تو کی نمود ہے۔

دوم: اہل نظر و عقل کامل وہ اس حقیقت کو پہنچے اور اعتقاد بنائے کہ وجود بیشک ایک بادشاہ کے لئے ہے موجود ایک وہی ہے یہ سب ظل اور عکس ہیں کہ اپنی حد ذات میں اصلاً وجود نہیں رکھتے اس تجلی سے قطع نظر کر کے دیکھو کہ پھر ان میں کچھ رہتا ہے؟ حاشا عدم محض کے سوا کچھ نہیں اور جب یہ اپنی ذات میں معدوم و فانی ہیں اور بادشاہ موجود یہ اس نمود و وجود میں اسی کے محتاج ہیں اور وہ سب سے غنی یہ ناقص ہیں وہ تام۔ یہ ایک ذرہ کے بھی مالک نہیں اور وہ سلطنت کا مالک یہ کوئی کمال نہیں رکھتے۔ حیات علم سمع بصر قدرت ارادہ اور کلام سب سے خالی ہیں اور وہ سب کا جامع ہے تو یہ اس کا عین کیونکر ہو سکتے ہیں اور لاجرم یہ نہیں کہ یہ سب وہی ہیں بلکہ وہی وہ ہے اور یہ صرف اس تجلی کا نمود۔ یہی حق اور حقیقت ہے اور یہی وحدۃ الوجود ہے۔

سوم: عقل کے اندھے سمجھ کے اندھے ان نا سمجھ بچوں سے بھی گئے گزرے انہوں نے دیکھا کہ جو صورت بادشاہ کی ہے وہی ان کی جو حرکت وہ کرتا ہے یہ سب بھی تاج جیسا کہ اس سر پر ہے بعینہ ان کے سروں پر بھی۔ انہوں نے عقل و دانش کو پیٹھ دے کر بلکہ شروع کر دیا کہ سب بادشاہ ہیں اور اپنی مفاہمت سے وہ تمام عیوب و نقائص جو نقصان قواہل کے باعث ان میں تھے اس بادشاہ کو ان کا مورد کر دیا کہ جب یہ وہی ہیں تو ناقص عاجز محتاج الٹے بھونڈے بدنما دھندلے کا جو عین ہے قطعاً نہیں ذمائم سے متصف ہے۔ ﴿تعالی اللہ عما یقول الظالمون علواً کبیراً﴾

انسان عکس ڈالنے میں آئینہ کا محتاج ہے اور معبود حقیقی احتیاج سے پاک ہے وہاں جسے آئینہ کہیے وہ خود بھی ایک ظل ہے پھر آئینے میں انسان کی طرف سطح مقابل کا عکس پڑتا ہے جس میں انسان کے صفات مثل کلام سمع و بصر اور علم ارادہ اور حیات و قدرت سے اصلاً نام کو بھی کچھ نہیں آتا لیکن وجود حقیقی عز جلالہ کی تجلی نے اپنے بہت سے ظلال پر نفس ہستی کے سوا ان صفات کا بھی پر تو ڈالا یہ وجوہ اور بھی ان بچوں کی نا فہمی اور ان اندھوں کی گمراہی کی باعث ہوئیں اور جن کو وحدانیت حق ہوئی وہ سمجھ لئے کہ ۔

یک چراغ است دریں خانہ کہ از پر تو آں
ہر کجا مے نگر می انجمنے ساختہ اند

انہوں نے ان صفات اور خود وجود کی دو قسمیں کیں حقیقی اور ذاتی کے متجلی کیلئے خاص ہے اور ظلی عطائی کہ ظلال کے لئے ہے اور حاشا یہ تقسیم اشتراک معنی نہیں بلکہ محض موافقت فی اللفظ ہے، یہ ہے حق حقیقت اور عین معرفت والحمد للہ۔

(فتاویٰ رضویہ جلد نمبر : 4 صفحہ نمبر : 133, 134)

بقا باللہ کیوں نظر انداز ہوئی

حضرت امام احمد رضا قدس سرہ نے واضح کر دیا کہ وحدۃ الوجود کے نظریہ والے صفات بلکہ خود وجود کی دو قسمیں ٹھہراتے ہیں حقیقی و ظلی اور ذاتی و عطائی، لہذا یہاں پر نفی کی جارہی ہے تو حقیقی و ذاتی وجود کی اور اسی طرح حقیقی اور ذاتی صفات کی نہ کہ ظلی اور عطائی کی بھی کیونکہ صوفیاء کرام صرف فنا فی اللہ کے قائل نہیں ہیں بلکہ بقا باللہ کے بھی قائل ہیں تو ہر طرح کے وجود و صفات کی نفی کی صورت میں بقا باللہ کا کوئی مطلب نہیں ہو سکتا اور حدیث قدسی ﴿فاذا احببتہ کنت﴾

سمعه الذی یسمع به و بصره الذی یبصر به ﴿الحديث﴾ اسی بقا باللہ کی واضح دلیل ہے کہ وہ میری صفات کا مظہر بن جاتا ہے۔ اور اور میرے نور سے سنتا دیکھتا پکڑتا اور چلتا ہے اور ظاہر ہے کہ جس قدر مظہریت کاملہ حاصل ہوتی جائیگی اسی قدر ان کمالات میں بھی عروج اور ارتقا حاصل ہوتا جائے گا۔ اس لئے حضور غوث پاک رضی اللہ عنہ نے مقام وصل پر فائز حضرات اور بقا باللہ کے مالک حضرات کو مصدر تکوین اور مالک کن فیکون ٹھہرایا اور ابدال کا ملجی ماوی اور بلاد و عباد کا نگہبان ٹھہرایا۔

چنانچہ مقالہ نمبر: 40 میں آپ نے فرمایا!

﴿لا تطمع ان تدخل فی زمرة الروحانيين حتى تعادی جملتك وتباين جميع الجوارح والاعضاء وتنفرد عن وجودك وحرکاتک وسکناک وسمعک وبصرک وکلامک وبطشک وسعیک وعملک وعقلک وجميع ما کان منک قبل وجود الروح فیک وما اوجد فیک بعد نفخ الروح لان جميع ذلک حجاب عن ربک . فاذا صرت روحا منفردة سر السر وغیب الغیب مباينا للاشیاء فی سرک جدا متخذا للکل عدوا وحجابا وظلمة کما قال ابراهيم الخلیل علیه الصلوة والسلام فانهم عدو لی الارب العلمین ، وقال ذلک للاصنام فاجعل انت جملتك واجزاءک اصناما مع سائر الخلق ولا تطع شیئا من ذلک ولا تتبعه جملة فح تؤمن علی الاسرار والعلوم اللدنیة وغرائبها ویرد علیک التکوین وخرق العادات التی هی من قبیل القدرة التی تكون للمومنین فی الجنة . فتكون فی هذه الحالة کانک احييت بعد الموت فی الآخرة فتكون کليتك قدرة تسمع بالله وتبصر بالله

اللہ وتنطق با اللہ وتبطش با اللہ وتسعى با اللہ وتعقل با اللہ وتطمئن وتسكن
با اللہ فتعمى عما سواه وتصم عنه فلا ترى لغيره وجوداً ﴿

(مقالہ نمبر: 40)

ترجمہ :-

روحانیوں کے زمرہ میں داخل ہونے کا طمع و لالچ اس وقت تک نہیں رکھ سکتا جب تک
تو اپنے تمامی وجود کا دشمن نہ بن جائے اور تمام جوارح اور اعضاء سے جدا نہ ہو جائے اور اپنے
وجود حرکات و سکنات اور سمع و بصر اور کلام و گفتگو اور گرفت و مواخذہ اور سعی و کوشش اور تمام تر عمل
اور عقل و خرد سے اور روح کی موجودگی سے قبل اور روح کے پائے جانے کے بعد کے امور سے
جدا گانہ اور بیگانہ نہ ہو جائے کیونکہ یہ سبھی امور تیرے لئے تیرے رب تعالیٰ سے حجاب اور
روکاؤٹ ہیں۔

پس جب تو سر اسر روح منفرد بن جائے اور سر السرا اور غیب الغیب اور قلبی طور پر تمام
اشیاء سے مکمل طور پر الگ تھلگ ہو جائے سب کو دشمن اور حجاب اور ظلمت سمجھتے ہوئے جیسے کہ
ابراہیم خلیل علیہ السلام نے فرمایا۔ وہ سبھی میرے دشمن ہیں سوائے رب العالمین کے آپ نے تو
یہ بتوں کے متعلق فرمایا تھا لیکن تو اپنے سارے وجود کو اور اجزاء کو اصنام سمجھ بمع دیگر مخلوق کے اور
نہ کسی کی اطاعت کر اور نہ ان میں سے کسی کی اتباع کر تو اس مقام پر فائز ہونے کے بعد تجھے
اسرار علوم دینیہ اور غرائب امور پر امین بنادیا جائے گا اور تجھ پر تکوین اور ایجاد کو لوٹا دیا جائے گا اور
ان خوارق عادات اور خلاف معمول امور کو (کرامات وغیرہ) جو کہ اس قدرت جیسی قدرت و
طاقت سے سرزد ہوتے ہیں جو اہل ایمان کو جنت میں حاصل ہوگی اور تو اس حالت میں یوں ہوگا
کہ گویا تجھے دینی موت کے بعد اخروی حیات کے ساتھ زندہ کر دیا گیا ہے۔

پس اس وقت تیرا تمامی وجود اور جسم و اعضا و اجزاء اللہ تعالیٰ کی قدرت کاملہ کا مظہر بلکہ اس کا عین بن جائیں گے پس تو سنے گا اللہ تعالیٰ کے ساتھ دیکھے گا اللہ تعالیٰ کے ساتھ کلام کرے گا اللہ تعالیٰ کی قدرت کے ساتھ۔ پکڑے گا اللہ تعالیٰ کے ساتھ۔ چلے گا اللہ تعالیٰ کے ساتھ اور علم اور ادراک اور فہم و دانش حاصل کرے گا اللہ تعالیٰ کے ساتھ اور اطمینان و سکون حاصل کرے گا تو اللہ تعالیٰ کے ساتھ۔ پس تو ماسوی اللہ سے اندھا اور بہرہ ہو جائے گا اور غیر اللہ کو موجود نہیں دیکھے گا۔

(مقالہ نمبر 40)

فوائد (1) اس مقالہ میں آپ نے پہلے فنا کا درس دیا اور اس کے بعد بقاء باللہ کا مژدہ سنایا اور سرِ اُپا قدرت خداوندی بن جانے اور سمع و بصر اور اخذ اور بطش اور کلام و تکلم سعی و اختیار اور علم و حکمت اور فہم و دانش والے صفات میں اللہ تعالیٰ کے صفات کمالیہ کا مظہر اتم بن جانے کی نوید سنائی۔ لہذا صرف فنا پر نظر رکھنا اور بقاء باللہ سے صرف نظر اور اغماض برتنا تعلیمات غوثیہ کے سراسر خلاف ہے۔

(2) روحانی اور سرِ اسرار اور غیب الغیب بن جانے کے بعد جب اس کو اللہ تعالیٰ کی قدرت کاملہ اور دوسری صفات کاملہ کا مظہر کامل بننے کا ثبوت حاصل ہو گیا تو پھر دوسرے روحانیوں کو مصلوب اور مغلول کی طرح مجبور و معذور اور عاجز و بے بس سمجھنے کا کیا جواز ہے؟ بلکہ صحیح معنوں میں اسے ان کے مقام کی معرفت حاصل ہی اب ہوگی۔ اسی لئے کہا گیا ہے ولی را ولی میشناسد و نبی را نبی میشناسد یعنی ولی کو اگر صحیح طور پر پہچان سکتا ہے تو ولی ہی پہچان سکتا ہے اور اگر نبی کی کما حقہ معرفت حاصل ہو سکتی ہے تو نبی کو ہی ہو سکتی ہے لہذا ان کو بھی جب روح مجرد اور سرِ اسرار اور غیب حاصل ہونے کا اعزاز حاصل ہے تو وہ بھی لامحالہ بقائے دوام اور حیات ابد کے مالک ہوں گے اور

قدرت خداوندی اور اس کے صفات و کمال کے مظاہر کاملہ ہوں گے۔

(3)۔ جب شریعت مطہرہ پر عمل پیرا ہو کر اور سلوک وصول کی منازل تک رسائی حاصل کر کے امتی اس مرتبہ و مقام پر فائز ہو سکتے ہیں تو انبیاء علیہم السلام اور بالخصوص سید الانبیاء اور امام الانبیاء اور امام المرسلین ﷺ کے متعلق اس مظہریت کاملہ اور بقا باللہ میں اور صفات الوہیت کے مظہر کاملہ ہونے میں شک و شبہ اور ریب تردد کا کیا جواز ہو سکتا ہے بلکہ وہ ان امور میں اعلیٰ ترین مرتبہ و مقام پر فائز ہوں گے تو ان کے متعلق

غیر حق را جملگی برباد کن اور تیغ لا در قتل غیر حق بران

وغیرہ کے مصداق ہونے کا تصور کیونکر جائز ہو سکتا ہے۔

(4)۔ محل بحث مقالہ نمبر 17 میں بھی آپ نے فرمایا کہ انقطاع الی اللہ اور موافقت قضا و قدر اور تفویض امور کے بعد ﴿تکون خارجا من الدنيا فحينئذ يكون الدلال﴾ تو دنیا سے خارج ہو جائے گا یعنی آخرت کے افراد میں سے بن جائے گا اور تجھے محبوبانہ عز و وقار اور ناز و انداز اور مرتبہ و مقام حاصل ہو گا تو ان دونوں مقالہ جات میں اس مرتبہ و مقام کے حصول میں باہم توافقی و اتحاد کا تسلیم کرنا لازم اور ضروری ہے۔

(5)۔ مقالہ نمبر 17 میں بھی فرمایا گیا کہ غیر اللہ کا وجود نہیں دیکھے گا نہ نفع و نقصان میں نہ جو دو نوال اور منع و رکاوٹ میں اور نہ خوف و بیم میں اور نہ امید و رجائیں اور یہاں بھی یہی فرمایا کہ تو غیر کا وجود نہیں دیکھے گا اور جمیع ماسوی سے اندھا اور بہرہ ہو جائے گا لیکن اس کے باوجود اس کو دنیا میں ہوتے ہوئے جنتی فرد قرار دیا اور خوارق عادات اور تکوین و تخلیق کا جس قدرت اور قوت پر دار و مدار ہے وہ اس فنا فی اللہ اور بقا باللہ میں ثابت کی ہے تو جب دونوں مقالے باہم مطابق اور متوافقی ہیں تو پھر وہاں بھی واصل الی اللہ اور بقا باللہ کے لئے مظہر تکوین ہونا اور ان صفات کمالیہ کا

مظہر اتم ہونے کا اقرار و اعتراف لازم اور ضروری ہے اور تمام روحانیوں میں یہ کمالات تسبیح کرنے ضروری ہیں

(6)۔ نیز اس امر کے اقرار و اعتراف کے بغیر چارہ نہ رہا کہ وحدۃ الوجود کا یہ مطلب نہیں ہے کہ ہر شے کو ہر لحاظ سے معدوم محض سمجھا جائے نہ ذاتی اور حقیقی وجود و صفات سے موصوف و متصف مانا جائے اور نہ ہی عطائی اور ظلی وجود و صفات کے ساتھ موصوف اور متصف مانا جائے بلکہ مظہریت کاملہ کی وجہ سے ناقص وجود و صفات کا زوال اور کامل وجود اور صفات کمال کے ساتھ اتصاف ثابت ہو جائے۔

(7)۔ حدیث قدسی کی توضیح و تشریح بزبان غوث اعظم رضی اللہ تعالیٰ عنہ

حضور شیخ عبدالقادر جیلانی رضی اللہ تعالیٰ عنہ نے فنا فی اللہ کے بعد اور اپنے نفس اور جوارح و اعضاء وغیرہ سے انخلاع اور ان سے عداوت کے بعد اس واصل اور فنا فی اللہ کیلئے قدرت الہیہ کی مظہریت کاملہ ثابت کر کے فرمایا ﴿تسمع بالله و تبصر بالله﴾ اور یہی مضمون حدیث قدسی میں موجود ہے ﴿فاذا احببته كنت سمعه الذى يسمع به وبصره الذى يبصر به ويده التى يبطش بها ورجله التى يمشى بها ولسانه الذى يتكلم به وفؤاده الذى يعقل به﴾ یعنی جب میں اس فرائض کے ادا کرنے والے اور نوافل کی کثرت والے شخص کو محبوب بنا لیتا ہوں تو میں اس کے کان ہوتا ہوں جس سے سنتا ہے اور آنکھیں بن جاتا ہوں جن سے دیکھتا ہے اس کے ہاتھ بن جاتا ہوں جس سے پکڑتا ہے اور پاؤں بن جاتا ہوں جن سے چلتا ہے اور زبان بن جاتا ہوں جن سے بولتا ہے اور دل و دماغ بن جاتا ہوں جس سے سوچتا اور غور و فکر کرتا ہے تو گویا آپ نے اس حدیث قدسی کی ہی توضیح و تشریح فرمادی اور اس بندہ محبوب کو سراسر مظہر قدرت الہیہ تسلیم فرمایا اور مرجع تکوین و تخلیق اور منبع آثار صفات حق قرار دیا

ہے جیسے کہ دیگر اکابرین ملت امام رازی، علامہ سید محمود آلوسی، علامہ ابن قیم، شیخ کبیر ابو عبد اللہ، حضرت قاضی عیاض اور دیگر اکابرین نے اس حدیث کی توضیح و تشریح میں فرمایا (مکمل بحث ہماری کتاب ”گلشن توحید و رسالت“ جلد دوم میں ملاحظہ فرمائیں) اور شیخ محقق حضرت شاہ عبد الحق محدث دہلوی قدس سرہ نے اس کی شرح میں فرمایا۔

بعضے از متاخرین صوفیاء مراتب قرب را بر چہار قسم نہادہ انداول مراتب قرب نوافل و گفتمہ اند کہ بندہ در آنجا فاعل است و حق است یعنی شہود بندہ دروہ چنان نشستہ است کہ اشارت انا دروہ بجوہر ذات خودش است اما شہود فاعلیت و ع از نظرش ساقط گشتہ و این مرتبہ فنائے صفات است کہ از مواظبت و مداومت بر نوافل خیرات و مرضیات حق حاصل مے گردد چنان کہ منطوق حدیث نبوی ﷺ است کہ حق تعالیٰ مے گوید کہ چون بندہ مواظبت و مداومت بر نوافل مے نماید و تقرب مے جوید بدان بسوئے من دوست مے دارم من او را پس مے شوم سمعے او و بصر او و جمیع اعضاء او پس بمن مے شنود و بمن مے بیند و ایشاں بی یسمع و بی یبصر را بریں معنی حمل مےکنند۔

و مرتبہ دیگر است کہ آنرا قرب فرائض مےگویند کہ از عمل بفرائض حصول مے پذیرد چنانکہ آن نیز از سیاق حدیث مذکور معلوم مےگردد و گویند کہ فاعل در آنجا حق است و بندہ آلت و این مقام فنائے ذات است و ان الحق ینطق بلسان عمر در این مقام است۔
و مقام دیگر است جامع مرتبتین ﴿وما رمیت اذ رمیت ولكن اللہ رمی﴾ اشارت بدان است و مقام دیگر است در قرب کہ ارفع و

اعلیٰ مقاماتست و در آنجا شعور عبد مقرب بھیج یکے از فاعلیت و آلت مقید نیست و نہایت و کمال این مقام مخصوص بحضرت سید السادات و خاتم النبیین ﷺ است و آن مقام خلافت و اتحاد است ﴿ان الذین یبایعونک انما یبایعون اللہ ید اللہ فوق ایدیہم﴾ ﴿ومن یطع الرسول فقد اطاع اللہ﴾ اشارت باوست و این اصطلاح جدید است از بعضے متاخرین این قوم

و کلام و رضی اللہ تعالیٰ عنہ اشارت بجمل مقام قرب و مطلق آنست بے ملاحظہ و اعتبار این تقسیم و مخصوص نیست بقسمے ازاں کہ آنرا این قوم قرب نوافل نام کردہ اند و مفہوم بی یسمع و بی یبصر صریح و منحصر نیست درین قسم بلکہ معنی و حصول فناء و توحید است و لہذا مرتب ساختند بر آن این کہ فلا تری لغیرہ وجودا بالا تر ازیں چہ باشد و لفظ حدیث نیز نص نیست در اختصاص آن بعمل نوافل بلکہ دلالت میکند کہ حاصل میشود این مقام بفرائض با تتمیم و تکمیل آن بنوافل چنانکہ بنظر در سیاق و سباق حدیث ظاہر میگردد پس توہم کردہ نشود کہ حضرت ایشان فرمودہ اند بعضے مرتبہ فنا است نہ کل و آن ادنی مراتب اوست ﴿فافہم وباللہ التوفیق﴾ ترجمہ:

بعض متاخرین صوفیائے کرام نے قرب خداوند تعالیٰ کے چار مراتب متعین کیے ہیں۔ پہلے مرتبہ قرب کو قرب نوافل سے تعبیر کرتے ہیں اور کہتے ہیں کہ اس مرتبہ قرب میں بندہ اعلیٰ ہوتا ہے اور ذات باری تعالیٰ اس کے لیے بمنزلہ آلہ اور اعضاء و جوارح کے ہوتی ہے یعنی ۱۔

بندہ کا شہود اس مرتبہ میں اس طرح ہوتا ہے کہ میں کے لفظ سے اپنی ذات کا جو ہر حقیقت ارادہ کرتا ہے لیکن اس کی فاعلیت اس کی نظر شہود سے ساقط ہو جاتی ہے اور اس مرتبہ کو فنائے صفات سے تعبیر کرتے ہیں جو کہ اچھے نفلی افعال و اعمال اور اللہ تعالیٰ کے پسندیدہ امور پر مواظبت اور مداومت سے حاصل ہوتا ہے جیسے کہ حدیث نبوی ﷺ کے الفاظ کا مدلول و مفہوم ہے کہ حق تعالیٰ فرماتا ہے جب بندہ نوافل پر مداومت اور مواظبت اختیار کرتا ہے اور ان کے طفیل میرا قرب حاصل کرنے کی کوشش کرتا ہے تو میں اس کو محبوب بنا لیتا ہوں پس میں اس کے کان اس کی آنکھیں اور اس کے تمام اعضاء بن جاتا ہوں پس وہ میرے ساتھ سنتا ہے اور میرے ساتھ دیکھتا ہے

اور یہ حضرات صوفیہ ارشاد باری تعالیٰ ﴿بِیْ یَسْمَعُ وَبِیْ یَبْصُرُ﴾ کو اس معنی پر

محمول کرتے ہیں

دوسرا مرتبہ قرب وجہ ہے جس کو قرب فرائض سے تعبیر کرتے ہیں جو کہ فرائض پر عمل پیرا ہونے سے حاصل ہوتا ہے چنانچہ یہ مرتبہ بھی حدیث مذکور کے سیاق سے معلوم ہوتا ہے اور ابتدائی حصہ ﴿مَا تَقْرُبُ عَبْدٌ بِشَيْءٍ أَحَبَّ إِلَيَّ مِمَّا افْتَرَضْتُ عَلَيْهِ﴾ اس پر دلالت کرتا ہے کہ فرائض سے بڑھ کر کوئی پسندیدہ ذریعہ اللہ تعالیٰ کے قرب حاصل کرنے کا نہیں ہے اور صوفیاء کرام فرماتے ہیں کہ اس مرتبہ قرب میں فاعل اللہ تعالیٰ کی ذات ہوتی ہے اور بندہ اس کے لئے آلہ ہوتا ہے اور یہ مقام فنائے ذات کا مقام کہلاتا ہے اور حدیث نبوی کہ اللہ تعالیٰ عمر فاروق کی زبان سے بولتا ہے اسی مقام کے لحاظ سے ہے۔

تیسرا مرتبہ قرب وہ ہے جو ان دونوں (مراتب نوافل اور مراتب فرائض) کا جامع مرتبہ ہے اور قول باری تعالیٰ ﴿وَمَا رَمِيتُ إِذْ رَمِيتُ وَلَكِنَّ اللَّهَ رَمَى﴾ میں اسی کی طرف اشارہ ہے یعنی فنائے صفات اور فنائے ذات کی طرف چوتھا مقام قرب جو کہ سب مقامات سے

ارفع و اعلیٰ ہے اور اس میں بندہ مقرب کا شہود کسی ایک حالت فاعلیت یا آلہ ہونے کا پابند نہیں ہوتا اور اس مقام کی انتہائے کمال حضرت سید السادات اور خاتم النبیین ﷺ کے ساتھ مختص ہے اور یہ خلافت و نیابت اور اتحاد و معاملت والا مقام ہے اور قول باری تعالیٰ ﴿ان الذین یبایعونک انما یبایعون اللہ ید اللہ فوق ایدیہم﴾ اور ﴿من یطع الرسول فقد اطاع اللہ﴾ اس مقام کی طرف مشعر ہے یعنی جو لوگ آپ سے بیعت کرتے ہیں وہ صرف اور صرف اللہ تعالیٰ سے بیعت کرتے ہیں اللہ تعالیٰ کا ہاتھ ان کے ہاتھوں پر ہے اور فرمان باری تعالیٰ ہے جس نے رسول مقبول ﷺ کی اطاعت کی تو اس نے ہی اللہ تعالیٰ کی اطاعت کی اس میں اس مقام خلافت و نیابت اور وحدت معاملت پر دلالت موجود ہے۔

اور یہ صوفیاء کرام میں سے بعض متاخرین کی جدید اصطلاح ہے لیکن حضور محبوب سبحانی رضی اللہ تعالیٰ عنہ کے کلام میں بطور اجمال اس مقام قرب کی طرف اشارہ ہے اور اس میں ان اقسام میں سے کسی خاص قسم کی طرف بالخصوص اشارہ نہیں ہے کہ جس کو قوم نے قرب نوافل کا نام دیا ہے اور قول باری تعالیٰ یسمع بی ویبصر بی اس قسم پر نہ صریح الدلالت ہے اور نہ ہی اس سے منحصر ہے بلکہ اس کا مقتضی اور مطلوب حصول فنا ہے اور توحید کا مقام ہے اور اسی لئے اس پر اس عبارت کو بطور تفریع مرتب فرمایا ہے ﴿فلاتری لغيرہ وجودا﴾ کہ تو غیر کے وجود کو نہیں دیکھے گا۔ اس سے بلند تر مقام اور کیا ہوگا؟ اور حدیث پاک کے الفاظ بھی اس کے عمل نوافل کا ثمرہ ہونے میں نص صریح نہیں ہیں اور نہ نوافل کے ساتھ اختصاص کی کوئی دلیل ہے بلکہ یہ حدیث قدسی اس امر کی دلیل ہے کہ یہ مقام بندہ کو حاصل ہو جاتا ہے فرائض کے ساتھ بمع ان کی تتمیم و تکمیل کے بسبب نوافل کے جیسے کہ اس حدیث کے سیاق و سباق میں غور و فکر سے یہ حقیقت معلوم ہو جاتی ہے۔

لہذا اس امر کا وہم و گمان نہ کرنا چاہیے کہ جو کچھ حضرت شیخ نے اس مقالہ میں بیان کیا ہے وہ مراتب فنا میں سے بعض کا بیان ہے نہ کہ تمام کا اور جس مرتبہ کو بیان فرمایا ہے وہ بھی ادنیٰ مرتبہ کا بیان ہے ﴿فافہم وباللہ التوفیق﴾

حضور شیخ عبدالقادر جیلانی رحمۃ اللہ تعالیٰ علیہ کے ارشاد سے بھی واضح ہو گیا کہ حصول فنا کے بعد بقا باللہ کا مقام حاصل ہو جاتا ہے اور بندہ واصل سراپا قدرت خداوندی کا مظہر اور نمونہ ہو تا ہے اور اس کی صفات کاملہ کا کامل نمونہ اور دیگر صوفیاء کے کلام سے بھی یہی حقیقت واضح طور پر ثابت ہو گئی اور شیخ محقق قدس سرہ نے فنا ذات اور فنا صفات کے لئے بقا باللہ و بصفاتہ کے لزوم کی حقیقت و حقانیت کو تسلیم فرمایا ہے خواہ اس کے مراتب متعدد تسلیم کیے جائیں یا فنا ذات و فنا صفات وغیرہ کو ایک مرتبہ ہی قرار دے دیا جائے۔

لہذا جن لوگوں نے ﴿فلاتری لغیرہ وجودا﴾ کو اپنے ظاہری معنی و مفہوم پر حمل کرتے ہوئے سرے سے اولیاء کرام علیہم الرضوان اور انبیاء کرام علیہم السلام کے فعل و عمل اور کردار و تاثیر کی بالکل نفی کر دی ان کے اس زعم کا فساد و بطلان حضور شیخ عبدالقادر جیلانی رضی اللہ تعالیٰ عنہ کے اس ارشاد سے واضح ہو گیا ﴿فتکون کلیتک قدرة﴾ کہ تو سراسر قدرت خداوندی کا مظہر ہوگا اور تیرا ہر فعل اور ہر صفت اسی کے فعل اور صفت کی مظہر ہوگی۔ نہ یہ کہ سرے سے بندہ کے لئے نہ کوئی فعل ہے اور نہ ہی صفت اور نہ ہی کسی طرح کا وجود کیونکہ اس طرح تو شریعت مظہرہ کا بطلان لازم آتا ہے اور طریقت و حقیقت شریعت مظہرہ کے جوہر اور مغز و خلاصہ ہیں نہ کہ اس کے مخالف اور اس کے لئے مفسد اور مبطل ﴿نعوذ باللہ من ذالک﴾

شریعت مظہرہ سحر اور جادو کی تاثیر باذن اللہ کو تسلیم کرتی ہے، کما قال اللہ تعالیٰ ﴿وما ہم بضارین بہ من احد الا باذن اللہ﴾ نظر بد کے اثر بد کو تسلیم کرتے ہوئے ہادی

برحق ﷺ نے فرمایا ﴿العین حق﴾ نظر بد لگ جانا برحق ہے اور فرمایا ﴿لو کان شیء مسابغ
 القدر لسبغته العین﴾ اگر کوئی شے تقدیر خداوند سے سبقت لیجاسکتی تو بری نظر اس سے سبقت
 لیجاتی۔ اگر جادو اور نظر بد کی تاثیر شریعت مطہرہ میں مسلم ہے تو آیات کریمہ کے ساتھ دم کرنے
 اور احادیث شریفہ میں وارد کلمات طیبات والے دم کی تاثیر کا انکار کیوں اور مقبولان بارگاہ خداوند
 تعالیٰ کی نورانی اور نیک نظر کی باذن اللہ تاثیر کا انکار کیوں کر جائز ہوگا؟ نظر بد والے کے استنجاء اور
 وضو کا پانی اگر نظر بد کے نقصان کو دور کر سکتا ہے جیسے کہ احادیث شریفہ میں وارد ہے ﴿اذا
 استفسلتم فاغسلوا﴾ رواہ مسلم۔ اور عامر بن ربیعہ کی سہل بن حنیف کو نظر لگنے پر عامر کو
 فرمایا ﴿اغسل لہ﴾ اس کے لئے دھو، تو سہل کے لئے عامر نے اپنا چہرہ دھویا اور
 ہاتھ (پنجے) کہنیاں گھٹنے اور قدموں کے سرے دھوئے اور چادر کا اندرونی حصہ یعنی شرم گاہ اور
 ران وغیرہ دھوئے جن کا پانی پیالے میں جمع کر کے سہل پر ڈالا گیا تو وہ فوراً درست ہو گیا کما فی
 المشکوۃ بحوالہ شرح السنۃ و ہدایۃ مالک تو کاملین اکملین کے وضو اور کلی کا پانی
 کیونکر نافع اور مفید نہیں ہو سکتا؟

کاملین کی نظر کی تاثیر

حضرت علی قاری علیہ الرحمۃ فرماتے ہیں ﴿و ضد هذا العین نظر العارفين
 الواصلين الى مرتبته العین الرافعین من البین حجاب الغین فانہ من حیث التأثير
 الاکسیر یجعل الکافر مومنا والفساق صالحا والجاهل عالما والکلب انسانا
 وهذا کله لانہم منظورون بنظر الجمال والا غیار تحت استار نظر الجلال﴾
 (مرقات جلد 8 صفحہ 264)

یعنی اس نظر بد کے برعکس ان عارفین واصلین کی نظر ہے جو حجاب غیر کو درمیان سے ہٹا دینے والوں کے مقام و منصب پر فائز ہوتے ہیں تو وہ نظر اپنی تاثیر اکسیر کی بدولت کافر کو مومن بنا دیتی ہے اور فاسق کو صالح و متقی اور جاہل کو عالم اور کتے کو انسان بنا دیتی ہے اور یہ تمام تر تاثیر اس لئے ہے کہ یہ حضرات رب العزت کی نظر جمال کے مظاہر ہوتے ہیں اور ان کے اغیار نظر جلال کے نیچے ہوتے ہیں۔

اور جب غلاموں اور امتیوں کی نگاہ کرم کی تاثیر یہ ہے تو مخادمہ اور آقاؤں اور انبیاء و رسل علیہم السلام کی نگاہ اقدس کی تاثیر کا عالم کیا ہوگا اور حضرت یوسف علیہ السلام کا اپنے کرتے کے ذریعے اپنے والد گرامی کی بینائی کو بحال فرمانا اور حضرت عیسیٰ علیہ السلام کا مادر زاد اندھوں وغیرہ کو ہاتھ پھیر کر بلکہ اپنے کپڑے پھیرنے کے لئے دیکر شفا یاب کر دینا اور سرور عالم ﷺ کے لعاب دہن کا حضرت جابر رضی اللہ تعالیٰ عنہ کے آٹے اور سالن کو ناقابل اختتام بنا دینا اور چار افراد کے طعام کو ہزار سے بھی زائد کی سیری کے لئے کافی بنا دینا وغیرہ ناقابل انکار حقائق ہیں۔

اور غوث اعظم رضی اللہ تعالیٰ عنہ نے ان معجزات و کرامات اور خوارق عادت کا دار و مدار اور مبداء و منیٰ واضح کر دیا کہ یہ بندے اب دنیا میں ہونے کے باوجود دراصل آخرت اور جنت کے افراد ہیں اور ان کو وہی قدرت اور طاقت حاصل ہے جو اہل ایمان کو وہاں پر حاصل ہوگی اور اسی قدرت کے حصول پر ان خوارق عادت اور خلاف معمول امور کے صدور و ظہور کا دار و مدار ہے۔

لہذا ان مقدس ہستیوں کو مصلوب مغلول شخص کی مانند مجبور و عاجز اور معذور و بے بس بلکہ سراسر حقیر و ذلیل اور بے عزت و بے توقیر سمجھنے کا قطعاً کوئی جواز نہیں ہے اور ایسے دعوے اور نظریے تعلیمات غوثیہ کے سراسر مخالف و معاکس اور معارض و مناقض ہیں جو متعدد مقالہ جات سے ثابت ہیں اور آپ کے خداداد مقامات و مراتب کے بھی عین مطابق ہیں۔

جیسے کہ ازالۃ الریب میں ہم نے بے شمار حوالہ جات سے آپ کی زبانی ان کلمات کو آپ کے حق میں اور تمام مقبولان بارگاہ قدس کے حق میں ثابت کیا ہے اور پیرزادہ ان میں سے ایک حوالے کو بھی نہ جھٹلا سکے اور نہ ہی کسی کا جواب دے سکے۔

ازالۃ الریب میں یہ عنوان قائم کر کے چودہ حوالے درج کئے گئے تھے مقام غوث بزبان غوث اعظم رضی اللہ تعالیٰ عنہ اور اس میں یہ عنوان قائم کر کے چودہ مقالات کی عبارات درج کی گئیں تھیں ”مقبولان بارگاہ قدس کا فانی اللہ اور بقا باللہ کے بعد مرتبہ و مقام بزبان غوث اعظم رضی اللہ تعالیٰ عنہ“ اور ان کے علاوہ ضمنی دیگر مقامات پر بھی آپ کے ارشادات اور کتاب و سنت کے دلائل متکاثرہ ذکر کئے گئے تھے لیکن پیرزادہ صاحب نے کسی کی طرف نظر التفات نہیں فرمائی اور نہ جواب دینے کی زحمت گوارا فرمائی اور نہ ہی آئندہ انہیں جواب دینے کی ہمت ہو سکتی ہے۔

تنبیہ ضروری

حضور شیخ عبدالقادر جیلانی رحمۃ اللہ تعالیٰ علیہ کا مقالہ اور اس کا سیاق و سباق کی رو سے معنی و مفہوم اور مطلب و مقصد آپ نے معلوم فرمالیا اور دیگر مقالہ جات سے اس مضمون کی تائید اور تصدیق اور توضیح و تشریح ”ازالۃ الریب عن مقالة فتوح الغیب میں پوری بسط اور تفصیل کے ساتھ ذکر کی گئی ہے اس کا بھی ضرور مطالعہ فرمادیں۔

اب پیرزادہ نصیر الدین شاہ صاحب کی اس سے وجہ استدلال ملاحظہ فرمادیں

پیرزادہ شاہ نصیر الدین صاحب کا قابل اعتراض استدلال

حضرت پیران پیر رضی اللہ تعالیٰ عنہ نے اپنے مخصوص توحیدی لہجہ میں خطبات و وعظ کا سلسلہ شروع کیا کہ اہل شرک و نفاق کے دل ہلا کر رکھ دیے جن لوگوں نے محض جہالت اور بے

خبری کی وجہ سے مختلف انسانوں اور نیک ہستیوں کو نفع و ضرر کا مالک سمجھنا شروع کر دیا تھا اور قضاء و قدر جیسے اہم اور مخصوص باللہ مسائل و معاملات کو بھی مخلوق سے وابستہ اور منسوب کر دیا تھا انہیں شیخ رحمۃ اللہ تعالیٰ علیہ کے خطبات حق آشکار نے جھنجھوڑ کر رکھ دیا تھا چنانچہ ایک مقام پر آپ یوں لب کشا ہوتے ہیں۔

(فتوح الغیب مقالہ نمبر 17)

﴿فاذا وصلت الى الحق عز وجل واجعل الخليفة اجمع كر جل

كتفه سلطان عظيم. الخ﴾

ترجمہ :

جب تو بایں طریق اللہ تعالیٰ تک رسائی حاصل کرے تو پھر ماسوی اللہ سے ہمیشہ کے لیے مستغنی ہو جا اور کارخانہ وجود میں سوائے وجود واجب ازلی کے کسی طرف مت دیکھ نہ تو نفع و نقصان کے معاملے میں نہ عطاء و منع کے حوالے سے اور نہ خوف و رجاء کے سلسلے میں بلکہ یہ سب معاملے ایسی ذات کی بارگاہ سے متعلق سمجھ کہ بخشش و پارسائی اسی حق سبحانہ کی عطا سے ہے، ہمیشہ اپنی نظر اسی فاعل حقیقی کے افعال غیر معللہ بالاغراض پر رکھ کر اور اس کی جانب متوجہ رہتے ہوئے اسی کی اطاعت میں کمر بستہ رہ تمام مخلوق سے اپنے دل کو پھیر لے اور کل مخلوق کو اسی طرح سمجھ کہ بادشاہ نے جس کا ملک بہت بڑا حکم سخت اور رعب داب دل ہلا دینے والا ہے ایک شخص کو گرفتار کر کے اس کے گلے میں طوق اور پیروں میں کڑے ڈال کر ایک صنوبر کے درخت سے ایک نہر کے کنارے جس کی موجیں زبردست پاٹ بہت بڑا ہے بہت گہری اور بہاؤ بہت زوروں پر ہے لٹکا دیا ہے اور خود ایک بلند و نفیس کرسی پر کہ جس تک پہنچنا مشکل ہے تشریف فرما ہے اور اس کے پہلو میں تیرو پیکان نیزہ و کمان اور ہر طرح کے اسلحہ کا انبار ہے جس کی مقدار خود بادشاہ کے علاوہ کوئی نہیں جانتا اب ان میں سے جو چیز چاہتا ہے اٹھا کر اس لٹکے ہوئے قیدی

پر چلاتا ہے تو کیا یہ تماشہ دیکھنے والے کیلئے بہتر ہوگا کہ وہ سلطان کی طرف سے نظریں ہٹالے اور اس سے خوف اور امید ترک کر دے اور لٹکے ہوئے قیدی سے امید و بیم وابستہ کرے۔

کیا جو شخص ایسا کرے اہل عقل کے نزدیک بے عقل بے ادراک دیوانہ چوپایہ اور انسانیت سے خارج نہیں ہوگا۔ خدا کی پناہ بینائی کے بعد اندھے پن اور وصول کے بعد جدائی اور قرب و ترقی کے بعد تنزل اور ہدایت کے بعد گمراہی اور ایمان کے بعد کفر سے۔

(رسالہ طلوع مہر 8 جولائی 2001ء)

باب ثانی

پیرزادہ صاحب کی تاویلات اور ان کا بطلان

بسم اللہ الرحمن الرحیم

پیر نصیر الدین شاہ صاحب کے اپنے رسالہ میں مندرج عبارت کی سنگینی پر بندہ کی طرف سے توجہ دلانے پر اپنے بعد والے ماہنامہ میں بھی اور تقاریر میں بھی صرف اسی جواب پر اکتفا کیا کہ کیا یہ عبارت فتوح الغیب میں موجود نہیں ہے؟ کیا میں نے یہ اپنی طرف سے لکھی ہے؟ اگر یہ گستاخانہ عبارت ہے تو حضور غوث پاک پر فتویٰ کیوں نہیں لگایا جاتا صرف مجھ پر کیوں فتویٰ لگایا جاتا ہے۔ وغیرہ وغیرہ۔

لیکن جب بندہ نے وہ مضمون جو ان کے معتمد علیہ مرید اور مخلص خادم کے ہاتھوں آپ کی خدمت میں پیش کیا تھا اور الٹا جناب نے مجھ پر شرک وغیرہ کا الزام عائد کر دیا تھا چھپوا دیا تاکہ عوام اہلسنت کو صحیح صورتحال سے آگاہی ہو جائے تو آپ نے مزید جوش و خروش کا مظاہرہ فرمایا اور غیض غضب کا مجسمہ بن کر خوب مغالطات تحریر فرمائیں اور صحیح جواب سے عجز اور بے بسی کا نعم البدل اس بدکلامی اور بدزبانی کو ٹھہرایا اور اصل موضوع بحث عبارت کے متعلق کوئی فیصلہ کن جوابی اقدام کی بجائے مولانا محمد احمد بصیر پوری کی کتاب ”حکایات قدم غوث اعظم“ رضی اللہ تعالیٰ عنہ کے متعلق بحث و تمحیص میں ورق پر ورق سیاہ کرنے کو ازالۃ الریب کا جواب قرار دیدیا۔ اب اس شخص کو کون سمجھائے کہ حضرت آپ نے جواب کس کتاب کا دینا تھا اور آپ کی کتاب کا بیشتر حصہ کس کتاب کے متعلق تبصرہ پر مشتمل ہے آپ نے یہ جوابی کارروائی سوتے ہوئے

یا اونگھتے ہوئے کی ہے یا مدہوشی اور بیہوشی کے عالم میں؟ بے مقصد اور بے سوچے سمجھے اتنے ورق سیاہ کرنے کی کیا ضرورت تھی؟

متنازعہ عبارت کی توجیہات

بندہ نے اپنی کتاب میں متنازعہ عبارت کے متعلق مفصل تبصرہ کیا اور سیاق و سباق کے آئینہ میں اور حضور غوث اعظم رضی اللہ تعالیٰ عنہ کے دیگر ارشادات کی روشنی میں جب اس کا مطلب اور مفہوم متعین کرنے کی سعی بلیغ اور جہد مشکور کی اور اس کا مقبولان بارگاہ ناز پر انطباق ممنوع اور ناممکن بنا دیا تب پیرزادہ صاحب کو بھی اس عبارت کی توجیہ تاویل کا خیال آ گیا اور اس میں چار قسم کی توجیہات ذکر فرما کر اپنے آپ کو جواب والے فریضہ سے سبکدوش سمجھ لیا۔

حالانکہ اگر اس عبارت کو رسالہ میں درج کرتے وقت بلکہ اس کے بعد مدت مدیدہ تک یہ توجیہات آپ کے ذہن میں ہوتیں تو ضرور ذکر فرماتے اور گلو خلاصی کے لئے صرف وہ طریقہ اختیار نہ فرماتے کہ یہ عبارت فتوح الغیب میں موجود ہے میں نے اپنی طرف سے نہیں لکھی ان پر بھی فتویٰ لگاؤ صرف مجھ پر کیوں فتویٰ لگاتے ہو وغیرہ وغیرہ تو اس کا مطلب یہ ہوا کہ ان توجیہات کی طرف آپ کا ذہن صرف اور صرف ازالۃ الریب کے تحقیقی مضامین اور حضور غوث اعظم رضی اللہ تعالیٰ عنہ کے اس مقالہ کے سیاق و سباق اور دیگر عبارات کی نشاندہی سے ہی متوجہ ہوا اور یہ تاویلات سوچیں تو گویا یہ ہماری کتاب کا ہی فیضان ہوا اور ان چار میں سے تین تو بالکل وہی ہیں جنکو بندہ نے مفصل طور پر بیان کر دیا تھا اور ایک توجیہ اپنی طرف سے کی ہے یعنی

نمبر 2: جس کی رو سے پر نالہ وہیں کاہ ہیں بے اور وہابیت و خارجیت والی راہ پر ہی آپ

گامزن نظر آتے ہیں بلکہ پوری قوت سے دوڑتے ہوئے دکھائی دیتے ہیں

اب آنجناب کی ذکر کردہ توجیہات ملاحظہ فرمادیں اور ان پر بندہ کا تبصرہ بھی ملاحظہ فرمائیں اور اپنے دین و ایمان اور امانت و دیانت کا دامن تھام کر اور حشر اور اللہ تعالیٰ کے قہر و جلال کو مد نظر رکھتے ہوئے اور محبوبان گرامی کے ساتھ اللہ تعالیٰ کے تعلق خاص اور ان کی بے ادبی و گستاخی اور اسائت و بے ادبی پر اس کے غیض و غضب اور اعلان جنگ کو مد نظر رکھتے ہوئے فیصلہ فرمادیں کہ کون حق پر ہے اور کون باطل اور ناحق اور غلط اور ناصواب نظریہ کا پرچارک ہے اور سر اسر ضد و عناد اور ہٹ دھرمی سے کام لینے والا ہے۔ ﴿اللہم ارنا الحق حقاً وارزقنا اتباعه وارنا الباطل باطلا وارزقنا اجتنابه﴾

توجیہ اول : اس تشبیہ میں سولی پر لٹکے شخص سے مراد انبیاء علیہم السلام اور اولیاء کرام علیہم الرضوان نہیں ہیں اور میں نے کہیں بھی اس امر کی تصریح نہیں کی ہے اسی طرح میری دوسری عبارت کہ آپ کی نظر میں ماسوی اللہ پر کاہ کی حیثیت بھی نہیں رکھتے تھے اسی طرح میری یہ عبارت کہ جن لوگوں نے محض جہالت اور بے خبری کی وجہ سے مختلف انسانوں اور نیک ہستیوں کو نفع و ضرر کا مالک سمجھنا شروع کر دیا تھا اور قضاء و قدر جیسے اہم اور مخصوص باللہ مسائل اور معاملات کو بھی مخلوق سے وابستہ اور منسوب کر دیا تھا تو اس عبارت میں بھی مختلف انسانوں اور نیک ہستیوں سے مراد بھی انبیاء و اولیاء مراد نہیں ہیں ﴿العیاذ باللہ﴾

بلکہ اس سے امرائے دنیا سلاطین جو رجفا اعدائے اسلام کینہ پرور اور کینہ فطرت انسان نفسانی خواہشات کے اسیر سفلی امتگوں اور اور مناصب و مراتب کے خواستگار اور ہر وہ شی جو عبد و معبود کے درمیان حجاب بن سکتی ہو مراد ہے بقول اکبر ۔

اسے ہم آخرت کہتے ہیں جو مشغول حق رکھے * خدا سے جو کرے غافل اسے دنیا سمجھتے ہیں

اگرچہ یہاں کوئی استثناء لفظی موجود نہیں ہے مگر تعلیمات اور عقائد پیرانہ ہیں اس استثناء پر شاہد عدل ہیں اسی طرح وہاں بھی یہ استثناء خود بخود موجود ہے کہ شخص مغلول اور مصلوب سے مقبولان خداوند تعالیٰ ہرگز مراد نہیں ہیں۔ خلاصہ مفہوم جواب اول صفحہ 13، 14 لفظ الغیب الحمد للہ اگر آپ اس امر کے معترف اور قائل ہیں تو ہم آپ کی صد ہزار تحسین و تصویب کرتے ہیں اور صد ہا آفرین کہتے ہیں لیکن سوال یہ ہے کہ

(1)۔ اگر آپ کی مراد واقعی انبیاء کرام اور اولیاء کرام کو سولی لٹکے شخص سے تشبیہ دے کر ان کی مجبوری اور عاجزی بے بسی اور بے کسی ثابت کرنا نہیں ہے تو کیا پھر آپ ان کو نفع و نقصان کے مالک باذن اللہ مانتے ہیں؟ اور ان کو قضاء و قدر میں باذن اللہ تبدیلی اور تغیر اور تدبیر و تصرف کے ماذون مانتے ہیں؟ اگر جواب نفی میں ہے اور آپ کی متعدد تحریرات اس پر شاہد عدل ہیں تو پھر اس جواب کی حیثیت پرکاش کے برابر بھی نہ ہوئی اور یہ سراسر مغالطہ دینے کی ناتمام سعی ہوئی۔

(2)۔ کیا جو لوگ جناب نے شمار کئے ہیں کہ میری مراد (ماسوی اللہ کی حیثیت آپ کے نزدیک پرکاش کے برابر نہیں یا وہ ساری مخلوق مغلول و مصلوب شخص کی مانند ہے) سے امرائے دنیا سلاطین جو روغیرہ وغیرہ ہیں تو کیا لوگ ان کو نیک ہتیاں شمار کرتے ہیں اور ان کو نفع و نقصان کے مالک یا قضا و قدر کے معاملات میں دخیل سمجھتے ہیں جب ایسا نہیں ہے اور بالکل نہیں ہے تو جناب والا کی یہ عبارت صرف اور صرف انہیں حضرات یعنی انبیاء علیہم السلام اور اولیاء علیہم الرضوان پر ہی منطبق ہوگی اور انہیں کا مجبور و بے بس اور بے وقار و بے قدر ہونا لازم آئے گا جو ان حضرات کی خداداد عزت و عظمت اور تدبیر و تصرف کے سراسر خلاف ہے اور سراسر جسارت اور بے باکی پر مشتمل ہے

پیرزادہ صاحب کا جواب اول ان کی اپنی تصریحات کے آئینے میں

پیرزادہ صاحب موصوف کی ساری تگ و دو ہی اہل سنت و بریلوی مسلک کے رد و قدح کے لئے ہے تقاریر میں بھی وہ جذبہ آشکار ہوتا ہے اور تحریرات میں بھی اور سابقہ نظریات جو آپ کے شاعرانہ کلام سے نمایاں تھے اور نثری تحریرات سے آپ ان سے تاب ہوتے نظر آتے ہیں اور ان پر نفرت کا اظہار کرتے دکھائی دیتے ہیں۔ پیرزادہ صاحب کے نظریات ان کی تحریرات کے آئینہ میں

(1)۔ رنگ نظام کے مقدمہ میں فرمایا!

فضل ایزدی نے میری دستگیری فرمائی اور میں ایک نئی دنیا میں وارد ہوا پیران پیر حضرت شیخ عبدالقادر جیلانی رضی اللہ تعالیٰ عنہ کی روح مبارک پر اللہ رب العزت کی ہزار ہا رحمتیں نازل ہوں آپ کے حالات خطبات اور تصانیف کے مطالعہ نے مجھے پھر سے توحید کی راہ دکھائی اور بعض مشرکانہ عقائد سے نجات دلائی چنانچہ رباعیات کے ذریعے محسوسات کو بیان کرنے کا سلسلہ شروع ہوا ہے

اسی توحید کی راہ دیکھنے اور مشرکانہ عقائد سے نجات پانے کے بعد کی رباعی ہے
 رزاق جہاں رب تعالیٰ وہ ہے جواد و غنی بر تر و بالا وہ ہے
 کیوں مانگ رہا ہے مانگنے والوں سے اللہ سے مانگ دینے والا وہ ہے
 علاوہ ازیں آپ نے قرآن مجید کی اس آیت کریمہ کو بھی ان حضرات پر منطبق کیا ہے
 جن کو لوگ داتا اور دستگیر اور فریادرس اور حاجت روا باذن اللہ سمجھتے ہیں۔ قولہ تعالیٰ ﴿ان

الذین تدعون من دون الله عباد امثالکم ﴿ یعنی جن کی اللہ تعالیٰ کے علاوہ عبادت کرتے ہو وہ تمہاری مثل بندے ہیں۔
رنک نظام صفحہ 44,45

(2)۔ اسی طرح دوسرے مقام پر اس قول باری تعالیٰ کے تحت فرمایا!

﴿ ما یفتح الله للناس من رحمة فلا ممسک لها وما یمسک فلا مرسل له من بعده ﴾

اللہ تعالیٰ لوگوں کے لیے رحمت سے جو کچھ کھولے تو اس کو کوئی روکنے والا نہیں اور جس چیز کو روک لے تو اس کے روکنے کے بعد اس کو کوئی چھوڑنے والا نہیں ہے

جو قائل دخل غیر ہے بکتا ہے شرک ہے جو غیر کی طرف تکتا ہے
دینا چاہے تو کون اسے روک سکے دینا روکے تو کون دے سکتا ہے

صفحہ: 56,57

(3)۔ جب تک ہر قسمی استعانت اسی معین و مستعان حقیقی سے نہ کی جائے تب تک نہ وصال ذات ہو سکتا ہے اور نہ ذوقِ توحید پیدا ہو سکتا ہے۔ اعانت و استعانت کی شرعی حیثیت صفحہ 15۔

(4)۔ یہ کس طرح جائز ہو سکتا ہے کہ غلام اپنے آقا کے دروازے کو چھوڑ کر غیر مولیٰ کے دروازے پر جا کر سوالات کا سلسلہ شروع کر دے۔
اعانت صفحہ 22

(5)۔ صرف ایک بات کو ذہن نشین کر لینا چاہیے وہ یہ کہ انسان کی حاجات پوری کرنا اور مشکل لمحات میں اسکی پکار کو سننا اور پھر اس کی مدد کرنا یہ صرف اور صرف خاصہ ذاتِ باری تعالیٰ ہے اگر اللہ تعالیٰ سے حاجت طلب کرنا اور اس سے مدد مانگنے میں کسی قسم کی کمی یا کسر کا اندیشہ لاحق ہوتا تو پھر کسی اور دروازے کی طرف رجوع کرنا سائل کو زیب بھی دیتا ہے یا اس کے عمل کے جواز یا عدم جواز کے بارے میں کچھ سوچا بھی جاسکتا ہے۔

مگر جب سب سے بڑا دروازہ ہی اس جگہ داتا کا ہے اور پھر اس نے انسانوں سے ہر
ملا فرما بھی دیا ہے کہ تم سب میرے منگتے ہو لہذا مجھ سے ہی مانگا کرو ساری مخلوق کی ہر حاجت
پوری کرنے والا میں ہی ہوں غم و الم میں جب گھر جاؤ تو مجھ ہی سے مدد مانگا کرو جب میں تم سب
کی فریادیں سنتا ہوں تو پھر کسی اور کی طرف جانے کی ضرورت ہی کیا رہ جاتی ہے چاہے وہ کسی
بت پرست کا در ہو یا کسی انسان کی چوکھٹ۔ اعانت و استعانت صفحہ: 112

(6)۔ مجاز کسی کی طرف دستگیری اور مشکل کشائی کی نسبت کر دینا موجب کفر نہیں جس طرح کے
آج کل فتوے لگائے جاتے ہیں تاہم بلند درجہ اور مقام کے صوفیاء اسے بھی شرک میں شمار کرتے
ہیں ان امور کی تفصیل کے لئے کشف المحجوب، غنیۃ الطالبین، فتوحات مکیہ رسالہ قشیریہ
اور دیگر مستند کتب تصوف کا مطالعہ ضروری ہے۔ صفحہ: 36

(7)۔ یا پھر بزرگوں کو ندا کرنے کی بجائے اللہ تعالیٰ کو ہی پکار کر کہے کہ یہ ثواب اپنے نیک
بندے کی روح کو پہنچا اور میری تکلیف کی خبر بھی دے اور اسے میرے حال پر متوجہ بھی فرماتا کہ وہ
تیری عطا کردہ مہربانی سے میرے تکلیف دور کرنے کا سبب بنے۔

(8)۔ بہر کیف پھر بھی وصال یافتہ بزرگ کے متعلق استدلال کرنے والوں کا یہ تکہ کسی نہ کسی حد
تک کمزور حیثیت سے چل ہی جائے گا مگر زندہ بزرگوں سے یہ کیا تعاون کر کے ان سے تعاون
لیں گے اور پھر وہ بھی دور سے پکار کر ندا دیکر اور استغاثہ و فریاد کر کے ضعف الطالب والمطلوب
(یعنی طلب گار امداد اور مستغاث دونوں ضعیف و ناتواں ہیں)

یا پھر ماننا پڑے گا کہ یہ ﴿تعاونوا علی البر و التقوی﴾ میں مذکور تعاون باہمی دعا
گوئی اور دعا جوئی کا ہے کہ ہم بزرگوں کی ترقی درجات کے لیے دعا کریں اور وہ ہماری بخشش اور
مغفرت کے لیے تو پھر بھی گھوم پھر کر بات وہی آٹھہرے گی کہ اللہ ہی سے سب کچھ عرض کیا جا

تا ہے کیونکہ دعا تو اسی سے کی جاتی ہے جس کا نام اللہ جل جلالہ ہے صفحہ: 57, 58
(نوٹ) پیر زادہ صاحب نے یہاں اپنے مورث اعلیٰ حضور سیدنا پیر مہر علی شاہ قدس سرہ العزیز
کے جواز استمداد پر اس آیت کریمہ ﴿تعاونوا علی البر والتقوی﴾ سے استدلال کا رد
فرمایا ہے۔

(9) - معترض صاحب اگر اب بھی میری بات تسلیم نہیں کرتے تو پھر ان پر لازم ہے کہ میری پیش
کردہ حدیث ﴿الدعاء هو العبادة، الدعاء مخ العبادة﴾ اور دلائل کے مقابلہ میں کوئی ایسی
حدیث پیش کر دے جس میں اللہ تعالیٰ کے علاوہ کسی بڑے سے بڑے انسان یا شخصیت سے مانگ
لینے اور اسے بوقت مشکل پکار لینے کی اجازت دی گئی ہو آج تک میرے مطالعہ میں کوئی ایسی
حدیث نہیں آئی بلکہ تمام مجموعہ ہائے حدیث میں ایسی ایک حدیث شریف بھی نہیں پڑھی اور نہ کسی
سے سنی جس کا مفہوم یہ ہو کہ قریب و بعید سے زندگی میں اور اس کے بعد ہر حال میں ہر چیز فلاں
بزرگ فلاں نبی یا رسول سے مانگ لیا کرو بلکہ اسے خاصہ خداوندی قرار دیا گیا ہے۔

(اعانت و استعانت صفحہ: 29, 30)

(10) - متذکرہ بالا دلائل سے ثابت ہوا کہ حقیقی معطی صرف اور صرف اللہ تعالیٰ ہے اور سارا عالم
انسانیت بشمول انبیاء اور اولیا اس کے محتاج اور سائل ہیں جیسے کہ میں نے رنگ نظام کے دیباچے
میں ذکر کیا کہ مجاز کسی کے لیے مشکل کشا داتا و تنگیار اور غریب نوا کے الفاظ کہہ دینا حرام نہیں لیکن
حقیقتاً اور مستقلاً کسی انسان کو ان الفاظ کا مستحق سمجھ کر اس کے لیے بولنا یقیناً شرک ہے اور شرک
حرام قطعی ہے ان الفاظ کے استعمال کو مجازاً اس لیے جائز کہا کہ ارواح مرقی نہیں جو لوگ عالم
برزخ میں چلے جاتے ہیں وہ اپنے پس ماندگان اور مخلص متعلقین کے حق میں دعا کرنے سے
غافل نہیں ہوتے بلکہ وہ اللہ تعالیٰ کی بارگاہ میں ان کی مشکلات حل کرنے کے اور ان کی

حاجات جائزہ کی تکمیل کے لیے مانجی رہتے ہیں اسی کو مجاز ادبگیری مشکل کشائی اور غریب نوازی سے تعبیر کیا جاتا ہے۔

اعانت و استعانت صفحہ: 31, 32

11: مجازی استمداد و استعانت بھی ممنوع

لیکن اس مجازی اطلاق کو بھی آپ نے پھر عقل سلیم کے تقاضا کے خلاف قرار دے دیا ہے چنانچہ فرماتے ہیں۔

جب حقیقت موجود نہ ہو یا مہجور و معذور ہو جائے تب تو مجاز کی طرف رجوع کیا جائے لیکن اگر حقیقت ایسی ہو جو حقیقۃ الحقائق ہو ہمہ وقت اور ہر حال شان تقرب من حبل الودید کی مالک ہو ہر شی کی ملکیت مستقلہ دائمیہ حقیقیہ اور ابدیہ رکھتی ہو جس کی صفات میں فنا اور تعطل نام کو بھی نہ ہو ﴿لَا تَأْخُذْهُ سِنَةٌ وَلَا نَوْمٌ﴾ جس کی ہمہ گیر خبر داری کی خبر دے رہی ہو اس کے ہوتے بھلا مجاز کی طرف رجوع کو کب کوئی سلیم العقل والفطرت تسلیم کر سکتا ہے بقول شاعر۔

تو جسے بھول گیا یاد کرے کون اسکو تو جسے یاد ہو وہ اور کسے یاد کرے

خلاصہ یہ ہے کہ ندائے غیر اللہ اعتقاد مذکور کے ساتھ ہر چند کہ جائز ہے لیکن افضل اولیٰ اور حسن یہ ہے کہ اللہ تعالیٰ سے سوال کیا جائے جیسے کہ حدیث مذکور کا تقاضہ ہے

(تفسیر تبیان القرآن جلد 1 صفحہ 217 از علامہ سعیدی)

خلاصہ کلام میں جس اعتقاد مذکور کی بات کی گئی ہے وہ نہ تو عوام کے ذہن میں ہوتا ہے اور نہ خطباء و واعظین اور مشائخ بتاتے ہیں بلکہ عوام کی اکثریت اپنی جہالت اور خوش اعتقادی کے سبب بزرگان دین کو سب کچھ سمجھتے ہوئے ان سے مدد مانگتے ہیں اور یوں شرک کی دوزخ میں

گر جاتے ہیں۔

لہذا احتیاط اسی میں ہے کہ خطرناک مقام کی طرف جانے والا یہ راستہ بند کر دیا جائے کیونکہ جہاں شرک کا ادنیٰ وہم اور ہلکا شائبہ بھی ہو وہاں پر ہیز لازم ہے۔

(اعانت صفحہ: 33)

(12)۔ میں نے اللہ تعالیٰ کے بغیر کسی سے مانگنے سے روکا ہے تو میں نے سنت انبیاء پر عمل کیا ہے کیونکہ تمام انبیاء علیہم السلام کا اللہ ہی سے سوال کرنا اور مانگنا ثابت ہے ایسا کیوں نہ ہو ﴿واللہ الغنی وانتم الفقراء﴾ کہ اللہ تعالیٰ غنی ہے اور اے انسانوں تم سب اس کے فقیر اور مانگتے ہو میں الف لام استغراق کا ہے جس کے نتیجے میں تمام افراد انسان اس میں داخل ہیں کیونکہ ایک اور مقام پر یوں بھی ارشاد ہوا ﴿یا ایہا الناس انتم الفقراء الی اللہ واللہ هو الغنی الحمید﴾ اے انسانوں تم سب کے سب اللہ تعالیٰ کی طرف محتاج ہو اور وہ مطلق بے نیاز تعریف کی جانے والی ذات ہے۔

اگر قرآن و سنت میں اللہ تعالیٰ کے سوا کسی اور سے مانگنے کی نشاندہی اور اجازت موجود ہے تو ثابت کیا جائے اگر ثابت ہو گیا اور ذہن نے تسلیم کر لیا تو پھر ہمیں کیا اعتراض ہو سکتا ہے اگر ایسا نہیں ہے تو پھر انبیاء، اہل بیت، صحابہ اور صوفیاء سمیت کل کائنات کو اللہ تعالیٰ کا سائل کہنے میں کسی کو کیا تکلیف ہے

(امداد و اعانت صفحہ: 6)

13: بریلویوں میں شرک کے جراثیم

کیا سیالوی صاحب اس وقت پاکستان بھر میں موجود سنی بریلوی کہلانے والے تمام لوگوں اور بالخصوص عوام کی گارنٹی دے سکتے ہیں کہ ان کے عقائد میں جراثیم شرک نہیں ہیں اور ہمارے نیم

خواندہ مقررین اور خطباء نے جو خوش اعتقادی اور بے جانیا ز مندی کا ماحول پیدا کر رکھا ہے اور جس طرح سٹیج پر نفع و ضرر اور قضاء و قدر کے مسائل بزرگان دین سے برملا وابستہ کیے جاتے ہیں کیا اس ماحول میں ذاتی اور عطائی اور اسناد حقیقی اور مجازی کا فرق و مفہوم عوام کے ذہن میں ہے تو خدا را مجھے بتائیے کہ اس بدعت و شرک کی چلتی ہوئی آندھی میں اگر سختی نہ کی جائے تو اور کیا کیا جائے۔

(لطمۃ الغیب صفحہ: 53, 54)

14: وہابیہ بوجہ توحید قابل تعریف

اگر میں وہابیوں کو کسی ایک پہلو سے اچھا کہہ دوں کہ وہ توحید بیان کرتے ہیں اور یہ اچھا کام ہے تو پوری مشینری چیخ و پکار شروع کر دیتی ہے

(صفحہ: 219)

(حالانکہ ان کی توحید سراسر توہین انبیاء اور تحقیر اولیاء ہوا کرتی ہے ان کے خداداد علوم و ادراکات اور تصرفات و اختیارات کی نفی کرتے ہوئے انہیں اپنے انجام سے بھی بے خبر قرار دے دیتے ہیں اور ذرہ ناچیز کے بھی مالک و مختار ہونے کا انکار کر دیتے ہیں مگر آپ کے نزدیک ان کی یہ توحید قابل ستائش اور لائق تحسین ہے اور اہل سنت میں آپ کو شرک کے جراثیم ہی جراثیم نظر آتے ہیں تو حید نام کی کوئی شے نظر نہیں آتی (سیالوی غفرلہ)

15: غیر وہابیہ شرک و بدعت کے معاملہ میں مصلحت کا شکار

آخر عوام کی ان بدعتیہ گویوں اور شرک و بدعت والی خصلتوں کے خلاف زبان و قلم کے ذریعے جہاد کر کے کوئی توبارش کا پہلا قطرہ بنے گا یا سب مصلحت کا شکار بنے رہیں گے بقول علامہ اقبالؒ مصلحت وقت کی ہے کس کے عمل کا معیار

ہمارے واعظین جہال کا تو کیا ذکر مناظر اسلام اور شیخ الحدیث کہلانے والے مقتدایان قوم آذان برقبر، انگوٹھے چومنے اور نماز جنازہ کے بعد دعا جیسے جوازی اور استحبابی حیثیت رکھنے مسائل پر دو دو گھنٹے خطاب فرمانا اسلام اور سنت کی بڑی خدمت سمجھتے ہیں۔

لیکن آئے دن درباروں اور خانقاہوں پر شرک اور بدعت کے جو مناظر دیکھنے میں آتے ہیں ان کے متعلق اہتماماً کچھ فرمانے کی تکلیف گوارہ نہیں کرتے شاید عوامی رد عمل کا خوف دامنگیر رہتا ہے یا سجادہ نشین حضرات کے دست تعاون کھینچ لینے کا ڈر زبان نہیں کھولنے دیتا۔ کچھ بھی ہو سیالوی صاحب مجھے بد عقیدہ وہابی اور جو مرضی ہو کہتے پھر میں، ﴿ان الشِّرْکَ لَظُلْمٌ عَظِیْمٌ﴾ اور ﴿ان اللہ لا یغفر ان یشرک بہ ویغفر ما دون ذالک لمن یشاء﴾ الآیہ کی اہمیت کو مد نظر رکھتے ہوئے اپنی سمجھ کے مطابق کتاب و سنت اور بزرگان دین کی تعلیمات مخلوق خدا تک پہنچاتا رہوں گا۔

(لطمۃ الغیب صفحہ: 56)

مقبولان خدا سے استعانت کرنا اور اللہ تعالیٰ سے

استعانت نہ کرنا برائے عمل

(16)۔ بزرگان دین کا احترام اور ان کے توسل اور فیض کو میں دل کی گہرائیوں سے مانتا ہوں لیکن ہمارے بریلوی کہلانے والے واعظین اور خطباء جس طرح غیر مشروط استعانت و استمداد پر زور دیتے ہیں اس کا قائل نہیں اور نہ ہی میرا ذوق توحید اسے قبول کرتا ہے میں نے اس مسئلہ کی کافی وضاحت اپنی کتاب استعانت کی شرعی حیثیت میں کر دی ہے جسے وہاں تسلی سے دیکھا جا سکتا ہے کیونکہ مقبولان خدا سے استعانت کرنا اور اللہ تعالیٰ سے مدد نہ چاہنا بہت برائے عمل ہے جبکہ

اللہ تعالیٰ سے استعانت کرنا اور بزرگان دین سے مدد نہ مانگنا سے کوئی برا نہیں کہتا

لطمة الغیب صفحہ 285

17: میں آج جس رستہ پر ہوں وہ سچا ہے

میں اب جس مسلک پر ہوں کیا سیالوی صاحب اور ان جیسے تنگ ظرف مولویوں کی وجہ سے ہوں کیا میں نے خود نہیں پڑھا میں نے دین کو نہیں سمجھا اور کیا میرے پاس عقل نہیں ہے میں اعلانیہ کہتا ہوں کہ میں نے جو مسلک اپنایا ہوا ہے وہ سوچ سمجھ کر دلائل و براہین کی بنیاد پر اپنایا ہے نہ کسی کے ڈر سے اپنایا ہے اور نہ محض سنی سنائی باتوں کی وجہ سے اگر میں جزوی طور پر کسی مسلک والوں کی کسی اچھی بات پر انہیں اچھا کہہ سکتا ہوں تو مجھے ان کا مسلک مکمل طور پر اپنالینے میں نہ کوئی جھجک ہے اور نہ کوئی رکاوٹ۔۔۔۔۔

مگر میری سمجھ اور تحقیق کے مطابق یہی رستہ سچا ہے جس پر میں آج چل رہا ہوں۔

(لطمة صفحہ 283)

18: غوث اعظم کا حقیقی معنی و مفہوم

ہمارے معترض فرماتے ہیں کہ جب اللہ کے سوا کسی سے استعانت کرنا شرک ہے اور اعانت کرنا اللہ ہی کا کام ہے تو پھر پیران پیر کو غوث اعظم کیوں کہتے ہو، جواباً گزارش ہے کہ اگر غوث اعظم کا جو مفہوم لغوی ہے اس کا خیال رکھا جائے تو معدد خرابیاں لازم آتی ہیں رسالہ غوث الاعظم میں جب اللہ تعالیٰ نے شیخ عبدالقادر جیلانی کو یا غوث الاعظم فرمایا ہے تو کیا آپ اللہ کے لئے بھی غوث اعظم ہیں آپ اللہ کے بھی مدد فرمانے والے ہیں کیا اللہ بھی آپ کی مدد کا محتاج ہے اور کیا اللہ بھی بوقت مشکل آپ کو یا غوث الاعظم کہہ کر پکارتا ہے اور آپ سے

دستگیری کا طلب گار ہوتا ہے یہ سب باتیں صریح شرک اور کفر ہیں بلکہ اللہ کی طرف سے یا غوث الاعظم کی تاویل یہ کرنا پڑے گی کہ اللہ فرماتا ہے اے میرے وہ بندے جو انبیاء و مرسلین اور صحابہ کرام کے بعد اپنی کوشش اور کاوش، جدوجہد، تبلیغ اور تعلیم کے ذریعے میرے دین متین کی بہت مدد کرنے والا ہے یا اپنی تعلیم و تبلیغ اور مواعظ و خطبات کے ذریعے میرے بندوں کو مشرکانہ عقائد سے بچا کر صراطِ مستقیم پر قائم رکھنے میں تو نے بہت اہم کردار ادا کیا ہے اور ہر قسمی شرک کی نفی کر کے میرے بندوں کے قلوب و اذہان سے شرک کے جراثیم کے نکلنے کا ذریعہ بنا ہے۔

اعانت و استعانت صفحہ 17، 18

19: یا غوث کہہ کر پکارنا ناجائز

مقام غور ہے کہ جو شخصیت پوری زندگی اللہ تعالیٰ کو یا غوث کہہ کر پکارتی رہی آج ہم لفظ غوث کو اسی شخصیت کے لیے مختص سمجھتے ہیں ازراہ انصاف خود فیصلہ کیجئے اگر ہم پیران پیر کو یا غوث کہہ کر پکاریں گے تو وہ خوش ہوں گے یا اس ذات کو یا غوث کہہ کر پکارنے میں خوش ہوں گے کہ جس کو پیران پیر پوری زندگی یا غوث کہہ کر یاد کرتے رہے اور اسی کی بارگاہ میں اپنی سب فریادیں پیش کرتے رہے۔

اعانت و استعانت صفحہ 20

20: بعد از وفات انبیاء و اولیاء سے استمداد کا کوئی ثبوت نہیں

بعد از وفات کسی بھی انسان سے حاجات طلب کرنا اور اسے مشکل میں پکارنا یا اس سے مدد مانگنا کسی بھی نبی یا رسول کی نسبت نہیں جناب آدم علیہ السلام سے لیکر رسالت مآب ﷺ تک کسی نبی اور رسول کے کسی قول اور عمل سے ثابت نہیں کہ اس گروہ پاک کے کسی فرد نے اپنے کسی مقصد یا حاجت کے لئے اللہ تعالیٰ کے سوا کسی زندہ یا وفات یافتہ اولوالعزم پیغمبر کو پکارا ہو اگر ایسی

کوئی بات حضور ختمی مرتبت سے ثابت ہو تو پھر کسی وفات یافتہ پیغمبر اور پیر سے حاجات طلب کرنے یا اسے مدد کے لئے پکارنے کا جواز نکل سکتا ہے مگر کم از کم ہماری نظر سے کسی نبی یا رسول کا کوئی ایسا عمل نہیں گزرا بلکہ جناب رسالت مآب ﷺ سے بھی کوئی ایسی روایت نہیں جس کی بنا پر صالحین امت کو ان کی وفات کے بعد حاجات برآری یا مدد طلب کرنے کے لئے زحمت دی جائے۔

بلکہ حضور علیہ الصلوٰۃ والسلام نے واضح طور پر ارشاد فرمایا ﴿اِذَا اسْتَعْنْتَ فَاسْتَعْنِ بِاللّٰهِ وَ اِذَا سَأَلْتَ فَاسْأَلِ اللّٰهَ﴾ رواہ ترمذی۔ جب تو نے کسی مشکل میں مدد طلب کرنا ہو تو اللہ تعالیٰ سے طلب کر اور جب کچھ مانگنا ہو تو اللہ تعالیٰ سے براہ راست مانگ۔

حدیث پاک کے الفاظ میں ﴿فَاسْتَعْنِ﴾ صیغہ امر ہے اور یہاں بمعنی وجوب ہے کہ انسان پر اللہ تعالیٰ سے مدد مانگنا واجب ہے اب حضور علیہ الصلوٰۃ والسلام کے اس ارشاد کے بعد کوئی گنجائش باقی رہ جاتی ہے حضور علیہ الصلوٰۃ والسلام نے یہ بھی کہیں نہیں فرمایا کہ چلو اللہ تعالیٰ کے بعد کبھی کبھار مجھ سے بھی مدد مانگ لیا کرو یا مجھے بھی حاجت طلب کرنے کے لیے پکار لیا کرو جب یہ سلوک نبی نے اپنے لئے جائز قرار نہیں دیا بلکہ اس منصب کا مالک صرف اپنے مقتدر اعلیٰ اور اپنے رب ہی کو سمجھا تو امت میں سے کون شخص یہ جرات کر سکتا ہے کہ وہ حاجت برآری اور مدد دینے کا اہل کسی پیر فقیر یا کسی اور انسان کو سمجھے یا اس کی تشہیر کرے متذکرہ بالا دلائل اور شواہد کی روشنی میں جو شخص ایسا کرتا ہے اس کے عقائد میں جراثیم شرک کا غلبہ ہے۔

اعانت و استعانت صفحہ 112, 113

21: مشرکین کے حق میں وارد آیات کا نام نہاد مومنین

پر انطباق درست

رہی یہ بات کہ قرآن مجید نے صرف اصنام پرستی سے روکا ہے اور زیادہ تر آیات اصنام ہی کے بارے میں وارد ہوئی ہیں لہذا ان کو انسانوں پر منطبق کرنا مفہوم قرآنی کی تحریف ہے اس کا جواب یہ ہے کہ غیر اللہ اور من دون اللہ کے معنی اللہ کے علاوہ ہیں جو لوگ اس قسم کی باتیں کرتے ہیں دراصل وہ سطحی انداز میں تبصرہ کر دینے کے عادی ہوتے ہیں الخ

(اعانت و استعانت صفحہ 82)

قارئین کرام! اللہ انصاف! کیا آیات قرآنیہ کی تاویلیں ہم کر رہے ہیں یا ہمارے معترض من دون اللہ اور غیر اللہ کے مفہوم کو توڑ مروڑ کر مختلف بدعات اور مشرکانہ عقائد اور رسوم کے لئے راستہ ہموار کر رہے ہیں یا ہمارے معترض آنکھیں کھولو یہ وہی لوگ ہیں جو سیدھی سیدھی تفسیر ماثور اور عقائد صحابہ پر عمل پیرا ہونے کے بجائے کبھی تو آیات متشابہات سے استدلال کرتے ہوئے اپنے کمزور عقائد کو مضبوط بنانے کی کوشش کرتے ہیں اور کبھی اپنی طرف سے بیجا تاویلیں کر کے خود بخود مستثنیات نکالتے ہیں ہم تو سیدھے سیدھے کتاب و سنت کا دامن تھامنے والے ہیں اگر کبھی کوئی موصول یا متشابہات میں کھینچا تانی کرنے والا شخص ہمیں الجھانے کی کوشش کرے تو ہم قرآن و حدیث کی طرف رجوع کرتے ہیں اور برملا کہہ دیتے ہیں ﴿وَمَا يَعْلَمُ﴾

(اعانت و استعانت صفحہ 84, 85)

﴿تَاوِيلَهُ إِلَّا اللَّهُ﴾

22: بعض رباعیات کے لیے مشرکین والی آیات

کا انتخاب کیوں؟

رباعیات کی ترتیب کے دوران ایک ساتھی نے کہا کہ تم نے بعض رباعیات کے لیے ایسی آیات کا انتخاب کیا جو مشرکین کے لیے نازل ہوئیں اس کے دو جواب ہیں

ایک یہ کہ اگر کسی مسلمان کے عقائد میں نعوذ باللہ کچھ عنصر شرک شامل ہو تو اسے چاہیے کہ وہ ایسی آیات کا مفہوم سمجھ کر ان عقائد سے توبہ کرے کیونکہ ایسی آیات میں شرک کی مذمت کی گئی ہے نہ کہ کسی دور کی شخصیت کو بطور خاص مخاطب کیا گیا ہے اس دور کا جو انسان ایسے غلط عقائد رکھے گا وہ ان آیات کا مخاطب ہوگا کیونکہ قرآن پاک کی تعلیم ابدی اور آفاقی ہے

دوم یہ کہ ہمارے علماء مفسرین نے ایک قاعدہ وضع کیا ہے کہ سبب نزول تو خاص ہوتا ہے مگر اس کا حکم عام ہوتا ہے ﴿العبرة لعموم الحکم لا لخصوص السبب﴾ یعنی قرآن کریم کے احکام کا اختصاص کسی سبب خاص کے ساتھ نہیں ہوتا بلکہ ان کا حکم آنیوالے تمام لوگوں اور قیامت تک کے زمانے کے لیے ہوتا ہے۔ (مقدمہ رنگ نظام)

23: صحابی رسول ﷺ حضرت عبداللہ بن عمر

رضی اللہ تعالیٰ عنہما کا رد

حضرت عبداللہ بن عمر رضی اللہ تعالیٰ عنہ سے روایت ہے ﴿کان بن عمر یراہم شرار خلق اللہ وقال انہم انطلقوا الی آیات نزلت فی الکفار فجعلوها علی المومنین﴾ (بخاری شریف باب قتال الخوارج) یعنی حضرت عبداللہ بن عمر رضی اللہ

تعالیٰ عنہما خوارج کو اللہ تعالیٰ کی ساری مخلوق سے بدتر سمجھتے تھے اور فرمایا کہ وہ ان آیات کو جو کفار کے حق میں نازل ہوئیں ان کو مومنین پر منطبق کرنے لگ گئے اور انہیں کافر و مشرک قرار دینے لگ گئے تو آپ کو اپنے خلاف سمجھتے ہوئے اس پر یوں تبصرہ کیا۔

کہ ابن عمر کا انہیں شرارتی قرار دینے کا سبب ان کا خارجی و ملحد ہونا ہے تو جہاں بھی یہ صفت پائی جائے گی وہی شرارتی ہوں گے چاہے وہ مسلمان کہلانے والے ہوں یا اپنے آپ کو کسی مسلک کی طرف منسوب کرتے ہوں اور اگر کفار والی آیات مومنوں پر فٹ کرنے کے سبب ایسا فرماتے تھے تو پھر سیدھی سی بات ہے جہاں بھی کفار و مشرکین جیسی عادات یا ان جیسے عقائد پائیں جائیں وہاں ایسی آیات ضرور صادق آئیں گی چاہے مشرک کسی بت کی عبادت کر کے شرک کا مرتکب ہو یا کسی بزرگ ہستی کی عبادت کر کے اپنے آپ کو زمرہ مشرکین میں داخل کرے آیات قرآنیہ کا نزول تو خاص ہوتا ہے لیکن حکم عام ہوتا ہے اسی طرح ان آیات کا حکم بھی عام ہے

(اعانت و استعانت صفحہ 86، 85)

نیز یہ امر بھی پایہ ثبوت کو پہنچ گیا کہ اگر ایسے کام کا ارادہ کوئی مسلمان بھی کرے جس کا راستہ شرک کی طرف جاتا ہو تو وہاں تنبیہاً اور تردیداً وہی جملے کہے جائیں گے جو مشرکین کو مخاطب کر کے کہے جاتے ہیں۔

(اعانت و استعانت صفحہ 111) 1

حاشیہ: 1 اس امر کا فیصلہ کون کرے گا کہ اس کام کا راستہ شرک کی طرف جاتا ہے مولوی اسماعیل دہلوی، مولوی غلام خان اور عنایت اللہ شاہ اور محمد بن عبد الوہاب نجدی وغیرہ یا پیر زادہ، نصیر الدین شاہ گولڑوی کریں گے؟ انہوں نے بھی تو اسی راستہ کو بند کرتے ہوئے اہل اسلام کو مشرک قرار دیا اور ان کا قتل مباح ٹھہرایا اور نجدیوں نے (بقیہ اگلے صفحہ پر)

الغرض قارئین کرام! پیرزادہ نصیر الدین صاحب کے ان ارشادات کو پڑھ لینے کے بعد کسی کو اس امر کے اعتراف میں ذرہ بھر تامل اور تردد نہیں ہو سکتا کہ آپ نے اپنے رسالہ میں مذکور نیک ہستیوں سے قطعاً امرائے دنیا اور سلاطین جو رجواہ اور اعدائے اسلام وغیرہ مراد نہیں لیے بلکہ اولیاء کرام اور انبیاء علیہم السلام ہی مراد لیے ہیں کیونکہ جس شرک اور بدعت پر جرح و قدح اور رد و انکار کرتے ہوئے آپ نے اہل سنت کو ہدف تنقید بنایا اور ان میں شرک و بدعت کے جرائم ثابت کیے وہ ان دنیا داروں اور سلطان جو رجواہ اور اعدائے اسلام وغیرہ کو تو حاجت روا اور مشکل کشا نہیں سمجھتے بلکہ ان کے نزدیک ان کی حیثیت ﴿الدنیا جیفۃ و طالبہا کلاب﴾ کی ہے یعنی دنیا مردار ہے اور اس کے طلبگار کتوں کی مانند ہیں لہذا آپ کے اس ارشاد کا صرف اور صرف وہی مطلب ہو سکتا ہے جو بندہ نے بیان کیا تھا آپ کی عبارت پھر ملاحظہ ہو ”حضرت پیران پیر نے اپنے مخصوص توحیدی لہجہ میں خطبات اور مواعظ کا سلسلہ شروع کیا اہل شرک اور نفاق کے دل ہلا کر رکھ دیے جن لوگوں نے محض جہالت اور بے خبری کی وجہ سے مختلف انسانوں اور نیک ہستیوں کو نفع و ضرر کا مالک سمجھنا شروع کر دیا تھا اور قضاء و قدر جیسے اہم اور مخصوص باللہ مسائل اور معاملات کو بھی مخلوق سے وابستہ اور منسوب کر دیا تھا انہیں شیخ رحمۃ اللہ علیہ کے خطبات حق آشکار نے جھجھوڑ کر رکھ دیا تھا الخ۔“

بقیہ حاشیہ : مزارات صحابہ و ازواج مطہرات اور مزارات اہل بیت کو شہید کرنے کا ناپاک اقدام کیا بلکہ روضہ رسول ﷺ کو بھی شہید کرنے کا ناپاک منصوبہ بنایا کیونکہ ان نجدیوں کے زعم میں یہ سب شرک کے مراکز تھے اور اصنام و اوثان تھے نعوذ باللہ من ذالک اور روضہ مبارک کی جالی کو ہاتھ لگانا اور روضہ اقدس کی طرف منہ کر کے دعا مانگنے وغیرہ کو بھی شرک قرار دیتے ہیں۔

کیونکہ نفع و نقصان کے مالک اور قضاء و قدر جیسے مسائل اور معاملات میں اہل سنت حضرات اگر کسی کا دخل اور تصرف باذن اللہ مانتے ہیں تو وہ اولیاء کاملین اور رسل و انبیاء علیہم الصلوٰۃ والسلام ہیں نہ وہ لوگ جن کا حضرت نے بلاوجہ جواز اور برخلاف حقیقت صرف جوابات کی تعداد میں اضافہ کرنے کے لیے تکلف فرمایا ہے آپ کی مذکورہ عبارت اور اس قسم کی دیگر تصریحات اس حقیقت کا منہ بولتا ثبوت ہیں اور شواہد صادقہ اور دلائل ناطقہ ہیں۔

پیرزادہ صاحب کی مرحلہ وار موجودہ نظریہ تک رسائی

آپ نے تدریجاً موجودہ نظریہ اور عقیدہ تک رسائی حاصل کی ہے پہلے پہل آپ اللہ تعالیٰ کے مقبولان بارگاہ سے خود مانگتے تھے اور دوسروں کو بھی مانگنے کی ترغیب دیتے تھے اور ان کے اختیارات اور عطاء و بخشش کے منکرین کو جھنجھوڑا کرتے تھے اور ایسی کج بختیوں سے منع فرمایا کرتے تھے اور اپنے کاہل گدائی کے وسیع ترین ہونے کے متمنی ہوا کرتے تھے اور طلب و سوال میں مقدور بھرسی و کوشش کو لازمی و ضروری سمجھتے تھے اور کوتاہی کو کم ظرفی قرار دیتے تھے اور اس میں حقیقی اور مجازی کی تفریق کی وضاحت بھی ضروری نہیں سمجھتے تھے جیسے آپ کی معروف نعت ہے۔

اب تنگی داماں پہ جا اور بھی کچھ مانگ
ہیں آج وہ مائل بے عطاء اور بھی کچھ مانگ
ہر چند کہ آقا نے بھرا ہے تیرا کشکول
کم ظرف نہ بن ہاتھ بڑھا اور بھی کچھ مانگ
دے سکتے ہیں کیا کچھ کہ وہ کچھ دے نہیں سکتے
یہ بحث نہ کر ہوش میں آ اور بھی کچھ مانگ

اس در پہ یہ انجام ہوا حسن طلب کا
 جھولی میری بھر بھر کے کہا اور بھی کچھ مانگ
 اس در پہ جو پہنچا ہے تو رہ رہ کے نصیر آج
 آواز پہ آواز لگا اور بھی کچھ مانگ

98ء میں رنگ نظام منظر عام پر آیا تو اس میں اس عقیدہ کا اظہار ہوا

کیوں مانگ رہا ہے مانگنے والوں سے
 اللہ سے مانگ دینے والا وہ ہے

اور بتوں کے بارے میں وارد آیت کریمہ ﴿ان الذین تدعون من دون اللہ عباد امثالکم﴾ کو سید الانبیاء ﷺ اور دیگر مقبولان بارگاہ خداوندی پر منطبق فرمایا اور ان کو بتوں کی طرح مجبور و معذور اور عاجز و بے بس ثابت کرنے کی سعی ناتمام فرمائی البتہ مقدمہ میں حقیقی اور اور مجازی اطلاقات کا فرق کرتے ہوئے فرمایا۔

قارئین مجھے اولیاء امت سے عقیدت ضرور ہے مگر انہیں کی تعلیمات کے مطابق میں انہیں مستقل متصرف، شفیع غالب اصلی دستگیر حاجت روا اور حقیقی مشکل کشا بھی نہیں سمجھتا بلکہ یہ سب کچھ تو صرف اللہ تعالیٰ کی ذات ہی کو زیبا ہے البتہ ایسے الفاظ کا انبیاء، صحابہ، اہل بیت اور اولیاء کے لیے مجازاً استعمال اس لیے ناجائز نہیں سمجھتا کہ خاصان حق جب اس دار فنا سے عالم بقا کی طرف کوچ کر جاتے ہیں تو ان کا روحانی تصرف معدوم نہیں ہو جاتا اور اس حقیقت پر بعض آیات قرآنیہ اور احادیث شاہد ہیں الخ

لیکن 2002ء میں چھپنے والے رسالہ ”اعانت واستعانت کی شرعی حیثیت“ میں اس

تفرقہ سے بھی عدول کرتے ہوئے اور ہم فتنی استعانت سے روکتے ہوئے ارشاد فرمایا:

”بلکہ عوام کی اکثریت اپنی جہالت اور خوش اعتقادی کے سبب بزرگان دین کو سب کچھ سمجھتے ہوئے ان سے مدد مانگتے ہیں اور یوں شرک کی دوزخ میں گر جاتے ہیں لہذا احتیاط اس میں ہے کہ خطرناک مقام کی طرف جانے والا ہر راستہ بند کر دیا جائے کیونکہ جہاں شرک کا ادنیٰ وہم اور ہلکا سا شائبہ بھی ہو وہاں پر ہیز لازم ہے“ (صفحہ 33)

اور 2003ء میں چھپنے والی کتاب ”لطمۃ الغیب“ میں فرمایا
 ”مگر میری سمجھ اور تحقیق کے مطابق یہی راستہ سچا ہے جس پر میں آج چل رہا ہوں“
 (صفحہ 283)

حاشیہ تنبیہ ضروری

اگر پہلا راستہ آج آپ کو غلط اور خلاف حق و تحقیق نظر آ رہا ہے تو موجودہ کے متعلق کیا ضمانت ہے کہ آپ اس پر ثابت قدم رہیں گے اور کل کلاں اس کو غلط اور خلاف حق راستہ اور سراسر باطل قرار نہیں دے ڈالیں گے چنانچہ آپ نے رسالہ ”اعانت واستعانت“ میں غیر اللہ کی ندا اور پکار کو شرک قرار دیا ہے اور ﴿الدعاء هو العبادة﴾ وغیرہ کو دلیل بنایا اور بعد والی کتاب لطمۃ الغیب کے سرورق پر یا رسول اللہ بھی لکھ دیا اور غوث پاک کے حوالہ سے رسالہ طلوع مہر میں غیر اللہ کو نفع و نقصان کا مالک سمجھنا وغیرہ شرک بھی ٹھہرایا اور لطمۃ الغیب میں غوث پاک رضی اللہ تعالیٰ عنہ کو شیخ صنعان کے لیے نافع اور ابدال کے لیے ضار مان لیا اور شیخ محی الدین بن عربی کی ولادت میں دخیل مان کر قضاء و قدر کے معاملات میں تصرف کی طاقت تسلیم کر لی لہذا حقیقت یہ ہے کہ آپ سراسر تذبذب کا شکار ہیں اور دوسروں کو بھی اس دلدل میں پھنسانا چاہتے ہیں

پیرزادہ نصیر الدین شاہ کا جواب ثانی

اگر میرے ان الفاظ کو قرینہ بنا کر میری مراد شخص مصلوب و مغلول سے مقبولان خدا کا تعین کیا جا رہا ہے تو علی وجہ التسلیم یہاں لفظ ﴿کر جل﴾ ہے اور اس میں کاف تمثیلیہ تشبیہیہ ہے مثل اور مثل لہ میں من کل الوجوہ مناسبت اور مماثلت ضروری نہیں بلکہ اگر ایک وجہ تمثیل بھی پائی جائے تو تمثیل صادق آجاتی ہے جیسے زید کا لاسد زید شیر کی طرح ہے ضروری نہیں کہ زید میں چیرنے پھاڑنے اور دھاڑنے اور پنچوں کے ہونے کے علاوہ شیر کے دوسرے تمام اوصاف بھی پائے جاتے ہوں تو تمثیل درست بیٹھتی ہو۔ بلکہ ان میں صرف شجاعت اور بہادری کی ایک وصف صدق تمثیل کا سبب ہے اسی طرح کر جل میں اگر کوئی استثناء بھی ملحوظ نہ رکھا جائے اور ساری مخلوق کو بشمول مقبولان خدا اس میں رکھ کر تمثیل و تشبیہ دی جائے تو یہاں وجہ مماثلت یہی بات ہوگی کہ جس طرح اس بادشاہ کے ارادہ و اختیار کے سامنے اس قیدی کا ارادہ اختیار نہ ہونے کے برابر ہے اسی طرح ارادہ الہیہ کے سامنیار ارادہ خلق غیر موثر ہے۔ ﴿ان اللہ یفعل ما یرید﴾ ﴿یفعل اللہ ما یشاء﴾ ﴿وما تشاؤون الا ان یشاء اللہ﴾ ﴿ما شاء اللہ کان وما لم یشأ لم یکن﴾ کی نصوص اس امر پر دال ہیں۔ ارادہ الہیہ اور اختیارات خداوندی کو اس سلطان صاحب سطوت و جبروت کے ارادہ و اختیار کی مثال اور مخلوق کے ارادوں اور اختیارات کو اس قیدی کے ارادہ اور اختیار سے تمثیل دینا کوئی گستاخی نہیں۔ آخر یہ بھی تو دیکھنا چاہیے کہ خالق کے سامنے مخلوق کی کیا مجال ہے۔ (لطمۃ الغیب ص 14، 15)

جواب ثانی کا رد و ابطال

پیرزادہ صاحب نے اس قرینہ کے پیش نظر کہ جن نیک ہستیوں کو لوگ نفع و نقصان کا مالک اور قضاء و قدر کے معاملات میں دخیل سمجھتے تھے وہ صرف اور صرف اولیاء کرام اور انبیاء و رسل علیہم الصلوٰۃ والسلام ہی ہیں۔ یہ امر تسلیم کر لیا کہ اس تمثیل میں وہ ہستیاں داخل ہیں اور ان کو ایسے شخص کیساتھ تشبیہ دی گئی ہے جس کے پاؤں اس کی گردن کے ساتھ ملا کر، گلے میں طوق ڈال کر، اونچے درخت کے ساتھ سولی چڑھایا گیا ہو۔ اور اسے اس سولی پر لٹکانے والا اونچی کرسی پر اس کے پاس بیٹھا ہو اور ہر قسم کے اور بے شمار ہتھیار اس کے پاس ہوں جو اس مصلوب اور مغلول پر باری باری استعمال کر رہا ہو۔ اس تمثیل و تشبیہ میں ان مقبولان بارگاہ قدس کے امتیازی مقامات اور انفرادی حیثیات کو کلیۃً نظر انداز کیا گیا ہے اور اللہ تعالیٰ کی طرف سے ان کو خلافت و نیابت اور رسالت و ولایت کے تاج پہنائے جانے کا اعزاز پس پشت ڈال دیا گیا ہے اور ان کو بارگاہ خداوند تعالیٰ سے عطا کیے جانے والے اختیارات اور تصرفات سے صرف نظر کیا گیا اور ان کو صرف عامیانہ سطح پر ہی نہیں رکھا گیا بلکہ مصلوب و مغلول اور مغضوب و مغضوب اور ذلیل و حقیر شخص کے ساتھ حقارت و رذالت اور عاجزی و بے بسی اور مجبوری و معذوری میں تشبیہ دے کر ان حضرات کی توہین و تحقیر کا ارتکاب کیا گیا ہے اور اس کو حضور سیدنا غوث اعظم رضی اللہ عنہا کا مطلوب و مقصود بنا دیا گیا ہے۔

بندہ نے اپنی کتاب ازالۃ الریب میں اسی تشبیہ و تمثیل کے مفاسد اور نقائص کی طرف آپ کو متوجہ کیا اور حضور غوث اعظم رضی اللہ تعالیٰ عنہ کے اپنے متعلق ارشادات اور اولیاء کرام علیہم الرضوان اور انبیاء کرام علیہم السلام کے متعلق خطبات کے حوالے پیش کیے جن میں ان کو مالک

ہم کوین اللہ تعالیٰ کی قدرت کے مظاہر اتم اور عباد و بلاد کے نگران اور منتظم اور مدبرین و متصرفین قرار دیا گیا تھا لیکن حضرت صاحب نے نہ قلمی مکتوب پر غور و خوض کی زحمت فرمائی اور نہ پھر چھپی ہوئی اس کتاب کے ان مندرجات پر غور فرمایا اور نہ ہی جوابی کاروائی میں ان حوالہ جات کا جواب دینے کا تکلف فرمایا اور صرف اس تشبیہ کے متعلق توجیہات ذکر کرنے پر اکتفاء فرمایا۔

بلکہ رسالہ طلوع مہر میں چھپنے والے اس مضمون کے بعد جو کتاب آپ نے تصنیف فرمائی جو کہ اعانت و استعانت کی شرعی حیثیت کے نام سے منظر عام پر آئی اس میں تو ان مقبولان بارگاہ اقدس کو بالخصوص نشانہ بنایا گیا اور بغیر کسی اخفاء و ابہام کے برملا اور اعلانیہ پوری بے باکی کے ساتھ ان ہستیوں کو وصول الی اللہ اور توحید کامل میں مانع اور حجاب و رکاوٹ قرار دے دیا ہے چنانچہ بلھے شاہ رحمۃ اللہ تعالیٰ علیہ کا کلام نقل فرما کر جو تبصرہ کیا وہ ملاحظہ فرماویں

انبیاء و اولیاء وصل میں حجاب اور مانع ہیں

ہم لوگ تو روایتی کلمہ گو ہیں مگر صوفیائے کرام جب کلمہ توحید کا ورد اور بحر توحید میں غوطہ زنی کرتے ہیں تو لا الہ کے لاکو لائے نفی جنس بنا کر تمام ماسوی اللہ کی نفی کرتے ہیں حتیٰ کہ وجود ماسوی اللہ کی بھی نفی کر دیتے ہیں اس معاملے کو مزید سمجھنے کے لیے مشہور صوفی حضرت بلھے شاہ قصوری کے وہ پنجابی اشعار پڑھنے اور غور کرنے کے قابل ہیں جن کے دو تین مصرعے یہ ہیں

لا الہ دی رمز نیاری الا اللہ وی کہیں او یار

اکو ہے تے اک کہاوے اک داہو کے رہیں او یار

دوئی دور وجودوں کر کے کلاہو کے بہیں او یار

ایسے اشعار کہتے ہوئے کیا بلھے شاہ علیہ الرحمۃ کو انبیاء و اولیاء کا خیال نہیں رہا کیا انہوں

نے ان کی شان میں یہ اشعار کہہ کر گستاخی کر دی ہے؟ اس کا جواب یہ ہے کہ حضرت شاہ صاحب نے ان اشعار میں وہ عقیدہ توحید بیان کیا جو انبیاء کی تعلیم پر چلتے ہوئے اولیاء کرام نے ساری مخلوق کو بتایا تھا۔

انبیاء و اولیاء علیہم السلام کا قتل کرنا واجب

مولانا جلال الدین عارف رومی رحمۃ اللہ علیہ نے بھی لا الہ میں لا کو لانے نفی جنس کا قرار دیتے ہوئے ایک ایسی تلوار سے تشبیہ دی جو ہر ماسوی اللہ کی گردن پر چل کر اسے فنا کے گھاٹ اتار دیتی ہے چنانچہ ارشاد فرماتے ہیں

تیغ لا در قتل غیر حق براند در نگرزاں پس کہ بعد از لا چہ مانند
مانند الا اللہ باقی جملہ رفت شاد باش اے عشق شرکت سوز رفت

ترجمہ:

لا کی تلوار اللہ کے سوا سب کو قتل کرنے میں چلا پھر دیکھ کہ لا کے بعد اور کیا باقی رہا اور باقی سب کچھ فنا ہو گیا خوش رہ اے حضرت عشق! جو غیر کو جلا کر رکھ دیتا ہے فقط معشوق ہی باقی رہتا ہے

(3)۔ ایک اور مقام پر فرماتے ہیں:

غیر حق را جملگی برباد کن کل شی ہالک را یاد کن
بعد نفی خلق کن اثبات حق تاکہ گردی غرق بحر ذات حق

ترجمہ:

اللہ تعالیٰ کے سوا ہر چیز کو فنا سمجھ اور کل شی ہالک کے فرمان کو یاد رکھ۔ پوری مخلوق کی نفی کرنے

کے بعد تجھ پر حق ثابت ہو جائے گا تا کہ تو ذات حق کی وحدت کے سمندر میں غوطہ زن ہو سکے۔
بارگاہ ربوبیت میں حاضری اور مرتبہ علم الیقین سے گزر کر یقین الیقین اور حق الیقین تک
پہنچنے کے لیے عارف رومی کے اشعار ہم نے ذوق تو حیدر کھنے والوں کے لیے پیش کیے۔

(اعانت و استعانت صفحہ 11, 12)

اقول: جب آپ وصال باری تعالیٰ کے لیے انبیاء علیہم السلام کا وجود بھی برداشت کرنے کو
تیار نہیں تو ان کے لیے خداداد کمالات اور مراتب و مقامات اور خصوصیات و امتیازات کیا مانیں
گے؟ بلکہ تیغ لا کے ساتھ ان کو قتل کرنے کے درپے اور ان کو غیر حق سمجھ کر ان کی بربادی کے درپے
ہیں تو ایسے سولی چڑھے شخص کے ساتھ تو تشبیہ دینا تو آپ کے لیے کونسا انوکھا کام ہے یا محل تعجب
امر ہے اس تشبیہ میں آپ صرف اور صرف ان مقبولان خداوند تعالیٰ کی عاجزی اور بے بسی بے
مقدوری اور بی مقصداری ثابت کرنے کے درپے تھے اور اہل سنت کو اہل شرک و اہل نفاق بنا کر
ان کی اولیاء کرام اور انبیاء کرام علیہم السلام سے استعانت و استمداد پر رد و انکار اور جرح اور قدح
کے درپے تھے۔

کیا واقعی اولیاء و انبیاء عاجز و بے بس ہیں؟

کسی مسلمان کا یہ عتیدہ نہیں ہے کہ یہ حضرات اللہ تعالیٰ کے معاملے میں ارباب اقتدار
و اختیارات ہیں بلکہ وہ اللہ تعالیٰ کی عطاء و بخشش اور اذن تصرف کے تحت مدبر و متصرف ہیں اور
اس کی خلافت و نیابت کے طور پر لہذا ان کو اللہ تعالیٰ کے مد مقابل قرار دیکر ان سے قوت و طاقت
اور تدبیر و تصرف کا اختیار سلب کرنے کا کیا جواز ہے۔

(1)۔ باری تعالیٰ نے حضرت آدم علیہ السلام کے متعلق فرمایا ﴿انسی جاعل فی الارض﴾

خليفة ﴿اور یہی شان ہر پیغمبر کی ہے۔﴾ كما قال البيضاوي في تفسيره ﴿كذلك كل
نبي استخلفهم الله في عمارة الارض لسياسة الناس وتكميل نفوسهم وتنفيذ
امره فيهم﴾ اور ایسے ہی ہر نبی کو اللہ تعالیٰ نے اپنا خلیفہ بنایا زمین کی آبادی لوگوں کی سیاست،
نگرانی ان کے نفوس کی تکمیل اور ان میں اس امر کو نافذ کرنے کے لیے

(2)۔ ارشاد خداوند تعالیٰ ہے ﴿وما ارسلنا من رسول الا ليطيع باذن الله﴾
ہم نے ہر ایک رسول کو صرف اور صرف اس لیے مبعوث فرمایا تاکہ اس کی اطاعت کی
جائے اللہ تعالیٰ کے اذن سے فرمان خداوند تعالیٰ ہے ﴿اطيعوا الله واطيعوا الرسول﴾ اللہ
تعالیٰ کی اطاعت کرو اور رسول معظم علیہ السلام کی اطاعت کرو قول باری تعالیٰ ہے ﴿من يطع
الرسول فقد اطاع الله﴾ جس نے رسول مقبول ﷺ کی اطاعت کی تو اس نے ہی اللہ تعالیٰ
کی اطاعت کی

(3)۔ ارشاد باری تعالیٰ ہے ﴿فلا وربك لا يؤمنون حتى يحكموك فيما شجر
بينهم ثم لا يجدوا في انفسهم حرجا مما قضيت ويسلموا تسليما﴾ مجھے تیرے
پروردگار کی قسم ہے یہ لوگ مومن نہیں ہو سکتے جب تک تمہیں اپنے تمام مشاجرات اور تنازعات
میں حاکم تسلیم نہ کریں اور پھر اپنے دلوں میں آپ کے فیصلہ کے خلاف کوئی حرج اور تنگی اور بے
چینی واضطراب نہ پائیں اور دل و جان سے اس حکم اور فیصلہ کو تسلیم کر لیں

(4)۔ فرمان رب العزت ہے ﴿ما كان لمومن ولا مومنة اذا قضى الله ورسوله امرا
ان يكون لهم الخيرة من امرهم﴾ کسی مومن مرد اور عورت کے لیے یہ لائق نہیں ہے کہ اللہ
تعالیٰ اور اس کے رسول مقبول ﷺ کے فیصلہ اور حکم کے بعد وہ اپنی مرضی اور خواہش نفس کے
مطابق عمل پیرا ہوں۔

(5)۔ قال اللہ تعالیٰ ﴿وما رمیت اذ رمیت ولكن اللہ رمی﴾ تم نے نہیں مارا جبکہ تم نے مارا لیکن وہ تو اللہ تعالیٰ نے مارا۔

(6)۔ قال اللہ عزوجل ﴿ان الذين يبائعونك انما يبائعون الله يد الله فوق ايديهم﴾ بیشک جو لوگ آپ سے بیعت کرتے ہیں وہ صرف اللہ تعالیٰ سے بیعت کرتے ہیں اللہ تعالیٰ کا ہاتھ ان کے ہاتھ پر ہے۔

(7)۔ ارشاد خداوند تعالیٰ ہے ﴿يا ايها الذين آمنوا استجيبوا لله وللرسول اذا دعاكم لما يحييكم﴾ الآية۔ اے ایمان والو! حاضری دو اور تعمیل ارشاد کرو اللہ کے لیے اور اس کے رسول کے لیے جب تمہیں وہ رسول بلائیں کیونکہ وہ تمہیں زندہ کرتے ہیں یا بلائیں اس امر کی طرف جو تمہیں زندہ کرتا ہے اس آیت کریم میں رسول معظم ﷺ کے بلانے کو اللہ تعالیٰ کا بلانا اور رسول معظم ﷺ کی بارگاہ میں حاضری کو اللہ تعالیٰ کی بارگاہ اقدس کی حاضری قرار دیا گیا ہے اور آپ ﷺ کی ذات کو اور آپ ﷺ کی تعلیمات کو اہل اسلام کے لیے حیات بخش اور روح پرور قرار دیا گیا ہے۔

(8)۔ فرمان رب تعالیٰ ہے ﴿ومن يخرج من بيته مهاجرا الى الله ورسوله ثم يدركه الموت فقد وقع اجره على الله﴾ اور جو شخص نکلے اپنے گھر سے اللہ تعالیٰ اور اس کے رسول کی طرف ہجرت کرتے ہوئے پھر موت اس کو پالے تو اس کا اجر و ثواب اللہ تعالیٰ کے ذمہ کرم پر ہے (خواہ وہ دار ہجرت تک نہ پہنچ پائے) اس آیت کریمہ میں نبی اکرم ﷺ کی طرف ہجرت کرنے کو اللہ تعالیٰ کی طرف ہجرت قرار دیا گیا ہے اور بارگاہ رسالت مآب ﷺ کو بارگاہ خد و نذوالجلال اور در رسول کو در خداوند تعالیٰ قرار دیا گیا ہے کیونکہ اللہ تعالیٰ تو مکان میں متکون ہونے سے پاک ہے اور اہل اسلام اس کی طرف اس طرح کی ہجرت سے عاجز و قاصر جیسے کہ مدینہ طیبہ

کی طرف ہجرت کر سکتے ہیں تھے کیونکہ وہ لامکانی ہے لہذا نبی ﷺ کی طرف ہجرت کو ہی اللہ تعالیٰ نے اپنی طرف ہجرت قرار دیا ہے اور راہ میں جان جان آفرین کے سپرد کرنے کی صورت میں بھی ہجرت کے اجر و ثواب کو ان کے لیے اپنے اوپر از راہ کرم لازم ٹھہرایا۔

(9)۔ قال اللہ تعالیٰ ﴿وَلَوْ أَنَّهُمْ إِذْ ظَلَمُوا أَنفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ اور اگر وہ لوگ اپنی جانوں پر ظلم کر بیٹھیں تو آپ کے پاس آئیں پس اللہ تعالیٰ سے مغفرت طلب کریں اور اللہ تعالیٰ کا رسول بھی ان کے لیے مغفرت طلب کرے تو وہ ضرور با ضرور اللہ تعالیٰ کو توبہ قبول کرنے والا اور رحم فرمانے والا پائیں گے اس آیت کریمہ میں بارگاہ رسالت مآب ﷺ کو اللہ تعالیٰ نے اپنی بارگاہ قرار دیا اور اس میں حاضری کو اپنی بارگاہ میں حاضری۔ ورنہ مغفرت عطا کرنی ہے تو اللہ تعالیٰ نے اور طلب کرنی ہے تو بندوں نے تو انہیں در رسول کیوں دکھایا گیا اور رحمت خداوندی کے حصول اور توبہ کی یقینی قبولیت کے لیے اس در پر حاضری کی ترغیب کیوں دی گئی صرف اور صرف اس لیے کہ بخدا خدا کا یہی ہے در نہیں اور کوئی مفر مقرر

جو وہاں سے ہو یہیں آ کے ہو جو یہاں نہیں تو وہاں نہیں

(10)۔ فرمان رب کریم ہے ﴿وَمَا يَنْطِقُ انْ الْهَوٰی اِنْ هُوَ اِلَّا وَحٰی یُوحٰی﴾ وہ خواہش نفس سے نہیں بولتے بلکہ وحی الہی ان پر نازل کی جاتی ہے۔ ﴿وْغَیْرِ ذٰلِکَ مِنْ الْاٰیٰتِ﴾ جب ان کا مارنا اللہ تعالیٰ کا مارنا ان کی بیعت اللہ تعالیٰ کی بیعت ان کا بولنا اللہ تعالیٰ کا بولنا اور ان کی اطاعت اللہ تعالیٰ کی اطاعت ان کی طرف ہجرت اللہ تعالیٰ کی طرف ہجرت ان کا در اللہ تعالیٰ کا در اور ان کی خدمت میں حاضری اللہ تعالیٰ کی بارگاہ کی حاضری ہے تو یہاں معاملات اور احکام شریعت میں سراسر وحدت ہوئی لہذا ان کو اللہ تعالیٰ کا مد مقابل قرار دینے کا کیا جواز ہو سکتا ہے؟

(11)۔ اسی طرح اللہ تعالیٰ نے بندہ محبوب اور ولی کے متعلق فرمایا ﴿فَإِذَا أَحْبَبْتَهُ كُنْتَ سَمْعَهُ الَّذِي يَسْمَعُ بِهِ وَبَصَرَهُ الَّذِي يُبْصِرُ بِهِ وَيَدَهُ الَّتِي يَبْطِشُ بِهَا وَرِجْلَهُ الَّتِي يَمْشِي بِهَا﴾ رواہ البخاری

کہ جب فرائض کی ادائیگی اور نوافل کی کثرت کی بدولت بندہ کو محبوب بنا لیتا ہوں تو اس کے کان میں ہوتا ہوں جس سے سنتا ہے اور آنکھ میں ہوتا ہوں جس سے دیکھتا ہے اور ہاتھ میں ہوتا ہوں جس سے پکڑتا ہے اور پاؤں میں ہوتا ہوں جس سے چلتا ہے اور بعض روایات میں یہ اضافہ ہے ﴿وَلِسَانَهُ الَّذِي يَتَكَلَّمُ بِهِ وَفَوَادَهُ الَّذِي يَعْقِلُ بِهِ﴾ اس کی زبان میں ہوتا ہوں جس سے کلام کرتا ہے اور اس کا دل دماغ میں ہوتا ہوں جس سے سوچتا ہے۔

تو حدیث قدسی سے ان کا مظہر صفات الہیہ ہونا اور کمالات خداوندی کا آئینہ اور نمونہ ہونا واضح طور پر ثابت ہے (مزید تفصیل بعد میں ذکر کی جائے گی) لہذا ان کو بھی اللہ تعالیٰ کے مقابلہ میں لانے کا کیا جواز ہوا بلکہ اگر مقابلہ ہے تو جھوٹے خداؤں کا اور معبود برحق جل وعلیٰ کا اور حزب الشیطان اور حزب اللہ کا نہ کہ حزب اللہ اور اللہ تعالیٰ کا۔ نعوذ باللہ من ذالک

کیا انبیاء علیہم السلام اور اولیاء علیہم الرضوان اللہ تعالیٰ

کے مد مقابل ہیں؟

(13)۔ ارشاد باری تعالیٰ ہے

﴿وَمَنْ يَتَوَلَّى اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ﴾ (مائدہ)
جو شخص اللہ تعالیٰ اور اس کے رسول اور اہل ایمان سے دوستی رکھے تو بیشک اللہ تعالیٰ کی جماعت ہی غالب ہے

(14)۔ ارشاد ربانی ہے ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِنْهُ وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ﴾ (سورة مجادلہ)

ترجمہ :

تم نہ پاؤ گے ان لوگوں کو جو یقین رکھتے ہیں اللہ اور قیامت کے دن پر کہ دوستی کریں ان سے جنہوں نے اللہ تعالیٰ اور اس کے رسول سے مخالفت کی اگرچہ وہ ان کے باپ یا بیٹے یا بھائی یا کنبے والے ہوں یہ ہیں وہ لوگ جن کے دلوں میں اللہ تعالیٰ نے ایمان کو ثابت و راسخ فرمادیا اور اپنی خاص روح سے ان کی مدد کی اور انہیں ان باغوں میں لیجائے گا جن کے نیچے نہریں بہتی ہیں وہ ان میں ہمیشہ رہیں گے اللہ تعالیٰ ان سے راضی وہ اللہ تعالیٰ سے راضی یہ اللہ تعالیٰ کی جماعت ہے غور سے سنو اللہ تعالیٰ کی جماعت ہی کامیاب ہے

(16)۔ اللہ تعالیٰ نے فرمایا ﴿اسْتَحِذْ عَلَيْهِمُ الشَّيْطَانَ فَإِنَّهُمْ ذُرِّيَةُ النَّارِ﴾، اولئک حزب الشیطان، الا ان حزب الشیطان هم الخاسرون، ان الذین یحادون اللہ ورسولہ اولئک فی الاذلین، کتب اللہ لاغلبین انا ورسلی ان اللہ قوی عزیز ﴿ (سورة مجادلہ)

ان پر شیطان غالب آگیا تو اس نے انہیں اللہ تعالیٰ کی یاد سے غافل کر دیا وہ شیطان کی جماعت ہیں غور سے سنو بیشک شیطان کی جماعت ہی خسارہ پانے والی ہے بیشک وہ جو اللہ تعالیٰ اور اس کے رسول کی مخالفت کرتے ہیں وہ سب سے زیادہ ذلیلوں میں سے ہیں اللہ لکھ چکا

ہے کہ میں ضرور بالضرور غالب آؤں گا اور میرے رسول غالب آئیں گے بیشک اللہ تعالیٰ قوت والا اور عزت والا ہے۔

ان کلمات قدسی سے واضح ہو گیا کہ حزب شیطان خائب و خاسر ہے اور ذلیل و خوار اور اللہ تعالیٰ اور اس کے رسول کرام اور حزب اللہ غالب اور کامیاب و کامران ہیں تو یہ سولی وغیرہ والی تشبیہ و تمثیل حزب اللہ اور بالخصوص اولیاء اللہ اور انبیاء و رسل علیہم السلام کے ثابیان شان کیونکر ہو سکتی ہے اور ان کو جب اللہ تعالیٰ کی طرف سے روح مخصوص کے ذریعے تائید و تقویت حاصل ہے تو وہ ایسے رذیل و حقیر اور عبرت ناک صورت حال سے دوچار شخص کی مانند کیونکر ہو سکتے ہیں؟ بلکہ ان کو ارداہ باری کا مظہر اور مشیت ایزدہ کا نمونہ تسلیم کرنا لازم ہے نہ کہ اس کے مقابل فرض کر کے عاجز و بے بس ثابت کرنا نعوذ باللہ

انبیاء علیہم السلام بمقابلہ معبودات باطلہ

(17)۔ پیغمبران کرام تو جھوٹے خداؤں اور ان کے پیجاریوں کے مد مقابل ہوتے ہیں اور ان کو چیلنج کر کے ان کی اور ان کے خداؤں کی عاجزی اور بے بسی ثابت کر رہے ہوتے ہیں چنانچہ نبی مکرّم ﷺ نے کفار مکہ کو چیلنج کرتے ہوئے فرمایا اگر تمہیں میرے قرآن کے اللہ تعالیٰ کی طرف سے منزل ہونے میں شک ہے ﴿فأتوا بسورة من مثله وادعوا شهداءکم من دون اللہ﴾ تو اس جیسی ایک چھوٹی سی سورت بنا کر لے آؤ اور اپنے معبودات باطلہ کو بھی بلاؤ اور ان کی مدد و اعانت بھی حاصل کر لو۔

لیکن تم چھوٹی سی سورت جیسی سورت بھی اگر نہ بنا سکو اور میں دعوے سے کہتا ہوں ﴿لن نفعلوا﴾ تم ہرگز نہیں بنا سکو گے اور وہ سب مل کر اپنے معبودات کو ملا کر بھی اس چیلنج کو قبول نہ کر

سکے اور حروف کے ساتھ مقابلہ کی بجائے سیوف کے ساتھ مقابلہ پر تل گئے اور بالآخر وہاں بھی ذلیل و خوار ہو کر رہ گئے۔

(18)۔ ﴿قَالَ اللَّهُ تَعَالَى﴾ قُلْ ادْعُوا شُرَكَاءَ كُمْ ثُمَّ كِيدُونِ فَلَا تُنظِرُونِ، اِنْ وَلِيَیَ اللّٰهُ الَّذِیْ نَزَلَ الْكِتَابُ وَهُوَ یَتَوَلٰی الصّٰلِحِیْنَ ﴿﴾ (سورة اعراف)

ترجمہ:

تم فرماؤ (اے کفار) اپنے شریکوں کو پکارو اور میرے ساتھ ہر داؤ اور مکر چلاؤ اور مجھے مہلت نہ دو بیشک میرا مددگار اللہ تعالیٰ ہے جس نے کتاب اتاری اور وہ نیک لوگوں کو دوست رکھتا ہے۔

(19)۔ حضرت ہود علیہ السلام نے اپنی قوم کفار کو چیلنج کیا بلکہ انہوں نے کہا کہ ﴿اِنْ نَقُولُ اِلَّا اعْتِرَاکَ بَعْضُ آلِهَتِنَا بِسُوءٍ﴾ ہم تو یہی کہتے ہیں کہ ہمارے کسی خدا کی تمہیں بری جھپٹ پہنچی (اور اس نے تمہارا دماغ خراب کر دیا ہے) ﴿قَالَ اِنِّیْ اَشْهَدُ اللّٰهَ وَ اَشْهَدُ اَنِّیْ بَرِیْءٌ مِّمَّا تُشْرِکُوْنَ مِنْ دُوْنِہٖ فَکِیْدُوْنِیْ جَمِیْعًا ثُمَّ لَا تُنظِرُوْنَ اِنِّیْ تُوکَلِّتُ عَلٰی اللّٰهِ رَبِّیْ وَرَبِّکُمْ﴾ (سورة ہود)۔

ہود علیہ السلام نے فرمایا بے شک میں اللہ تعالیٰ کو گواہ بناتا ہوں اور تم سب گواہ ہو جاؤ کہ میں بیزار ہوں ان سب سے جنہیں تم اللہ تعالیٰ کے سوا اس کا شریک ٹھہراتے ہو تم سب مل کر میرا برا چاہو پھر مجھے مہلت نہ دو بے شک میں نے اللہ تعالیٰ پر بھروسہ کیا جو میرا رب ہے اور تمہارا رب ہے۔

(20)۔ حضرت ابراہیم علیہ السلام نے مشرکین کو برملا فرمایا ﴿لَا اَخَافُ مَا تُشْرِکُوْنَ بِہٖ اِلَّا اَنْ یَّشَآءَ رَبِّیْ شَیْئًا وَ سَعِ رَبِّیْ کُلِّ شَیْءٍ عَلَیْہَا فَاَلَّا تُتَذَکَّرُوْنَ وَ کَیْفَ اَخَافُ مَا اُشْرِکُمْ وَ لَا تُخَافُوْنَ اَنْکُمْ اُشْرِکُمْ بِاللّٰهِ مَا لَمْ یَنْزِلْ بِہٖ عَلَیْکُمْ سُلْطٰنًا﴾

(سورة انعام)

ترجمہ:

مجھے ان کا ڈر نہیں جنکو تم شریک بناتے ہو ہاں جو میرا ہی رب کوئی بات چاہے میرے رب کا علم ہر چیز کو محیط ہے تو کیا تم نصیحت نہیں مانتے اور میں تمہارے شریکوں سے کیونکر ڈروں اور تم نہیں ڈرتے کہ تم نے اللہ تعالیٰ کا شریک اس کو ٹھہرایا جس کی اس نے تم پر کوئی سزا نہیں اتاری۔ اور بالآخر ان کے اصنام کو تہس نہس کر دیا اور ان کو حجت و برہان کے ساتھ لا جواب اور بے بس کر دیا اور انہوں نے آپ کو جلا کر قلبی غیض و غضب دور کرنے کی مذموم سعی کی تو آپ اس کو ذرا بھر خاطر میں نہ لائے اور آگ کو بھی اللہ تعالیٰ کے امر سے جلانے میں بے بس کر کے ثابت کر دیا کہ میرے اللہ کی امداد و اعانت میرے شامل حال ہے اور میرا بال بھی ٹیڑھا کرنا تمہارے ان معبودات باطلہ کے بس میں نہیں ہے۔

اللہ تعالیٰ نے بھی مقابلہ کے لیے معبودات باطلہ کو چیلنج فرمایا

اللہ تبارک و تعالیٰ نے بھی عجز و بے بسی ثابت کرتے وقت مشرکین کے معبودات باطلہ کو چیلنج فرمایا کہ انبیاء کرام علیہم السلام اور اولیاء کرام علیہم الرضوان کو چنانچہ ارشاد باری تعالیٰ ہے

(1)۔ قَالَ اللَّهُ تَعَالَى ﴿قُلْ اَرِئَيْتُمْ اِنْ اخَذَ اللَّهُ سَمْعَكُمْ وَاَبْصَارَكُمْ

وَخَتَمَ عَلٰی قُلُوبِكُمْ مِنْ اِلٰهٍ غَيْرِ اللّٰهِ يَاتِيْكُمْ بِهِ﴾، اَنْظُرْ كَيْفَ نَصْرَفُ الْاٰيَاتِ ثُمَّ هُمْ

(سورة انعام)

يَصْدِفُونَ ﴿

تم فرماؤ بھلا بتاؤ تو سہی اگر اللہ تعالیٰ تمہارے کان اور آنکھیں لے لے اور تمہارے دلوں پر مہر کر دے تو اللہ کے سوا کون خدا ہے جو تمہیں یہ چیزیں لا دے دیکھیں ہم کس کس رنگ کی آیتیں بیان کرتے ہیں پھر وہ منہ پھیر لیتے ہیں

(2)۔ قال الله تعالى ﴿قُلْ ارئيتم ان جعل الله عليكم اليل سرمدًا الى يوم القيامة من اله غير الله ياتيكم بضياء افلا تسمعون﴾ تم فرماؤ بھلا دیکھو اگر اللہ تعالیٰ ہمیشہ تم پر قیامت تک رات رکھے تو اللہ تعالیٰ کے سوا کون خدا ہے جو تمہیں روشنی لادے تو کیا تم سنتے نہیں۔

(3)۔ ﴿قُلْ ارئيتم ان جعل الله عليكم النهار سرمدًا الى يوم القيامة من اله غير الله ياتيكم بليل تسكنون فيه افلا تبصرون﴾ (سورة قصص)
تم فرماؤ بھلا دیکھو کہ اگر اللہ تعالیٰ قیامت تک ہمیشہ دن برقرار رکھے تو اللہ تعالیٰ کے علاوہ کون خدا ہے جو تمہیں رات لازماً جس میں تم آرام کرو تو کیا تم میں بصیرت حاصل نہیں ہوتی۔

(4)۔ قال الله تعالى ﴿امن خلق السموات والارض وانزل لكم من السماء ماء فانبتنا به حدائق ذات بهجه، ما كان لكم ان تنبتو شجرها، اله مع الله بل هم قوم يعدلون﴾

ترجمہ:

یا وہ جس نے آسمان اور زمین بنائے اور تمہارے لیے آسمان سے پانی اتارا تو ہم نے اس سے باغ اگائے رونق والے تمہاری طاقت نہ تھی کہ ان کے پیڑ اگاتے کیا اللہ تعالیٰ کے ساتھ کوئی اور خدا ہے بلکہ وہ لوگ سیدھی راہ سے کتراتے ہیں۔

(5)۔ قال الله تعالى ﴿امن جعل الارض قرار وجعل خلالها انهارا وجعل لها رواسي وجعل بين البحرين حاجزا، اله مع الله بل اكثرهم لا يعلمون﴾
یا وہ جس نے زمین بسنے کیلئے بنائی اور اس کے بیچ میں نہریں جاری کیں اور اس کے لیے لنگر بنائے اور دونوں سمندروں میں آڑ رکھی کیا اللہ کے ساتھ اور خدا ہے؟ بلکہ ان میں اکثر جاہل ہیں

(6)۔ قولہ تعالیٰ ﴿امن یجیب المضطر اذا دعاه ویكشف السوء ویجعلکم خلفاء الارض ءاله مع اللہ قلیلاً ما تذکرون﴾ یا وہ لاچار کی منتا ہے جب اسے پکارے اور دور کر دیتا ہے شدت اور سختی اور تمہیں زمین کا وارث کرتا ہے کیا اللہ تعالیٰ کے ساتھ اور خدا ہے؟ بہت ہی کم دھیان کرتے ہو

(7)۔ قولہ تعالیٰ ﴿امن یرشدکم فی ظلمات البر و البحر و من یرسل الریاح نرا بین یدی رحمتہ ءاله مع اللہ تعالیٰ اللہ عما یشرکون﴾ (سورۃ نمل)
یا وہ جو تمہیں راہ دکھاتا ہے اندھیروں میں خشکی اور تری کی اور وہ جو کہ ہوائیں بھیجتا ہے اپنی رحمت کے آگے خوش خبری سناتی ہوئیں کیا اللہ کے ساتھ کوئی اور خدا ہے برتر ہے اللہ ان کے شرک سے۔

(8)۔ قولہ تعالیٰ ﴿امن یبدء الخلق ثم یعیدہ و من یرزقکم من السماء و الارض ءاله مع اللہ قل ہاتوا برہانکم ان کنتم صدقین﴾ (سورۃ نمل)
ترجمہ:

یا وہ جو مخلوق کی ابتدا فرماتا ہے پھر اسے دوبارہ بنائے گا اور وہ جو تمہیں آسمانوں اور زمین سے روزی دیتا ہے کیا اللہ کے ساتھ کوئی اور خدا ہے؟ تم فرماؤ کہ اپنی دلیل لاؤ اگر تم سچے ہو۔
ان تمام آیات مقدسہ میں اور اس مضمون کی دیگر آیات میں اللہ تعالیٰ نے دوسرے الہ و معبود باطل اور مفروض شریک کی نفی فرمائی اور مشرکین کے عقیدہ شرک پر رد و انکار فرمایا رسلِ رام علیہم السلام اور اولیاء کرام کو چیلنج نہیں فرمایا کیونکہ وہ جو بھی معجزہ اور کرامت ظاہر کرتے ہیں اور خرق عادت اور خلاف معمول امور صادر فرماتے ہیں تو اللہ تعالیٰ کے امر اور اذن اور اس کی بخشی ہوئی طاقت اور اس کی نیابت و خلافت کے تحت نہ کہ ذاتی حیثیت میں اور اللہ تعالیٰ کے مقابلہ میں

انبیاء کرام کا تصرف و اختیار بعطائے الہی

حضرت عیسیٰ علیہ السلام کا دعویٰ قرآن مجید نے اس طرح بیان فرمایا کہ میں تمہارے رب کی طرف سے مجزہ لیکر آیا ہوں

(1). قوله تعالى ﴿إِنِّي أَخْلُقُ لَكُمْ مِنَ الطِّينِ كَهَيْئَةِ الطَّيْرِ فَأَنْفُخُ فِيهِ فَيَكُونُ طَيْرًا بِإِذْنِ اللَّهِ وَابْرِئِ الْأَكْمَهَ وَالْأَبْرَصَ وَاحْيِ الْمَوْتَىٰ بِإِذْنِ اللَّهِ﴾ سورة آل عمران ترجمہ:

کہ میں تمہارے لیے بناتا ہوں پرندہ کا مجسمہ مٹی سے اس میں پھونک مارتا ہوں تو وہ اللہ تعالیٰ کے اذن و ارادہ سے واقعی پرندہ بن جاتا ہے اور میں مادرزاد اندھے کو اور برص کے داغ والے کو شفا یاب کرتا ہوں اور مردوں کو زندہ کرتا ہوں اللہ کے اذن و ارادہ سے اور اللہ رب العزت نے اپنی طرف سے بھی ان کی اس شان اعجازی کی ترجمانی کرتے ہوئے فرمایا!

(2). قوله تعالى ﴿وَإِذَا تَخَلَّقَ مِنَ الطِّينِ كَهَيْئَةِ الطَّيْرِ بِإِذْنِي فَتَنْفُخُ فِيهَا فَتَكُونُ طَيْرًا بِإِذْنِي وَتَبْرِئُ الْأَكْمَهَ وَالْأَبْرَصَ بِإِذْنِي وَإِذَا تَخْرُجُ الْمَوْتَىٰ بِإِذْنِي﴾ (سورة مائدہ)

ترجمہ:

اور جب تو مٹی سے پرند کی سی صورت میرے حکم سے بناتا پھر اس میں پھونک مارتا تو وہ میرے حکم سے اڑنے لگتی اور تو مادرزاد اندھے اور برص کے سفید داغ والے کو میرے حکم سے شفا دیتا اور جب تو مردوں کو میرے حکم سے زندہ کر کے نکالتا۔

اگر حضرت عیسیٰ علیہ السلام کا مٹی کے مجسمہ کو حقیقی پرندہ میں بدلنے اور مادرزاد اندھوں کو

ڈش آنکھیں ملنے اور برص کے سفید داغ دور ہونے اور مردوں کے جی اٹھنے میں دخل نہیں تھا تو ان افعال عجیبہ کو انہوں نے اپنی طرف کیوں منسوب فرمایا اور اللہ تعالیٰ نے ان افعال خارقہ العادت اور غیر معمولی کارناموں کی نسبت ان کی طرف کیوں فرمائی حالانکہ آنکھیں سلب کر لینے کی صورت میں اللہ تعالیٰ نے معبودات باطلہ اور مفروضہ الہہ کو اس مسلوب شئی کی واپسی سے عاجز اور بے بس قرار دیا ہے۔

(3)۔ حضرت یوسف علیہ السلام کے سامنے جب حضرت یعقوب علیہ السلام کی اپنی بینائی آپ کے فراق میں رو رو کر ضائع کر بیٹھنے کا تذکرہ کیا گیا تو انہوں نے فرمایا!

قوله تعالى ﴿اذهبوا بقميصي هذا فالقوه على وجه ابى يات بصيرا

واتوني باهلكم اجمعين﴾ (سورة يوسف)

ترجمہ:

میرا یہ کرتہ لیجاؤ پس اس کو میرے والد گرامی کے چہرہ پر ڈالو تو وہ بینا ہو جائیں گے اور تم اپنے سب گھر والوں کو میرے پاس لے آؤ۔

(4)۔ قوله تعالى ﴿فلما ان جاء البشير القاہ على وجهه فارتد بصيرا﴾

(سورة يوسف)

ترجمہ:

تو جب بشارت دینے والا آیا پس اس قمیص کو ان کے چہرے پر ڈالا تو وہ بینا ہو گئے اگر ان کے بدن سے شرف مساس پالینے والے کپڑے کی تاثیر اور شان اعجازی یہ ہے تو ان کی ذات مقدسہ کی شان اعجازی کا کیا اندازہ کیا جاسکتا ہے؟

(5)۔ محبوب کریم علیہ الصلوٰۃ والتسلیم کے نام نامی اور اسم گرامی کے وسیلہ جلیلہ سے نابینا صحابی کو

بینائی نصیب ہوگئی جس نے تعلیم نبوی کے مطابق اللہ تعالیٰ سے عرض کیا تھا

﴿اللهم انی اسئلك واتوجه الیک بنبیک محمد نبی الرحمة یا محمد

انی توجهت بک الی ربی فی حاجتی هذه لتقضى لی اللهم فشفعه فی﴾

رواہ الترمذی وغیرہ

ترجمہ:

اے اللہ میں تجھ سے سوال کرتا ہوں اور تیری طرف متوجہ ہوتا ہوں تیرے نبی محمد نبی الرحمت کے وسیلہ سے اے محمد ﷺ میں آپ کے وسیلہ سے آپ کے رب کی طرف متوجہ ہوں اپنی اس حاجت کے پورا ہونے کے لیے اے اللہ انہیں میرا شفیع بنا

نبی مکرّم ﷺ کے نام نامی کے وسیلہ کا اگر اعجاز یہ ہے تو ذات اقدس کی شان اعجازی کا کیا اندازہ ہو سکتا ہے اسی لیے حضرت بو صیری رحمۃ اللہ تعالیٰ علیہ نے فرمایا!

لو ناسبت قد ره آ یا ته عظما

احی اسمہ حین یدعی دارس الرحم

لوگو! آپ کے معجزات اور کمالات نبوت آپ کی قدر و منزلت اور خدا دار رفعت کے مطابق ظاہر ہوں تو آپ کا اسم گرامی ذکر کیے جانے پر مردوں کو اور گلی سڑی ہڈیوں کو حیات نو بخش دے جن کے تلووں کا دھون ہے آب حیات ہے وہ جان مسیحا ہمارا نبی

(6)۔ حضرت ابو مخدورہ کے سینہ پر ہاتھ پھیر کر ان کے دل سے کفر کی سیاہی کو دور فرمایا اور نور ایمان سے منور فرمادیا اور پھر انہیں مکہ معظمہ میں مسجد حرام کا مؤذن مقرر فرمایا کبھی ہاتھوں سے پانی کے چشمے جاری فرما کر اور کبھی لوٹے میں بچے ہوئے تھوڑے پانی کو بڑھا کر پیاس سے جان بلب اور ہلاکت سے دوچار صحابہ کرام کو سیراب فرما کر ان کو دوبارہ زندگی بخشی اور غسل اور وضو کی

ضرورت و حاجت کو پورا فرمایا اور کبھی دودھ کے ایک پیالہ سے ستر حضرات صحابہ کی بھوک اور پیاس کو دور فرمایا حضرت سلمان فارسی رضی اللہ تعالیٰ عنہ کو یہود سے آزادی دلانے کے لیے کھجوروں کے باغ کو فوری طور پر پروان چڑھا کر انہیں آزادی کی نعمت سے بہرہ ور فرمادیا ہجرت کے موقع پر ام معبد کی دہلی اور لاغر و نزار اور چلنے پھرنے سے معذور بکری کو فربہ و توانا فرما کر وافر مقدار میں دودھ نکال لینا اور اس کا حضرت عمر رضی اللہ تعالیٰ عنہ کے دور خلافت کے پانچویں چھٹے سال تک مسلسل دودھ دیتے رہنا وغیرہ ذالک ان مقبولان بارگاہ خداوند تعالیٰ کے تئوین باری تعالیٰ کے مظہر اتم ہونے کے واضح دلائل ہیں اور ان کی زبان اقدس سے نکلنے والے کلمہ کن کے اللہ رب العزت کے کلمہ کن کا نمونہ ہونے کے واضح دلائل ہیں اور ان کے یہ کمالات خداوند تعالیٰ کے کمالات کے دلائل و براہین ہیں اسی لیے اللہ تبارک و تعالیٰ نے فرمایا ﴿يَا أَيُّهَا النَّاسُ قَدْ جَاءَكُمْ بُرْهَانٌ مِنْ رَبِّكُمْ﴾ اے لوگو تمہارے پاس تمہارے رب تعالیٰ کی طرف سے سراپا برہان اور مجسمہ حجت و دلیل تشریف لائے ہیں۔

لہذا ان مقبولان بارگاہ خداوند تعالیٰ کو اس کے مقابلہ پر لانے اور عاجز و بے بس اور مجبور و معذور قرار دینے کا قطعاً کوئی جواز نہیں ہے بلکہ وہ حزب اللہ ہیں اور اللہ تعالیٰ کی قوت و قدرت کے مظاہر ہیں اور اس کی امداد و اعانت ہر وقت ان کے شامل حال ہے اور وہ خود معبودات باطلہ اور ان کے دام محبت میں گرفتار لوگوں کو عاجز و بے بس ٹھہرانے والے ہیں۔

﴿هَذَا وَالْحَمْدُ لِلَّهِ عَلَىٰ ذَالِك﴾

لہذا پیرزادہ صاحب کی یہ تاویل سراسر لغو اور ناقابل قبول ہے۔ اگر مقبولان بارگاہ ارادہ خداوندی کے مقابل عاجز ہیں تو مخلوق کے مقابل ان کی حیثیت کیا ہے؟ اگر اللہ تعالیٰ کے ارادہ کے مقابلہ میں انبیاء کرام علیہم السلام اور اولیاء کرام علیہم الرضوان اس مصلوب اور مغلول اور

ہر قسم کے اسلحہ کے ہدف بنے ہوئے شخص کی مانند ہیں تو کیا مخلوق پر ان کو کوئی برتری اور فوقیت اور حق تصرف اور حکومت حاصل ہے یا نہیں؟ اگر حاصل ہے تو پھر اس کو نظر انداز کیوں کیا گیا اور اس خداداد امتیازی شان کو لائق اعتداد اور قابل اعتبار کیوں نہیں سمجھا گیا حالانکہ اہل سنت کے ساتھ علمائے دیوبند اور وہابیہ کا اس معاملہ میں شدید نزاع و اختلاف چل رہا تو اس طرح ان کی طرفداری اور ان کے نظریہ و عقیدہ کو تائید و تقویت دینے کی کیا وجہ ہے؟ امام اہل سنت مولانا احمد رضا خان بریلوی نے کس قدر متوازی انداز اختیار فرمایا اور عوام اہل اسلام کو گمراہی اور ضلالت کے دوزخ میں گرنے سے کس خوبصورت انداز میں بچایا اور ان حضرات کی دوہری حیثیت کو کیسے اجاگر فرمایا

تیرے تو وصف عیب تنہا ہی سے ہیں بری حیراں ہوں میرے شاہ میں کیا کیا کہوں تجھے
لیکن رضا نے ختم سخن اس پہ کر دیا خالق کا بندہ خلق کا آقا کہوں تجھے
اس کے برعکس شاہ اسماعیل دہلوی نے ان کی اس دوہری حیثیت کو نظر انداز کرتے ہوئے کہا ”سب بندے بڑے اور چھوٹے برابر عاجز اور بے اختیار ہیں“ تقویۃ الایمان

صفحہ 17

- (2)۔ جس کا نام محمد یا علی ہے وہ کسی چیز کا مالک و مختار نہیں ہے (صفحہ 28)
- (3)۔ اللہ کی شان بہت بڑی ہے کہ سب انبیاء اور اولیاء اس کے روبرو ایک ذرہ ناچیز سے بھی کم تر ہیں (صفحہ نمبر 38)
- (4)۔ اولیاء اور انبیاء امام اور امام زادے پیر اور شہید یعنی جتنے اللہ کے مقرب بندے ہیں وہ سب انسان ہی ہیں اور بندے عاجز اور ہمارے بھائی صفحہ نمبر 42۔
- (5)۔ یقین جان لینا چاہیے کہ ہر مخلوق بڑا ہو یا چھوٹا وہ اللہ کی شان کے آگے چمار سے ذلیل

ہے (صفحہ نمبر 10)۔ وغیر ذالک من الخرافات والہذیانات

(6)۔ لہذا اس اختلاف و نزاع کو جانتے ہوئے اور ان بے ادبیوں اور گستاخیوں پر مطلع ہوتے ہوئے جب ایک عظیم خانوادے کا اہم فرد اپنا سارا وزن ان گستاخوں اور بے ادبوں کے پلڑے میں ڈالے اور ان کی تائید و تقویت کا موجب بنے اور اس بے باکی اور جسارت پر اہل سنت کی فریاد اور واویلہ کو نظر انداز کرے بلکہ ان گستاخوں کی بیان کردہ تمثیل و تشبیہ سے بھی سبقت لے جانے کی مذموم سعی کرے تو اس پر احتجاج اور فریاد کیوں نہ کی جائے؟۔

اور عوام اہل سنت کو ان کے اصلی عقائد و نظریات سے آگاہ کر کے گمراہی اور ضلالت سے کیوں نہ بچایا جائے؟

پیرزادہ صاحب کے ان ارشادات کا کیا جواز؟

اور اگر ان مقبولان بارگاہ قدس کو اللہ تعالیٰ کے اذن و عطا اور فضل و کرم سے بھی کوئی حق تدبیر و تصرف کا نہیں اور نہ ان کو کسی قسم کی اجازت کائنات میں انتظام و انصرام اور بندوبست کی ہے تو پھر پیرزادہ صاحب کے یہ ارشادات سراسر لغو و باطل دعاوی بن کر رہ جائیں گے جو انہوں نے اپنی تازہ تالیف میں بیان فرمائے ہیں۔ جن میں مقبولان خداوند تعالیٰ کے نافع و ضار ہونے اور تقدیر میں تصرف کی قدرت و طاقت ان حضرات میں تسلیم کی ہے چنانچہ لکھتے ہیں

1۔ پھر حضرت محبوب الہی خواجہ نظام الدین اولیاء قدس سرہ العزیز نے مشائخ کبار اور ابدال پر ان کے (حضور محبوب سبحانی رضی اللہ تعالیٰ عنہ کے) ترقی درجات کا ذکر آیازبان مبارک سے ارشاد ہوا کہ ایک شخص حضرت شیخ عبدالقادر جیلانی کی خانقاہ میں آیا اس نے کسی کو دیکھا کہ ہاتھ پیڑٹوٹے ہوئے اور خراب حال خانقاہ کے دروازے پر آ پڑا ہے۔ یہ شخص حضرت شیخ کی خدمت

میں گیا اور اس دروازے پر پڑے ہوئے آدمی کا حال سنا کر دعا کی درخواست کی شیخ رحمۃ اللہ تعالیٰ علیہ نے فرمایا خاموش رہو اس نے بے ادبی کی ہے اس آنے والے نے پوچھا کہ اس نے کیا بے ادبی کی ہے؟ شیخ رحمہ اللہ نے فرمایا وہ ابدالوں میں سے ایک ہے کل وہ لوگ اپنے دوسرے دو ساتھیوں کے ساتھ اس قوت پر واز سے جو ابدالوں کو حاصل ہے ہوا میں اڑ رہے تھے جب خانقاہ پر پہنچے تو ان کا ایک ساتھی تو خانقاہ سے ہٹ کر ادب سے دہنی طرف ہو کر گزر گیا دوسرا ساتھی بھی خانقاہ کی بائیں جانب سے نکل گیا لیکن یہ چاہتا تھا کہ بے ادبی کے ساتھ خانقاہ کے اوپر سے گزرے۔

سلطان المشائخ حضرت محبوب الہی رضی اللہ عنہ کے اس ملفوظ شریف کو بار بار پڑھیں (تا) اور پھر سوچیں کہ اگر مرتبہ ابدالیت پر فائز ایک بزرگ کو فقط اتنی جسارت اور بے ادبی پر کہ اس نے اڑتے ہوئے خانقاہ غوثیہ کے اوپر سے گزرنے کی کوشش کی نیچے گرا کر اس کے ہاتھ پاؤں توڑ ڈالے گئے الخ (لطمة الغیب صفحہ نمبر 323)

(2)۔ حضرت شیخ خواجہ محمد قمر الدین صاحب سیالوی فرماتے ہیں

شیخ صنعان بہت بڑا عابد و زاہد ہوا ہے یمن کے علاقہ سے بیت اللہ شریف آیا اور چالیس سال وہاں عبادت کی لاکھوں آدمی اس کے مرید ہوئے اسے خیال آیا اب چالیس سال بیت المقدس میں عبادت کرنی چاہئے اس ارادہ سے چل دیا اس کے ساتھ لاکھ کے قریب مرید بھی ہوئے جہاں جاتا اپنے خورد و نوش کا انتظام کرتا سائبان لگا دئے جاتے رات گزار کر پھر روانہ ہوتا، راستہ میں ایک ایسی جگہ رات آگئے جہاں ایک عیسائی نوجوان لڑکی کو دیکھ کر فریفتہ ہو گیا، پس وہیں قیام کر لیا دوسرے روز مریدوں نے کہا چلیں سفر کریں تو اس نے کہا میں اب پہنچ گیا ہوں اور کہا جاتا ہے اس کی حالت دیکھ کر رفتہ رفتہ تمام مرید چلتے بنے صرف چند خاص مرید اس

کے پاس رہ گئے اتنے میں عیسائی لڑکی کو بھی خبر ہو گئی کہ شیخ صنعان اس پر عاشق ہے۔
 لڑکی نے کہا تو مسلمان ہے اور میں عیسائی تیری رسائی میرے کہنے پر نہ ہوگی۔ شیخ
 صنعان نے جواب دیا تو جو کہے گی وہی کروں گا اس نے کہا پھر یہ خنزیر چرایا کر۔ چنانچہ اس کے
 خنزیر چراتارہا مریدوں میں سے ایک مرید بغداد شریف میں حضرت غوث اعظم رضی اللہ تعالیٰ
 عنہ کی خدمت میں رہنے لگا۔

ایک دن اس عیسائی لڑکی نے شیخ صنعان کو کہا کہ آج قرآن مجید کو آگ لگا دے تو اس
 نے جواب دیا کہ تیرے کہنے پر ایسا ہی کر دوں گا بالآخر قرآن مجید کو جلانے کیلئے تیار ہو گیا تو غوث
 پاک رضی اللہ تعالیٰ عنہ نے بغداد شریف میں ہی بیٹھے ہوئے حاضرین مجلس سے فرمایا آج کسی کا
 پیر پکا کافر ہو رہا ہے تو شیخ صنعان کے مرید نے نہایت عاجزی سے گزارش کی کہ آپ کرم
 فرمادیں اس وقت غوث پاک رضی اللہ تعالیٰ عنہ کے پاس وضو کیلئے پانی لایا گیا تھا آپ نے چلو بھر
 پانی کا چھینٹا مارا شیخ صنعان کے منہ پر لگا تو فوراً اس نے پڑھا لا الہ الا اللہ محمد رسول
 اللہ۔ اس وقت شیخ صنعان کے پاس صرف ایک مرید رہ گیا تھا جب کلمہ شریف پڑھا تو پہلا مقام
 قرب اور وہی اعلیٰ منزل نصیب ہوئی تا تب ہوا اور اس مرید کو اپنے جیسا بنادیا۔

شیخ الاسلام قدس سرہ العزیز کے اس ملفوظ کو بار بار پڑھیں اور اس سے اخذ شدہ مندرجہ
 ذیل نتائج پر بھی غور کریں۔

(1) حضرت خواجہ محمد قمر الدین علیہ الرحمہ نے پیران پیر کے متعلق لفظ حضرت غوث الاعظم لکھ کر
 آپ کے اس خصوصی اور مشہور زمانہ لقب کی تصدیق کر دی۔

(2) عوم تو عوام خواص اولیاء بھی کسی لغزش کی وجہ سے حد کفر تک پہنچ سکتے ہیں۔ پھر وہاں سے
 واپس لانا ہر کہ و مہ کے بس کا روگ نہیں بلکہ ایسا تصرف کرنے کے لیے قوت غوثیہ درکار ہے۔

(3)۔ حضرت پیران پیر کے ایک چلو بھر پانی کے چھینٹے نے شیخ صنعان کو کفر سے کھینچ کر دائرہ ایمان میں بھی واپس پہنچا دیا بلکہ مقام قرب اور منزل اعلیٰ سے بھی ہمکنار فرما دیا۔

(3) حضور (پیر مہر علی شاہ) نے فرمایا کہ حضرت شیخ محی الدین ابن العربی کا تصرف اس قسم کا تھا جب کسی شخص پر تین بار نظر ڈالتے تھے اس کا مفصل حال بیشاق سے حشر تک مشاہدہ فرما لیتے تھے۔ جس کی وجہ یہ ہے کہ حضرت شیخ رحمۃ اللہ علیہ گویا حکمی فرزند حضرت غوث پاک رحمۃ اللہ علیہ کے ہیں کیونکہ حضرت شیخ رحمۃ اللہ علیہ کے والد علی عرب کی کوئی اولاد نہ تھی وہ ہر ولی اللہ کے پاس جا کر اولاد کے لیے استدعا کرتے تھے اور یہی جواب ملتا تھا کہ تمہاری قسمت میں کوئی اولاد نہیں ہے آخر الامر حضرت غوث پاک رضی اللہ تعالیٰ عنہ کی خدمت میں حاضر ہو کر بھی عرض کیا حضور غوث پاک رحمۃ اللہ علیہ نے فرمایا کہ میں نے لوح محفوظ پر نظر کی مگر تمہارے نصیب میں اولاد نہیں ہے انہوں نے عرض کیا تو پھر حضور کی خدمت میں حاضر ہونے سے کیا فائدہ حاصل ہوا حضور غوث پاک رحمۃ اللہ علیہ نے مہربانی سے فرمایا کہ میرے پاس آؤ اور اپنی پشت میری پشت سے ملاؤ۔ میری صلب میں ایک فرزند باقی ہے وہ میں نے تم کو بخشا۔

اس ذریعہ سے حضرت شیخ رحمۃ اللہ علیہ کا علی عرب صاحب کے گھر تولد ہوا۔ گویا حضرت ابن عربی کے تمام مقامات روحانی اور بیانات عرفانی حضرت پیران پیر کا فیض ہیں۔

(لطمة الغیب صفحہ 225)

(4) پھر غوث پاک کو پیالے پی کر راز ظاہر کر دینے کا طعنہ دینے والے طاعن ملا ان اشعار پر کیوں تصویر جہن و مداہنت بن جاتے ہیں۔ ع

ولو القیت سری فی بحار لصار الكل غورا فی الزوال

ولو القیت سری فوق نار لخدمت وانطفت من سرمای

جس ہستی کا راز باطنی سمندروں کو صحرانہادے اس کے آگے دریاؤں کی کیا حقیقت ہے۔
بقول راقم!

جس نے پی ہوئے تسلیم و رضا و زائل اس کی دانست میں کیا چیز ہے دریا، پانی
اور پھر ان کے خوشہ چیں ان کی بارگاہ عالیہ کے فیض یاب اور بزبان تشکر..... ع
کرم کیتا غوث اعظم اپنے سردیاں والیاں

کہنے والوں کی جب کیفیت و حیثیت یہ ہے کہ فرماتے ہیں ”میں تو فقیر اسے سمجھتا ہوں جو معرفت
کے سات سمندر پی کر بھی ڈکار تک نہ لے“ تو اس غوث الاغواث اور غیث الاغیاث کا کیا مقام و
مرتبہ ہوگا۔ (لطفۃ الغیب صفحہ 185)

ہم پیرزادہ صاحب سے التماس کریں گے کہ وہ اپنے ان ارشادات پر غور و تامل فرما کر
بتلائیں کہ حضرت غوث پاک رضی اللہ عنہ نے شیخ صنعان کو نفع پہنچایا یا نہیں؟ اور ابدال کے ہاتھ
پاؤں توڑ کر اور آسمانی بلندی سے زمین پر گرا کر نقصان اور ضرر پہنچایا یا نہیں؟ اور علی عرب کی
پشت میں اپنا فرزند منتقل فرما کر اور ان کی زوجہ محترمہ کے لطن سے ان کے تولد کا سامان فرما کر قضاء
و قدر کے معاملہ میں مداخلت فرمائی یا نہیں؟ اور اپنے راز باطن کے ذریعے دریاؤں کو صحرا میں
بدلنے اور نار کو بے نام و نشان کرنے کی طاقت کے مالک ہیں یا نہیں؟ اور کیا یہ تصرفات ان کو اللہ
تعالیٰ کے ارادہ کے مقابلہ میں حاصل تھے یا اس کی اذن اور عطا سے؟

صورت اولیٰ کا اقرار سراسر کفر اور شرک ہے تو لامحالہ دوسری صورت تسلیم لازم اور ضروری
ہے کہ یہ مقبولان خداوند تعالیٰ اللہ کی عطا سے ان تدبیرات و تصرفات کے مالک بنے ہیں۔
تو پیرزادہ صاحب ان ارشادات میں اپنے دعوے کی دھجیاں فضائے آسمانی میں
اڑادیں اور اس کا ستیاناس کر دیا کیونکہ آپ نے ثابت تو یہ کرنا چاہا کہ اہل شرک اور نفاق نیک

ہستیوں کو نفع و نقصان کا مالک اور قضاء و قدر کے معاملات میں دخیل سمجھتے تھے تو غوث اعظم رضی اللہ عنہ نے ان کو مصلوب اور مغلول قرار دے کر اور متنوع اور غیر محدود اسلحہ کا ہدف بنا کر ان منافقین و مشرکین کے نظریہ کی تیخ کنی کر دی لیکن پیرزادہ صاحب ان عقائد اور نظریات کا اظہار کر کے اور ان کو اپنی کتاب کی زینت بنا کر خود بھی انہیں اہل شرک و نفاق میں داخل ہو گئے اور بقول ان کے اہل سنت عوام اور ان کے خطباء اور واعظین کے دماغوں میں شرک کے جو جراثیم موجود تھے وہ آپ کے دماغ مبارک میں بھی رواں دواں نظر آ گئے اور دور دراز اور فوق الاسباب کے سارے تفرقے بھی مٹا دیے۔ حضور شیخ عبدالقادر جیلانی نے کتنی دور سے شیخ صنعان کی حالت ارتداد دیکھ لی اور چلو بھر پانی کو اتنی دور پہنچا بھی لیا اور اس کے ذریعے ان کو ارتداد سے بچا بھی لیا اور درجہ ولایت پر پہنچا بھی دیا بلکہ دوسروں کو بھی توجہ اتحادی سے اپنے جیسا ولی بنانے کی طاقت بھی عطا کر دی حالانکہ انہیں نظریات کو آپ مشرک نہ ثابت کرنے کے درپے تھے۔ اور حضرت پیران پیر کی طرف سے ان کو بھی جھجھوڑا گیا تھا اور متنبہ کیا گیا تھا لیکن وہ خود بھی باز نہ آئے بلکہ اپنے مورث اعلیٰ کی خلاف ورزی پر کمر بستہ نظر آرہے ہیں اور عجیب تذبذب و اضطراب کا مظاہرہ فرما رہے ہیں اگر ان کا یہ نظریہ برحق ہے تو پھر پیران پیر کے نظریہ کو باطل ماننا پڑے گا (نعوذ باللہ منہ) اور اگر پیران پیر کی عبارت مذکورہ کا ظاہری معنی ہی مراد ہے اور وہ برحق بھی ہے تو پیرزادہ صاحب کو مشرک اور منافق ماننا پڑیگا اور اگر یہ دونوں باتیں اور دونوں لوازم غلط، فاسد اور باطل ہیں تو پھر بندہ کی بات ماننی پڑے گی کہ حضور غوث پاک رضی اللہ تعالیٰ عنہ کے اس کلام کا وہ مطلب ہی نہیں جو اس کو سیاق و سباق سے الگ کر کے اور دیگر ارشادات کو نظر انداز کر کے متعین کیا گیا ہے بلکہ اس میں وہی تاویلات اور تعبیرات اعتبار کرنا لازم ہیں جو بندہ نے ازالۃ الریب میں ذکر کی ہیں۔

پیرزادہ صاحب نے بھی تفرقہ مد نظر نہ رکھا اور

راہ راست چھوڑ دیا

پیرزادہ صاحب کو اہل سنت خطباء اور واعظین سے شکوہ ہے۔ ہمارے نیم خواندہ مقررین اور خطباء نے جو خوش اعتقادی اور بے جانیا ز مندی کا ماحول پیدا کر رکھا ہے اور جس طرح سٹیج پر نفع و ضرر اور قضاء و قدر کے مسائل بزرگان دین سے برملا وابستہ کیے جاتے ہیں۔ کیا اس ماحول میں ذاتی اور عطائی اور اسناد حقیقی اور مجازی کا فرق اور مفہوم عوام کے ذہن میں ہے؟ تو خدا را مجھے بتائیے کہ اس بدعت اور شرک کی چلتی ہوئی آندھی میں اگر سختی نہ کی جائے تو اور کیا کیا جائے؟

(لطمۃ الغیب ص 54)

لیکن اگر اس آندھی کو روکنے کیلئے مقبولان بارگاہ خداوندی کے عطائی کمالات کا بھی انکار کر دیا جائے تو یہ صراط مستقیم اور راہ راست کی طرف راہنمائی تو نہ ہوئی بلکہ افراط کے مقابلہ میں تفریط والا پہلو آگیا۔ اگر ان حضرات کو ان تدبیرات اور تصرفات میں مستقل ماننا بدعت و شرک ہے (حالانکہ کسی مسلمان کا یہ عقیدہ نہیں ہے) تو ان کمالات سے ان کو بالکل محروم ماننا بھی قرآن مجید کی بیسیوں آیات اور بے شمار احادیث صحیحہ کا انکار ہے اور ضلالت و کفر کا ارتکاب ہے اور سراسر بے ادبی اور گستاخی ہے اور نجدیہ و ہابیہ اور اسماعیلی و ہابیہ کا راستہ اور طریقہ اور ان کی راہ و روش ہے لہذا آپ پر لازم تھا کہ ذاتی اور استقلالی تصرفات و تدبیرات کی نفی کرتے وقت ان کے عطائی اختیارات اور تدبیرات کی بھی صراحت کرتے۔ آخر ملائکہ کو مدبرات امر مانتے وقت بھی تو اہل سنت عطائی طور پر ان میں یہ اختیارات اور تصرفات مانتے ہیں اور آپ بھی عطائی ہی مانتے ہیں تو یہاں شرک کی جڑیں اکھیڑنے کیلئے ان کی کمالات عطائیہ کا انکار کیوں ضروری نہیں

اور انبیاء کرام علیہم السلام اور اولیاء کرام کے عطائی کمالات کا انکار کیوں ضروری ہے۔ جس دور میں آپ یہ کہا کرتے تھے ع

اب تنگی داماں پہ نہ جا اور بھی کچھ مانگ ہیں آج وہ مانگ بہ عطا اور بھی کچھ مانگ تو اس وقت آپ حضور اکرم ﷺ کی طرف عطا کی نسبت مجازی طور پر کرتے تھے یا حقیقی طور پر؟ اور ان کو مستقل معطی سمجھتے یا عطاء الہی؟ اگر شق ثانی مراد ہے اور وہی آپ کا عقیدہ اور نظریہ تھا اور ہے تو پھر یہ کہنے کی ضرورت کیوں پیش آئی ع

کیا مانگ رہا ہے مانگنے والوں سے اللہ ہی سے مانگ دینے والا وہ ہے اور اگر آپ ان کو مستقل معطی سمجھتے تھے اور عطا کی نسبت ان کی طرف حقیقی طور پر کرتے تھے تو پھر آنجناب بھی شرک کے دوزخ میں گرے ہوئے تھے تو اس دوران جو اولاد پیدا ہوئی ان کا شرعی حکم کیا ہے؟ اور اگر گھر والوں کا عقیدہ اب بھی آپ سے مختلف ہے تو نکاح کا شرعی حکم کیا ہے؟ اور ان کا عقیدہ تو حید درست تھا اور آپ مشرکانہ عقائد کے مالک تھے تو بعد از تو بہ تجدید نکاح بھی لازم اور ضروری تھی تو کیا اس لازم شرعی اور ضرورت دینی کو پورا کیا گیا ہے یا نہیں؟

اور اگر شق اول مراد ہے اور وہی آپ کا عقیدہ تھا بھی اور ہے بھی تو پھر دوسرے اہل سنت کا بھی یہی عقیدہ ہے تو ان پر بدعت و شرک کی بجلیاں گرانے کا اور ان پر گرجے برسنے کا کیا جواز ہے؟ آپ کو علماء دیوبند اور وہابیہ کی کھوپڑیوں میں گستاخی اور بے ادبی کے جراثیم میں سے ایک بھی جرثومہ نظر نہ آیا صرف تو حید کے انوار ہی نظر آئے اور اس بنا پر وہ آپ کے محبوب ٹھہرے لیکن اہل سنت کے علماء اور خطباء میں محبت رسول علیہ السلام اور حب اہل بیت کے انوار و تجلیات کا کوئی شمع بھی نظر نہ آیا تو یہ کونسی نگاہ بصیرت ہے؟ اور اس میں کس قدر دور بینی اور باریک بینی کی صلاحیت و استعداد ہے وہ کسی صاحب بصیرت مسلمان اور عقلمند انسان سے مخفی نہیں ہے۔

کیا آپ کے بیان فرمودہ کمالات منصوص قرآنی ہیں؟

ہماری طرف سے ازالۃ الریب منظر عام پر آنے کے بعد جو کمالات آپ نے ان مقبولان بارگاہ میں تسلیم فرمائے اور ان کا اظہار فرمایا وہ پہلے فرمادیتے تو ہمیں یہ کتابچہ لکھنے کی ضرورت ہی پیش نہ آتی۔ اس سے قبل تو آپ صرف یہی جواب زبانی بھی دیتے رہے اور رسالہ میں بھی یہی کچھ لکھتے رہے کہ ان نیک ہستیوں کو مصلوب و مغلول کی طرح مجبور و بے بس اور عاجز و پیکس میں نے نہیں کہا بلکہ پیران پیر رضی اللہ تعالیٰ عنہ نے کہا ہے۔ ان پر فتویٰ نہیں لگتا تو مجھ پر کیوں فتویٰ لگایا جاتا ہے۔ نیز جو حوالے ہم نے ازالۃ الریب میں پیش کئے جن کا تعلق حضرت غوث پاک رضی اللہ تعالیٰ عنہ کی ذات سے تھا یا آپ نے بالعموم اولیاء کرام اور انبیاء علیہم السلام کے متعلق بیان فرمائے اور ان کو شحنة البلاد والعباد اور مالک تکوین اور طباء ابدال اور مظہر قدرت خداوندی قرار دینا اور ان سب کو یہ کہہ کر جھٹلانے اور مردود ٹھرانے کی سعی نامتمام فرمائی گئی کہ.....

سیالوی صاحب قبلہ نے بزرگان دین سے اپنی عقیدت کے اظہار میں یہاں تک تحریر فرمادیا کہ یہ طبقہ امور مشیت میں بھی تدبیر و تصرف کر سکتا ہے اور ایسے خیالات کو ثابت کرنے کیلئے وہ نہ جانے کہاں کہاں سے اٹے سیدھے دلائل جمع کرتے رہے۔ موصوف نے صوفیا کے ذاتی وجدانیات اور کیفیات باطنیہ کو شرعی حیثیت دے کر باور کرانے کی سعی فرمائی کہ ان سب امور کو قرآن و سنت کی طرح نہ صرف تسلیم کیا جائے بلکہ ان پر ایمان بھی لایا جائے چنانچہ انہوں نے حضرت پیران پیر سے اپنی عقیدت اور آپ کی شان تصرف و تدبیر کو ثابت کرتے ہوئے قصیدہ غوثیہ کے چند اشعار بطور ثبوت پیش فرمائے کہ اللہ تعالیٰ نے ان کو قصیدہ میں بیان شدہ حقائق پر قدرت عطا فرمائی۔

سیالوی صاحب پر واضح ہو کہ یہ فقیر کرامات اولیاء کا ہرگز منکر نہیں لیکن یہ بات ضرور ہے کہ صوفیاء کے وجدانیات اور باطنی کیفیات کو شرعی درجہ دینے کے حق میں بھی نہیں ہے اور نہ ان کو امور مشیت باری تعالیٰ میں متصرف اور مدبر سمجھتا ہے بلکہ اسے خلاف تعلیمات قرآن و سنت کہتا ہے۔
(لطمۃ الغیب ص 262.263)

ایں چہ بوالعجبی است۔ کیا موعظ قادر یہ خلاف

شرع ہوتے تھے؟

پیرزادہ صاحب خود قصیدہ کے اشعار بطور استدلال پیش کریں تو درست اور ہم پیش کریں تو وہ قرآن و سنت کی تعلیمات کے خلاف ہو جائیں۔ ع ناطقہ سر بگریہاں اسے کیا کہئے۔
ہم فتوح الغیب کے خطبات سے انبیاء و اولیاء کا سراپا قدرت خداوندی بن جانا اور انوار الہیہ سے منور ہو کر اس کے کمالات کا مظہر اتم اور نمونہ اعلیٰ بن جانا بیان کریں، ان کا مظہر امر کن اور مصدر تکوین بن جانا اور مرجع ابدال اور ملجاء کائنات بن جانا بیان کریں تو یہ صوفیاء کرام کے وجدانیات اور کیفیات باطنہ قرار پا کر ناقابل التفات ہوں اور کتب سابقہ کے حوالہ سے آپ اللہ رب العزت کا فرمان بیان کریں کہ ابن آدم میں ہی معبود برحق ہوں، میں جس چیز کو کن کہتا ہوں وہ موجود ہو جاتی ہے ﴿اطعنی اجعلک بحیث تقول لشیئ کن فیکون﴾ تو میری اطاعت کرتا رہے میں تجھ کو بھی اس مقام پر پہنچا دوں گا کہ تو جس چیز کو کن کہے گا وہ عدم سے وجود میں آکر رہے گی۔ اور آپ فرماویں ﴿قد فعل اللہ لکثیر من الانبیاء والاولیاء﴾ کہ اللہ تعالیٰ نے بہت سے انبیاء اور اولیاء کو یہ منصب اور مرتبہ عطا فرمایا ہے تو یہ ارشاد لائق اعتبار اور قابل استدلال نہ ہوں آخر جس تشبیہ پر اصرار ہے اور اس کی سمت اور درستگی کے اثبات پر آپ

نے لنگ لنگوٹ کس رکھے ہیں اور اس کو شرک کی بیخ کنی کے لئے موزوں ترین تلوار قرار دے رکھا ہے وہ بھی تو اسی فتوح الغیب میں مذکور ہے اور آپ کی زبان سے ہی صادر ہونے والا کلام ہے تو یہ تشبیہ صوفیاء کرام کے وجدانیات اور کیفیات باطنہ قرار پا کر قرآن و سنت کے خلاف کیوں نہ قرار پائی؟ آپ نے جب فرمایا ﴿قدمی هذه على رقبة كل ولي الله﴾ تو پیرزادہ صاحب نے صرف اس کو قرآن و سنت کی تعلیم تسلیم کیا باقی آپ کے سارے دعوے قرآن و سنت کے خلاف ثابت ہو گئے۔ پیرزادہ صاحب نے غوث پاک رضی اللہ تعالیٰ عنہ کے اس قول کے بارے میں جو بحث فرمائی ہے اس میں اسے ایمانیات کے درجہ میں پہنچا دیا تھا تو کیا یہ قول بھی وجدانیات اور کیفیات باطنہ کے قبیل سے ہے؟ پھر اس کو عین تعلیم قرآن و سنت کیوں ٹھہرایا اور اس کے عموم مزعوم میں اختلاف کرنے والوں کو دائرہ اسلام سے خارج کر کے یہودیوں میں کیوں داخل فرما دیا؟ اس دھاندلی اور سینہ زوری کا کیا جواز ہو سکتا ہے؟ اور اس عملی تضاد اور دوغلی پالیسی کی کیا گنجائش ہو سکتی ہے؟ نیز آپ جب عوامی محافل میں خطبات کی صورت میں یہ حقائق بیان فرمایا کرتے تھے تو ان کو وجدانیات اور باطنی کیفیات کہہ کر کس طرح گلو خلاصی کرائی جاسکتی ہے۔ کیا آپ ان عوامی خطبات میں شرک کی تعلیم دیا کرتے تھے اور قرآن و حدیث کے خلاف وعظ و تلقین فرماتے تھے؟ کیا آپ کو محی الدین اسی لئے کہا جاتا ہے اور عالم غیب سے اس لقب کے ساتھ آپ کو اس لئے نوازا گیا کہ آپ دین متین کو شرک اور کفر میں تبدیل کر رہے تھے۔ (العباد اللہ) صرف ایک دو خطبوں کو اپنی مرضی کے معافی پہنا کر آپ نے بارگاہ غوثیت سے عقیدت دہ ظاہر فرمایا لیکن حقیقت میں آپ کے کسی فرمان سے آپ کا کوئی تعلق اور واسطہ نہیں ہے۔

پیرزادہ صاحب کے اس ارشاد کو بھی بغور پڑھیں

اور دوہرے معیار کا مشاہدہ کریں

قارئین گرامی! علمائے ظاہر کی دنیا تو محض چند کھوکھلے الفاظ پہ اتارنے والوں کی ہے
معنی دنیا ہوتی ہے اور پھر ایسے لوگ تو صرف الفاظ کے آڑھتی ہوا کرتے ہیں جبکہ اس کے برعکس
دنیاۓ تصوف ایک ایسی مستقل دنیاۓ حقائق و معانی ہے کہ اس دنیا کے نکتہ میں باشندے پیکر
الفاظ میں نگار معنی کی مکمل زیارت کر لیا کرتے ہیں۔ علامہ اقبال رحمۃ اللہ تعالیٰ علیہ نے اللہ تعالیٰ
کی بارگاہ میں اسی حقیقت یا ب نگاہ کے حصول کی التجا کرتے ہوئے کہا تھا ع

درد بادہ نشہ را نگرم آں نظر بدہ

(لطیفۃ الغیب صفحہ 95، 194)

مگر در یافت طلب امر یہ ہے

کہ اگر وہ حقیقت بین نگاہ کے مالک ہیں اور پیکر الفاظ میں نگار معنی کا مشاہدہ کرنے
والے ہیں تو پھر اپنے مزعومہ نظریہ کے خلاف آپ کو ان کے ارشادات کیوں قابل قبول نہیں
ہوتے اور ان کی اقتدا اور اتباع مزاج اقدس پر گراں کیوں گزرتی ہے اور ان کے ارشادات میں
قرآن و سنت کی مخالفت کا آپ کو تو مشاہدہ ہو جاتا ہے، خود انہیں اس کا ادراک کیوں نہیں ہو سکتا اور
بالخصوص کفر و اسلام اور توحید و شرک جیسے اہم اعتقادی مسائل میں؟ ع

بریں عقل و دانش ببايد گريست

دروغ خود میگوید

اتنا ضرور ہے کہ میں کسی بزرگ سے بزرگ شخصیت کی ہر بات کو بے چون و چرا تسلیم کرنے سے پہلے اسے فرمان خدا اور ارشادات مصطفیٰ ﷺ کے آئینے میں ضرور دیکھ لیتا ہوں کیونکہ ﴿فردوه الى الله والرسول﴾ اور ﴿وما اتکم الرسول فخذوه وما نہکم عنه فانتہوا﴾ کا مقتضی اور مفہوم یہی ہے۔ اہل طریقت اور حقیقت میں سے کوئی بزرگ شخصیت بھی ایسی نہیں گزری جس نے اپنی کہی ہوئی یا لکھی ہوئی ہر بات کو علی الاطلاق علی العموم اور غیر مشروط طور پر مان لینے کا حکم صادر فرمایا ہو بلکہ ﴿کل طریقۃ ردتہا شریعة فہی زندقۃ﴾ اور (قول شیخ حجت نیست دلیل باید از کتاب وسنت)

(لطمۃ الغیب صفحہ 1)

لیکن سوال یہ ہے کہ جس قدر قرآن وسنت کو آپ سمجھتے ہیں کیا وہ مقدس ہستیاں اسقدر قرآن وسنت کو نہیں سمجھ سکتیں تو اس کا مطلب یہ ہوا کہ آپ فہم و فراست اور عقل و کیاست اور فطانت و ذہانت میں ان مقدس ہستیوں سے بہت آگے ہیں اور آپ کی دانش اور بصیرت لا جواب اور بے مثال ہے۔

علاوہ ازیں کیا آپ دوسروں کو بھی کسی بڑی سے بڑی ہستی کے قول اور ارشاد کو قرآن وسنت کی کسوٹی پر پرکھنے کی اجازت دیتے ہیں یا نہیں؟ اور ان سے قرآن وسنت کے دلائل کی روشنی میں اختلاف کرنے یا ان کے قول کے عموم کو خصوص میں بدلنے اور اسے وقت اور زمان و مکان کے لحاظ سے مقید اور مخصوص ٹھہرانے کی اجازت دیتے ہیں یا نہیں؟ بصورت ثانیہ آپ کا سب پر فائق ہونا لازم آئے گا اور سب سے بلند و بالا ہونا اور انا خیر منہ کا مظہر اتم ہونا اور بصورت

اولیٰ قدمی ہمدہ علی رقبۃ کل ولی اللہؐ وغیرہ کی تخصیص و تقیید کے قائلین کو دائرہ اسلام سے خارج کرنا اور یہودیوں سے ملانا لغو اور باطل ٹھہرے گا۔

سینہ زوری اور ہٹ دھرمی کا مظاہرہ

حیرت کی بات ہے کہ آپ خود ان اکابرین ملت سے اختلاف کے معاملہ میں باختیار ہیں لیکن دوسرے کسی فرد کو ان سے اختلاف کرنے کا حق نہیں دیتے اور اس اختلاف کو ان سے محبت و عقیدت کے دعووں کے سراسر منافی سمجھتے ہیں۔

غوث پاک رضی اللہ تعالیٰ عنہ کا فقہی مسلک کیا تھا؟

حضرت محبوب سبحانی رضی اللہ تعالیٰ عنہ شافعی یا حنبلی مسلک پر تھے جبکہ حضور پیر مہر علی شاہ رضی اللہ تعالیٰ عنہ حنفی مسلک پر تھے اور پیر زادہ صاحب کا بھی دعویٰ یہی ہے کہ میں حنفی ہوں حالانکہ حنفی حضرات کا بے شمار مسائل فقہ میں شوافع اور حنابلہ سے اختلاف ہے اور بعض کلامی مسائل میں بھی لیکن اس کے باوجود آپ کے اعلان محبت اور ادعائے عقیدت میں کوئی فرق نہیں پڑتا لیکن دوسروں کا اختلاف ان کو بے ادب اور گستاخ بنادے گا اور سراسر عداوت اور دشمنی اور بد مذہبی اور بد اعتقادی کا ثمرہ و نتیجہ ہوگا (العیاذ باللہ)

پیر زادہ شاہ نصیر الدین صاحب کا جواب ثالث

اگر ساری مخلوق کو مصلوب اور مغلول شخص کے ساتھ تشبیہ دی جائے اور اللہ تعالیٰ کی ذات کو صاحب سطوت و ہیبت سلطان کہا جائے، قید و بند سے مراد تقدیر الہی اور احکام سلطانی لئے جائیں۔ تیرو پیکان سے مراد ابتلاء و آزمائش متنوعہ ہوں۔ جو ہر شخص پر حسب درجہ ایمان

عزیزان آتی رہتی ہیں تو ایسے میں بھلا کونسی گستاخی سرزد ہوتی ہے۔ کفار و فجار کو ایک طرف رکھئے۔ اہل ایمان اور ارباب عرفان کے بارے بسلسلہ ابتلاء کتاب و سنت اور ارشادات سلف صالحین کی روشنی میں ایک وافر ذخیرہ دلائل موجود ہے۔

(لطمة الغیب صفحہ 23)

متنازعہ عبارت میں اگر سلطان عزت و جلالت سے اللہ تعالیٰ، مصلوب سے مراد مخلوق، طوق اور غل سے مراد اللہ تعالیٰ کا ارادہ اور حکم، تیر اور پیکان سے مراد ابتلاء و تکالیف لی جائیں تو پھر یہ ابتلاء و آزمائش درجہ ایمان کے مطابق تسلیم کرتے ہوئے یہ کہا جائے کہ وہ بے نیاز ذات اپنے اخص الخواص بندوں کو قرب دائمی اور مشاہدہ و حضور میں ترقی کیلئے آزمائش میں ڈال دیتی ہے۔ اس میں بھلا کونسی گستاخی ہے۔

نیز یہ بات بھی سمجھنے کے قابل ہے کہ ہمیشہ آلام و بلیات عذاب دینے کیلئے نہیں بھیجے جاتے بلکہ اپنوں اور محبوبوں کو محبت میں پختگی کیلئے بھی آزمایا جاتا ہے۔ لیکن سیالوی صاحب نے باوجود شیخ الحدیث والتفسیر ہونے کے کتاب و سنت پر غور نہیں فرمایا؟ صرف ایک ہی بات کی رٹ لگائے رکھی ہے کہ محبوب لوگ مصلوب مغلول نہیں ہو سکتے آپ نے کتاب و سنت پر اور کتب سلف صالحین پر غور کیوں نہیں فرمایا، تا کہ آپ کو ازالۃ الریب میں بار بار یہ گردان نہ دہرانا پڑتی کہ جو مقبول اور محبوب ہوتے ہیں، انہیں نہ دنیا میں عذاب دیا جاتا ہے نہ آخرت میں (تا) سیالوی صاحب کو اتنا بھی پتہ نہیں ہے کہ عذاب اور ہوتا ہے، آزمائش اور ہوتی ہے اور فقہائے حدیث شریف آزمائش کی تکلیفیں محبوبین پر زیادہ آتی ہیں جن سے محبت ہوتی ہے انہی کو آزمایا جاتا ہے

(لطمة الغیب صفحہ 32, 33)

ہاں جناب! اب سمجھ میں آیا کہ تکالیف صرف عذاب کیلئے ہی نہیں ہوتیں، آزمائش

کیلئے بھی ہوتی ہیں۔ ایسی تکالیف سے انبیاء اور اولیاء بھی مستثنیٰ نہیں ہیں۔ بلکہ ان پر سب سے زیادہ آزمائشیں آئیں۔ ہمیں پھر بھی مناسب نہیں کہ ان کے حق میں خلاف ادب کوئی بات کہیں۔ یہ تو اس بے نیاز کا معاملہ ہے وہ جسے جس طرح آزمائے۔ لیکن اگر اسی بے نیاز ذات کے سامنے ان مقبولان خدا کا ذکر بطور مخلوق کیا جائے اور یوں کہہ دیا جائے کہ اللہ تعالیٰ کے سامنے ساری مخلوق امتحان اور آزمائش کے جال میں جکڑی ہوتی ہے تو یہ کوئی گستاخی نہیں ہے۔
(لطمۃ الغیب صفحہ 36)

جواب ثالث کا رد

پیرزادہ صاحب نے ازالۃ الریب کا رد کرنا تھا اور اپنے دعوے کا تحفظ کرنا تھا۔ ازالۃ الریب میں کہیں بھی یہ نہیں کہا گیا کہ اللہ تعالیٰ کی طرف سے مقبولان بارگاہ قدس پر آزمائشیں اور امتحانات نہیں آتے بلکہ اس میں صرف اور صرف یہ بتلایا گیا ہے کہ ان کو سولی چڑھے آدمی سے تشبیہ دیکر اور ہر قسم کے بیشمار اسلحہ کا ہدف بنا کر معذور و مجبور اور بے بس و بیکس اور عاجز و مغلوب ثابت کر کے ان سے نفع اور افادیت کی امید و رجاء رکھنے اور خوف کھانے اور ڈرنے سے روکنے کا کوئی جواز نہیں ہے۔ وہ اللہ تعالیٰ کے خلفاء و نائبین ہیں اور کائنات میں باذن اللہ تعالیٰ مدبر و متصرف ہیں اور باذن اللہ نفع اور فائدہ بھی پہنچاتے ہیں اور اللہ تعالیٰ کے قہر و جلال کا مظہر بن کر ضرر اور نقصان بھی پہنچاتے ہیں اور قضاء و قدر کے معاملات میں بھی باذن اللہ تعالیٰ تدبیر و تصرف فرماتے ہیں۔ تو کیا پیرزادہ صاحب کی اس تاویل سے ان کا نفع رساں نہ ہونا یا موجب ضرر نہ ہونا یا قضاء و قدر کے معاملات میں مداخلت سے محروم ہونا ثابت ہو گیا؟ جب نہیں اور بالکل نہیں تو پھر اس جواب کا کیا فائدہ ہوا اور ازالۃ الریب کا رد اس سے کیونکر ہوا اور جو تو حید پیرزادہ

صاحب ثابت کرنا چاہتے تھے (وہابیہ اور خوارج کے نظریہ کے مطابق و موافق) تو وہ اس سے کس طرح ثابت ہوئی؟ لہذا اس جواب کی حیثیت پرکاہ کے برابر بھی نہیں ہے کیونکہ پیرزادہ صاحب نے کہا تھا

(1)۔ حضرت پیران پیر نے اپنے مخصوص توحیدی لہجہ میں خطبات اور مواعظ کا سلسلہ شروع کیا کہ اہل شرک اور اہل نفاق کے دل ہلا کر رکھ دیئے۔ جن لوگوں نے محض جہالت اور بیخبری کی وجہ سے مختلف انسانوں اور نیک ہستیوں کو نفع اور ضرر کا مالک سمجھنا شروع کر دیا تھا اور قضاء و قدر جیسے مخصوص باللہ مسائل اور معاملات کو بھی مخلوق سے وابستہ اور منسوب کر دیا تھا، انہیں شیخ رحمۃ اللہ تعالیٰ علیہ کے خطبات حق آشکار نے جھنجھوڑ کر رکھ دیا

کیا ابتلاء و آزمائش نفع و افادہ کے خلاف ہے؟

لیکن اس توجیہ اور تاویل سے مقبولان بارگاہ کے باذن اللہ نفع اور ضار ہونے اور قضاء و قدر میں متصرف ہونے کی قطعاً نفی نہیں ہوتی۔ بلکہ آزمائشوں اور امتحانوں میں کامیابی و کامرانی اور سرخروئی کے بعد ہی ان کو اعلیٰ مراتب و مقامات اور بلند تر مناصب اور مدارج پر فائز کیا جاتا ہے کما قال تعالیٰ ﴿وَإِذْ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ قَالَ إِنِّي جَاعِلُكَ لِلنَّاسِ إِمَامًا قَالَ وَمِنْ ذُرِّيَّتِي قَالَ لَا يَنَالُ عَهْدُ الظَّالِمِينَ﴾ (سورۃ بقرہ)

ترجمہ:

اس وقت کو یاد کرو جب اللہ تعالیٰ رب ابراہیم نے ان کو چند کلمات کے ساتھ آزمایا پس انہوں نے ان کو پورا کر دکھلایا تو اللہ تعالیٰ نے فرمایا میں تجھے (اس کامیابی کے بعد) تمام انسانوں کا امام بنانے والا ہوں انہوں نے عرض کیا صرف مجھے ہی امام نہ بنا بلکہ میری اولاد میں سے بعض

کو بھی امام بنا تو اللہ تعالیٰ نے فرمایا تیری اولاد میں سے ظالموں کو یہ منصب حاصل نہیں ہو گا۔ (لیکن اہل ایمان اور عادل و متقی حضرات کو یہ منصب عطا کروں گا)۔

تو اس آزمائش میں کامیابی پر ان کے مرتبہ و مقام کو بھی بلند کر دیا گیا بلکہ ان کی دعا سے اولاد میں سے بعض خوش نصیبوں کو بھی نبوت و رسالت اور امامت کا منصب عطا ہو گیا۔ تو آپ نے اولاد کو بھی نفع اور فائدہ پہنچایا ہے یا نہیں؟ کیا مقام نبوت و رسالت پر فائز کر دینا بہت بڑا نفع ہے یا نہیں؟

نبی مکرم ﷺ پر آزمائشیں سب سے زیادہ آئیں اور آپ نے ثابت قدمی کا مظاہرہ فرمایا۔ تو اللہ تعالیٰ آپ کو قیامت کے دن سب اہل محشر کا شفیع بنا کر انبیاء و ائمہ کے لئے فیضان اور جود و نوال کا منبع و سرچشمہ بنائے گا اور جس کو جو انعام ملے گا اور جو جو مرتبہ و مقام ملے گا وہ آپ کے دست کرم سے ملے گا۔ لہذا اس توجیہ و تاویل سے پیرزادہ کا مقصد اصلی قطعاً حاصل نہ ہو انہو سکتا ہے اور یہ تطویل لا طائل اور بے مقصد طوالت کے علاوہ کچھ بھی نہیں ہے۔ بلکہ اپنے سابقہ دعویٰ سے انحراف و عدول ہے اور اپنی تردید اور تکذیب ہے۔

(2) جہاں تک فتوح الغیب کی عبارت کے معنی و مفہوم کی تعیین کا معاملہ ہے تو پیرزادہ صاحب نے اس توجیہ میں ازالۃ الریب کی ہی خوشہ چینی کی ہے اور ہم نے اس عبارت پر سات وجوہ سے جو تبصرہ کیا اور تاویلات و توجیہات بیان کیں ان میں چھٹی توجیہ اور تاویل میں اس عبارت کا یہی معنی و مفہوم بیان کر دیا تھا چنانچہ اس کی عبارت ذیل میں درج کی جاتی ہے تاکہ پیرزادہ صاحب کی تعلیٰ اور بڑائی کے دعوؤں کی قلعی کھل جائے اور یہ حقیقت آشکار ہو جائے کہ پیرزادہ صاحب کے خواب و خیال میں بھی فتوح الغیب کی اس عبارت کی یہ توجیہ و تاویل نہیں تھی یہ صرف ازالۃ الریب کی بدولت ان کو پتہ چلی ورنہ وہ تو یہی کہتے رہے اور کہتے رہتے کیا یہ عبارت فتوح الغیب

میں نہیں ہے؟ میں نے اپنی طرف سے ذکر کی ہے؟ غوث اعظم رضی اللہ تعالیٰ عنہ پر فتویٰ نہیں لگتا تو مجھ پر کیونکر لگ سکتا ہے؟

یہ تو ازالۃ الریب کا فیضان ہے کہ یہ توجیہ و تاویل سمجھ میں آئی اور اس کو کتاب میں درج فرمایا اور ساتھ ہی یہ تعلی و تکبر پر مشتمل جملہ بھی درج کر دیا کہ اشرف سیالوی کو کیا معلوم کہ ابتلاء و امتحان اور چیز ہے اور عذاب اور چیز ہے۔

الغرض ازالۃ الریب کی عبارت ملاحظہ فرمائیں اور غوث الاعظم رضی اللہ تعالیٰ عنہ کے فرمان کی حقیقت معلوم کریں اور پیرزادہ صاحب نے جو فاسد مدعا اس کے ذریعے ثابت کرنا چاہا تھا اس کا فساد و بطلان بھی معلوم کریں۔

ازالۃ الریب کی عبارت

بلکہ حقیقت میں یہ کلام مستأنف اور جداگانہ ہو، اس میں دار تکلیف میں بننے والے لوگوں کی کیفیت اور اس سے خلاصی اور نجات کی سبیل بتلائی گئی ہو کہ ہر کوئی اس جہان میں کسی نہ کسی طرح ہدف بلاء و ابتلاء اور نشانہ حوادث بنا ہوا ہے۔ اور اس کے رنج و الم اور ابتلاء و امتحان سے خلاصی پانے اور شدائد و تکالیف سے رہائی حاصل کرنے کی ایک ہی صورت ہے، کہ دنیا میں ہوتے ہوئے دنیا سے باہر نکل جاؤ تو پھر آرام ہی آرام ہے اور سکون ہی سکون اور راحت ہی راحت ہے اور محبوبانہ ناز و انداز ہوں گے اور عزت و وقار اور جاہ و حشمت حاصل ہوگی جیسا کہ تمثیل کے اجزاء کی تشریح سے واضح ہو رہا ہے۔

﴿فَالدُّنْيَا كَالنَّهْرِ الْعَظِيمِ الْجَارِي الَّذِي ذَكَرْنَا كُلَّ يَوْمٍ فِي زِيَادَةِ مَائِهَا
لَهُمُ شَهَوَاتُ بَنِي آدَمَ وَلِذَاتِهِمْ فِيهَا الَّتِي تَصِيبُهُمْ مِنْهَا وَأَمَّا السَّهَامُ وَأَنْوَاعُ

السلاح فهي البلايا التي تجرى بها القدر اليهم فالغالب على بنى آدم في الدنيا
 البلايا والنغص والآلام والمحن وما يجدون من النعيم واللذات فمثوبة
 بالآفات اذا اعتبرها كل عاقل ادرك ان لا حياة الا في الآخرة ان كان موقفا
 كما قال النبي ﷺ لا عيش الا عيش الآخرة خصوصا ذلك في حق المؤمن
 كما قال عليه الصلوة والسلام الدنيا سجن المؤمن وجنة الكافر وقال
 ﷺ التقى ملجم ومع هذه الاخبار والعيان كيف يدعى طيب عيش في الدنيا
 فالراحة كل الراحة في الانقطاع الى الله عز وجل وموافقته والاستطراح بين
 يديه فتكون بذلك خارجا من الدنيا وحينئذ يكون الدلال رافة ورحمة ولطفاً
 وصدقة وفضلاً.

حضرت شیخ نے مصلوب والی تمثیل میں مذکور نہر کو دنیا کی تمثیل قرار دیا اور اس میں اٹھنے
 والی امواج کو بنی آدم کی خواہشات اور لذات کی تمثیل بتلایا۔ اور مصلوب پر چلائے جانے والے
 تیروں وغیرہ کو ان بلیات و آفات کی تمثیل قرار دیا جو تقدیر خداوندی سے بنی آدم پر جاری ہوتی
 ہیں کیونکہ بنی آدم پر دنیا میں بالعموم بلیات و آفات اور بے سکونی و بے آرامی اور ابتلاء و آزمائش
 طاری رہتی ہے اور جو نعمتیں اور لذات ان کو حاصل ہوتی ہیں تو وہ بھی آفات کے ساتھ مخلوط رہتی
 ہیں۔ جب کوئی بھی عقلمند ان کو مد نظر رکھے تو وہ اس حقیقت کا ضرور ادراک کرے گا کہ زندگانی
 صرف اخروی زندگانی ہے بشرطیکہ صائب یقین ہو۔ جیسا کہ نبی مکرم ﷺ کا ارشاد گرامی ہے کہ
 عیش اور راحت صرف آخرت کی عیش اور راحت ہے۔ بالخصوص مؤمن کے حق میں جیسے کہ رسول
 کریم ﷺ کا فرمان ہے کہ دنیا مؤمن کیلئے قید خانہ ہے۔ اور کافر کیلئے جنت ہے۔ اور نبی کریم
 ﷺ کا فرمان ہے متقی شخص لگام دیا ہوا ہے کہ وہ دنیا کی لذات سے لطف اندوز نہیں ہو سکتا جیسا

کہ لگام والا گھوڑا خوراک نہیں کھا سکتا۔

ان روایات اور مشاہدات کے ہوتے ہوئے دنیا میں اچھی زندگی اور پاکیزہ گزران کا دعویٰ کیسے کیا جاسکتا ہے۔ پس کامل و اکمل راحت تو صرف اللہ تعالیٰ کی طرف پوری طرح متوجہ ہونے اور اس کی موافقت میں اور اس کی بارگاہ ناز اور دربار مقدس میں پوری طرح اپنے آپ کو گرانے اور سر بسجود کرنے میں ہے۔ پس جس وقت تو دنیا سے باہر اور خارج ہو جائے گا تو اس وقت از روئے رحمت و راحت اور لطف و کرم اور فضل و جود تجھے ناز و دلالت اور عز و وقار حاصل ہو جائے گا۔

اگر اس عبارت کو ملحوظ رکھا جائے تو حضور غوث اعظم رضی اللہ عنہ کا مطلب و مقصد اور آپ کی طرف منسوب اس عبارت کا معنی و مفہوم بالکل مختلف ہو جاتا ہے اس میں مقبولان بارگاہ کو مصلوب و مغضوب اور مبغوض شخص کی طرح سمجھنے کے حکم اور فرمان کی بجائے دنیا میں رہتے ہوئے دنیا سے الگ اور باہر ہونے کا طریقہ اور اس کے آفات و بلیات سے خلاصی پانے اور کامل و اکمل راحت حاصل کرنے اور حوادث و عوارضات کی سولی پر لٹکنے سے بچاؤ اور تحفظ کی صورت اور اس کا ذریعہ اور وسیلہ بتلانا مقصود ٹھہرے گا اور یہی تعلیم و تربیت اور ارشاد و رہنمائی حضور غوث اعظم رضی اللہ تعالیٰ عنہ کی شان والا کئے لائق ہے اور مقبولان بارگاہ اقدس کی تعظیم و تکریم کے لائق ہے کیونکہ اندریں صورت مقبولان بارگاہ قدس اور محبوبان خداوند تعالیٰ جو فنا فی اللہ بقا باللہ کے مقام پر فائز ہوتے ہیں تو وہ دنیا میں نہیں ہوں گے اور نہ اس مصلوب شخص کی مانند ہدف سہام و نیزہ جات نہ خنجر و اوزیروں کے موارد اور نشانہ ہوں گے بلکہ سراسر راحت و سکون میں ہوں گے اور محبوبانہ عز و وقار اور معشوقانہ جاہ و جلال کے ساتھ بارگاہ ذوالجلال میں جلوہ گر ہوں گے۔

قال اللہ تعالیٰ ﴿وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ﴾ ﴿انک الیوم لدینا مکین امین﴾ (کما حققه الغوث الاعظم قدس

سرہ و نقلنا عنہ سابقاً) اور اس طرح آپ کے دوسرے ارشادات جو ہم نے قبل ازیں ذکر کرے ہیں اس عبارت کے منقض و معارض بھی نہیں رہیں گے بلکہ سب میں باہمی توافق و تطابق پیدا ہو جائے گا اول کلام غوث رضی اللہ تعالیٰ عنہ سے مقبولان بارگاہ ناز کی عزت و عظمت نمایاں ہوگی۔

﴿والحمد لله على ذلك﴾

(3)۔ نیز پیرزادہ صاحب نے سولی والی تشبیہ کے ذریعے اولیاء کرام اور رسل عظام علیہم السلام کو نفع رسانی اور حل مشکلات اور قضاء حاجات سے عاجز اور قاصر ثابت کرنا چاہا تھا لیکن غوث پاک رضی اللہ عنہ کے مقالہ کے آخری حصہ نے یہ حقیقت آشکار فرمادی کہ آپ نے راہ سلوک کے مسافروں اور مبتدیوں کے حق میں اور عوام اہل اسلام کے متعلق یہ تشبیہ اور تمثیل بیان فرمائی تھی جن کو ابھی انقطاع الی اللہ اور کامل مواخذت اور کامل سپردگی حاصل نہیں ہوئی تھی اور جو ابھی بنائے دنیا تھے اور رجال آخرت نہیں بنے تھے اور دنیا میں ہوتے ہوئے دنیا سے تجرید و تفرید اور انفصال و انقطاع کے مقام رفیع اور مرتبہ عالیہ پر فائز نہیں ہوئے تھے۔

اور جو اس درجہ عالیہ اور مرتبہ رفیعہ پر فائز ہو گئے تو ان کیلئے تو آپ نے سراسر عز و وقار اور محبوبانہ ناز و انداز اور عزت و عظمت ثابت فرمائی ہے ﴿کما قال قدس سرہ فالراحة کل الراحة فی الانقطاع الی اللہ عز وجل و موافقته والاستطراح بین یدیہ فتکون بذالک خارجا عن الدنیا و حینئذ یكون الدلال رافة و رحمة و لطف و صدقة و فضلا﴾ لہذا پیرزادہ صاحب نے حضور غوث اعظم کی عبارت کو غلط معانی پہنائے اور غلط انداز میں پیش کر کے مدعائے فاسد کے اثبات کی سعی نامشکور فرمائی ہے اور ان کا ملین بلکہ اکملین کو بھی ہمیشہ ہمیشہ کیلئے زینت دار اور صلیب بنادیا اور مجبور و معذور اور عاجز و بے بس بنا ڈالا حالانکہ حضور غوث اعظم رضی اللہ عنہ کے اس کلام میں بھی ان کے لئے ناز و انداز اور عز و وقار ثابت کیا گیا ہے

اور ان کو دنیا میں ہوتے ہوئے جنتی اور عالم آخرت کا فرد ظاہر کیا گیا ہے جو کہ سراسر روحانیت اور قوت و طاقت اور نورانی وجود کے مالک ہوتے ہیں اور بیحد و اندازہ اور عظیم ترین نعمتوں میں ہوتے ہیں۔

اور دوسرے مقالہ جات جو بندہ نے ازالۃ الریب میں نقل کئے ان میں آپ کی طرف سے انبیاء علیہم السلام اور اولیاء کرام علیہ الرضوان کے حق میں تکوین کا مظہر ہونا اور ابدال کا ملجأ و ماوی ہونا اور بلاد و عباد کا حاکم و سلطان ہونا اور اللہ تعالیٰ کی قدرت و قوت کا مظہر ہونا وغیرہ کس صراحت اور وضاحت کے ساتھ مذکور ہے، وہ ناظرین اور قارئین پر دوپہر کے اجالے کی طرح روشن ہے۔

مقالہ نمبر 71 کی عبارت کا مطلب و مفہوم یہی ہے کہ مرید و مراد اور محبت و محبوب ہر ایک کیلئے اللہ تعالیٰ کی طرف سے ابتلاء و امتحان ہے لیکن وہاں بھی انکو نفع و نقصان اور قضاء و قدر کے معاملات میں مجبور و معذور اور عاجز و بے بس نہیں کہا گیا نہ ہمیشہ کیلئے سردار و سردار ہو اور ہر طرح کے اسلحہ کا ہدف بنا کر سامان عبرت اور سبب موعظت و نصیحت بنا ہوا ظاہر کیا گیا ہے بندہ بندوں کی اس محنت و مشقت اور شدت و سختی کے برداشت کر لینے کے بعد مرید اور محبت کیلئے بھی عظیم انعامات ثابت فرمائے ہیں اور محبوب و مطلوب کیلئے بھی اعلیٰ ترین مراتب و مدارج ثابت فرمائے ہیں چنانچہ فرمایا ﴿فان كنت مریدا فانك محمل وحمل تحمل كل شديد وثقيل (السی) الى ان تحط عنك الاحمال ويزال عنك الاثقال ويرفع عنك الآلام ويزال عنك الاذى والاذلال فتصان عن جميع الرذائل والادران والاوزاخ والمهانات والادواء والافقار الى الخليفة والبريات فتدخل في زمرة المحبوبين المرادين﴾

اگر تو مرید اور طالب ہے تو تو زیر بار گراں ہے اور ہر سخت اور ثقیل امر کا برداشت کرنے

والا ہے کیونکہ تو طالب ہے اور ہر طالب اور مرید مشقت اور رنج و تعب سے دوچار ہوتا ہے یہاں تک کہ وہ اپنے مطلوب تک واصل ہو جاتا ہے اور اپنے محبوب تک رسائی میں کامیاب ہو جاتا ہے اور اپنی مراد کو پالیتا ہے۔ لہذا اے مرید و طالب! تیرے لیے یہ مناسب نہیں تو اپنے اوپر نازل ہونے والی بلیات سے بھاگے خواہ اپنی جان اور مال کے لحاظ سے ہوں یا اہل و اولاد کے لحاظ سے۔ یہاں تک کہ وہ بوجھ اور بار گراں تجھ سے ہٹائے جائیں گے اور دور کر دیے جائیں گے اور رنج و الم اٹھا دیے جائیں گے اور تکالیف اور ضعف و ناتوانیاں دور کر دی جائیں گی اور تجھے رزیدہ صفات و عادات سے محفوظ کر دیا جائے گا اور ہر قسم کی میل و کجیل اور پستی اور ہر طرح کی بیماریوں اور رنجوریوں و دردوں سے بچاؤ اور تحفظ مہیا کیا جائے گا اور مخلوق کی طرف محتاجی سے بچا لیا جائے گا۔ پس محبوبان خداوند تعالیٰ اور اس کے ہاں محبوبانہ ناز و نعمت میں پلنے والوں اور مطلوب و مراد ہستیوں میں تجھے داخل کر دیا جائے گا۔

گویا چند دن کی ابتلاء و آزمائش کا مقصد اس بلند منصب و مرتبہ پر فائز فرمانا تھا اور طالب و مرید کو مطلوب و مراد اور محبوب حضرات کے منصب و مرتبہ تک رسائی عطاء کرنا مقصود تھی نہ کہ تذلیل و تحقیر کرنا اور عاجز و بے بس ٹھہرانا ﴿نعوذ باللہ من ذالک﴾

اور جب مرید و طالب کی آزمائش و ابتلاء کا ثمرہ اور نتیجہ یہ ہے تو محبوب و مطلوب کی آزمائش و ابتلاء کا صلہ اور ثمرہ تو وہم گمان اور ظن و حساب سے بالاتر ہوگا۔ چنانچہ فرماتے ہیں ﴿وان كنت مرادا فلا تتهمن الحق في انزال البلية بك ايضا ولا تشكن في منزلتك وقدرك عنده لانه قد يتبليک لیبغک مبلغ الرجال ويرفع منزلتك الى منازل الاولياء والابدال.....﴾ اور اگر تو مطلوب و مراد ہے تو اللہ تعالیٰ کی طرف سے تجھ پر ابتلاء و امتحان نازل ہونے کی صورت میں اسے متہم نہ ٹھہرا اور اپنے خداداد

منزلت اور مرتبہ میں شک و شبہ سے کام نہ لے کیونکہ وہ تجھے اس لئے کبھی آزمائش میں ڈالتا ہے تا کہ تجھے کامل مردوں کے مرتبہ تک پہنچائے اور اولیاء و ابدال کے درجات و مراتب تک تیرے مرتبہ و مقام کو بھی بلند کرے۔ کیا تو اس کو پسند کرتا ہے کہ تیرا مرتبہ ان کے مراتب سے گر جائے اور درجہ ان کے درجات سے کم ہو اور تجھے عطاء ہونے والی خلعت اور انوار اور نعمتیں ان سے کم تر ہوں؟ اگر تو اس پستی پر راضی ہو بھی جائے تو تیرا رب تعالیٰ اس پر راضی نہیں ہوتا۔ اللہ تعالیٰ فرماتا ہے ﴿وَاللّٰهُ يَعْلَمُ وَانْتُمْ لَا تَعْلَمُونَ﴾ اللہ تعالیٰ جانتا ہے خیر و شر کی حقیقت کو اور تم نہیں جانتے۔ ﴿يَخْتَارُ لَكَ الْاَعْلٰى وَالْاَسْنٰى وَالْارْفَعُ وَالْاَسْلَحُ وَانْتَ تَابٰى﴾ اللہ تیرے لئے بلند تر روشن ترین اور بلند و بالا اور مناسب و موزوں ترین امر کو پسند فرماتا ہے اور تو اس سے اباؤ اور انکار کرتا ہے۔

یہاں پر پیدا ہونے والے ایک سوال کا جواب دیتے ہوئے فرمایا

(ان قلت كيف ابتلاء المراد مع هذا التقسيم والبيان مع ان الابتلاء انما هو للمحب والمدلل انما هو الحبيب يقال لك ذكرنا الاغلب اولاً وسمرنا بالنادر الممكن ثانياً لا خلاف ان النبي ﷺ كان سيد المحبوبين وكان اشد الناس بلاء..... (لغ))

اگر تو یہ سوال کرے کہ محبوب مراد کی ابتلاء و آزمائش کیونکر درست ہو سکتی ہے جیسے کہ تقسیم سابق اور بیان متقدم سے معلوم ہو رہا ہے حالانکہ ابتلاء و امتحان تو صرف محبت کے لئے ہوتا ہے اور حبیب و محبوب تو ناز و نعمت میں ہوتے ہیں اور سراسر راحت و سکون میں تو جواب یہ ہے کہ ہم نے شق اول میں مرید و طالب کی اغلیٰ اور عمومی حالت کو بیان کیا ہے اور شق ثانی میں حبیب و محبوب کو پیش آنے والی نادر الوقوع اور قلیل ترین ممکنہ صورت کو بیان کیا ہے۔ نبی مکرم

ﷺ بالاتفاق سید المحبوبین ہیں مگر باوجود اس کے آپ سب سے زیادہ آزمائشوں اور ابتلاوات سے بھی دوچار ہونے والے ہیں (تا) ثم یکشف

اس بیان صداقت نشان سے بھی واضح ہو گیا کہ مقالہ نمبر 17 میں مصلوب اور ہدف سہام وغیرہ کی تمثیل طالب اور مرید کیلئے تھی اور وہ بھی ہمیشہ کیلئے نہیں بلکہ اس مشق اور تربیت کے ذریعے اس کو محبوبیت کے درجے پر فائز کرنا منظور و مقصود ہوتا ہے۔ اور محبوبوں کے حق میں ایسی کوئی تمثیل اور تشبیہ ذکر ہی نہیں فرمائی لہذا آپ کی عبارت کا مفہوم و معنی اور مطلب و مقصد بالکل اور ہے اور پیرزادہ صاحب اس کو دوسرے معانی پہنا کر خوارج اور وہابیہ کے نظریات اور عقائد کے پرچارک بنے ہوئے ہیں اور حضور غوث پاک رضی اللہ تعالیٰ عنہ کو بھی اس نظریہ اور عقیدہ کا پرچارک ثابت کرنے کی مذموم سعی کر رہے ہیں۔

حالانکہ یہ حقیقت عامی آدمی سے بھی مخفی اور پوشیدہ نہیں رہ سکتی کہ وہ نیک ہستیاں جن کو لوگ نفع نقصان کا مالک باذن اللہ سمجھتے ہیں اور قضاء و قدر کے معاملات میں ان کا دخل تسلیم کرتے ہیں وہ کامل و اکمل اولیاء کرام علیہم الرضوان ہیں یا رسل کرام اور انبیاء عظام علیہم الصلوٰۃ والسلام ہیں۔ نہ کہ طالب و مرید اور راہ سلوک۔ کہ مبتدی مسافر۔ تو اہل سنت والجماعت کے اس نظریہ اور عقیدہ پر اس عبارت سے رد و قدح اور تنفیذ و انکار کی قطعاً کوئی گنجائش نہیں اور نہ ان مقبولان بارگاہ قدس اور مقربان حضرت الوہیت کو مصلوب مغلول اور عاجز و بے بس ٹھہرانے کی کوئی وجہ جواز نہیں ہو سکتی ہے۔

منشأ غلطی

پیرزادہ صاحب کو حضور غوث اعظم رضی اللہ تعالیٰ عنہ کے اس کلام سے غلطی اس لئے لگی

کہ آپ نے اس مقالہ میں یہ الفاظ ملاحظہ فرمائے ”﴿فبکن آمننا ابدا مما سواہ فلا تری لغيرہ وجودا البتہ قطعاً لا فی الضر ولا فی النفع.....﴾ (المع) کہ واصل الی اللہ ہونے کے بعد ماسوی اللہ سے ہمیشہ کیلئے امن میں رہ پس غیر اللہ کے لئے بالکل وجود و ہستی کو ملحوظ نہ رکھے نہ نفع و ضرر میں اور نہ خوف ورجائیں“ اور ان کو اپنے عموم پر رکھ کر اس میں محبوبان بارگاہ ذوالجلال کو بھی داخل کر لیا اور انہیں تدبیر و تصرف اور قدرت و طاقت سے محروم سمجھ لیا۔

حالانکہ ان حضرات کے نزدیک غیر اللہ اور ماسوی اللہ سے مراد وہ لوگ اور اشیاء ہوا کرتے ہیں جو وصل باری میں حجاب اور مانع ہوں نہ کہ جو وصل باری تعالیٰ کا سبب اور وسیلہ ہوں۔ حضرت شیخ عبدالقادر جیلانی رضی اللہ تعالیٰ عنہ کے اس سے اگلے مقالہ میں اسی قسم کے وارد الفاظ کی تشریح و توضیح میں شیخ محقق عبدالحق محدث دہلوی نے فرمایا

”اما دوستان و مقربان و داخل غیر نیستند و توجہ بایشان باین حیثیت عین توجہ بحضرت اوست“

(شرح فتوح الغیب صفحہ 109)

لیکن اللہ تعالیٰ کے دوست اور محبوب اور اس کے مقرب حضرات غیروں میں داخل نہیں ہیں اور انکی طرف توجہ از روئے محبوبیت و قرب خداوند تعالیٰ بعینہ اللہ تعالیٰ کی بارگاہ ناز کی طرف توجہ ہے

لہذا ان کی طرف سے حاصل ہونے والا نفع و ضرر خود اللہ تبارک و تعالیٰ کی طرف سے حاصل ہونے والے نفع و ضرر کے حکم میں ہے کیونکہ وہ حضرات فنا فی اللہ اور بقاء باللہ کے مقام رفیع اور منصب والا پر فائز ہوتے ہیں لہذا ان کا معاملہ عام مخلوق سے مختلف اور جداگانہ ہے اس لئے کہ متعدد آیات بینات اور حدیث قدسی اس پر شاہد، صادق اور برہان ناطق ہیں۔

پیرزادہ صاحب کا اوویلا

پیران پیر نے اور ہم نے نہ کسی نبی یا ولی کا نام لیا اور نہ اس طبقہ کو بطور خاص اس عموم میں شامل کیا..... (الحق)۔ جب آپ نے تمام نیک ہستیوں کو جنہیں لوگ نفع و نقصان کا مالک سمجھتے تھے مصلوب و مغلول قرار دیا تو نام لینے کی گنجائش کیا رہ گئی؟ مولوی اسماعیل دہلوی صاحب بھی کیا یہ عذر پیش کر سکتے ہیں کہ میں نے تو صرف یہ کہا ہے ”سب مخلوق بڑی ہو یا چھوٹی وہ اللہ تعالیٰ کی شان کے آگے چار سے ذلیل ہیں“ میں نے کسی نبی یا ولی کا اس میں نام لیکر تو یہ حکم نہیں لگایا تو کیا اس کا یہ عذر قابل قبول ہوگا اور اس کو انبیاء علیہم السلام اور اولیاء کرام کے حق میں گستاخ اور بے ادب نہیں سمجھا جائے گا؟

لہذا پیرزادہ صاحب کا یہ اوویلا بیجا اور بے محل ہے اور یہ سراسر عذر لنگ ہے اور ناقابل التفات بہانہ ہے کیونکہ اصل مدعا ہی ان کا اہل سنت کے اس عقیدہ کو شرک اور کفر قرار دینا تھا کہ انبیاء کرام علیہم السلام یا اولیاء کرام علیہم السلام باذن اللہ اور بعطاء الہی مخلوق کیلئے نفع و نقصان اور منع و عطاء کے مالک ہیں اور حضور غوث اعظم رضی اللہ تعالیٰ عنہ کے اس قول کو ان پر رد و قدح اور اعتراض و تنقید کے طور پر پیش کیا تو مزید تصریح کی اور نام لینے کی کیا ضرورت تھی؟

ایک طرف تو ”کل ولی اللہ“ کے عموم و شمول پر اصرار ہے اور متقدمین و متاخرین تمام اولیاء کرام کو اس عموم میں داخل کرنے پر ڈٹے ہوئے ہیں کیونکہ لفظ کل عام ہے تو کیا تمام نیک ہستیاں اور الخلیقۃ اجمع کے الفاظ عام نہیں ہیں اور جس مقصد کیلئے ان کا ذکر کیا گیا ہے وہ بھی عام نہیں ہے کیا بعض انبیاء کرام اور اولیاء عظام کو نفع و نقصان کا مالک ماننا اور قضاء و قدر کے معاملات میں دخیل ماننا آپ کے نزدیک جائز ہے؟ اور کفر و شرک نہیں ہے؟ صرف تمام کیلئے یہ

اعزاز اور مرتبہ و مقام تسلیم کرنا ناجائز ہے اور کفر و شرک ہے۔

جواب رابع

پیرزادہ صاحب کی طرف سے اولیاء کرام اور انبیاء کرام علیہم السلام کو مصلوب و مغلول کیساتھ تشبیہ دینے کے جواز کی چوتھی توجیہ و تاویل یہ ہے کہ ان مقبولان بارگاہ اقدس کی طرف ذلت و خواری اور مکمل عاجزی اور بے بسی کی نسبت کرنا بالکل گستاخی اور بے ادبی نہیں ہے۔ اور یہ تمثیل اور تشبیہ بالکل درست اور عین صواب ہے

(1)۔ کیونکہ بصورت امتحان و آزمائش جو اذلال و مہانات بھی از طرف سلطان کائنات آتی ہیں وہ بھی اعزاز و اکرام جاودانی کا پیش خیمہ ثابت ہوتی ہیں

کما قال العلامة احمد رضا بریلوی قدس سرہ ع

کثرت بعد قلت پہ اکثر درود عزت بعد ذلت پہ لاکھوں سلام

(لطمة الغیب صفحہ 42)

اگر آپ کے نزدیک ذوات انبیاء کی طرف کسی قسم کی ذلت یا رسوائی کا انتساب یا یہ عقیدہ رکھنا کہ اس طبقہ پر بھی ذلت آسکتی ہے انبیاء کی گستاخی ہے تو لیجئے سب سے پہلے آپ مولانا احمد رضا خان پر گستاخی کا فتویٰ داغیے!

لطمة الغیب صفحہ 43

(2)۔ بلکہ آپ نے حضرت پیران پیر رضی اللہ تعالیٰ عنہ کے مقالہ نمبر 71 کے حوالے سے اس مدعا کو ثابت کرنے کی سعی بھی فرمائی ہے۔ آپ فرماتے ہیں کہ تو دو حال سے خالی نہیں ہے یا تو کرید و طالب ہوگا اور یا مراد اور مطلوب..... (الغ) (مفصل عبارت گزر چکی ہے) پیرزادہ صاحب

کا یہاں پر مقصد یہ الفاظ بیان کرنا ہے ﴿یزال عنک الاذی والاذلال فتصان عن
جميع الرذائل الادران والاوساخ والمهانات﴾ (صفحہ 39، 41) پر پھر
انہیں کو شیخ محقق کے فارسی ترجمہ کے ساتھ ملا کر ذکر کیا اور اس تکرار و اصرار سے مقصد اذلال اور
رذائل، ادران، اوساخ اور مہانات کے الفاظ ان پاک ہستیوں کے حق میں استعمال کرنے کا
جواز بیان کرنا ہے۔

جواب رابع کا رد و ابطال

(1)۔ تمثیل و تشبیہ کے حسن و قبح کا دار و مدار اس سے سمجھ آنے والے معروف اور مشہور اور معتاد
معنی پر ہے۔ اگر کوئی کہے زید شیر کی مانند ہے تو ہر کوئی اس سے بہادری اور جرأت والا معنی سمجھے گا
اور اگر کوئی کہے کہ زید گیدڑ کی مانند ہے تو اس سے ہر شخص بزدلی اور کمزوری و ناتوانی والا معنی سمجھے گا
۔ اس طرح ایسے سولی لٹکے شخص کے ساتھ جس کو تشبیہ دی جائے جس کے پاؤں گردن کے ساتھ ملا
کر اونچے درخت کے ساتھ لٹکا دیا گیا ہو اور اس پر ہر طرح کے ہتھیار استعمال کیے جا رہے ہوں تو
ہر شخص اس کو سولی چڑھانے والے کے نزدیک ذلیل و خوار اور حقیر و ذلیل بھی سمجھے گا اور مجبور
و عاجز اور بیکس و بے بس بھی اور اس کو اس قابل بھی نہیں سمجھے گا کہ وہ سولی چڑھانے والے کے
ہاں سفارش کر سکے اور اس سے کسی قسم کا نفع دلا سکے اور ضرر دور کر سکے کیونکہ وہ خود اس کے
ہاتھوں عذاب و عتاب میں مبتلا ہے تو دوسروں کو اس سے رہائی کیونکر دلا سکتا ہے یہ حقیقت صحیفہ
خاطر پر نقش ہونے کے بعد ہر مسلمان بخوبی سمجھ سکتا ہے کہ اولیاء کرام اور انبیاء عظام علیہم السلام
اگر ایسے شخص کی مانند ہیں تو پھر ذاتی اور عطائی ہر قسم کے تصرفات اور اختیارات کی بھی ان سے نفی
لازم آئیگی اور ان سے دعا کرانے اور شفاعت کی التجا بھی بے معنی ہو کر رہ جائیگی جبکہ کوئی مسلمان

بقائمی ہوش و حواس اور عقل و خرد ایسا عقیدہ نہیں رکھ سکتا اور نہ ایسا قول کہہ سکتا ہے اور ایسی تمثیل و تشبیہ ان مقبولان بارگاہ اقدس کے حق میں سراسر لغو اور بیہودہ ہے اور بے ادبی و بیباکی اور جسارت ہے اور ان کی بارگاہ خداوندی میں قربت اور محبوبیت کے انکار کے مترادف ہے۔ دلائل کتاب و سنت اور اقوال سلف کی رو سے یہ نظریہ اور قول باطل محض ہے۔

(2) امام احمد رضا علیہ الرحمۃ پر بہتان

کثرت بعد قلت پہ اکثر درود عزت بعد ذلت پہ لاکھوں سلام
 پیر زادہ صاحب نے اپنی ناسمجھی اور سخن نافہمی کی بنا پر اعلیٰ حضرت بریلوی کو بھی اپنے
 ساتھ ملانے کی مذموم سعی فرمائی ہے ورنہ ان کی عبارت بالکل بے غبار ہے۔ آپ نے بعد کو باء کی
 زبر کے ساتھ پڑھ کر یہ ثابت کرنا چاہا کہ ان کے نزدیک نبی مکرم ﷺ کے ہاں پہلے قلت تھی
 پھر کثرت ہو گئی اور آپ میں پہلے ذلت تھی پھر عزت حاصل ہو گئی۔ حالانکہ اس لفظ کو اگر باء کی
 پیش کے ساتھ (بعد) پڑھ لیتے تو پھر اس توہم کی بنیاد منہدم ہو جاتی اور امام اہل سنت کی طرف
 اس رذیل قول کی نسبت لازم نہ آتی۔ بلکہ صحیح مفہوم اور معنی سامنے آ جاتا کہ آپ کی ذات پر قلت
 سے بہت زیادہ دوری پر اکثر درود اور ذلت سے دوری والی عزت پہ لاکھوں سلام ہوں اور جہاں
 تک ظاہری امارت اور مالی فراوانی کا تعلق ہے تو آپ آخری لمحے تک اس سے دور رہے اور امام
 اہل سنت نے اس کو اپنے الفاظ میں یوں بیان فرمایا ع

ما لک کو نین ہیں گو پاس کچھ رکھتے نہیں

دو جہاں کی نعمتیں ہیں ان کے خالی ہاتھ میں

نیز اگر بعد کے لفظ کو باء کے زبر کے ساتھ پڑھا جائے تو بھی قلت اور ذلت کا آپ میں تحقق نعوذ با

لہذا کیونکر ثابت ہوا اور اس سے آپ کی مال کے لحاظ سے قلت کیونکر مراد لینا ضروری ہے؟ اور مال کی کثرت آپ کی نگاہ بلند و بالا کے لحاظ سے کمال کونسا ہے؟ جن کو کونین کی بادشاہت پیش کی گئی لیکن انہوں نے بادشاہ نبی ہونے کی بجائے عبد نبی ہونے کو ترجیح دی۔ تو آپ کی مالی کثرت پر درود بھیجنے کا کیا مطلب ہو سکتا ہے؟

اور آغاز ولادت میں ہی آپ معزز و مکرم تھے کبھی کعبہ مبارک سجدہ ریز ہوتا ہے اور ان کی عظمت خداداد کو سلام نیاز پیش کرتا ہے اور کبھی صنم کدوں کے اصنام منہ کے بل گر کر ان کے حضور نذرانہ عقیدت اور ہدیہ اخلاص و نیاز پیش کرتے ہیں۔ بھیڑیں اور بکریاں اور جنگلی جانور سجدے کرتے، درخت اور پہاڑ اپنی بلند و بالا چوٹیوں کو زمین نیاز پر رکھ کر ان کی خداداد عزت و رفعت کو سلام عقیدت پیش کرتے۔ حضرت عبدالمطلب کمال احترام سے پیش آتے پھر جناب ابوطالب کمال نیاز مندی اور اکمل ترین عقیدت کا مظاہرہ کرتے جیسے کہ ان کے منظوم کلام سے ظاہر ہے۔ تمام قریش صادق اور امین کے القاب سے یاد کرتے تھے اور آپ کے فیصلوں کو بلا چون و چرا تسلیم کرتے تھے، اور اعلان نبوت کے بعد مزید عزت و حرمت اور رفعت درجات حاصل ہوئی اور اس میں روز افزوں اضافہ ہوتا گیا تو آپ میں ذلت کا تصور بقائمی ہوش و حواس کونسا شخص اور انسان کر سکتا ہے؟

لہذا قلت تھی تو ابتداءً اسلام میں اہل اسلام کی تھی جس کو اللہ تعالیٰ نے کثرت میں بدل دیا اور مژدہ جانفز اسنایا ﴿اِذَا جَاءَ نَصْرُ اللّٰهِ وَالْفَتْحُ . وَرَآیْتَ النَّاسَ یَدْخُلُوْنَ فِیْ دِیْنِ اللّٰهِ اَفْوَاجًا . السُّورَةُ ۱۱۰﴾ اور ذلت درپیش تھی تو انسانیت کو جو اپنے تمام تر فضل و شرف کو جنات کی پرستش اور درختوں اور اصنام و اوثان کے قدموں پر قربان کر رہی تھی۔ اور بد عملی اور بد کرداری کی وجہ سے درندوں اور جنگلی جانوروں کو بھی شر مار ہی تھی۔

محبوب کریم ﷺ نے تو انسانیت کی شرافت اور فضیلت کو نہ صرف بحال فرمایا بلکہ اس کو چارچاند لگائے اور ان لوگوں کو جو دور جاہلیت میں کسی اہمیت کے حامل نہ تھے مہذب دنیا کا مقتداء اور پیشوا بنا دیا۔ اور قابل تقلید نمونہ اور ہدایت کے روشن مینار بنا دیا۔ لہذا یہاں قلت اور ذلت کو نبی اکرم ﷺ کی ذات اقدس میں ثابت کرنا سراسر بیباکی و جسارت اور اساءت و بے ادبی ہے۔ اور امام اہل سنت کے عقائد و نظریات، انکے ادب و احترام اور نیاز مندی اور عقیدت کیشی سے صرف نظر ہی نہیں بلکہ اس کا تمسخر اور مذاق اڑانے کے مترادف ہے۔ اور اپنے جثہ عقیدہ اور فسادِ نظریہ کا سراسر دھاندلی اور سینہ زوری کے ساتھ دفاع کرنے والا مذموم اقدام اور ناسعود اور غیر محمود عمل و کردار ہے ﴿اللهم اننا نعوذ بك من العمى بعد الهدى﴾

(3)۔ بقول پیرزادہ صاحب ذلت و خواری کی نسبت انبیاء علیہم السلام کی طرف کرنا اگر بے ادبی اور گستاخی نہیں ہے تو عبد اللہ بن ابی ریس المنافقین نے یہ کہہ کر کوئی بے ادبی اور گستاخی نہیں کی تھی ﴿لئن رجعنا الى المدينة ليخرجن الاعز منها الاذل﴾ اگر ہم مدینہ کی طرف لوٹے تو ہم عزت والے ان (مہاجرین) ذلیلوں کو اس سے نکال دیں گے۔ اس منافق نے مال و دولت اور گھربار اور ساز و سامان نہ ہونے کی بنا پر اور خوراک و پوشاک اور رہائش و سکونت میں انصار مدینہ کا محتاج ہونے کے لحاظ سے ان کو ذلیل کہا اور بقول پیرزادہ صاحب انبیاء علیہم السلام کی طرف بھی اس کی نسبت کرنا بے ادبی اور گستاخی نہیں ہے تو اس منافق نے بھی آپ کے نظریہ کے مطابق کوئی بے ادبی اور گستاخی نہیں کی تھی۔ (العباد باللہ)

لیکن اللہ تعالیٰ نے اس کو بے ادبی اور گستاخی سمجھا اور اس پر اپنا رد عمل ظاہر کرتے ہوئے اور ان مقبولانِ بارگاہ کی عزت و ناموس کا تحفظ کرتے ہوئے فرمایا ﴿لله العزة والرسوله وللمؤمنين ولكن المنافقين لا يعلمون﴾ عزت صرف اور صرف اللہ تعالیٰ

کیلئے ہے اور اس کے رسول مقبول کیلئے ہے اور اہل ایمان کیلئے ہے لیکن منافقین کو علم نہیں ہے۔ اللہ تعالیٰ نے رسول مقبول علیہ السلام اور اہل ایمان کو اپنے ساتھ عزت و عظمت اور آبرو مندی میں شامل فرمایا اور اپنے لئے عزت کے مدعی منافق کو اور ان حضرات کو ذلیل کہنے والے بے دین کو علم و عقل اور فہم و دانش سے عاری قرار دیا۔ نیز ارشاد باری تعالیٰ ہے ﴿ان اکرمکم عند اللہ اتقکم﴾ جو سب سے زیادہ متقی ہے وہی اللہ تعالیٰ کے ہاں سب سے زیادہ عزت و کرامت والا ہے تو جب امتیوں اور غلاموں کیلئے یہ اعزاز و اکرام ہے تو انبیاء کرام بالعموم اور سید الانبیاء ﷺ اس سے بھی اتم و اکمل اکرام و احترام کے مستحق و موجب ہوں گے۔

لہذا واضح ہو گیا کہ یہ نسبت سراسر بے ادبی اور گستاخی تھی تبھی اللہ تعالیٰ نے شدید رد عمل کا اظہار فرمایا اور جب ان کو اپنے ساتھ صفت عزت میں شامل فرمایا تو معلوم ہوا جس طرح اللہ تعالیٰ کی طرف ذلت اور خواری کی نسبت سراسر کفر ہے اسی طرح ان حضرات کی طرف بھی یہ نسبت سراسر ضلالت و گمراہی ہے۔ نیز پیرزادہ صاحب کو شاہ اسماعیل سے سبقت والی عبارت بڑی ناگوار گزری اور ناقابل برداشت ثابت ہوئی حالانکہ اس نے بھی چمار سے ذلیل کے الفاظ استعمال کیے تھے جو عرف عام میں جسی و نسبی کمزوری پر دلالت کرتے ہیں جب کہ آپ اس سے بھی بدرجہا زائد ذلت اور خواری ثابت کرنے کے درپے ہیں تو پھر یہ برہمی اور ناراضگی کیوں؟ اور ان کو گستاخ اور بے ادب قرار دینے کا کیا مطلب؟ یہ کیسی منطق ہے کہ دوسرے لوگ ان مقبولان خداوند تعالیٰ کی طرف ذلت و خواری کی نسبت کریں تو گستاخ مگر پیرزادہ صاحب خود یہ نسبت قائم کر دیں تو نہ بے ادبی کا شائبہ اور نہ گستاخی کا وہم بلکہ یہ نسبت بالکل جائز اور درست ہو جائے۔

ناطقہ سر بگریباں ہے اسے کیا کہئے؟

(4)۔ حضرت محبوب سبحانی رضی اللہ تعالیٰ عنہ نے اپنے مقالہ میں ان حضرات مقدسین کیلئے یہ

عیوب و نقائص اور میل و کجیل اور رذائل اور کمزوریاں ثابت نہیں فرمائیں بلکہ مرتبہ محبوبیت پر فائز ہونے پر ان نقائص اور عیوب سے محفوظ و مامون کر دیئے جانے کی تصریح فرمائی ہے تمام بیماریاں اور رنج و الم اور میل و کجیل اور سستی و کمزوری دور کر دیئے جانے کی بات کی ہے اور اس سے یہ لازم نہیں آتا کہ پہلے یہ عیوب و نقائص موجود ہوں جیسے کہ قول باری تعالیٰ ہے ﴿انما یسئد اللہ لیدھب عنکم الرجس اهل البیت و یطہرکم تطہیرا﴾ اللہ تعالیٰ صرف اور صرف یہ ارادہ رکھتا ہے کہ اے اہل بیت رسول علیہ السلام تم سے نجاست اور پلیدی کو دور کرے اور تمہیں پاک کرے جیسے پاک کرنے کا حق ہے۔ تو کیا اہل بیت رسول ﷺ میں نعوذ باللہ پہلے نجاست و غلاظت اور پلیدی و ناپاکی موجود تھی بعد ازاں اسے دور کر دیا گیا بلکہ جس طرح یہاں حالت طہارت پر باقی رکھنا اور اسے دائمی بنانا مراد ہے اسی طرح وہاں بھی ان سے منزہ و مبرا رکھنا مراد ہے اور اگر بزعم کسے یہ بیماریاں اور نقص وغیرہ موجود تھے تو بھی مقام محبوبیت و ولایت پر فائز ہونے سے قبل نہ اس بلند مرتبہ اور رفیع درجہ پر فائز ہونے کے بعد جب کہ پیرزادہ صاحب تمام تر اولیاء کرام اور انبیاء کرام اور رسل عظام علیہم السلام کیلئے بھی یہ کمزوریاں اور نقائص اور ذلت و خواری ثابت کرنے کے درپے ہیں۔

(5)۔ اگر پیرزادہ صاحب کا یہ مطلب ہے کہ لوگوں کی نظروں میں وہ ذلیل و خوار ہیں نہ کہ عند اللہ تو اہل ایمان تو ان کو قرآن مجید کی تعلیم اور نبی مکرم ﷺ کے ارشادات کی مخالفت کرتے ہوئے ذلیل و خوار اور حقیر و بیمقدار نہیں سمجھ سکتے البتہ کفار و مشرکین اور منافقین و ملحدین ان کو خوار و ذلیل اور حقیر و بے مقدار سمجھتے تھے۔ رئیس المنافقین کا قول گزر چکا اور مشرکین مکہ نے نبی مکرم ﷺ پر نزول قرآن کا انکار کرتے ہوئے کہا ﴿لولا نزل هذا القرآن علی رجل من القریتین عظیم﴾ یعنی مکہ اور طائف میں سے عظیم شخص پر یہ قرآن کیوں نازل نہیں ہوا۔

محمد بن عبد اللہ جیسے یتیم ابو طالب اور فقیر و درویش صفت شخص پر کیونکر نازل ہو گیا ہے۔ ان کفار نے مکہ و طائف کے بعض کافروں کو عزت و عظمت والا سمجھا مگر ان کفار نے محبوب کریم علیہ السلام کو عظمت اور برتری سے عاری اور خالی سمجھا لیکن کسی مومن کو کفار و مشرکین اور منافقین و ملحدین کی راہ پر چلنا یا ان کا ترجمان بننا قطعاً زیبا نہیں ہے۔ اس لئے پیرزادہ صاحب کیلئے ہمارا مخلصانہ مشورہ یہی ہے کہ اس پر خطر راہ سے گریز کریں اور ادب و نیاز والے لوگوں کی راہ ہی اپنائیں اور انہیں کی ترجمانی بھی فرمائیں اسی میں ان کا بھلا ہو گا۔ مانو نہ مانو جان جہاں اختیار ہے ہم نیک و بد حضور کو سمجھائے دیتے ہیں

ضابطہ ادب بدرگاہ انبیاء علیہم السلام از افضل المحققین

شاہ عبدالحق محدث دہلوی

پیرزادہ صاحب نے قول باری تعالیٰ ﴿رَبَّنَا ظَلَمْنَا أَنْفُسَنَا وَإِنْ لَمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ﴾ اور نبی مکرم ﷺ کی روزمرہ استغفار سے بھی استدلال کرتے ہوئے ان مقبولانِ قدس کے حق میں ذلت اور خواری ثابت کرنے کی مذموم سعی فرمائی ہے اس لئے ہم اکابرین کی طرف سے اس ضمن میں بیان کردہ ضابطہ ادب پیش کرتے ہیں۔ ممکن ہے بغور مطالعہ سے کچھ عبرت حاصل ہو جائے۔

شیخ محقق حضرت شاہ عبدالحق محدث دہلوی مدارج النبوت جلد 1 صفحہ 83 پر فرماتے

ہیں ”بدانکہ اینجا ادب و قاعدہ ایست کہ بعضے از اصفیاء و از اہل تحقیق ذکر کرده اند و شناخت آن و رعایت آن موجب حل اشکال و سبب سلامت حال است و آن اینست کہ اگر از جناب ربوبیت جل

وتعالیٰ خطابے وعتابے وسطوتے وسلطنتے واستغنائے واستعلائے واقع
 شود مثل ﴿انک لا تھدی من احببت . ولیحبطن عملک . ولیس لک من
 الامر شیئی . وترید زینۃ الحیوة الدنیا﴾ وامثال آن۔ یا از جانب نبوت
 عبودیتے وانکسارے وافتقارے وعجزے ومسکنتے بوجود آید مثل ﴿انما
 انابشر مثلکم ، اغضبما یغضب العبد ، ولا اعلم ما وراء هذا الجدار ، وما ادری
 ما یفعل بی ولا بکم﴾ ومانند آن بوجود آید مارا نباید کہ در آن دخل
 کنیم

واشتراک جوئیم وانبساط نمائیم بلکہ بر حد ادب وسکوت بتحاشی
 توقف نمائیم خواجہ را میرسد کہ بابتندہ خود ہر چہ خواہد بگوید
 وبکند واستیلاء واستعلاء نماید وبندہ نیز با خواجہ بندگی وفروتنی کند
 دیگرے را چہ مجال ویارائے آنکہ در این مقام در آید ودخل کند واز
 حد ادب بیرون رود وایں مقام پائے لغز بسیارے از ضعفاء وجهلاء وتضرر
 ایشان ست (ومن الله العصمة والعرف)

ترجمہ:

جاننا چاہئے کہ یہاں پر ایک قاعدہ اور ادب ہے جو کہ بعض اصفیاء اور ارباب تحقیق نے
 ذکر کیا ہے جس کا جاننا اور اس کی رعایت کرنا اشکالات کے حل ہونے اور دور ہونے کا موجب
 ہے اور سلامتی حال کا سبب ہے اور وہ قاعدہ ادب یہ ہے کہ اگر بارگاہ ربوبیت سے انبیاء علیہم
 السلام کے حق میں خطاب وعتاب اور سطوت اور سلطنت اور برتری اور بے نیازی کا ظہور و وقوع
 ہو جائے جیسے قول باری تعالیٰ ﴿انک لا تھدی من احببت﴾ تم اپنے پسندیدہ لوگوں کو

ہدایت نہیں دے سکتے۔ قولہ ﴿لِيَحْبُطَنَّ عَمَلُكَ﴾ اگر تم شرک کرو گے تو تمہارے اعمال برباد ہو جائیں گے۔ قولہ تعالیٰ ﴿لَيْسَ لَكَ مِنَ الْأَمْرِ شَيْئٌ﴾ آپ کیلئے کسی امر پر تصرف اور تسلط نہیں ہے۔ قولہ تعالیٰ ﴿تَرِيدُ زِينَةَ الْحَيَاةِ الدُّنْيَا﴾ تم دنیوی زیب و زینت کا ارادہ رکھتے ہو۔ یا بارگاہ نبوت کی طرف سے عبودیت و بندگی اور افتقار و احتیاج اور عاجزی و مسکینی کا اظہار پایا جائے کما قال تعالیٰ ﴿قُلْ إِنَّمَا بَشَرٌ مِّثْلُكُمْ﴾ فرمادیجئے میں تمہاری مانند بشر ہوں۔ قولہ علیہ السلام ﴿اغْضَبْ كَمَا يَغْضَبُ الْعَبْدُ﴾ میں غیظ و غضب کا اظہار کرتا ہوں جس طرح عام بشر اور بندے اس کا اظہار کرتے ہیں۔ قولہ علیہ السلام ﴿لَا أَعْلَمُ مَا وَرَاءَ هَذَا الْجِدَارِ﴾ میں نہیں جانتا جو اس دیوار کے پیچھے ہے۔ قولہ علیہ السلام ﴿مَا أَدْرِي مَا يَفْعَلُ بِي وَلَا بِكُمْ﴾ میں نہیں جانتا جو سلوک میرے ساتھ کیا جائے گا اور نہ وہ جو تمہارے ساتھ کیا جائے گا۔ اور اس قسم کے دیگر اقوال و ارشادات آپ سے صادر ہوں تو ہمیں نہ چاہیے کہ ان میں دخل دیں اور ان محبوبان خداوند تعالیٰ کے ساتھ اشتراک اور برابری کے دعویدار بن بیٹھیں اور انبساط و شادمانی کا مظاہرہ کریں بلکہ ہمیں حداد میں رہتے ہوئے خاموشی اور سکوت اور پرہیز و گریز اور توقف سے کام لینا چاہیے۔

آقا اور مولیٰ کو حق پہنچتا ہے کی اپنے غلام کو جو چاہے کہے اور جو چاہے سلوک کرے اور اپنا غلبہ اور دبدبہ اور بلندی و برتری ظاہر فرماوے۔ اور غلام کو بھی حق ہے کہ اپنے آقا اور مولیٰ کیساتھ بندگی اور غلامی اور عاجزی و انکساری ظاہر کرے۔ دوسرے کسی شخص کیلئے کیا مجال اور ہمت و جرأت کہ اس مقام میں آدھمکے اور دخل اندازی کرے اور حداد سے باہر نکل جائے اور اس کو پھلانگ جائے۔ اور یہ بہتیرے ضعیف العقل اور جہلاء کے پھسلنے اور لغزش کھا جانے کا مقام ہے اور ان کے ضرر و نقصان اٹھانے کی جگہ ہے۔ (ذم اللہ) (العصۃ و العوف)

لہذا اس قاعدہ اور ضابطہ کو ملحوظ رکھتے ہوئے ہمیں حد ادب میں رہنا لازم ہے اور اپنی حیثیت کو ملحوظ رکھنا ضروری ہے ہم جس طرح اللہ تعالیٰ کے بندے ہیں نبی مکرم ﷺ اور تمام مقبولانِ بارگاہِ اقدس کے غلام اور نیاز مند ہیں وہ مالک ہے یہ مملوک ہیں اور یہ محبت ہیں وہ محبوب ہیں۔ کبھی وہ شانِ محبوبی اور مالکیت کا مظاہرہ فرماتا ہے اور یہ بندگی اور غلامی کا اور یہ محبوب ہیں وہ محبت ہے وہ ان کی رضا مندی کا طالب ہوتا ہے اور یہ محبوبانہ ناز و انداز میں ہوتے ہیں اور وہ ناز برداری فرماتا ہے لہذا ان کا معاملہ ہماری مداخلت اور ہمسری اور برابری کے توہم اور گمان سے بالاتر ہے۔

حضور غوث اعظم رضی اللہ تعالیٰ عنہ نے ان کی اتباع و اطاعت کرتے ہوئے اپنی طرف سے عجز و انکساری اور بندگی و انقندی اور تضرع و زاری کرنے کی نصیحت و وصیت فرمائی تھی نہ کہ ان کو ذلیل و خوار اور حقیر و کمتر سمجھنے کی (نور اللہ مر. سر. (الفتح در زوائد الشریعہ) (تواریخ) لہذا پیرزادہ صاحب کا چوتھا جواب بھی سراسر لغو اور بیہودہ ہے اور کتاب و سنت کے دلائل، اسلاف کے ارشادات اور بالخصوص حضور شیخ عبدالقادر جیلانی رضی اللہ تعالیٰ عنہ کے ارشادات کے سراسر مخالف اور متضاد و برعکس ہے اور سراسر بے ادبی و گستاخی پر مبنی باطل کلام ہے اور بے ادبوں و گستاخوں کی کھلی اور واضح تائید و تقویت ہے (اعاذنا اللہ من ذالک) کیونکہ اس میں سولی لٹکے شخص کے ساتھ ذلت و خواری میں تشبیہ و تمثیل کو تسلیم کر لیا گیا ہے اور قرآن مجید اور احادیث کے برعکس اور خود پیرانِ پیر کے دیگر ارشادات اور اس مقالہ کے آخری حصہ کی سراسر خلاف ورزی کا ارتکاب کیا گیا ہے بلکہ اس کو پڑھنے اور سمجھنے کی قطعاً کوشش نہیں کی گئی اور اپنی اس کتاب میں اس آخری حصہ کے اندراج کو روا نہیں رکھا گیا جیسے کہ رسالہ طلوع مہر میں اس آخر حصہ کے اخفاء و کتمان کو ضروری سمجھا گیا جس سے صاف ظاہر ہے کہ پیرزادہ صاحب ہر قیمت پر اور ہر حال میں

ان مقربان بارگاہ قدس اور محبوبان گرامی کیلئے حقارت و رذالت اور ذلت و خواری ثابت کرنے پر
تلع ہوئے ہیں خواہ پیران پیر کو بھی اس مقصد کیلئے استعمال کیوں نہ کرنا پڑے اور ان پر بہتان
وافتراء سے ہی کام کیوں نہ لینا پڑے (نعوذ باللہ من العی بعد البصر)



شیخ الحدیث علامہ مولانا محمد اشرف سیالوی (بریلوی)

اور

مولوی حق نواز جھنگوی (دیوبندی) کے مابین

”گستاخ رسول کون“

کے موضوع پر ہونے والے تاریخی اور عدیم المثال مناظرہ کی حرف بحرف روئیداد

مناظرہ جھنگ

خوبصورت کمپیوٹر کمپوزنگ، دیدہ زیب جلد اور آفسٹ پیپر پر

شائع ہو کر منظر عام پر آ چکی ہے

ناشر: اہل السنۃ پہلی کیشنز شاندار بیکری والی گلی منگلاروڈ دینہ (جہلم)

فون نمبر: 0541-634759 0333-5833360

باب ثالث

کیا اللہ تعالیٰ محبت کے معاملہ میں غیور ہے؟

پیرزادہ صاحب نے خداوند تعالیٰ کے محبوب حضرات کی محبت کو اہل اسلام کے قلوب و صدور سے نکالنے کی بھی نامسعود سعی اور نامشکور جدوجہد فرمائی۔ چنانچہ فرماتے ہیں ”اللہ تعالیٰ محبت کے معاملہ میں غیور ہے اور وہ اپنی محبت کے ساتھ غیر کی محبت کو گوارا نہیں کرتا اور بندہ محبوب کی اولاد اور اس کے مال و متاع کو اس لئے ہلاک کر دیتا ہے کہ اس کی محبت متفرق اور منقسم نہ ہو جائے اور کوئی غیر اللہ تعالیٰ کی محبت میں شریک نہ بن جائے۔

(رسالہ طلوع مہر 8 جولائی 2001ء)

قاعدہ محبت و عداوت

حالانکہ علی الاطلاق ماسوی اللہ کی محبت ممنوع اور حرام نہیں ہے بلکہ ان کی محبت حرام ہے جو اللہ تعالیٰ کی محبت میں مانع اور حجاب ہوں اور اس کی محبت کو دل سے نکالنے کے موجب ہوں لیکن اللہ تعالیٰ کے اولیاء، واحباء اور رسل و انبیاء علیہم السلام کی محبت تو اللہ تعالیٰ کی محبت کی وجہ سے لازم اور ضروری ہے کیونکہ قاعدہ محبت یہ ہے کہ خود محبوب سے محبت لازم، محبوب کے دوستوں سے بھی محبت لازم جبکہ عداوت میں بھی براہ راست دشمن سے عداوت لازم اور دوست کے دشمن سے بھی عداوت لازم ہے۔

لہذا حضور غوث پاک رضی اللہ تعالیٰ عنہ کس طرح اللہ تعالیٰ کے اولیاء، واحباء اور رسل

و انبیاء علیہم السلام کی محبت سے روک سکتے ہیں اور کتاب اللہ اور سنت رسول ﷺ کی مخالفت کیونکر کر سکتے ہیں۔

(1)۔ اللہ تعالیٰ کا ارشاد گرامی ہے ﴿يَحِبُّهُمْ وَيُحِبُّونَهُ﴾ وہ ایسی قوم ہے کہ اللہ تعالیٰ ان سے محبت رکھتا ہے اور وہ اس سے محبت رکھتے ہیں اس میں براہ راست محبوب اور اس کی محبت کا بیان ہے۔

(2)۔ قولہ تعالیٰ ﴿قُلْ اِنْ كُنْتُمْ تُحِبُّونَ اللّٰهَ فَاتَّبِعُونِيْ يُحْبِبْكُمُ اللّٰهُ﴾ یہ فرمادیتے کہ اگر تم اللہ تعالیٰ سے محبت رکھتے ہو تو میری اتباع کرو اللہ تعالیٰ تمہیں اپنا محبوب بنا لے گا۔ اس میں محبوب کے محبوب سے محبت کا وجوب و لزوم بیان کیا گیا ہے کہ محبوب کے محبت اور خدام اور مطیع و متبع بھی پیارے اور محبوب بن جاتے ہیں۔

قولہ تعالیٰ ﴿مَنْ كَانَ عَدُوًّا لِلّٰهِ وَمَلَائِكَتِهِ وَرُسُلِهِ وَجِبْرِيلَ وَمِيكَلَ فَإِنَّ اللّٰهَ عَدُوٌّ لِلْكَافِرِينَ﴾ پس تحقیق جو شخص دشمن ہو اللہ تعالیٰ کا اور فرشتوں کا اور رسولوں کا اور جبریل و میکائیل کا تو پس تحقیق اللہ تعالیٰ دشمن ہے تمام کفار کا۔

اس آیت کریمہ میں براہ راست دشمن اور محبوب! اے کے دشمن سے عداوت کے لزوم کو بیان فرمایا گیا ہے اور یہودی اگرچہ دشمنی تو صرف حضرت جبریل علیہ السلام سے رکھتے تھے لیکن اللہ تعالیٰ نے واضح فرمادیا کہ ایک فرشتہ اور رسول کی عداوت تمام رسل اور ملائکہ کی بلکہ اللہ تعالیٰ کی عداوت ہے اور یہ بھی واضح فرمادیا کہ اللہ کے محبوبوں سے عداوت رکھنے والے کافر ہو جاتے ہیں اور ان مقبولان بارگاہ کے دشمنوں کا اللہ تعالیٰ بھی دشمن ہے۔

(4)۔ محبوب کریم علیہ الصلوٰۃ والتسلیم نے فرمایا کہ اللہ تعالیٰ جب کسی بندے کو محبوب بنا لیتا ہے تو جبریل علیہ السلام کو پکار کر فرماتا ہے ﴿اِنِّیْ اَحْبَبْتُ فُلَانًا فَاحْبِبْہٗ﴾ میں نے فلاں کو محبوب بنا

لایا ہے لہذا تو بھی اس کو محبوب بناتے جبریل علیہ السلام اس کے محبت بن جاتے ہیں۔ پھر اللہ تعالیٰ کے امر سے آسمانوں میں منادی کرتے ہیں کہ اللہ تعالیٰ نے فلاں کو اپنا محبوب بنا لیا ہے لہذا تم بھی اس کو اپنا محبوب بناؤ ﴿فیحبه اهل السماء﴾ تو ہر آسمان والے ملائکہ اس سے محبت کرتے ہیں ﴿ثم يوضع له القبول في الارض﴾ پھر اس کو اہل زمین کے ہاں قبولیت اور محبوبیت حاصل ہو جاتی ہے۔

اور جب اللہ تعالیٰ کسی سے بغض و عداوت رکھتا ہے تو جبریل علیہ السلام کو پکار کر فرماتا ہے ﴿انى ابغض فلانا فابغضه﴾ میں فلاں سے بغض رکھتا ہوں لہذا تو بھی اس سے بغض و عداوت رکھ، تو جبریل علیہ السلام اس سے بغض و عداوت رکھتے ہیں۔ پھر ہر ایک آسمان میں بسنے والوں میں منادی کرتے ہیں۔ ﴿ان الله يبغض فلانا فابغضوه﴾ اللہ تعالیٰ فلاں سے بغض و عداوت رکھتا ہے لہذا تم بھی اس سے عداوت رکھو تو ہر آسمان والے اس سے عداوت رکھتے ہیں۔ ﴿ثم يوضع له البغضاء في الارض﴾ پھر اس کیلئے ساری زمین (کے باسیوں) میں بغض و عناد پیدا کر دیا جاتا ہے۔

اس حدیث پاک سے واضح ہو گیا کہ اللہ تعالیٰ کے احباء سے محبت رکھنا لازم اور ضروری ہے اور اس کے دشمنوں سے دشمنی اور عداوت رکھنا لازم اور ضروری ہے۔

(5) محبوب مکرم ﷺ نے فرمایا ﴿احبوا الله لما يغذوكم من نعمه واحبوا لى حب الله واحبوا اهل بيتى لى﴾

(رواه الترمذى باب مناقب اهل البيت)

ترجمہ: اللہ تعالیٰ سے محبت رکھو کیونکہ وہ اپنی نعمتوں کے ساتھ تمہیں پالتا اور پروانہ چڑھاتا ہے اور میرے ساتھ محبت رکھو اللہ تعالیٰ کی محبت کی وجہ سے اور میرے اہل بیت کے ساتھ

محبت رکھو مرنی محبت کی وجہ سے۔

(6)۔ نیز محبوب کریم ﷺ کا ارشاد گرامی ہے ﴿اللّٰهُمَّ اِنِّیْ اَحِبُّهُمَا فَاَحِبَّهُمَا وَ اَحِبُّ مِنْهُمَا﴾
(رواہ الترمذی)

ترجمہ:

ترجمہ:

اے اللہ میں حسن و حسین رضی اللہ تعالیٰ عنہما سے محبت رکھتا ہوں لہذا تو بھی ان کو اپنے محبوب بنا اور جو ان سے محبت رکھے اسے بھی اپنا محبوب بنا۔

ان دونوں روایات سے بھی واضح ہے کہ محبوب کے ساتھ محبت جس طرح لازم ہے اسی طرح اس کے محبوب بلکہ اس کے محبوب کے محبوبوں سے بھی محبت ضروری ہے اس لئے محبوب کریم علیہ الصلوٰۃ والسلام نے اپنی محبت کے لزوم و وجوب کے لیے اللہ تعالیٰ کے محبوب ہونے کا حوالہ دیا اور اہل بیت سے محبت کے وجوب و لزوم کے لیے ان کے اپنے ہاں محبوب ہونے کا حوالہ دیا اور حسنین کریمین رضی اللہ تعالیٰ عنہما کے محبوب بنائے جانے کی دعا و التجا میں ان کو اپنے ہاں محبوب ہونے کا حوالہ دیا تو پتہ چلا کہ اللہ تعالیٰ اور اس کے رسول مقبول ﷺ کے ہاں یہ قاعدہ اور ضابطہ مسلم ہے کہ محبوب کے محبوب بھی اور ان کے محبوب در محبوب بھی محبوب ہوتے ہیں بلکہ ان کے محبت بھی محبوب ہونے لازم ہیں اور یہی صورت حال بغض و عداوت میں بھی ہے

(7)۔ سید عالم ﷺ نے فرمایا کہ تین خصلتیں جس میں موجود ہوں گی وہ ان کی بدولت ایمان کی حلاوت اور چاشنی محسوس کریگا جن میں سے پہلی یہ ہے ﴿اِنْ یَّکُوْنُ اللّٰهُ وَرَسُوْلُهُ اَحَبَّ

اللہ مما سواہما﴾
(متفق علیہ)

ترجمہ:

کہ اللہ تعالیٰ اور رسول معظم ﷺ اس کے نزدیک باقی سب سے زیادہ محبوب ہوں

علامہ علی قاری رحمۃ اللہ تعالیٰ نے مرقاة میں اس حدیث شریف کی شرح میں فرمایا
 ﴿تثنية الضمير للايماء الى ان المعتبر هو المجموع المركب من المحبتين لا
 كل واحدة عليحدة فانها وحدها ضائعة لا غية﴾ یعنی ماسواہما میں آپ نے اپنے
 آپ کو اللہ تعالیٰ کے ساتھ ملا کر تثنیہ کی ضمیر سے تعبیر کیا تو اس میں اس طرف اشارہ کرنا مقصود ہے
 کہ حلاوت ایمان کے احساس اور حصول کا دار و مدار دونوں محبتوں کے مجموعی طور پر مومن کے دل
 میں متحقق ہونے پر ہے نہ کہ ہر ایک اکیلی اکیلی پر کیونکہ اکیلی محبت بیکار اور بے فائدہ ہے۔

(و كذا في عمدة القاری شرح البخاری وفتح الباری شرح البخاری)
 تو محبوب کریم ﷺ بلکہ اللہ تعالیٰ کے ارشادات کے برعکس سیدنا غوث اعظم رضی اللہ
 تعالیٰ عنہ کیونکر فرما سکتے ہیں کہ اللہ تعالیٰ اپنی محبت کے ساتھ دوسرے کسی شخص اور شے کی محبت گوارا
 نہیں کر سکتا۔

(9)۔ جب کہ اس قاعدہ اور ضابطہ کو خود محبوب سبحانی نے بیان کرتے ہوئے فرمایا ارشاد غوث
 پاک رضی اللہ تعالیٰ عنہ:

﴿وفي القاء المحبة عليك فجعلت محبوب الخلقية اجمع الثقلين
 وما سواهما دنيا واخرى اذا صرت محبوب الحق والخلق تابع للحق
 ومحبتهم مندرجة في محبته كما ان بغضهم مندرج في بغضه﴾

(مقالہ نمبر 19)

ترجمہ:

اور تجھ پر اپنی محبت (کا عکس اور پرتو) ڈالنے میں ترقی دی جائے گی پس تجھے تمام تر
 مخلوق کا محبوب بنا دیا جائے گا یعنی انس و جن اور دیگر مخلوقات کا دنیا میں بھی اور آخرت میں بھی

کیونکہ تو اللہ تعالیٰ کا محبوب بن گیا اور مخلوق اللہ تعالیٰ کے تابع ہے اور ان کی محبت اللہ تعالیٰ کی محبت میں مندرج ہے جیسے کہ ان کا بغض اللہ تعالیٰ کے بغض میں مندرج ہے (تو لامحالہ تو ساری مخلوق کا محبوب بن جائے گا)

لہذا وہ مقدس لوگ جو اللہ تعالیٰ کے ہاں محبوب و مقبول اور مصطفیٰ و مجتبیٰ ہیں ان کا محبت ہونا اور مطیع و فرمانبردار ہونا تمام مخلوق پر لازم اور ضروری ہے
یہی قرآن مجید کی تعلیم ہے۔ اللہ تعالیٰ اور رسول مقبول ﷺ کا فرمان ہے اور اس کا خلاصہ اور مغز اور جوہر حضرت شیخ جیلانی محبوب سبحانی رضی اللہ تعالیٰ عنہ نے بیان فرمایا ہے

فرمان شیخ جیلانی قدس سرہ

(10)۔ حضرت محبوب سبحانی رضی اللہ تعالیٰ عنہ فرماتے ہیں جب تو کسی شخص کا بغض یا اس کی محبت اپنے دل میں پائے تو اس کے اعمال کو کتاب اللہ اور سنت رسول اللہ ﷺ پر پرکھ اگر ان میں اس کے بغض کا کوئی سبب موجود ہے تو تو کتاب اللہ اور سنت کی موافقت و متابعت کیوجہ سے خوش ہو اور اگر وہ اعمال کتاب و سنت کی رو سے محبوب ہیں مگر تو اس شخص کے ساتھ بغض رکھتا ہے تو تو خواہشات نفس کے تابع ہے اور ہوائے نفسانی کیوجہ سے اس کے ساتھ بغض رکھتا ہے اس بغض کیوجہ سے تو اس پر ظلم کرنے والا ہے۔ اور تو اللہ تعالیٰ اور رسول مقبول ﷺ کا نافرمان اور مخالف ہے تو اللہ تعالیٰ کی بارگاہ میں اس شخص کے بغض سے توبہ کر اور اللہ تعالیٰ سے اس کی محبت عطا کرنے کا سوال کر اور اسی طرح اس کے دوسرے احباء و اولیاء اور اصفیاء و صالحین کی محبت کا سوال کرتا کہ تو اللہ تعالیٰ کے ساتھ محبت میں موافق اور تابع ہو جائے (اور جو اس کے ہاں محبوب ہیں وہ تیرے بھی محبوب ہوں)

اور ایسے ہی جس شخص سے تو محبت رکھتا ہے اس کے اعمال کو بھی کتاب و سنت کی کسوٹی پر پرکھ۔ اگر وہ محبوب ہیں از روئے کتاب و سنت تو اس شخص سے محبت رکھ لیکن اگر مبغوض و ناپسندیدہ ہیں تو پھر اس سے بغض رکھ کی لا تحبہ بھواک و تبغضہ بھواک وقد امرت بمخالفة هواک قال الله عز وجل ”ولا تتبع الهوى فیضلک عن سبیل الله“ (مقالہ نمبر 31)

ترجمہ :

تاکہ تو نہ اس کا محبت بنے خواہش نفس کیوجہ سے اور نہ اس سے بغض رکھے خواہش نفس کیوجہ سے حالانکہ تجھے اپنی خواہشات نفسانیہ کی مخالفت کا حکم دیا گیا ہے۔ اللہ تعالیٰ نے فرمایا ”نہ پیروی کر خواہش نفس کی پس وہ تجھے اللہ تعالیٰ کی راہ سے پھسلا دے گی اور گمراہ کر دے گی“

تحقیق شیخ محقق

(11)۔ حضرت شیخ محقق فرماتے ہیں:

”در این کلام اشارت است بآنکہ مسلمان را باید کہ اولیاء خدا را ازیں جہت کہ دوستان اویند دوست دارد وہیچ یکے را دشمن نہ باشد و گرد تعصب از ساحت انصاف بروبد تا در ورطہ زیغ و ضلالت نیفتد۔ عشقے و ربطے و اخلاصے و خصوصیتے با پیر خود و ولی نعمت خود دارد آن دیگر است۔ آنجا از غیر خبر ندارد دشمنی چہ گنجائش دارد“ (صفحہ نمبر 180)

ترجمہ : باری تعالیٰ کے ساتھ محبت میں موافقت والے حکم میں اس طرف اشارہ ہے کہ ہر

مسلمان کو چاہیے کہ اللہ تعالیٰ کے اولیاء اور دوستوں سے اسی وجہ سے محبت رکھے کہ وہ اللہ تعالیٰ کے دوست اور محبوب ہیں اور اسے کسی کا دشمن نہیں ہونا چاہیے اور تعصب کی گردوغبار کو انصاف کے صحن سے صاف کر دینا چاہیے تاکہ کجروی اور گمراہی کے بھنور میں نہ گھر جائے۔ ہاں اپنے پر اور ولی نعمت کے ساتھ عشق اور ربط قلب اور اخلاص و خصوصی نیاز مندی رکھے تو وہ دوسری بار ہے یعنی روا ہے کیونکہ وہاں پر غیر کی خبر ہی نہیں ہوتی دشمنی کی گنجائش کس طرح ہو سکتی ہے۔

☆☆☆☆☆☆☆☆☆☆

گلشن توحید و رسالت

بجواب

گلدستہ توحید

مصنف

شیخ الحدیث علامہ ابوالحسنات محمد اشرف سیالوی زید مجدہم

قیمت دو جلدیں ----- 350

اہل السنہ پبلی کیشنز

شاندار بیکری والی گلی منگلاروڈ دینہ تحصیل ضلع جہلم فون نمبر: 0541:634759

باب رابع

کیا رسل و انبیاء علیہم السلام وصل باری تعالیٰ میں

حجاب و مانع ہیں؟

پیرزادہ صاحب نے حضرت بلہ شہ اور عارف رومی رحمہما اللہ تعالیٰ کے حوالے دیکر یہ تاثر دیا تھا کہ اللہ تعالیٰ کی ذات کا وصل اس وقت تک حاصل نہیں ہو سکتا جب تک تیغ لا سے ہر غیر کو قتل نہ کر دیا جائے اور انہیں نیست و نابود اور ہلاک و برباد نہ کر دیا جائے اور اس ایک کا بن کرنے رہ جائے۔

چنانچہ ”اعانت و استعانت کی شرعی حیثیت“ میں یوں گوہر افشانی فرمائی ”ہم لوگ تو روایتی کلمہ گو ہیں مگر صوفیاء کرام جب کلمہ تو حید کا ورد کرتے ہیں اور بحر تو حید میں غوطہ زنی کرتے ہیں تو لا الہ کے لا کو لائے نفی جنس بنا کر تمام ماسوی اللہ کی نفی کرتے ہیں حتیٰ کہ وجود ماسوی اللہ کی بھی نفی کر دیتے ہیں۔ اس معاملہ کو سمجھنے کیلئے مشہور صوفی حضرت بلہ شہ قصوری کے وہ پنجابی اشعار پڑھنے اور غور کرنے کے قابل ہیں جن کے دو تین مصرعے یہ ہیں ع

لا الہ دی رمز نیاری الا اللہ وی کہیں او یار

اکو ہے تے اک کہاوے اک داہو کے رہیں او یار

دوئی دور وجودوں کر کے کلا ہو کے بہیں او یار

وغیرہ ایسے اشعار کہتے وقت کیا بلہ شہ کو انبیاء و اولیاء کا خیال نہیں رہا؟ یا انہوں نے

ان کی شان میں یہ اشعار کہہ کر گستاخی کر دی؟ ایسی کوئی بات نہیں ہے۔
 اس کا جواب یہی ہے کہ حضرت شاہ صاحب نے ان اشعار میں وہ عقیدہ تو حید بیان کیا
 جو انبیاء کی تعلیم پر چلتے ہوئے اولیاء کرام نے ساری مخلوق کو بتایا تھا۔
 مولانا جلال الدین رومی نے بھی لا الہ میں لا کو لائے نفی جنس قرار دیتے ہوئے ایک
 تلوار سے تشبیہ دی ہے جو ہر ماسوی اللہ کی گردن پر چل کر اسے فنا کے گھاٹ اتار دیتی ہے چنانچہ
 ارشاد فرماتے ہیں ع

تیغ لا در قتل غیر حق براند
 در نگرزاں پس کہ بعد از لا چہ ماند
 ماند الا اللہ باقی جملہ رفت
 شاد باش اے عشق شرکت سوز رفت
 یعنی لا کی تلوار اللہ تعالیٰ کے سوا سب کے قتل کرنے میں چلا۔ پھر دیکھ کہ لا کے بعد اور
 کیا باقی رہا۔ فقط الا اللہ بچا اور باقی سب کچھ فنا ہو گیا۔ خوش رہ اے حضرت عشق جو غیر کو جلا کے
 رکھ دیتا ہے۔ فقط معشوق ہی باقی رہتا ہے۔ ایک اور مقام پر فرماتے ہیں ع

غیر حق را جملگی برباد کن کل شئی ہالک را یاد کن
 بعد نفی خلق کن اثبات حق تا کہ گردی غرق بحر ذات حق

ترجمہ:

اللہ تعالیٰ کے علاوہ ہر چیز کو فنا سمجھ اور کل شئی ہالک کے فرمان کو یاد رکھ، پوری
 مخلوق کو نفی کرنے کے بعد تجھ پر حق ثابت ہو جائے گا، تاکہ تو ذات حق کی وحدت کے سمندر میں
 غوطہ زن ہو سکے۔

بارگاہ ربوبیت میں حاضری اور مرتبہ علم الیقین سے گزر کر عین الیقین اور حق الیقین تک پہنچنے کیلئے ہم نے عارف رومی کے اشعار ذوق تو حیدر رکھنے والوں کیلئے پیش کئے ہیں۔

(اعانت واستعانت صفحہ 10,11)

رسالہ غوث الاعظم کے مقالہ نمبر 24 پر غوث اعظم رضی اللہ تعالیٰ عنہ فرماتے ہیں ﴿قال يا غوث الاعظم رضی اللہ تعالیٰ عنہ قل لاصحابك من ارادتكم ان يصل الى فعليه الخروج من كل شئ﴾

ترجمہ:

اللہ تعالیٰ نے فرمایا اے غوث اعظم اپنے دوستوں سے کہہ دو کہ تم میں سے جو کوئی مجھ سے ملنا چاہتا ہے تو اسے چاہیے کہ میرے سوا ہر چیز سے نکل جائے۔

تبصرہ:

دیکھیے غوث اعظم کو فرما جا رہا ہے کہ ماسوا سے مکمل انخلاء اور انقطاع کے بعد ہی وصل باری تعالیٰ نصیب ہو سکتا ہے وہ ماسوا اللہ کوئی بھی ہو۔

(صفحہ 13)

پیر زادہ صاحب کی اس تحریر و تقریر سے ہر شخص بخوبی سمجھ سکتا ہے کہ آنجناب اولیاء کرام کو تو کجا خود رسل اور انبیاء علیہم السلام کو بھی وصل باری میں حجاب اور مانع سمجھتے ہیں اور ان سے بعد اور دوری کو اس کی حضوری کے لیے ضروری سمجھتے ہیں حالانکہ بندہ نے ”ازالۃ الریب“ میں پیر زادہ صاحب کے اس نظریہ و عقیدہ پر علامہ سید محمود آلوسی حنفی بغدادی کے حوالہ سے سخت تنقید اور تردید کی تھی جنہوں نے اس نظریہ کو الحاد و زندقہ اور ضلالت و گمراہی قرار دیا تھا لیکن پیر زادہ صاحب نے اس تنقید کا حوالہ تو اپنی کتاب میں دیا کہ مجھے یہ کہا وہ کہا اور ”لعنت بریں عقیدہ باد“

کہا مگر جواب دینے کی تکلیف نہیں فرمائی جس سے ان کا جواب سے عاجز اور بے بس ہونا واضح اور آشکارا ہے ورنہ ایسے اہم نظریہ کے دفاع سے مکمل صموت اور سکوت کا کیا جواز تھا؟ اور ایسے عظیم مفسر کے رد و قدح کا جواب نہ دینے کا کیا جواز تھا؟

آئیے علامہ سید محمود آلوسی بغدادی قدس سرہ کی زبانی اس نظریہ کا رد و ابطال ملاحظہ فرمائیں اور یہ بھی معلوم کریں کہ ان پاکیزہ نفوس کا قطعاً وہ نظریہ و عقیدہ نہیں ہو سکتا جو پیرزادہ صاحب نے ان کے سر پر تھوپا ہے۔

﴿ویرد بها ایضا علی بعض المتصوفة القائلین بانه لا حاجة للخلق الی ارسال الرسل علیهم السلام قالوا الرسل سوی الله تعالیٰ وکل ما سواه سبحانه حجاب عنه جل شأنه فالرسل حجاب عنه تعالیٰ وکل ما هو حجاب لا حاجة للخلق الیه فالرسل لا حاجة الیهم وهذا جهل ظاهر ولعمری انه زندقۃ والحاد وفساده مثل کونه زندقۃ فی الظهور ویکفی فی ذالک منع الکبریٰ القائلة بآن کل ما سواه سبحانه حجاب عنه فان الرسل وسیلة الی الله تعالیٰ والوصول الیه لا حجاب وهل یقبل ذو عقل ان نائب السلطان فی بلاده حجاب عنه .

ہب هذا القائل امکنه الوصول الیه سبحانه بلا واسطة بقوة الرياضة والاستعداد والقابلية فالسواد الاعظم الذین مایمکنهم ما امکنه کیف یصنعون ﴿

(جلد 14 صفحہ نمبر 85)

اس استدلال اور قیاس مرکب کا رد کرتے ہوئے علامہ آلوسی فرماتے ہیں یہ واضح

جہالت اور لاعلمی ہے۔ مجھے میرے خالق حیات وزیست کی قسم کہ یہ الحاد وزندقہ ہے اور جس طرح اس کا زندقہ اور بیدینی ہونا ظاہر اور واضح ہے اس طرح اس کا فساد و بطلان بھی ظاہر اور واضح ہے۔

اور اس کے رد و ابطال میں یہ قدر کافی ہے کہ اس قیاس کے کبری کو ممنوع اور ناقابل تسلیم قرار دیدیا جائے یعنی اس قضیہ اور جملہ کو کہ جمیع ماسوی اللہ تعالیٰ کیلئے حجاب ہے اور اس تک وصول و رسائی میں مانع اور رکاوٹ ہیں کیونکہ رسل کرام تو اللہ تعالیٰ کی ذات اور اس تک وصول کا وسیلہ ہیں نہ کہ اس کیلئے حجاب و مانع ہیں۔ کیا کوئی معمولی عقل اور سوجھ بوجھ رکھنے والا اس بات کو قبول کر سکتا ہے کہ بادشاہ کا نائب سلطنت اس سے حجاب اور مانع ہے۔

چلو مان لیتے ہیں کہ اس مدعی کیلئے اللہ تعالیٰ تک وصول بلا واسطہ و وسیلہ ممکن ہو گا یہ اپنی ریاضت اور قوت و استعداد اور ذاتی قابلیت کی بدولت واصل ہو سکتا ہے لیکن وہ سواد اعظم اور جمہور اہل اسلام جن میں یہ استعداد اور صلاحیت اور اہلیت و قابلیت اور مجاہدات و ریاضات نہ پائے جائیں اور وصول الی اللہ ان کیلئے بذات خود ممکن نہ ہو وہ کیا کریں اور دولت و صل کس طرح حاصل کریں۔

﴿وَمَنْ يَنْتَظِمْ فِي سَلَكِ هَؤُلَاءِ الْمَلْحَدِينَ الْبِرَاهِمَةِ فَانْهَمِ اَيْضًا نَفْوَا النُّبُوَّةَ لَكِنْهُمْ اسْتَدْلُوا بِانَ الْعَقْلَ كَافٍ فِيمَا يَنْبَغِي اِنْ يَسْتَعْمِلُهُ الْمَكْلَفُ فَيَأْتِي بِالْحَسَنِ وَيَجْتَنِبُ الْقَبِيحَ وَيَحْتَاطُ فِي الْمَشْتَبِهِ بِفَعْلٍ اَوْ تَرْكِ فَالْاَنْبِيَاءُ عَلَيْهِمُ السَّلَامُ اِمَّا اِنْ يَأْتُوْا بِمَا يُوَافِقُ الْعَقْلَ فَلَا حَاجَةَ مَعَهُ اِلَيْهِمْ اَوْ بِمَا يَخَالِفُهُ فَلَا التَّفَاتُ اِلَيْهِمْ﴾
(جلد 14 صفحہ نمبر 85)

ان ملحدین وزندیق متصوفہ کے زمرہ میں داخل ہونے والوں میں برہمن بھی شامل ہیں

کیونکہ انہوں نے بھی نبوت و رسالت کا انکار کر دیا ہے اور اس کی محتاجی اور ضرورت کی نفی کر دی ہے لیکن ان کا استدلال (ان ملحد صوفیوں سے جداگانہ ہے) یہ ہے کہ عقل انسانی ہر مکلف کیلئے قابل عمل امور میں کافی ہے لہذا جس کو عقل اچھا سمجھے اس کو رو بہ عمل لائے اور جس کو برا سمجھے اس سے دور رہے اور جو مشتبہ ہو اس کے کرنے نہ کرنے میں احتیاط سے کام لے۔

لہذا انبیاء علیہم السلام اگر ایسا حکم دیں جو تقاضائے عقل کے موافق ہو تو عقل کا حکم ہوتے ہوئے ان کی طرف کیا محتاجی ہے اور اگر ان کا حکم تقاضائے عقل کے خلاف ہے تو وہ نا قابل التفات ہے (اس لئے انبیاء و رسل کی ضرورت نہیں اور نہ ہی مخلوق کو ان کی طرف احتیاج ہے)

علامہ سید محمود آلوسی کے کلام سے یہ بات واضح ہو گئی کہ ماسوی اللہ اور غیر حق وغیرہ کلمات کو اپنے عموم پر رکھ کر رسل و انبیاء علیہم السلام اور اولیاء کرام علیہم الرضوان کو عام اشیاء اور عوام الناس کے ساتھ شامل کر دینا اور ان کو اللہ تعالیٰ تک رسائی اور وصول میں حجاب اور مانع تسلیم کر لینا ملحدین اور زندقوں کا نظریہ ہے اور ایسے لوگ برہمنوں کے ہمنوا اور ہم مذہب ہیں۔

چند ایک اہم سوالات

اگر انبیاء و رسل علیہم السلام کو وصل باری تعالیٰ میں حجاب اور مانع تسلیم کیا جائے اور ان کو راہ سے ہٹانا اور دور کرنا ضروری ہے تو پھر اللہ تعالیٰ نے ان کو مبعوث ہی کیوں فرمایا؟ اپنی ذات تک وصل سے روکنے کیلئے یا اپنی ذات تک لوگوں کو وصل کرنے کیلئے؟

کیا صحابہ کرام علیہم الرضوان اور اہل بیت کرام علیہم الرضوان میں بھی کوئی وصل الی اللہ تھا یا نہیں اور جو وصل ہو گئے وہ محبوب کریم علیہ السلام سے الگ تھلگ ہو گئے اور آپ کی اتباع

اور اطاعت سے بے نیاز ہو گئے تھے؟ یا اپنی نمازیں اور جانیں آپ کی نیند پر قربان کرنے لگ گئے تھے؟

کیا خود انبیاء کرام علیہم السلام واصل الی اللہ تھے یا نہیں؟ اگر واصل تھے اور یقیناً واصل تھے تو واصل باری میں امتیوں کیلئے واسطہ و وسیلہ کیوں کر نہیں بن سکتے تھے؟ اور پیش آنیوالی رکاوٹوں کے دور کرنے میں ہدایت و رہنمائی کیونکر نہیں فرما سکتے تھے؟ خود کیونکر مانع اور رکاوٹ بن سکتے تھے؟

سید الانبیاء ﷺ مقام و صل میں کس قدر بلند و بالا مرتبہ پر فائز ہیں وہ آپ کے معراج جسمانی سے بھی ظاہر ہے اور انبیاء علیہم السلام کو اقتداء و اتباع اور اطاعت و فرمانبرداری کا پابند ٹھہرانے سے اور ان پر ایمان لانے اور ان کے دین کا سپاہی بننے کے حکم سے ظاہر ہے کما قال تعالیٰ ﴿ثُمَّ جَاءَ كُمْ رَسُولٌ مِّمَّنْ لَّمَّا مَعَكُمْ لَتُؤْمِنُنَّ بِهِ وَلَتَنْصُرُنَّهُ﴾ تو جب لوگوں کو واصل الی اللہ بنانے والے ان سے بے نیاز نہیں ہو سکتے اور اس قدر بلند و بالا مرتبہ کے مالک ہو کر آپ سے استفادہ و استفاضہ کے محتاج ہیں اور مزید ترقی درجات میں آپ کے توسل اور توسط کی ضرورت و حاجت انہیں درپیش ہے تو آپ کے امتی آپ سے بے نیاز کیونکر ہو سکتے ہیں؟

یہ تو ہو سکتا ہے کہ مرید اپنے شیخ کے مرتبہ تک پہنچ جائے اور اس کی رہنمائی سے بے نیاز ہو جائے لیکن سید الرسل ﷺ کے مرتبہ و مقام تک جب کسی نبی و رسول کی رسائی نہیں ہو سکتی تو کوئی امتی اس مرتبہ کا مالک کیونکر ہو سکتا ہے؟ لہذا کوئی محمدی ہو کر یہ تعلیم دے اور اس امر کی تلقین کرے کہ بمع سید الواصلین ﷺ سب کو واصل باری میں حجاب سمجھ اور ان سے دوری اختیار کرو یہ ممکن نہیں ہے ورنہ وہ شخص محبوب کریم علیہ السلام کے مرتبہ و مقام سے کلیتہً نا آشنا اور نا واقف ہے اور دائرہ امت سے بالکل خارج ہے۔

قول باری تعالیٰ ”﴿کل شیء ہالک﴾ نبی مکرم ﷺ پر ہی نازل ہوا تھا اور آپ اس کے مطلب و مفہوم کو واضح کرنے کے بھی اللہ تعالیٰ کی طرف سے پابند تھے“ کما قال تعالیٰ ﴿وانزلنا الیک الذکر لتبین للناس ما نزل الیہم﴾ ہم نے آپ پر قرآن مجید نازل کیا تاکہ تم لوگوں پر واضح کرو جو ان کیلئے نازل کیا گیا ہے اور کلمہ لبید شاعر کے اس کلام کو بھی آپ نے ہی بہت ہی سچا کلام قرار دیتے ہوئے فرمایا تھا ﴿اصدق کلمة قالها الشاعر کلمة لبید الا کل شیء ما خلا اللہ باطل﴾

تو کیا صحابہ کرام علیہم الرضوان نے آپ کی اتباع و اطاعت ترک کر دی اور آپ کے توسل اور آپ سے دعائیں کرانے اور قلبی صفائی کیلئے آپ کی طرف میلان و رغبت اور آپ سے التجاء و استدعا ختم کر دی تھی؟ جب یہ توہمات اور وسوسے بے بنیاد ہیں اور ایسے امور کا تصور بھی ان حضرات کے حق میں روا نہیں ہے تو پھر اس توحید کی مذہب اسلام میں کوئی گنجائش نہیں ہے اور نہ ایسے اشخاص کو موحد سمجھا جاسکتا ہے البتہ بقول علامہ سید محمود آلوسی ان کو ملحد، زندیق اور برہمنوں کے بھائی ضرور کہا جاسکتا ہے۔

طریقت و حقیقت شریعت کے تابع ہیں

یہ امر بھی ملحوظ خاطر رہے کہ اصل اور بنیادی امر شریعت مطہرہ ہے اور طریقت و حقیقت اس کے تابع ہیں کیونکہ جب شریعت ایک مسلمان کیلئے فطرت ثانیہ بن جائے اور وہ شریعت کے سانچے میں مکمل طور پر ڈھل جائے اور احکام شرع پر عمل اور ان کی اتباع کے بغیر اس کو چین اور قرار نہ آئے تو وہ صاحب طریقت کہلائے گا اور جب فرائض و نوافل پر مواظبت اور مداومت کے ثمرات اس میں پیدا ہونے لگیں اور ان کے انوار سے اس کا ظاہر اور باطن منور اور روشن ہونے

لگے تو وہ صاحب حقیقت بن جائے گا لہذا کوئی حقیقت حقیقت کہلا ہی نہیں سکتی جو اپنے اصل اور
 بنی کو اور اپنے موقوف علیہ اور بنیاد اساس کو ہی منہدم کر دے اور اسے نیست و نابود ٹھہرائے۔ اسی
 لئے غوث اعظم رضی اللہ تعالیٰ عنہ نے فرمایا: ﴿کل حقیقة لا یشہد لها الشرع فہی
 زندقہ﴾ ہر وہ حقیقت کہ شریعت اس کے برحق ہونے کی شہادت نہ دے تو وہ زندیق اور الحاد
 و بدیہی ہے۔

شیخ محقق اس کی شرح میں ارشاد فرماتے ہیں:

(باید دانست کہ حقیقت امر مبائن ومخالف نیست شریعت را
 بلکہ حقیقت حقیقت شریعت است تا آنچه بداں ایمان آورده اند
 ایشان آنرا بعیان دریابند و بحقیقت وہ بر سند و اگر یکے را چند
 کشف شود کہ مخالف شریعت است دروغ وباطل باشد و اگر آنرا
 اعتقاد کند کافر گردد۔)

ابو سلیمان دارانی رضی اللہ تعالیٰ عنہ گفت کہ بسا باشد کہ
 نکتہ از مواجید ایں راہ بر من کشف گردد و بحسن و جمال کہ دارد
 خود را جلوہ دہد تا قبولش کنم و گویم تا دو گواہ بر درستی و راستی
 تو گواہی نہ دہند قبول نکنم آن دو گواہ کدام است کتاب اللہ و سنت
 رسول ﷺ)

ترجمہ:

یہ امر معلوم ہونا ضروری ہے کہ حقیقت شریعت کے مباین اور مخالف نہیں ہے بلکہ
 حقیقت تو شریعت کی ہی حقیقت ہے تاکہ جس چیز پر ایمان بالغیب لائے ہیں اس کا معاینہ اور
 مشاہدہ بھی کر لیں اور اس کی حقیقت تک رسائی حاصل کر لیں۔ اگر کسی کو ایسی چیز کا کشف ہوتا ہے

جو شریعت کے خلاف ہے تو وہ سراسر جھوٹ اور باطل ہے اور اگر اس کے مطابق ایمان رکھے گا تو کافر ہو جائے گا۔

حضرت ابوسلیمان دارانی رضی اللہ تعالیٰ عنہ فرماتے ہیں بہت دفعہ کوئی نکتہ اس راہ کے مقامات عالیہ سے مجھ پر منکشف ہوتا ہے اور اپنے کامل حسن و جمال کے ساتھ جلوہ فرما ہوتا ہے تا کہ میں اس کو قبول کر لوں۔ تو میں کہتا ہوں کہ جب تک دو گواہ تیری درستگی اور سچائی کی گواہی نہ دیں میں تجھے قبول نہیں کروں گا اور وہ دو گواہ کون ہیں؟ اللہ تعالیٰ کی کتاب اور اس کے رسول مقبول ﷺ کی سنت۔

(بدانکہ شہود و توحید با حفظ حدود شریعت مقام صدیقان و عارفان از اہل تحقیق است و بعضے مردم را دریں مقام جز حیرانگی و سراسیمگی نبود و بعضے خود از دائرہ اسلام بیرون افتادند و دین از دست دادند و گفتند چون توحید است باز شریعت چیست؟ و دیگران گویند فہم شریعت براء پاسبانی و نگہبانی خلق و انتظام کارخانہ آبادانی است۔ از سیمائے حال بعض ایں اعتقاد ظاہر شہود کہ مقتدایان کہ وصیت بحفظ حدود شریعت میکنند برائے ایں غرض میکنند و داد اقتدائیت میدہند و گر نہ ضروری نیست اگر نباشد ضرر ندارد حاشا و کلا نعوذ باللہ من الزیغ والزلل۔ جماعت دیگر کہ خود را در لباس تحقیق نمایند گویند ع

گر حفظ مراتب نکنی زندیقی

و گویند شریعت نیز از شیونات و اعتبارات وجود است ایں عبارت باصطلاح اہل وحدت وجود درست است اما بزبان شریعت و عرف دین

نا آشنا است کہ بیشک از شارع آمدہ خود ہمی شریعت است و اوامر و نواہی و در ثبوت و حقانیت آن چہ تردد است کہ اورا باین توجیہات و عبارات اثبات نمایند او خود ہست و اصل است فرضا اگر توحید نباشد کمال فوت خواہد شد و شریعت اگر نباشد ایمان زوال می پذیرد و توحید حالہ را میگویند کہ بحکم واقع وجود داشتہ باشد۔ اما این سخنان توحید کہ عوام الناس بآن تفوہ نماید و بتقلید اعتقاد کند بے تحلی بحلیۃ ایمان و عمل صالح آن خود عین زندقہ و الحاد است)

ترجمہ:

جان لو کہ شہود اور توحید و شریعت کی محافظت کے ساتھ ہو تو یہ اہل تحقیق صدیقین اور عارفوں کا مقام ہے لیکن بعض لوگوں کو اس مقام میں حیرانی اور سراسیمگی کے سوا کچھ حاصل نہیں ہوتا اور بعض لوگ اس کی وجہ سے خود دائرہ اسلام سے ہی باہر نکل گئے اور دین اسلام سے بھی ہاتھ دھو بیٹھے اور کہا کہ جب توحید ہے تو پھر شریعت کیا ہے (شریعت توحید کے خلاف ہے اس میں عابد، معبود اور عبادت اور امر و نہی اور مامور و منہی والی دوئی پائی جاتی ہے) دوسرے لوگ کہتے ہیں ہاں شریعت مخلوق کی پاسبانی اور نگہبانی اور کارخانہ کائنات کے انتظام کیلئے ہے اور بعض کے حال کی پیشانی سے یہ اعتقاد ظاہر ہوتا ہے کہ مقتدایان قوم جوحد و شریعت کی محافظت کا حکم دیتے ہیں تو وہ اسی غرض سے یہ حکم دیتے ہیں اور صرف حق اقتداء ادا کرتے ہوئے یہ امر فرماتے ہیں اور نہ شریعت ضروری نہیں ہے بلکہ اگر شریعت کی پاسداری نہ ہو تو نقصان و ضرر بھی کوئی نہیں۔

حمانا و کلا و نعوذ باللہ من (الزینف و الزلل)۔

ایک دوسری جماعت جو اپنے آپ کو لباس تحقیق میں ظاہر کرتے ہیں وہ کہتے ہیں کہ اگر

مختلف مراتب کی درجہ بدرجہ محافظت نہ کی جائے تو یہ زندگی اور بیدینی ہے اور کہتے ہیں کہ شریعت بھی وجود حقیقی کے شیونات و اعتبارات میں سے ہے یہ عبارت وحدۃ الوجود والوں کی اصطلاح میں تو درست ہو سکتی ہے لیکن شریعت اور عرف دین میں غیر مانوس اور نامعلوم ہے۔ وہ دین جو بلا شک و شبہ شارع ﷺ سے ہمیں ملا وہ یہی شریعت ہے اور امر و نہی، جس کے ثبوت و تحقق میں اور حق و صدق ہونے میں کوئی ریب و تردد نہیں ہے تو اس کو ان توجیہات و تعبیرات کے ذریعے ثابت کرنے کی کیا ضرورت ہے۔ وہ دین اور شریعت خود بخود ثابت ہے اور اصل و بنیاد ہے

بالفرض اگر توحید (کا یہ خاص مقام کسی کو حاصل) نہ ہو تو کمال ایمان فوت ہوگا (نہ کہ نفس ایمان) اور اگر شریعت ہی نہ رہے تو اصل ایمان ہی زائل ہو جائے گا۔ توحید ایک حالت ہے جو واقع اور نفس الامر میں اپنا وجود رکھتی ہے لیکن توحید (وحدۃ الوجود) کہ یہ سخن جو عوام الناس کی زبانوں پر جاری ہوتے ہیں اور از روئے تقلید اس پر اعتقاد رکھتے ہیں بغیر اس کے کہ خود ایمان اور عمل صالح کے زیور سے مزین اور آراستہ ہوں تو یہ سراسر زندقہ اور الحاد اور بیدینی و گمراہی ہے

غوث پاک رضی اللہ تعالیٰ عنہ کی گستاخی والا

بہتان اور حقیقت حال

پیر زادہ نصیر الدین پر ہماری طرف سے جب یہ اعتراض ہوا کہ تم نے نیک ہستیوں کو ایسے سولی چڑھے شخص کے ساتھ جس کے پاؤں گردن سے ملا کر طوق ڈال کر اونچے درخت کے ساتھ لٹکا دیا ہو اور سولی چڑھانے والا شخص اونچی کرسی پر پاس بیٹھا ہو اور اس کے پاس ہر قسم کا اور بے شمار اسلحہ ہو جو اس پر وقتاً فوقتاً استعمال کر رہا ہو تشبیہ دے کر ان نیک ہستیوں کی بے ادبی اور گستاخی کی ہے اور وہ نیک ہستیاں جن کو لوگ بے طوائف و ضرر کا مالک جانتے ہیں اور انہیں

قضاء و قدر کے معاملات میں باذن اللہ مدبر و متصرف مانتے ہیں وہ صرف اور صرف اولیاء کرام اور انبیاء کرام علیہم السلام ہیں تو ان کو مصلوب و مغلول اور اسلحہ کے ہدف اور نشانہ بنانے میں ان کی اساءت اور بے ادبی ہے کیونکہ وہ اللہ تعالیٰ کے مقبول اور محبوب بندے ہیں اللہ تعالیٰ ان کی رضا کا طالب ہوتا ہے اور ان کو عند اللہ غایت درجہ کی عزت و تکریم اور حرمت و تعظیم حاصل ہوتی ہے اور ہر طرح کے انعام و اکرام سے بہرہ ور ہوتے ہیں جب کہ یہ مصلوب و مغلول شخص ذلیل خوار اور بے عزت و بے آبرو ہے اور وہ حضرات باذن اللہ مدبر و متصرف ہوتے ہیں اور صاحب اقتدار و اختیار جبکہ یہ مجبور و معذور اور عاجز و بے بس بلکہ معتب و مغضوب ہے۔

لہذا اس عبارت میں مقبولان بارگاہ قدس اولیاء کرام اور انبیاء علیہم السلام کی واضح طور پر بے ادبی اور گستاخی ہے اور ان کی توہین و تحقیر ہے اور ان محبوبوں کے لئے ایذا رسانی اور دکھ پہنچانے کا موجب ہے لہذا آپ کو چاہیے تھا کہ اس سے رجوع کرتے اور تائب ہوتے اور اللہ تعالیٰ سے اور ان مقبولان بارگاہ اقدس سے عفو و درگزر کے طالب ہوتے اور بندہ کے شکر گزار ہوتے کیونکہ میں نے ان کے مرید خاص کے ہاتھ قلمی مقالہ آپ کی خدمت میں پیش کیا تھا اور اس عبارت میں موجود سقم اور خرابی پر آپ کو متوجہ کیا تھا اور دوسرے کسی شخص کو معلوم نہیں تھا کہ میں نے کیا لکھا اور ان کی عبارت میں کیا سقم اور کیا خرابی ہے اور کیا کیا مفاسد لازم آرہے ہیں۔

پیرزادہ صاحب کی دھاندلیاں

مگر پیرزادہ صاحب نے بندہ کی ایک عبارت کے متعلق بلا غور و فکر اور بے سوچے سمجھے شرک کا فتویٰ جڑ دیا اور ساتھ ہی بے حیائی اور بے شرمی اور نامردی جیسے الفاظ استعمال فرما کر گالیوں سے بھی نوازا اور اسے اپنے کتابچہ ”اعانت و استعانت کی شرعی حیثیت“ میں چھاپ دیا

اور مجھے میرے مقالہ کے موصول ہونے کی بھی اطلاع نہ دی اور اس پر غور و خوض کرنے کا وعدہ وغیرہ کا لکھنا بھی گوارہ نہ فرمایا۔

جب میں نے ان کے مرض کو علاج سمجھتے ہوئے اور عوام اہل سنت کو حقیقت حال سے آگاہ کرنا ضروری سمجھتے ہوئے اس مقالہ کو چھاپ دیا اور ان کی عبارت کی سنگینی کو اور اس میں موجود بے ادبی اور گستاخی کو مزید واضح اور اجاگر کرتے ہوئے پہلے گستاخوں کی عبارات سے اس کا تقابل پیش کیا تو آپ نے عبرت پکڑنے اور نصیحت حاصل کرنے اور متوجہ و متنبہ ہو کر اور عذر خواہ ہونے کی بجائے مزید جوش و خروش اور غیض و غضب سب و شتم اور تبر ابازی اور بہتان تراشی غلط بیانی اور افتراء پردازی سے کام لیتے ہوئے ”لطمۃ الغیب“ نامی کتاب لکھ ماری اور اپنے علمی اور ادبی مقام اور خاندانہ جاہ و حشمت کو داؤ پر لگا دیا اور ہر لٹی سیدھی اور غلط سلط بات لکھ کر صرف کتاب کا حجم بڑھانے کی جدوجہد اور سعی و کوشش فرمائی۔ تاکہ جاہل مرید صرف کتاب کا حجم دیکھ کر پیر زادہ صاحب کی علمی عظمت کے معترف ہو جائیں اور داد و تحسین کے ڈونگرے برسائیں اگرچہ پڑھے لکھے اور سمجھدار لوگ اس کو پڑھ کر پہلے کی نسبت زیادہ متنفر اور بیزار ہو جائیں (جو کہ ہو بھی رہا ہے)

یہ کس کتاب کا جواب ہے؟

عنوان سے معلوم ہوتا تھا کہ یہ ہمارے رسالہ ”ازالۃ الریب“ کا جواب ہے لیکن اس میں سارا زور صرف کیا گیا تو علامہ محمد احمد بصیر پوری صاحب کی کتاب ”حکایت قدم غوث کا تحقیقی جائزہ“ کے رد و قدح پر اور ان کی گستاخیاں بے ادبیاں گنوانے پر۔
 ۱۔ ناطقہ سر بگریباں ہے اسے کیا کہیے

اگر ان کی کتاب کا رد لکھنا تھا تو نام بھی اسی کے مناسب رکھا جاتا اور اگر اس کتاب کے متعلق بندہ کے مطبوعہ تاثرات پر رد کرنا تھا تو بھی نام اس مناسب اور مطابق ہوتا مگر پیر زادہ صاحب کو یہ معلوم نہیں ہو سکا کہ میں ازالۃ الریب کا رد لکھ رہا ہوں یا کسی دوسری کتاب کا۔

بصیر پوری صاحب کی کتاب چھپے تقریباً 6 سال گزر چکے مولا محمد ممتاز احمد چشتی صاحب نے اس کا رد بھی لکھ دیا اور آپ کی اس پر تقریظ بھی چھپی ہوئی ہے جس میں اس طرح کی تشدید و تغلیظ کا نام نشان بھی نہیں ہے بلکہ ان کے تحمل اور بردباری اور تہذیب و شائستگی کی داد دی گئی ہے چنانچہ فرماتے ہیں ”اگر علامہ ممتاز احمد حضرت پیران پیر رحمۃ اللہ علیہ سے اپنی والہانہ جذباتی وابستگی طبعی نیاز مندی اور عقیدت کی رو میں بہہ کر عقلی معروضات کا بازار گرم کرنے یا معترض کے لیے سوقیانہ انداز خطاب اور بازاری زبان استعمال فرما کر اپنے نظریات کو قارئین پر ٹھونسنے کی کوشش کرتے تو شاید اسے کوئی مہذب ذہن تسلیم نہ کرتا مگر انہوں نے ایسا ہرگز نہیں کیا۔

بلکہ معترض کے اٹھائے گئے اعتراضات کے جواب میں تہذیب اور شائستگی کا دامن کسی وقت بھی ان کے ہاتھ سے چھوٹا نظر نہیں آیا، نفرت جذبہ عقیدت اور فرط محبت میں زبان پر قابو رکھنا آسان بات نہیں ہوتی لیکن ممتاز صاحب پورے احساس ذمہ داری کے ساتھ بڑے تحمل و بردباری سے اور بڑی بالغ نظری سے اس مشکل مقام سے گزر رہے ہیں

(صفحہ: 38 قدم الشیخ)

حضرت پیران پیر رحمۃ اللہ علیہ سے عقیدت کی رو میں بہہ کر انہوں نے سلاسل طریقت کے کسی شیخ کے لیے کوئی ایک جملہ اور توہین آمیز لفظ استعمال نہیں کیا۔ میرے خیال میں یہ شستہ پیرایہ صوفیائے امت سے ان کی مجموعی عقیدت اور نیاز مندی کا غماز ہے۔ الخ صفحہ: 41 اور پھر تصوف تو سراسر تزکیہ نفس حسن معاملہ اور اخلاق و محبت کا ایک پیغام جاودانی ہے

ہمارے صوفیاء نے اس پیغام کو عام کیا ہے نفرتوں کو قربتوں میں تبدیل کیا اور مسلمانوں کو ایک دوسرے کی مقام شناسی اور احترام کا درس دیا بجمالی تعلقات میں ایک دوسرے کی تعریف کر دینا کوئی بڑی بات نہیں البتہ انقطاع روابط کی صورت میں تہذیب و مروت کے دامن کو ہاتھ سے نہ جانے دینا بہت بڑی بات ہے اور یہ صرف صوفیاء کا شیوہ ہے ایک صوفی نفرت کی گرم بازاری میں بھی درس مروت دیتے ہوئے کہہ اٹھتا ہے

محببتوں میں قرینہ تو لوگ رکھتے ہیں میں نفرتوں میں بھی قائل ہوں رکھ رکھاؤ کا ظاہر ہے کہ نفرت میں انسان کے ساتھ رکھ رکھاؤ اور مروت سے پیش آنا بہت بڑے حوصلے کی بات ہے اور یہ امر قابل تعریف ہے کہ معترض کے تند و تلخ اعتراضات ممتاز صاحب میں جھنجلاہٹ نہیں پیدا کر سکے۔

ورنہ اکثر دیکھنے میں آیا ہے کہ بظاہر مہذب اور مدعیان علم افراد بھی اختلاف اور نفرتوں کے طوفان میں بہہ کر انسانیت کے بنیادی مقتضیات تک کو فراموش کر بیٹھتے ہیں حالانکہ کسی سے اظہار نفرت اور اختلافات کے بھی آخر آداب ہونے چاہئیں اور ایسے آداب کا صوفیاء کرام نے قرآن و سنت کی تعلیمات سے نہ صرف استخراج کیا بلکہ اپنی قائم کردہ خانقاہوں میں آخری دم تک ان کا درس بھی دیتے رہے۔

(صفحہ: 42)

پیرزادہ صاحب کے قول و فعل کا تضاد

اس موضوع پر لکھی جانے والی مولانا ممتاز صاحب کی کتاب اور ان کے انداز بیان کی تعریف و توصیف آپ نے پیرزادہ صاحب کی زبانی ملاحظہ فرمائی اب ذرا ان کا اپنا حال اور انداز بیان بھی ملاحظہ فرمائیں اور اس کا پس منظر اور باعث و سبب موجب بھی ملاحظہ فرمائیں اور

قُلْ بَارِئُ تَعَالٰی ﴿لَمْ تَقُولُوْنَ مَالًا تَفْعَلُوْنَ﴾ کا صحیح اور کامل مصداق بھی مشاہدہ فرمادیں۔ پیر زادہ صاحب نے فرمایا!

ہم نے ان دو مولوی صاحبان محمد احمد بھیر پوری اور محمد اشرف سیالوی کے متعلق ناروا سختی کا مظاہرہ بالکل نہیں کیا بلکہ ایسے موقعہ پر ان جیسے لوگوں سے سختی نہ برتنا بجائے خود ایک گناہ ہے بقول شیخ سعدی شیرازی۔

نکوئی با بدان کردن چنانست کہ بد کردن بجائے نیک مردان
اگر جواب آں غزل کے طور پر میری تحریر میں آپ کو سختی نظر آئے تو ذرا ان آیات پر بھی
نگاہ ڈال لیجئے گا جن میں اللہ تعالیٰ نے اپنے حبیب ﷺ کے گستاخوں کو ڈانٹتے ہوئے انہیں
حرامزادہ تک قرار دے دیا اور پھر اسی تناظر میں مندرجہ ذیل حدیث شریف کے الفاظ بھی قابل
غور ہیں آپ نے یہود بنو قریظہ کو مخاطب فرماتے ہوئے باوازا بلند فرمایا ﴿يَا اُخُوَّةَ الْقُرْدَةِ
وَالْخَنَازِيرِ﴾ کہ اے بندروں اور سوروں کے بھائیو۔ تا۔ اسی طرح کچھ ایسے گندے ذہن کے
لوگوں پر تشکیل و تادیب کے حوالے سے آپ نے صحابہ کرام کو فرمایا یعنی جو شخص تمہارے سامنے
آکر انداز جہالت اپناتے ہوئے تمہارے مومنوں شریف آباؤ اجداد کی توہین کرے اور اپنے نفس
پر فخر و مباہات کرے تو اسے کہو کہ تو اپنے باپ کا سرمایہ مردی مضبوط کر کے دانتوں میں پکڑ لے
جس طرح بنو قریظہ کے گستاخ یہودیوں نے بارگاہ رسالت مآب میں گستاخی کا ارتکاب کیا تھا اور
رسول پاک ﷺ نے اپنے شاعر دربار حسان بن ثابت سے ارشاد فرمایا کہ کہ تو ان بدزبانوں کو ان
کے موافق طبع لب و لہجے میں جواب دے چنانچہ بخاری شریف میں وہ کلمات ان الفاظ میں
موجود ہیں ﴿قَالَ النَّبِيُّ ﷺ لِحَسَّانِ أَهْجَهُمْ أَوْ هَاجَهُمْ وَجَبْرَائِيلُ مَعَكَ﴾ نبی کریم
ﷺ نے حسان کو حکم دیا کہ تو ان گستاخوں کی مذمت کر کہ جبرائیل تیرے ساتھ ہیں یا اسی مقام پر

یہ اتفاق بھی ہے کہ اسی مہینے میں حضرت ابراہیم علیہ السلام نے حضرت
 جبرائیل علیہ السلام سے ملاقات کی اور فرمایا کہ تو مشرکین کی ہجو کر کیونکہ تائید و تقویت کے لیے
 میں ان گستاخوں اور بد زبانوں کو گام ڈالوں اور کعب بن اشرف یہودی قرظی جو اپنے ہجو یہ
 اشعار اور کفار مکہ کے ساتھ اندرونی ساز باز کے ذریعے اسلام اور بانی اسلام کو نقصان پہنچانے
 کی ناپاک سازش کرتا اور آنحضرت ﷺ کے خلاف گندی زبان استعمال کرتے ہوئے آپ کو
 اذیت پہنچاتا رہا اس کے خاتمے کے لئے بھی دربار رسالت سے یہ حکم جاری ہوا۔ **لکعب**
من اشرف فانه قد آذى الله ورسوله یعنی آپ نے صحابہ کرام کو اس کا رٹو اب پر آمادہ
 کرنے کے لیے ارشاد فرمایا! کون ہے جو کعب بن اشرف کا کام تمام کرے کیونکہ اس نے
 یقیناً اللہ اور اس کے رسول کو تکلیف پہنچائی ہے۔

وہ اشرف کا بیٹا کعب تھا جس نے اپنی ناپاک زبان کے ذریعے اللہ کے رسول اور
 رسولوں کے سردار کو تکلیف پہنچائی یہاں تو اس کعب کے بھی باپ خود اشرف صاحب ہیں۔

(نوٹ)

اگر یہ اشرف کعب کا باپ ہو سکتا ہے باوجود اتنی صدیوں کے فاصلہ کے تو پھر یہ بھی تسلیم
 کرنا پڑے گا کہ یہی اشرف نصیر الدین کا باپ بھی ہے کیونکہ اس کے ایک فرزند کا نام نصیر الدین
 بھی ہے فرمائیے یہ رشتہ کیسا ہے گا!

جنہوں نے اپنے گستاخ قلم سے نہ صرف اللہ کے ایک ولی بلکہ ولیوں کے شہنشاہ کو
 ایک دوزخی سے کھلی تشبیہ دے کر آپ رحمہ اللہ تعالیٰ علیہ کو آپ کی اولاد اور آپ کے سچے نماز مندوں

لی تکلیف پہنچائی ہے۔ تا۔ لہذا میرے لیے انہیں اس انداز اور لب و لہجہ میں جواب دینا
وری ہو گیا۔

یہ تو کوئی غیرت والی بات نہ ہوئی کہ ایک شخص آپ کے ماں باپ کو گالیاں دے انہیں
مغلوب العقل اور دوزخی تک کہہ ڈالے اور آپ اس کے ماں باپ کے لیے بلند القاب
تعال کرتے ہوئے کہیں کہ جناب کے والد محترم نے یوں فرمایا اور قبلہ کی والدہ عقیقہ نے یوں
شاد فرمایا۔ لہذا جنہوں نے میرے دادا کو گالیاں دی ہیں اگر میں ان کے متعلق قدرے سخت
ملے بھی استعمال کر دوں تو میرا یہ عمل کتاب و سنت اور تاریخ اسلامی کے مطابق بجا ہوگا
(لطمۃ الغیب)

(نوٹ)

آپ فرماتے ہیں کہ کسی مسلک یا شخصیت کے ساتھ علمی و تحقیقی اختلاف ہونے کے
باوجود انہیں اچھے الفاظ کے ساتھ یاد کرنا میرے اکابر کی سنت اور میرے مشائخ کا معمول ہے
چنانچہ امام ابن تیمیہ وغیرہ کے ساتھ اختلاف کے باوجود بھی میرے جد اعلیٰ حضرت گولڑوی علیہ
الرحمہ نے ان کے لیے دعائیہ الفاظ غفر اللہ لہ اور ان کے نام کے ساتھ شیخ کا لفظ تحریر فرمایا۔ لطمۃ
الغیب صفحہ: 284 ابن تیمیہ کے خارجیانہ نظریات کے باوجود اور بارگاہ خداوند تعالیٰ اور بارگاہ
مصطفویٰ اور اولیاء اللہ کے حق میں بے ادبی اور بے باکی اور جرات و جسارت اور گستاخی کے
باوجود یہ اسلوب و انداز اختیار فرمایا)

پیرزادہ صاحب سے سوال یہ ہے کہ اگر صوفیاء کرام نے قرآن و سنت سے ایسے آداب
کا استخراج کیا تھا اور وہ اس استخراج میں برحق تھے تو پیر اور صاحب سجادہ ہونے کے مدعی کی یہ
زبان اور لب و لہجہ سراسر ناحق اور غلط اور لغو و بیہودہ ہے اور اگر یہ صحیح ہے تو پھر اس کو درست اور صحیح

کہنا سراسر غلط ہے جبکہ دونوں ایک ہی موضوع کے متعلق ارشاد فرمائے جا رہے ہیں اور ایک ہی صحابی مدح فرما رہے ہیں اور جس کا دعویٰ یہ ہے کہ (میں نے یہ کتاب بحمد اللہ بقائمی ہوش، بعالم بیداری اور پھر نگار علم کے چرنوں میں باقاعدہ مودب بیٹھ کر تالیف کی ہے۔
بسوٹ عقل ز حیرت کہ ایں چہ بوالعجبی است

اظہار غیرت میں بیجا تفریق و امتیاز کیوں؟

مولانا محمد احمد صاحب بصیر پوری کی اس کتاب پر تقریظ اور اس کی تائید و تصدیق کرنے والے گڑھی اختیار کے صاحبزادہ اور حضرت علامہ غلام قطب الدین صاحب بھی تھے بلکہ اس کتاب کے لکھوانے والے بھی ہیں مگر پیرزادہ صاحب نے ان کو گستاخوں میں شمار نہیں فرمایا اور علامہ بصیر پوری کی تمام تر گستاخیاں آپ نے ان کے پلڑے میں نہیں ڈالی جبکہ انہوں نے ان الفاظ میں اس کتاب کی تصویب و تائید فرمائی ہے اور مولف و مصنف کی تعریف و توصیف فرمائی ہے

صاحبزادہ غلام قطب الدین کی تقریظ

مگر بد قسمتی سے گزشتہ صدی میں روابط بین السلاسل کا شیرازہ کچھ اس طرح بکھرتا گیا کہ بات تعصب اور ایک دوسرے پر برتری ثابت کرنے تک جا پہنچی۔ تا۔ کاش کہ دیگر سلاسل کے ذمہ دار حضرات بھی اپنے اپنے سلسلے کے ایسے لوگوں کا احتساب کرتے اور انہیں اپنے دائرے میں پابند رکھ کر مشائخ کبار کے مقامات و مراتب تو لٹنے کی کھلی چھوٹ نہ دیتے مگر افسوس کہ ایسا نہیں کیا گیا اس صورت حال نے متذکرہ موضوع پر استدلال کے ساتھ قلم اٹھانے پر مجبور کر دیا ہر چند کہ یہ بحث مشائخ چشت کے مزاج اور روایت کے خلاف ہے۔ لیکن چونکہ اب مانی سر سے گزر چکا ہے

جس کے پیش نظر زیر نظر کتاب وقت کی اہم ضرورت قرار پائے گی فاضل مولف کی یہ کوشش اس لئے بھی لائق صد تحسین ہے کہ انہوں نے اس کے ذریعے ان لوگوں کی اس کوشش کو ناکام بنا دیا ہے جس کے ذریعے مشائخ چشت کو اپنے متعلقہ سلسلہ کے مشائخ سے مقام و مرتبہ میں کم دکھانے کی مذموم کوشش کی گئی ہے سلسلہ عالیہ قادریہ میں محبوب سبحانی ہیں اور سلسلہ عالیہ چشتیہ میں محبوب الہی ہیں سبحان صفاتی نام ہے جبکہ الہ ذاتی نام ہے زیر نظر کتاب اس حقیقت کو کما حقہ آشکارہ کرتی ہے جس میں مشائخ کی عظمت کو ناقابل تردید دلائل سے ثابت کیا گیا ہے صاحب کتاب نے اس کتاب کو نہ صرف تالیف بلکہ ذاتی تحقیق سے بھی مزین کیا ہے کہ انہوں نے استدلال کو زینہ بنایا ہے۔ مولف کے طرز استدلال میں اگر کسی کو جارحیت محسوس ہو تو اسے پہل قرار نہیں دیا جاسکتا بلکہ یہ عمل کار عمل یا منطقی نتیجہ ہے تاہم لہجہ اگر نرم کیا جاتا تو کتاب کے حسن میں اور اضافہ ہو جاتا۔ بہر صورت مولف کتاب حضرت صاحبزادہ محمد احمد صاحب فریدی جامعہ فریدیہ نظامیہ بصیر پور شریف کی یہ کاوش سلسلہ عالیہ کے لیے بے بہا مفید اور لائق صد ستائش ہے۔

صاحبزادہ غلام قطب الدین کے حق میں پیرزادہ صاحب کا

غیرت سے پاک جوابی انداز

پیرزادہ صاحب نے الہ ذاتی نام ہے یا صفاتی کا عنوان قائم کر کے فرمایا! جبکہ ہمارے محترم صاحبزادہ غلام قطب الدین صاحب فریدی دامت برکتہ نے حکایت قدم غوث پر پیش لفظ لکھتے ہوئے سبحان کو اسم صفاتی اور الہ کو ذاتی تحریر فرمایا جو غلط ہے صفحہ: 329 صاحبزادہ قطب فریدی صاحب نے وابستگان سلسلہ قادریہ کے متعلق عجیب انکشاف فرمایا لکھتے ہیں سلسلہ عالیہ چشتیہ کے غلاموں کو یہ اعزاز حاصل ہے کہ وہ بلا امتیاز جمیع سلاسل کے بزرگان سے عقیدت و

محبت رکھتے ہیں (تا) جبکہ سلسلہ عالیہ قادریہ کے متوسلین سلسلہ عالیہ چشتیہ کے بزرگان کے عرس اس جذبے سے منانے کی سعادت سے محروم ہیں صاحبزادہ صاحب جانتے ہیں کہ مریدین مشائخ کے تربیت یافتہ ہوتے ہیں اس کا مطلب یہ ہوا کہ دراصل مشائخ قادریہ مشائخ چشت کا باندہ الفاظ میں نہ ذکر کرتے ہیں اور ان کی یاد میں کوئی محفل منعقد فرماتے ہیں۔ (صفحہ: 330)

یہاں تک تو صاحبزادہ قطب الدین صاحب کے علمی ذوق کو دیکھتے ہوئے یہ ماحضر پیش کیا ہے (صفحہ: 333)

(نوٹ)

نیز فرماتے ہیں صاحبزادہ قطب الدین صاحب تو ماشا اللہ خود بھی اچھا شعر کہہ لیتے ہیں انہیں اس سلسلے میں مجھ سے ضرور اتفاق ہوگا۔

لطمة الغیب صفحہ: 332

الغرض ان کا نام ادب و احترام سے ہر جگہ ذکر کیا گیا اور علامہ بصیر پوری کی تعریف و توصیف اور اس کتاب کی تائید و تصدیق آپ میں ان کے متعلق گستاخی اور بے ادبی کے ارتکاب کا شبہ بھی پیدا نہ کر سکی چہ جائیکہ بوجہ تائید و تصدیق بصیر پوری صاحب کی تمام گستاخیاں ان کے اعمال نامہ میں درج کی جاتیں جبکہ علامہ بصیر پوری سے یہ کتاب لکھوانے والوں میں حضرت صاحبزادہ جمیل احمد صاحب شرقپوری کے بعد ان کا نام نامی اسم گرامی ہے ملاحظہ ہو۔

(محکایت قدم غوث صفحہ: 26)

جبکہ ہمارے لئے حضرت کا اسلوب نگارش یہ ہے۔

(لطمة الغیب صفحہ: 328)

اسی شخصیت کو مجنون متکبر، خود نگر اور ناقص ثابت کرنے والے بصیر پوری اور سیالوی

صاحب اپنے ایمان کا فیصلہ خود کریں میں تو یہی کہوں گا کہ ایسی حرکت دو قسم کی مخلوق کر سکتی ہے وہی بد اصل کتنا کاٹتا ہے اپنے مالک کو جو پاگل ہو چکا ہو یا کہ پاگل ہونے والا ہو اگر اس جوش و خروش اور غیض و غضب اور سب و شتم اور تبر ابازی کا موجب اور سبب محبت غوث تھی اور آپ کے ساتھ روحانی جسمانی تعلق اس کا محرک تھا تو حضرت میاں جمیل احمد صاحب اور حضرت صاحبزادہ قطب صاحب کو بھی ان القابات سے نوازا ضروری ہونا چاہیے تھا اور ان کی خدمت میں بھی یہ ماحضر پیش کرنا لازم سمجھا جانا چاہیے تھا مگر ان کا ذکر ہر بار ادب و احترام اور عزت و تکریم سے لیا اور حضرت شرفپوری کا ذکر ہی نہ کیا۔

پھر اتنی دیر بعد کیوں غیرت کا مظاہرہ فرمایا!

آپ نے حضور غوث پاک رضی اللہ تعالیٰ عنہ سے محبت و عقیدت کا جو مظاہرہ فرمایا وہ آپ کے انداز بیان اور اسلوب و نگارش سے ظاہر ہے لیکن اتنا عرصہ بیت جانے کے باوجود اور دیگر کتب کے منظر عام پر آتے رہنے کے باوجود علامہ بصیر پوری کی کتاب کا جواب ابھی تک نہیں آیا اب صرف مجھے غوث اعظم رضی اللہ تعالیٰ عنہ کا گستاخ ثابت کرنے کے لئے ان کی گستاخیاں گنوا دیں اور سب و شتم اور تبر ابازی کا مظاہرہ کر دیا ورنہ ان کی کتاب کے لئے جوابی کارروائی کی شاید کبھی بھی نوبت نہ آئے خود آپ کو بھی یہ سوال کانٹے کی طرح چبھتا رہا ہے اور چبھتا رہے گا کہ آخر یہ کیسی غیرت ہے اور کیسی محبت ہے جو میں اتنا عرصہ بیت جانے کے بعد اب گالی گلوچ اور سب و شتم کی صورت میں ظاہر کر رہا ہوں۔

اس لئے فرماتے ہیں کہ اگر کوئی یہ کہے کہ بصیر پوری صاحب کی کتاب کو شائع ہوئے تو پانچ سال گزر گئے مگر آپ نے اس انداز میں ان کے خلاف قلم کیوں نہیں اٹھایا اور اب ایسی کون

سی ضرورت پیش آگئی کہ آپ ان پریوں برس پڑے
 جواباً گزارش ہے کہ بصیر پوری صاحب کے جواب میں جب میرے استاد بھائی مولانا ممتاز احمد
 چشتی صاحب نے کتاب 'اقوال الاولیاء الاکابر فی قدم الشیخ عبدالقادر' لکھی اور
 مجھے مسودہ بھجوایا کہ اس پر اپنا تبصرہ تحریر کر دیجئے تو میں نے اس وقت بھی انھیں کہہ دیا تھا کہ آپ
 نے ہر چند تحقیقی انداز میں جواب تو لکھ دیا ہے۔ لیکن گستاخانِ غوث پاک کا علاج بالمثل ضروری
 ہے اور وہ مجھے کرنا ہے۔ اس وقت سے میں نے اپنی مصروفیتوں کے باوجود بصیر پوری صاحب
 کی گستاخیوں کے جواب میں متعدد کتب سے نوٹس لگا کر رکھ دیے تاکہ بوقت ضرورت کام
 آسکیں اور وہ ذخیرہ دلائل بحمد اللہ تعالیٰ اب بھی میرے پاس موجود ہے۔ جسے میں لمحاتِ فرصت
 میں ترتیب دے کر منظرِ عام پر لاؤں گا۔

آپ نے سبقت کیوں نہ فرمائی اور غیرت کیوں نہ دکھلائی

اب تک علامہ بصیر پوری کی کتاب شائع ہوئے قمری چھ سال سے بھی زیادہ عرصہ بیت
 چکا ہے مگر آپ کے نوٹس اسی طرح بحفاظت پڑے ہیں اگر حضور غوث پاک رضی اللہ تعالیٰ عنہ
 سے اتنی ہی محبت تھی اور ان کے نام پر پلنے اور بہنے اور روحانی رشتہ کی وجہ سے اتنی ہی غیرت تھی تو ان
 کا رد کیوں نہ اب تک لکھ سکے اور مولانا ممتاز احمد چشتی صاحب سے سبقت کیوں نہ لے گئے معلوم
 ہوتا ہے یہ بات صرف دل کی خلش اور اس کانٹے کی چیھن کو چھپانے کے لیے مجبور اکہنی پڑی
 ورنہ غوث پاک سے نہ محبت ہے اور نہ ان کی وجہ سے کوئی غیرت ورنہ کتاب لکھوانے والے
 حضرات اور مکمل تائید و تصدیق کرنے والے حضرات صاحبزادہ قطب الدین صاحب زیب سجادہ
 گڑھی شریف اور حضرت قبلہ میاں جمیل احمد صاحب زیب سجادہ شرقپور شریف کے خلاف بھی

وہی زبان استعمال کی جاتی اور جوش محبت اور ابال غیرت کا مظاہرہ کیا جاتا اور ہر مصروفیت و مشغولیت کو پس پشت ڈال کر سب سے پہلے اس فریضہ کو ادا کیا جاتا اور بصیر پوری صاحب کو کم از کم چشتی صاحب کی کتاب پر تقریظ لکھتے وقت ہی ان القابات سے نوازا جاتا اور ان ملفوظات سے ان کو کوسا جاتا اور مولانا ممتاز صاحب کے حلم تحمل اور اسلوب بیان کی تہذیب اور شناسائی پر داد تحسین نہ فرمائی جاتی۔

لہذا صاف ظاہر ہو گیا کہ پیرزادہ صاحب کو صرف اور صرف اپنی ذات کے لحاظ سے تکلیف ہے کہ مجھے ٹوکنے اور مجھ پر گرفت کرنے کی جرات جسارت کیوں کی گئی اور مقبولان خدا وند تعالیٰ کا مجھے بے ادب اور گستاخ ثابت کر کے میرے سارے منصوبے اور پروگرام خاک میں کیوں ملا دیئے گئے اور میری پیری اور مشیخت کی ترقی اور وسعت میں کیوں دخل اندازی کی گئی اور عوام اہل سنت کو مجھ سے متنفر اور بیزار کیوں کر دیا گیا اور میری مذہبی ناچنگائی اور فکری انتشار کو کیوں اجاگر کر دیا گیا۔

ورنہ میں نے تو صاحبزادہ غلام قطب الدین صاحب فریدی کی نسبت بھی علامہ بصیر پوری کی تحریر میں موجود شدت اور سختی کا سخت انداز میں نوٹس لیا تھا حتیٰ کہ حدیث قدسی ﴿مَنْ عَادَى لِي وَلِيًا فَقَدْ آذَنْتَهُ بِالْحَرْبِ﴾ کے ساتھ بھی ان کو متنبہ اور متوجہ کیا تھا اور ہر ولی کی محبت کو جان ایمان اور روح ایقان قرار دیا تھا اور صرف اور صرف ذکر بالخیر پر اکتفا کو لازمی قرار دیا جیسے کہ اس مطبوعہ تاثر اور مکتوب پڑھنے سے معلوم ہو سکتا ہے تو مجھ پر اس وجہ سے غیض و غضب اور ناراضگی و برہمی کی قطعاً کوئی بنیاد ہی نہیں تھی اور نہ ہی بندہ کسی ولی کی بے ادبی اور گستاخی کا تصور کر سکتا ہے چہ جائیکہ محبوب سبحانی اور قطب ربانی کی بابت بے ادبی اور گستاخی کا ارتکاب کر دوں۔ (العیاذ باللہ)

عجیبہ

صاحبزادہ غلام قطب الدین صاحب کی تحریر کو صرف پیش لفظ قرار دے دیا اور تقریظ کا لفظ وہاں اطلاق فرما کر ان کو یہ ماحضر پیش نہیں کیا جبکہ بندہ نے جو خط ان کو الگ تحریر کر کے پیش مشورے دیے اور تنبیہات ذکر کیں اس کو بھی تقریظ بنا دیا گیا اور سب و شتم اور تبر ابازی کا بازار گرم کر دیا گیا حالانکہ دوسری تحریر صرف مفروض عموم کے متعلق تاثر کا اظہار تھا نہ کہ تقریظ تھی اور خط تو خالص نجی طور پر لکھا گیا جسے میری مرضی اور منشاء کے بغیر ہی کچھ حصے حذف کر کے انہوں نے شائع کر دیا ورنہ میں نے تو شائع کرنے کا نہ کہا تھا اور نہ ہی اس مقصد کے لیے لکھا تھا۔

دوزخی کے ساتھ تشبیہ و تمثیل اور مساوات و برابری کا اوویلا

پیرزادہ صاحب نے ”ازالۃ الریب“ کے دلائل و براہین کے جواب سے عاجز آ کر اور غوث اعظم رضی اللہ تعالیٰ عنہ کے اپنے متعلق اور انبیاء کرام علیہم السلام اور اولیاء کرام علیہم الرضوان کے متعلق واضح اور غیر مبہم ارشادات اور تصرفات و تدبیرات اور اقتدار و اختیارات کے اثبات سے لاجواب اور بے بس ہو کر صرف پینتر ابدلا اور عوام اہل سنت بالخصوص غوث پاک رضی اللہ تعالیٰ عنہ کے عقیدت کیشوں کی آنکھوں میں دھول جھونکنے کے لیے یہ ساری سعی لا حاصل فرمائی ورنہ جو شخص خود پیرزادہ صاحب کو مصلوب و مغلول شخص کے ساتھ محبوبان خداوند تعالیٰ و تشبیہ دینے پر ٹوک رہا ہے جبکہ اہل سنت بالعموم اور بریلویت و رضویت پر نازاں حضرات بالخصوص خواب خرگوش میں مست ہوں وہ خود تو ہین تحقیر پر مشتمل تمثیل و تشبیہ کیونکر دے سکتا ہے اور جو دوسروں کو ﴿من عادی لی ولیا فقد آذنتہ بالحرب﴾ کا حوالہ دے کر سوء ادب سے ڈرا رہا ہو وہ خود اس حرب و قتال کے لیے آمادہ کیونکر ہو سکتا ہے؟

پیرزادہ صاحب نے نیک ہستیوں کی عاجزی اور بے بسی اور نفع و ضرر اور قضا و قدر کے معاملات میں دخل سے بے بسی اور اچاری ثابت کرنے کے لیے مصلوب و مغلول کی مثال بیان کی جس کو ہر قسم کے اسلحہ کا ہدف بنایا گیا تھا اور اس میں اولیاء و انبیاء علیہم السلام کو یقیناً شامل کیا گیا تھا کیونکہ جن نیک ہستیوں کو مسلمان باذن اللہ حاجت روا اور مشکل کشا سمجھتے ہیں وہ یہی حضرات ہیں نبی اللہ ﷺ ان انبیاء میں سرفہرست ہیں اور حضرت علی رضی اللہ تعالیٰ عنہ اور حضور غوث پاک رضی اللہ تعالیٰ عنہ اولیاء کرام میں سرفہرست ہیں تو جو شخص ان کو مصلوب و مغلول اور معتوب و مغضوب شخص کے ساتھ تشبیہ دے اور اس تشبیہ و تمثیل کی صحت اور درستی پر مصر اور بھند ہو اور اس کو گستاخی اور بے ادبی ماننے پر تیار نہ ہو اس کو ایک جنتی شخص کے جنت میں داخل ہونے اور انعامات الہیہ کے مشاہدہ کے بعد اظہار مسرت کے دوران اس کی زبان سے سرزد ہونے والے جملے کیساتھ اولیاء کرام کی مبارک زبانوں پر جاری ہونے والے بلندی و برتری اور رخصت و فوقیت کے بیان پر مشتمل کلام کی تشبیہ و تمثیل سے ان کی بے ادبی اور گستاخی کیسے نظر آنے لگ گئی اور اس تمثیل و تشبیہ سے بندہ دائرہ اسلام سے کیسے خارج ہو گیا اور یہودیت کے دائرہ میں کیسے داخل ہو گیا اور کعب بن اشرف یہودی کا باپ کیسے بن گیا۔

اصل بات یہ ہے کہ پیرزادہ صاحب کو بندہ کی گفت اور مواخذہ سے خلاصی کی کوئی راہ نظر نہ آسکی تو جاہل مریدوں کے سامنے اپنی ساکھ بچانے اور بھرم قائم رکھنے کے لیے صرف آڑ اور بے بنیاد آڑ کا سہارا لیا جس کی حقیقت ابھی آشکار ہوتی ہے اور پیرزادہ صاحب کا سب و اوایلا صدابصر ثابت ہوتا ہے اور ساری کتاب میں بار بار دہرائے گئے اس تشبیہ و تمثیل والے اعتراض کا نقش بر آب ہونا ثابت ہوتا ہے۔

بندہ کی عہارت اور اس کا صحیح وصواب ہونا

بندو نے اپنے خدا میں یہ بھی لکھا تھا "لہذا چاہیے کہ ہر ایک صاحب کمال
 نے اپنے ذمہ اور اپنے خیال میں اپنے عطا کیے جانے والے مرحلہ نظام کو بہ مثال اور نظر اور
 ممتاز سمجھا ہو جیسے آخری آخری شخص جو درج سے پہلے کا حاصل کر کے جنت میں داخل ہو گا وہ
 اللہ تعالیٰ کے فضل و کرم سے شرف ہو کر پکارا گئے گا ﴿مَا اعطى احد مثل ما اعطيت﴾ کسی
 کو وہ نعمتیں عطا نہیں کی گئیں جو مجھے عطا کی گئیں ہیں اور ایک دوسری روایت کے مطابق درج
 سے نکلنے ہی پکارا گئے گا ﴿لقد اعطانی اللہ شہنا ما اعطاه احدا من الاولین
 والآخرین﴾ البتہ اللہ تعالیٰ نے مجھے وہ چیز عطا فرمائی ہے کہ اولین و آخرین میں سے کسی کو عطا
 نہیں فرمائی (مسلم شریف باب شفاعۃ)

حالانکہ اس کا مرتبہ فی الواقع سب سے کمترین ہوگا

تو ان حضرات نے اپنے متعلق جو کچھ کہا ہے وہ بھی اس کریم کے فضل و کرم پر اپنے ذمہ
 اور خیال کے مطابق خوشی اور مسرت کا اظہار ہے اور اس میں کمال و ارتقا اور غایت محویت اور حد
 درجہ کی استغراقی حالت پائی گئی ہے لہذا ان کا مقام ﴿کل حزب بما لدیہم فرحون﴾ ہے
 یعنی ہر فریق اس پر خوش ہے جو اس کو حاصل ہے اور ہمارے لیے ﴿انا بکل موقنون﴾ ہم سبھی
 کے ساتھ یقین رکھنے والے ہیں کے علاوہ کوئی چارہ نہیں ہے

اگر سیدنا غوث اعظم محبوب سبحانی رضی اللہ تعالیٰ عنہ اپنے بارے میں ﴿قدمی هذا
 علی رقبة کل ولی اللہ﴾ فرماتے ہیں تو شیخ المشائخ حضرت خواجہ نظام الدین اولیا محبوب
 الہی رضی اللہ تعالیٰ عنہ اپنے شیخ طریقت کے بارے میں فرماتے ہیں

پیر ما پیر است مولا نافرید مثل اور خلق مولا نافرید

اگر ہمارے اپنے محبوب سبحانی کے فرمان پر ایمان لانا ضروری ہے تو محبوب الہی کے فرمان کو جھٹلانا بھی ناممکن ہے۔ الخ (صفحہ : 44 حکایت قدم غوث)

فوائد

(1)۔ اس عبارت میں صرف خوشی اور مسرت اور کمال و ارتقا اور محویت و استغراق میں اس جنتی شخص سے سرزد ہونے والے قول کے ساتھ صوفیاء کرام سے صادر ہونے والے اقوال کی تمثیل و تشبیہ ہے کہ ان میں سے بعض نے دعویٰ کیا ﴿من تحت الخضراء مثلی﴾ اس نیلگوں آسمان کے نیچے میرے جیسا کون ہے اور بعض نے کہا ﴿قدمی هذا علی رقبة کل ولی اللہ﴾ میرا یہ قدم ہر ولی اللہ کی گردن پر ہے اور بعض نے کہا ﴿اسرجت والجمت وطففت فی اقطار الارض وقلت هل من مبارز فلم یخرج الی احد﴾ میں نے اپنے گھوڑے پر ذین ڈالی اور اس کو لگام دی اور اس پر سوار ہو کر زمین کے اطراف و اکناف میں گھوما پھرا اور لوگوں کو مقابلہ کا چیلنج کیا لیکن کوئی شخص بھی میرے سامنے نہ آ سکا (عوارف المعارف شیخ السہروردی)

تو اس قسم کے اقوال ان حضرات سے صادر ہوئے ہیں تو یہ اللہ تعالیٰ کے فضل و کرم اور جو دو نوال پر اظہار مسرت و شادمانی اور محویت و استغراق اور ارتقا میں صادر ہوئے ہیں لہذا یہاں پر ان اقوال کی تشبیہ اس قول کے ساتھ ہے تشبیہ کمال مسرت و شادمانی اور غایت درجہ کی محویت و ارتقا میں ہے نہ قائل کو قائل کے ساتھ تشبیہ اور نہ مرتبہ و مقام میں کمی کے لحاظ سے تشبیہ چہ جائیکہ دوزخی ہونے میں تشبیہ ہو (العیاذ باللہ)

(2)۔ وہ شخص دوزخی نہیں ہے جنتی ہے اور اللہ تعالیٰ کی طرف سے اس کو عفو اور مغفرت حاصل ہو چکی ہے اور ابدی راحت کے مقام دار السلام میں داخل کر دیا گیا دخول جنت اور مغفرت و بخشش کے بعد اس کو دوزخی فاسق و فاجر اور مردود انسان کہنا سراسر دھاندلی ہے اور ظلم و تعدی اور احکام اسلام کی خلاف ورزی ہے پیرزادہ صاحب کی اس جنتی شخص کے متعلق اس ظلم و تعدی کا مشاہدہ فرمائیے۔

پیرزادہ صاحب کی دھاندلیاں

(1)۔ اپنے گستاخ قلم سے (تا) ایک دوزخی سے کھلی تشبیہ دیکر آپ کو آپ کی اولاد کو اور آپ کے نیاز مندوں کو تکلیف پہنچائی۔

(صفحہ: 140)

(2)۔ پیران پیر کی فاسق جہنمی کے ساتھ مثال

(صفحہ: 140)

(3)۔ ایک فاسق دوزخی سے تشبیہ دے ڈالی

(صفحہ: 141)

(4)۔ ایک مردود دوزخی سے تشبیہ دی ہے

(صفحہ: 205)

(5)۔ یہاں دوزخی شخص کی مثال کس شخصیت پر منطبق کی جا رہی ہے

(صفحہ: 205)

(6)۔ ایک فاسق و فاجر اور دوزخی مسلمان سے مراد کسی ہستی کو لیا ہے

(صفحہ: 210)

(7)۔ سرتاج اولیاء کو ایک مردود دوزخی سے تشبیہ دے رہے ہیں الخ

(صفحہ: 264)

(8)۔ پیران پیر کو فاسق دوزخی سے تشبیہ دے رہے ہیں

(صفحہ: 323)

(9)۔ ایک مردود دوزخی سے تشبیہ دے کر الخ

اسی طرح صفحہ نمبر (327) اور صفحہ نمبر (365) وغیرہ پر یہ گوہر آبدار بکھرے ہوئے

ہیں اور جناب والا کو یہ سوچنے کی توفیق ہی نصیب نہیں ہوئی کہ یہاں تشبیہ قول کی قول کے ساتھ

ہے نہ کہ قائل کی قائل کے ساتھ نیز ارشاد مصطفوی کے مطابق وہ جنتی ہے اور مرحوم و مغفور ہے نہ کہ مردود اور مغضوب اور دوزخی نیز اس تشبیہ کا مطلب آپ نے یہ بھی بنادیا کہ غوث الاعظم رضی اللہ تعالیٰ عنہ کو دوزخی بنادیا گیا چنانچہ فرماتے ہیں

(10)۔ تو کوئی غیرت والی بات نہ ہوئی کہ ایک شخص آپ کے ماں باپ کو گالیاں دے انہیں بنوں، مغلوب العقل اور دوزخی تک کہہ ڈالے الخ نیز فرماتے ہیں کہ اسی غوث پاک کو دوزخی کے ہاتھ تشبیہ دے کر اپنے آپ کو دوزخ کا مستحق بنالیا ہے (صفحہ: 327)

(3)۔ ہم نے عمومی طور پر صادر ہونے والے اقوال اکابر کی اس قول سے فرط مسرت اور وارفتگی کے لحاظ سے تشبیہ دی تھی نہ کہ درجات و مراتب کے لحاظ سے اور نہ بالخصوص حضور غوث پاک رضی اللہ تعالیٰ عنہ کا نام نامی ذکر کیا مگر پیرزادہ صاحب نے اس کو درجات و مراتب میں بھی مساوات فرار دے دیا اور حضرت غوث پاک رضی اللہ تعالیٰ عنہ کی تخصیص بھی اپنی طرف سے کر لی اور اس تشبیہ کی وجہ سے ان کے دوزخی بنائے جانے کی تفریع بھی مرتب فرمادی جو کہ صرف اور صرف ان کے انحرافات ہیں اور افتراء پردازی اور بہتان تراشی ہے۔

دوہر معیار اور میزان عدل کیوں

لیکن اگر ان دعاوی کی صحت اور تفریعات کی درستگی پر وہ مصر ہیں تو پھر وہ یہ بھی تسلیم کریں کہ واقعی میں نے اولیاء و انبیاء کو مصلوب اور مغلول اور معتبوب و مغضوب بنادیا ہے اور ان کو ان شخص سے تشبیہ دے کر میں بھی دوزخی ہو گیا ہوں کیونکہ نیک ہستیوں میں انبیاء و اولیاء سر فہرست ہوں گے جس طرح آپ نے (ہر ایک صاحب کمال نے اپنے زعم اور خیال میں عطا کئے اسے مرتبہ و مقام کو بے مثال اور منفرد سمجھا ہوا الخ) والی عمومی عبارت کو خاص غوث اعظم رضی اللہ

تعالیٰ عنہ کی تمثیل و تشبیہ بنا دیا ہے تو پھر پیرزادہ صاحب کی اس عمومی عبارت میں سید الرسل علیہ الصلوٰۃ والسلام اور مولائے مرتضیٰ سیدنا علی رضی اللہ تعالیٰ عنہ اور غوث پاک رضی اللہ تعالیٰ عنہ کے آباؤ اجداد بلکہ خود غوث اعظم اور دیگر اکابر اولیاء کرام کیونکر داخل نہیں ہوں گے اور ان کی تشبیہ اس مصلوب و مغضوب سے کیونکر ان کے مصلوب و مغلول ہونے کو مستلزم نہیں ہوگی؟ مگر یہ عجیب بات ہے کہ وہ اپنی تشبیہ کے درست اور برحق ہونے پر مصر ہیں اور میری اس تشبیہ پر طرح طرح کے مفاسد مرتب کر رہے ہیں۔ ناطقہ سر بگربیاں ہے اسے کیا کہیے۔

تشبیہ

بندہ کی یہ تمثیل و تشبیہ پہلے چھپ چکی تھی اور تقریباً پانچ سال گزر چکے تھے بعد میں رسالہ طلوع مہر میں مصلوب والی تشبیہ و تمثیل ذکر کی گئی اگر پیرزادہ صاحب کو وہ تشبیہ سراسر گستاخی اور بے ادبی معلوم ہوئی تھی تو پھر خود ایسی تشبیہ و تمثیل کو کیوں ذکر کر دیا اور خود غوث اعظم رضی اللہ تعالیٰ عنہ کے آباؤ اجداد اور سید کائنات علیہ افضل الصلوات کے حق میں اس گستاخی کا ارتکاب کیوں کیا اور اب عوام اہل سنت کو بالعموم اور متعلقین گولڑہ شریف کو بالخصوص یہ تعلیم دے کر خود غوث اعظم کی بھی گستاخی کا ارتکاب کیوں کیا؟ کیا ان کے لیے جو کہتے رہیں وہ سب جائز ہے صرف دوسرے لوگ شرعی احکام کے پابند ہیں آپ پابند نہیں ہیں اور ان کے لئے بے ادبی اور اساءت حرام و ممنوع ہے آپ کے لیے حرام اور ممنوع نہیں ہے۔

بسوخت عقل ز حیرت کہ ایں چہ بواجبیت

کیا یہ تمثیل اور تشبیہ تقریظ کا حصہ ہے

پیرزادہ صاحب نے ساری گرمی اور تپش اور جلال و قہر کا مظاہرہ اس بنا پر کیا کہ میں

نے مولانا بصیر پوری کی کتاب پر تقریظ لکھی اور اس میں یہ تمثیل اور تشبیہ دے دی حالانکہ بندہ نے ان کو یہ علیحدہ خط لکھا تھا جس کے بعض مندرجات کو انہوں نے حذف کر کے اور (تا) کی علامت سے اس کی طرف اشارہ کر کے بعض مندرجات کو چھاپ دیا جبکہ میرا نہ یہ مقصد تھا اور نہ مجھ سے پوچھ کر انہوں نے یہ چھاپا تھا۔

میں نے ان سے گزارش کی تھی کہ ایک نیا موضوع شروع نہ فرمادیں اس پر خواہ مخواہ شور و غل ہوگا اور اہل سنت پہلے ہی انتشار کا شکار ہیں تو مزید انتشار کا شکار ہوں گے

حضرت غوث پاک رضی اللہ تعالیٰ عنہ نے فرمادیا ﴿قدمی هذا علی رقبۃ کل ولی اللہ﴾ تو جو چاہے آپ کے زیر قدم آئے جو چاہے نہ آئے ہمارے ذمہ نہ کسی کو آپ کے زیر قدم لانا ہے اور نہ کسی کا نکالنا لیکن ان کو اپنے مقامی حالات کی وجہ سے کچھ مجبوری تھی اس لئے بھی اور بعض حضرات کے اصرار پر انہوں نے اس موضوع پر لکھنا ضروری سمجھا

نیز بندہ نے ان کو لکھا تھا کہ آپ نے حضور غوث پاک رضی اللہ تعالیٰ عنہ کے فضائل و مناقب ذکر نہیں کیے صرف اس اعلان پر بحث و تمحیص شروع کر لی ہے تو اس کا تاثر یہ بھی ہو سکتا ہے کہ تم ان کی ذات مقدسہ سے بغض و عناد رکھتے ہو لہذا تم آپ کے فضائل و کمالات کو اپنی کتاب میں درج کرو تا کہ پتہ چلے کہ آپ صرف اس قول کے عموم اور حالت صحویا سکر میں صدور کے متعلق خاص نقطہ نظر رکھتے ہو نہ کہ ان کی ذات ستودہ صفات سے نعوذ باللہ کوئی عناد اور کینہ رکھتے ہو۔

علاوہ ازیں اس خط میں ذرا سخت انداز میں ان کے اسلوب تحریر پر تبصرہ کرتے ہوئے ﴿من عادی لی ولیا فقد آذنتہ بالحرب﴾ کی طرف متوجہ کیا اور ہر ولی کے متعلق حسن ظن اور صدق دعویٰ کا عقیدہ و نظریہ رکھنے کا وجوب و لزوم ذکر کیا وغیرہ وغیرہ۔

الغرض یہ خالص ان کی ذات سے متعلق معاملہ تھا اس کی اشاعت کا وہم و گمان بھی نہ تھا لیکن پیرزادہ صاحب نے اس کو بھی تقریظ کا حصہ بنا ڈالا اور اس پر برسنا بلکہ آگ برسانا شروع کر دیا۔ نیز میں نے تقریظ بھی نہیں لکھی تھی صرف اس قول کا عموم کس حد تک ہو سکتا ہے؟ اور اس کو کس قدر عام کر دیا گیا ہے اس کے متعلق اپنا تاثر ظاہر کیا تھا جس طرح پیرزادہ صاحب نے سیف العطاء مصنفہ استاذ العرب والعجم کے متعلق لطمۃ الغیب کے حاشیہ میں فرمایا کہ مجھے اس کے صرف اس حصہ سے اتفاق ہے کہ سید زادی کا نکاح غیر سید سے از روئے شریعت درست ہے ساری کتاب کے مندرجات سے نہیں چننا چہ فرماتے ہیں گویا کہ مولانا بندیا لوی کی کتاب سیف العطاء کے ساتھ میرا اتفاق اسی مسئلہ کے حوالے سے ہے اور ہمارے درمیان قدر مشترک یہی ہے کہ نہ تو علامہ بندیا لوی صاحب سیدہ کے غیر سید سے نکاح کی حرمت مطلقہ کے قائل تھے اور نہ میں اس بات کو تسلیم کرتا ہوں الخ (صفحہ نمبر 233) حالانکہ اس کی نوک پلک سنوارنے والے اس میں اضافے کرنے والے اور اس کے چھپوانے والے بھی آپ تھے لیکن ساری کتاب کے ساتھ اتفاق نہ ہونے کا دعویٰ بھی عرصہ بعد فرما دیا اور اس میں آپ کو کوئی سقم نظر نہیں آیا تو مجھے ساری کتاب کے ساتھ متفق کیسے مان لیا؟ اور میری واضح اور صاف عبارت جس کا مدعا صرف اس قول کے ایسے عموم سے اختلاف تھا جو عام واعظین اور مقررین نے بیان کرنا شروع کر رکھا تھا اس کتاب کو محدود اور مخصوص وجہ سے اتفاق کی بجائے ساری کتاب سے اتفاق کیسے فرض کر لیا اور خط کا جو حصہ شائع کیا گیا اس میں موجود صریح عبارات جو آپ کی ولایت محبوبیت اور قطبیت و غوثیت اور مدبرین کائنات میں سے ہونے کی تصریح پر مشتمل ہیں ان کو نظر انداز کیوں کیا گیا؟ حتیٰ کہ شیخ محی الدین بن عربی نے جو فضیلت ارباب ہجویت کو آپ پر دی تھی بندہ نے اس کی بھی تاویل کر کے من وجہ آپ کا ان سے افضل ہونا بیان کیا تھا اس کو قابل التفات کیوں نہ سمجھا؟

لہذا یہ ساری طوالت اور گرج چمک اور غیض و غضب بے جواز بے جا اور بے محل ہے اور صرف اپنی گستاخی اور بے ادبی پر پردہ ڈالنے کی بھونڈی کوشش ہے ورنہ نجی طور پر لکھے گئے خط کو تقریظ بنا ڈالنے کا کیا تک تھا؟ جبکہ بندہ کی چند سطر عبارت سرے سے تقریظ ہی نہ تھی بلکہ مزعوم عہد کے متعلق تاثر کا اظہار تھا۔

پیرزادہ صاحب اپنی تشبیہ کے مفاسد پر بھی غور کریں

اگر پیرزادہ صاحب کو ہماری تمثیل اور تشبیہ میں دوزخی کے ساتھ مشابہت اور برابری اور فاسق و فاجر اور مردود و دوزخی کے ساتھ مساوات نظر آتی ہے (اور اس پر اللہ تعالیٰ کا انعام اور اس کی مغفرت و بخشش اور فرط مسرت میں کئے گئے دعویٰ کی طرف نظر نہیں اٹھتی) تو ہم بھی پوچھ سکتے ہیں کہ کیا اس مصلوب شخص کو بلا وجہ سولی چڑھایا گیا اور بلا جواز ہر طرح کے اسلحہ کا ہدف بنایا گیا اور بلا وجہ ذلیل و خوار اور بے عزت کیا گیا تو پھر اس کے ساتھ یہ سلوک کرنے والا ظالم ہے اور سراپا بربریت اور مجسمہ ظلم و ستم ہے اور جناب نے اللہ تعالیٰ کے ساتھ اس کو تشبیہ دی ہے تو پھر اللہ تعالیٰ کو ظالم ٹھہرانا آپ کو لازم

اور اگر وہ شخص واقعی ایسے جرم کا مرتکب تھا جس کی یہ سزا ہونی چاہیے تھی تو وہ قاتل ڈاکو وغیرہ ٹھہراتو انبیاء کرام علیہم السلام اور اولیاء کرم علیہم الرضوان کو ایسے بھیانک جرائم کے مرتکب کے مساوی اور موافق ٹھہرانا آپ کو لازم اور اس لزوم پر مطلع ہونے کے باوجود اس پر اصرار اور ضد التزام کفر قرار پائے گا تو کیا آپ واقعی اس کفر کا التزام کر رہے ہیں؟

اللہ رب العزت کو یا اس کے مقبولان بارگاہ کو ظالم اور حد سے متجاوز ماننے کو تیار ہیں اس مصلوب والی تشبیہ میں نہ تو اس کا سولی سے اتارا جانا مذکور ہے نہ اس سے عفو و درگزر کا تذکرہ

ہے نہ اس پر کسی انعام و احسان کا کہیں نام و نشان ہے بلکہ اس کو نشانِ عبرت کے طور پر پیش کرتے ہوئے کہا گیا ہے کہ اس مصلوب کی یہ حالت دیکھتے ہوئے جو اس سے ڈرے اور سولی چڑھانے والے سے نہ ڈرے اور اس سے امید رکھے اور سولی چڑھانے والے سے امید نہ رکھے وہ جانور ہے اور پاگل مجنون ہے تو سولی چڑھانے والے کے ساتھ اللہ تعالیٰ کی تمثیلِ تشبیہ اور سولی چڑھے ایسے شخص سے انبیاء و اولیاء اور بالخصوص سید الرسل ﷺ اور سید اولیاء رضی اللہ تعالیٰ عنہ کی تمثیل و تشبیہ میں پیرزادہ صاحب کو کیوں کوئی خرابی اور مفسدہ اور بے ادبی اور گستاخی محسوس نہیں ہوتی۔

اور جنتی شخص جو دوزخ سے نجات پا چکا اور اس کے گناہ بخش دیے گئے اور اس کو دارالسلام اور جنتِ عدن میں ابدی نعمتوں اور رحمتوں سے بہرہ ور کیا جا رہا ہے اور وہ اس عطا اور جواد و نوال پر خوش ہو کر فرط مسرت اور وارفتگی میں جو قول کر رہا ہے اس قول کے ساتھ بالعموم مقبولانِ بارگاہ اور اولیاء کے ایسے اقوال کو تشبیہ دینا کیونکر بے ادبی اور گستاخی اور کفر و یہودیت نظر آنے لگا؟

کیا غوثِ پاک رضی اللہ تعالیٰ عنہ کے آباؤ اجدادِ مع حضرت مولیٰ مرتضیٰ اور سید الانبیاء ﷺ کو بلکہ خود غوثِ پاک کو (کیونکہ ان نیک ہستیوں میں وہ بھی داخل ہیں) ایسے مصلوب و مغلول اور معتب و معاقب اور ذلیل و خوار شخص سے تشبیہ دینا جائز ہے اور ان کے اقوال کو ایسے جنتی کے قول سے تشبیہ و تمثیل دینا اور وہ بھی فرط مسرت اور حضورِ شادمانی میں ناجائز ہے کہاں ہیں حضورِ غوثِ پاک کے پروانے اور عاشق زار جنکو جنتی والی تشبیہ تو بڑی گراں گزری مگر یہ تشبیہ اور تمثیل ان پر ذرہ بھر گراں نہ گزری کیا محبتِ غوث کا یہی تقاضہ ہے جو ان حضرات نے اپنی طرف سے ظاہر کیا ہے کیا غوثِ پاک کی محبت اور تعظیم و تکریم نبی کریم علیہ الصلوٰۃ اور حضرت علی المرتضیٰ رضی اللہ عنہ کے طفیل ہے یا ان کی عزت و تکریم حضورِ غوثِ پاک کے طفیل ہے؟

وائے ناکامی متاعِ کارواں جاتا رہا کارواں کے دل سے احساسِ زیاں جاتا رہا

خوشی و مسرت کے لحاظ سے تشبیہ و تمثیل بزبان نبوت مابین

خداوند تعالیٰ و گم کردہ متاع مسافر

محبوب کریم علیہ الصلوٰۃ والتسلیم نے بندہ کے گناہ سے رجوع اور اللہ تعالیٰ کی طرف ان پر اللہ تعالیٰ کی خوشی اور مسرت کی تشبیہ اور تمثیل بیان کرتے ہوئے فرمایا!

(1)۔ عن انس قال قال رسول الله ﷺ اشد فرحا بتوبة عبده حين يتوب اليه من احدكم كان راحلته بارض فلاة فانفلتت منه وعليها طعامه و شرابه فايس منها فأتى شجرة فااضطجع في ظلها قد ايس من راحلته فينما هو كذلك اذا هو بها قائمة عنده فاخذ بحطامها ثم قال من شدة الفرح اللهم انت عبدى وانا ربك اخطاء من شدة الفرح ﴿رواه مسلم﴾

حضرت انس رضی اللہ تعالیٰ عنہ سے مروی ہے کہ رسول اللہ ﷺ نے فرمایا اللہ تعالیٰ بہت زیادہ خوش ہونے والا ہے اپنے بندے کی توبہ سے جبکہ وہ اس کی طرف رجوع کرتا ہے بنسبت اس شخص کے جس کی سواری جنگل اور ویرانی میں تھی پس وہ اس سے بھاگ گئی جبکہ اس کے کھانے پینے کا سامان اسی پر تھا تو یہ جب اس سے مایوس ہو گیا تو درخت کے پاس آیا پس اس کے سائے میں لیٹ گیا جبکہ اپنی سواری سے مایوس تھا

تو اس دوران کہ وہ حالت مایوسی میں تھا کہ ناگاہ کیا دیکھتا ہے کہ وہ اس کے پاس کھڑی ہے تب اس نے اس کی مہار پکڑ لی پھر خوشی اور مسرت کی فراوانی اور غلبہ کی وجہ سے کہا اے اللہ تو میرا بندہ اور میں تیرا رب ہوں فرمایا مسرت اور غلبہ شادمانی کی وجہ سے غلطی کھائی اور خطا سرزد ہو گئی

(2)۔ حارث بن سوید کہتے ہیں کہ ہمیں حضرت عبداللہ بن مسعود رضی اللہ تعالیٰ عنہ نے نبی مکرم

ﷺ کی ایک حدیث بیان فرمائی ﴿ثم قال سمعت رسول الله ﷺ يقول لله افرح بتوبة عبده المؤمن من رجل نزل في ارض دوية مهلكة معه راحلة عليها طعامه وشرابه فنام فاستيقظ وقد ذهب فطلبها حتى ادركه العطش او ما شاء الله ثم قال ارجع الى مكاني الذي كنت فيه فانام حتى اموت فوضع راسه على ساعده ليموت فاستيقظ فاذا راحلته عنده عليها زاده وشرابه فالله اشد فرحا بتوبة العبد المؤمن من هذا براحلته وزاده﴾ (رواه مسلم)

پھر فرمایا میں نے رسول اللہ ﷺ سے فرماتے ہوئے سنا اللہ بہت خوش ہونے والا ہے اپنے بندہ مومن کی توبہ سے بنسبت اس شخص کے جو ایک ہلاکت خیز بیابان میں ہو جس کی ساتھ اس کی سواری ہو جس پر اس کا زادراہ اور پینے کا پانی ہو وہ لیٹ گیا اسے نیند آگئی جب جاگا تو اس کی سواری جاچکی تھی پس اس کی تلاش میں نکلا حتیٰ کہ جب اس پر گرمی اور پیاس کا غلبہ ہو گیا تو اس نے کہا میں واپس اپنے پہلے مقام کی طرف جاتا ہوں اور وہیں سوتا ہوں تا آنکہ وہیں مرجاؤں پس اس نے اپنا سر اپنی کلائی پر رکھا تا کہ اسی حالت میں مرجائے کہ اس کو جاگ آگئی تو کیا دیکھتا ہے کہ اس کی وہ سواری اس کے پاس کھڑی ہے اور کھانے پینے کا سارا سامان بھی اسی طرح اس پر موجود ہے تو اللہ تعالیٰ بندہ مومن کی توبہ پر اس شخص سے بھی زیادہ خوش ہونے والا ہے جس قدر کہ یہ شخص اپنی سواری اور زادراہ کے دستیاب ہونے پر خوش ہونے والا ہے

تبصرہ

ان دونوں روایات میں نبی کریم ﷺ نے بندہ مومن کی توبہ اور گناہ سے رجوع پر اللہ تعالیٰ کی خوشی کو اس مسافر کی خوشی اور مسرت کے ساتھ تشبیہ دی ہے جس کی سواری اور زادراہ گم

ہونے کے بعد اس کے ظن و گمان اور وہم خیال کے برعکس دستیاب ہو گئے اور وہ خوشی کی فراوانی اور وارفتگی میں دیوانگی کی حد تک پہنچ گیا اور اسے یہ ہوش بھی نہ رہا کہ میرے منہ سے کفریہ کلمات سرزد ہو رہے ہیں تو یہاں ذات باری تعالیٰ کی اس شخص سے تشبیہ و تمثیل قطعاً روا اور درست نہیں ہو سکتی بلکہ فقط خوشی اور مسرت میں تشبیہ ہے اور اس کی کیفیت و حالت سے بھی مکمل تشبیہ و تمثیل روا نہیں ورنہ کفر لازم آجائے گا بلکہ صرف اور صرف خوشی اور مسرت سے تمثیل دینا مقصود ہے۔

تو اگر یہ تمثیل قابل اعتراض اور لائق تنقید اور سزاوار جرح قدح نہیں ہیں تو ہم نے بھی صرف اور صرف فرط مسرت میں حاصل ہونے والی وارفتگی اور محویت و استغراق کے لحاظ سے آخری جنتی آدمی کی خوشی و مسرت و وارفتگی اور محویت کے ساتھ بالعموم اکابر اولیاء کرام سے اسی طرح فرط مسرت میں سرزد ہونے والے اقوال کو تشبیہ و تمثیل دیدی ہے تو اس پر غیظ و غضب سے اپنے آپ سے باہر ہو جانے کا کیا مطلب؟

کیا کوئی مسلمان اس تمثیل سے نبی مکرم ﷺ پر اعتراض کر سکتا ہے آنحضرت ﷺ نے ایسے دیوانگی کا شکار ہونے والے شخص سے تشبیہ دے کر یا سواری اور زادراہ وغیرہ کی تلاش میں سرگرداں اور ناامید و مایوس ہو جانے والے شخص سے اللہ تعالیٰ کو تشبیہ دے کر اس کی توہین و تحقیر کر دی گئی ہے نعوذ باللہ من ذالک اگر شاہ نصیر الدین وغیرہ کو جنتی محبت حضرت غوث پاک سے ہے اتنی اللہ تعالیٰ سے ہوتی تو وہ ضرور ہی نبی مکرم ﷺ پر بھی اس تمثیل کی وجہ سے غیظ و غضب کا اظہار کرتے۔

عن جریر بن عبد اللہ رضی اللہ تعالیٰ عنہ ﴿قال قال رسول اللہ ﷺ انکم سترون ربکم کما ترون هذا القمر لا تضامون فی رویتہ﴾ الحدیث متفق علیہ مشکوٰۃ صفحہ نمبر: 500 حضرت جریر بن عبد اللہ رضی اللہ تعالیٰ عنہ سے بخاری مسلم نے روایت نقل کی ہے

کہ رسول اللہ ﷺ نے فرمایا یقیناً تم اللہ تعالیٰ کو دیکھو گے جیسے کہ تم اس چاند کو دیکھتے ہو جبکہ دیکھتے وقت باہم ازدحام اور بھیڑ بھاڑ نہیں کرتے

یہاں نبی مکرم ﷺ نے باری تعالیٰ کی رویت کو رویتِ قمر کے ساتھ تشبیہ دی ہے تو مراد صرف یہ ہے کہ جس طرح چاند کا دیکھنا یقیناً ثابت ہے اور اس میں شک و شبہ اور ریب و تردد کا امکان نہیں ہے ایسے ہی دارِ آخرت میں اللہ تعالیٰ کا دیدار یقینی طور پر اہل ایمان کو نصیب ہوگا مگر یہاں پر ذات باری تعالیٰ کو چاند کی ذات کے ساتھ تشبیہ نہیں ہے اور نہ رویت کی کیفیت میں تشبیہ و تمثیل ہے کہ جس طرح چاند اور تمہارے درمیان خاص فاصلہ ہے اور وہ تم سے ایک جہت میں ہے اور خاص شکل و صورت پر ہے اور رنگت خاصہ سے مزین ہے اسی طرح العیاذ باللہ اللہ تعالیٰ بھی جہت میں ہوگا اور خاص فاصلے اور رنگت اور شکل و صورت پر ہوگا کیونکہ وہ ان امور و صفات سے منزہ و مبرا ہے بلکہ یہاں صرف اور صرف اس کی رویت اور زیارت کے یقینی ہونے میں چاند کی یقینی رویت کے ساتھ تشبیہ و تمثیل موجود ہے۔

لہذا یہاں پر کوئی مسلمان نبی اکرم ﷺ پر یہ بہتان نہیں باندھ سکتا اور یہ الزام عائد نہیں کر سکتا کہ آپ نے اللہ تعالیٰ کے لیے جہت اور مقابل ہونا اور فاصلہ و مسافت پر ہونا اور شکل و صورت خاصہ اور مخصوص رنگت اور لون پر ہونا بیان فرمادیا اور امت کو العیاذ باللہ گمراہی اور ضلالت کے گہرے کنویں میں گرادیا۔ ﴿العیاذ باللہ من ذالک﴾

پیرزادہ صاحب کے غبارے سے ہوا خارج ہوگئی

پیرزادہ صاحب نے خود جہاں اللہ تعالیٰ کے نیک بندوں کو سولی لٹکے اور ہر طرح کے اسلحہ کا ہدف بنے شخص کے ساتھ تشبیہ دی ہے وہاں آپ کو سمجھ آگئی ہے کہ تشبیہ کے لیے مشبہ اور

مشبہ بہ مثل اور مثل لہ میں تمام وجوہ اور جملہ پہلوؤں سے اشتراک اور اتحاد لازم نہیں ہوتا بلکہ صرف ایک وجہ سے مناسبت پائی جانی کافی ہوتی ہے چنانچہ آپ نے تحریر فرمایا!

جواب ثانی۔ اگر میرے ان الفاظ کو قرینہ بنا کر میری مراد شخصی مصلوب و مغلول سے مقبولان خدا کا تعین کیا جا رہا ہے تو علی وجہ التسلیم یہاں لفظ ”کرجل“ ہے اور اس میں صفات مثلیہ تشبیہیہ ہے مثل اور مثل لہ میں من کل الوجوہ مناسبت و مماثلت ضروری نہیں بلکہ اگر ایک وجہ تمثیل بھی پائی جائے تو تمثیل صادق آجاتی ہے جیسے زید کا لاسد زید شیر کی طرح ہے ضروری نہیں زید میں چیرنے پھاڑنے اور دھاڑنے اور چار پاؤں اور پنجوں کے ہونے کے علاوہ شیر کے دوسرے تمام اوصاف بھی پائے جاتے ہوں بلکہ ان میں صرف شجاعت اور بہادری کی ایک صفت صدق تمثیل کا سبب ہے اسی طرح ”کرجل“ میں اگر کوئی استثناء بھی ملحوظ نہ رکھا جائے اور ساری مخلوق کو بشمول مقبولان خدا اس میں رکھ کر تمثیل تشبیہ دی جائے تو یہاں وجہ مماثلت فقط یہی بات ہوگی کہ جس طرح اس بادشاہ کے ارادہ و اختیار کے سامنے اس قیدی کا ارادہ و اختیار نہ ہونے کے برابر ہے اسی طرح ارادہ الہیہ کے سامنے ارادہ خلق غیر بدتر ہے۔ تا۔ ارادہ الہیہ اور اختیارات خداوندی کو اس سلطان صاحب سطوت و جبروت کے اختیار و ارادہ کی مثال اور مخلوق کے ارادوں اور اختیارات کو اس قیدی کے اختیار و ارادہ سے تشبیہ دینا کوئی گستاخی نہیں

(لطمة الغیب صفحہ: 15, 14)

یعنی مقبولان بارگاہ خداوند تعالیٰ کو سولی لٹکے شخص کے ساتھ تشبیہ و تمثیل دینا جس پر سولی لٹکانے والا ہر قسم کے اور بے شمار اسلحہ کو استعمال کر رہا ہو بے ادبی اور گستاخی نہیں ہے کیونکہ تمام پہلوؤں میں یہاں مناسبت اور مشارکت ضروری نہیں ہے حالانکہ اس تمثیل و تشبیہ سے ان کی

مطلقاً عاجزی اور بے بسی اور مجبوری و معذوری لازم آرہی ہے اور عطائی اختیارات اور تصرفات اور اللہ تعالیٰ کی طرف سے قوتوں اور طاقتوں کی نفی لازم آرہی ہے اور اولیاء و انبیاء کرام علیہم السلام کی عوام پر فوقیت اور برتری کا انکار لازم آرہا ہے ﴿کان فضل اللہ علیک عظیماً﴾ اور ﴿هذا عطاؤنا فامنن او امسک بغیر حساب﴾ وغیر ذالک من الآیات اور قول باری تعالیٰ ﴿ویدہ الی یطش بها﴾ وغیرہ کا انکار لازم آرہا ہے اور شفاعت و سفارش کی اہلیت و صلاحیت کی بھی نفی لازم آرہی ہے کیونکہ ایسے مغلول اور مصلوب سے کون کہے گا اور کہہ سکتا ہے کہ سولی چڑھانے والے سے ہماری سفارش کر دے اور اس کی بارگاہ میں ہمارے لئے شفاعت کر دے نیز سولی چڑھانے والے کے نزدیک ان بے عزتی اور بے توقیری لازم آرہی ہے جبکہ یہ مقبولان بارگاہ ﴿ان اکرمکم عند اللہ اتقاکم﴾ اور ﴿یحییکم اللہ﴾ کے منصب جلیل اور مقام رفیع اور منزل منیع کے مالک ہیں اور اللہ تعالیٰ کے خلفاء اور نائب اور کارکنان قضاء و قدر ہیں

نیز عرف عام میں ایسی تمثیل و تشبیہ سراسر تذلیل و تحقیر کے لئے ہی استعمال ہوتی ہے لیکن پیرزادہ صاحب کو یہاں کوئی سقم کوئی منہ رہ کوئی خرابی کوئی بے عزتی کوئی حقارت و رزالت معلوم نہیں ہو رہی اور ان بلند و بالا مرتبہ ہستیوں کی اس مغلول و مصلوب سے مساوات اور برابری محسوس نہیں ہو رہی اور ان کا خود مصلوب اور مغلول ہونا سمجھ نہیں آرہا ہے۔

تو ہماری اس تمثیل و تشبیہ میں جنتی کا دوزخی ہونا اور بخشے ہوئے کا مردود ہونا اور پاک صاف ہو کر جنت میں پہنچ جانے کے باوجود فاسق و فاجر ہونا کیسے نظر آ گیا اور جن کے خوشی و مسرت میں سرزد اقوال کو اس کے قول سے تشبیہ دی گئی ان کا اس کے مساوی اور اس کی طرح دوزخی ہونا کیونکر معلوم محسوس ہو گیا اور یہ تشبیہ دینے والا یہودی نظر آنے لگا تو کیونکر اور خود بے

عیب اور پاکدامن رہے اور اس فتوے سے بھی سنگین فتوے کے حقدار نہ ہوئے تو کیونکر؟

کیا جنتی اور بخشے ہوئے کو دوزخی اور فاسق فاجر کہنا جائز ہے

اللہ تعالیٰ نے کسی کی سابقہ حالت کفر وغیرہ کو مد نظر رکھ کر وہی القاب دینے سے منع کرتے ہوئے فرمایا ﴿وَلَا تَنَابَزُوا بِالْأَلْقَابِ﴾ برے القاب کے ساتھ کسی کو نامزد اور مہتم نہ کرو یعنی پہلے کوئی یہودی اور عیسائی تھا پھر مسلمان ہو گیا تو اب اس کو یہودی یا نصرانی کہہ کر مت پکارو اور خود پیرزادہ صاحب نے بھی اس کو (لطمة الغیب صفحہ: 155) پر بسط کے ساتھ بیان فرمایا ہے لیکن آپ کا عمل اپنے قول کے خلاف ہی ہوتا ہے کیونکہ محبوب کریم علیہ الصلوٰۃ والسلام نے اس شخص کے جنت میں داخل ہونے اور دوزخ سے خلاصی پانے کے بعد از راہ مسرت و شادمانی اس سے سرزد ہونے والا یہ قول ذکر فرمایا تو سابقہ حالت کے لحاظ سے اس کو اب بھی دوزخی اور مردود فاسق و فاجر شخص جیسے القاب کے ساتھ یاد کرنا کیا از روئے شرع شریف جائز ہے؟ جب نہیں اور یقیناً جائز نہیں تو پھر اس شور شرابے کا کیا جواز ہے؟ اور اس واویلا کا کیا موقع و محل ہے کہ دوزخی کے مشابہ مردود اور فاسق فاجر کے برابر ٹھہرا دیا وغیرہ

اگر غلو اور افراط سے روکنے کے لیے کوئی شخص اہل کتاب کے حق میں وارد آیت کریمہ ذکر کر دے ﴿يَا أَهْلَ الْكِتَابِ لَا تَغْلُوا دِينَكُمْ﴾ اے اہل کتاب اپنے دین میں غلو نہ کرو اور حد سے تجاوز نہ کرو تو اس پر یوں غیض و غضب کا اظہار ہوتا ہے کہ اس نے اہل اسلام کو عیسائی اور یہودی بنا دیا ہے حالانکہ اس آیت کریمہ کا یہ مطلب تو نہیں ہے کہ صرف اہل کتاب کے لئے افراط اور غلو اور حدود سے تجاوز منع ہے اہل اسلام کے لیے اس طرح کا غلو حرام اور ممنوع نہیں ہے؟ نہ آیت کریمہ کا حوالہ دینے والے کا یہ مطلب کہ یہ لوگ عیسائی اور یہودی ہیں لیکن یہ آیت بھی

یاد رہی اور اس کی تفسیر بھی کہ برے القاب اور اسماء سے کسی مسلمان کو یاد نہیں کرنا چاہیے مگر اس جنتی اور بخشے ہوئے شخص اور اللہ تعالیٰ کی نعمتوں سے بہرہ ور ہونے والے شخص کو بار بار دوزخی مرد و فاسق و فاجر کہتے وقت نہ یہ آیت کریمہ یاد رہی اور نہ اس کی تفسیر ذہن اقدس میں آئی۔
بریں عقل و دانش بباہد گریست

تنبیہ

پیرزادہ صاحب نے جو یہ گل کھلائے ہیں دراصل آپ اس معاملہ میں مولانا محمد ممتاز احمد صاحب چشتی کے متبع و مقلد اور خوشہ چین ہیں انہوں نے فرمایا تھا
کیا سیدنا غوث اعظم رضی اللہ تعالیٰ عنہ کے فرمان گرامی کی توجہ میں مولانا صاحب کے علم میں صرف ایک فاسق و فاجر اور بدکار مسلمان کا حوالہ تھا جو اپنے اعمال قبیحہ کی طویل سزا بھگت کر سب سے آخر میں جنت میں داخل ہو رہا تھا افسوس صد افسوس اس قطب اعظم اور غوث اعظم قدس سرہ کی جنکی قطبیت اور غوثیت کبریٰ پر تمام اہل سنت کا اجماع ہے ایک فاسق و فاجر اور بدکار پر قیاس کیا جا رہا ہے کیا اولیاء کرام اہل اللہ کی فراست ایمانی اور نور بصیرت یا اپنے مقام و مرتبہ کا یقین اور پہچان ایک فاسق و فاجر کے زعم فاسدہ کی طرح ہوتی ہے (نعوذ باللہ) (صفحہ: 482) قدم شیخ عبدالقادر مولانا موصوف کو بھی وہ شخص ابھی تک فاسق و فاجر ہی نظر آ رہا ہے اگرچہ جنت میں داخل ہو چکا ہے اور جنت میں داخل ہونے کے باوجود بصیرت اور فراست سے عاری اور خالی ہی نظر آ رہا ہے حالانکہ عام جنتی کا علم اور ادراک دنیا والے صاحب کرامت ولی کے برابر ہوگا اور ولی کا علم و ادراک عام نبی کے برابر اور عام نبی کا نبی الانبیاء ﷺ کے برابر اور آپ کے علم و ادراک کی حد و نیابت ہی نہیں ہوگی جیسے کہ حضرت علامہ علی قاری رحمہ

اللہ تعالیٰ علیہ نے (مرقاۃ شرح مشکوٰۃ صفحہ نمبر) پر ذکر فرمایا ہے۔

نیز یہ امر بھی قابل غور ہے کہ کیا جنت فاسد نظریات اور باطل خیالات کی جگہ ہے اور جھوٹ بولنے کی جگہ ہے اور رسول معظم ﷺ نے اس کا یہ قول اس کی بے بصیرتی اور بے عقلی اور بے شعوری بیان کرنے کے لیے نقل فرمایا؟ یا اس کی صفت شکروا متنان کو ظاہر کرنے کے لیے؟ بندہ کی تمثیل سے تو مولانا صاحب کے ایمان کی جڑیں لرزنے لگی تھیں اب ان کے پیرو مرشد کی بیان فرمودہ تمثیل سے امید ہے کہ وہ جڑیں مضبوط اور مستحکم ہو گئی ہوں گی اس لئے اب آپ مکمل طور پر معتمد اور پرسکون معلوم ہوتے ہیں اور مزے کی نیند سوئے محسوس ہوتے ہیں (انا للہ وانا الیہ راجعون کس قدر افسوس ناک صورت حال ہے کہ قول کی قول کے ساتھ تشبیہ اور قائل کی قائل کے ساتھ تشبیہ میں کوئی فرق نہ محسوس ہو سکا محض وارفتگی اور محبت واستغراق بوجہ فرط مسرت اور وفور شادمانی کو وجہ تمثیل قرار دیا جائے تو سراسر بے ادبی اور گستاخی محسوس ہو لیکن مصلوب مغلول کی ذات کے ساتھ تمام نیک ہستیوں کی عاجزی اور بے بسی اور مجبوری و معذوری اور قدرت و اختیار اور تدبیر و تصرف سے محرومی میں تشبیہ دی جائے تو وہ عین اسلام اور جان ایمان معلوم محسوس ہو اس کے خلاف کوئی حرف زبان پر لانا گوارہ نہ ہو۔

تنبیہ

کیا آپ کے نزدیک سرے سے تمثیل و تشبیہ دینا جرم اور گناہ ہے تو یہ سراسر غلط اور فاسد نظریہ ہے اور اگر تمثیل ذکر کرنا جائز اور صحیح ہے جیسے قرآن مجید اور احادیث رسول ﷺ میں تمثیلات وارد ہیں تو پھر اپنی مرضی کے مطابق جائز اور ناجائز کا فیصلہ نہیں کرنا چاہیے بلکہ اصول و قواعد کو مضبوط رکھنا ضروری ہے اور وجہ مماثلت پر نظر رکھنا ضروری ہے سید عالم علیہ السلام نے

رویہ باری تعالیٰ کی تمثیل قمر کے ساتھ بیان فرمائی اور بندہ کی توبہ اور انابت پر اللہ تعالیٰ کی خوشی و فرحت کی تمثیل گم کردہ متاع مسافر کے ساز و سامان کی وصولی پر حاصل ہونے والی خوشی سے دی اگر یہاں مشبہ بہ کے اجزا کے ساتھ مشبہ کے اجزا کی تشبیہ و تمثیل فرض کرو تو بہت بڑا ستم لازم آئے گا لیکن صرف وجہ تمثیل کو ملحوظ رکھو تو کوئی ستم نہیں ہے کما ذکر ت مفصلاً لہذا یہ حقیقت روز روشن کی طرح عیاں ہے کہ ہماری تمثیل و تشبیہ میں قطعاً کوئی بے ادبی اور گستاخی والا پہلو نہیں ہے جبکہ پیرزادہ صاحب کا مقصد ہی ہے ان مقبولان بارگاہ کو نفع و نقصان اور منع و عطا اور تدبیر و تصرف بالاذن سے بھی محروم ممنوع ہونا اور سراسر عاجز و بے بس ہونے کو ثابت کرنا بلکہ تیغ لا سے ان کو قتل کرنا اور برباد کرنا ان کے پیش نظر تھا اس لیے ان حضرات کے لیے یہ تمثیل بیان کی اور ان کو مغلوب و مصلوب اور مغضوب و معتبوب شخص کی مانند قرار دیا۔

لہذا یہ تمثیل سراسر توہین و تحقیر اور بے ادبی و گستاخی ہے اور آپ کے لیے اس گرفت اور مواخذہ کے خلاف اور چھٹکارا کی کوئی صورت ہی نہ تھی اس لئے محض (کچھ نہ کچھ کہہ چپ نہ رہ) پر عمل کرتے ہوئے بلا وجہ ہماری تمثیل پر بولنا شروع کر دیا اور وہ بھی چھ سال بعد جب ہم نے ان پر اعتراض کر دیا اور جب ان پر گرفت کی گئی تو ورنہ کبھی بھی آپ کو جوش نہ آتا اور نہ اس طرح غیور اور نمک حلال بیٹا ہونے کے مظاہرہ کی ضرورت محسوس کرتے۔

سوال: یہ تو ٹھیک ہے کہ یہ تمثیل جنتی اور مرحوم مغفور شخص کو اللہ تعالیٰ کی طرف سے ملنے والے انعامات پر خوشی اور مسرت کی فراوانی کی وجہ سے وارفتگی اور محویت و استغراق کے تحت سرزد ہونے والے قول کے ساتھ ہے لیکن جب اس کا تمام اہل جنت سے مرتبہ و مقام کم ہے تو پھر غوث پاک رضی اللہ تعالیٰ عنہ کا مرتبہ و مقام دیگر اولیاء اللہ سے کم تر ہونا لازم آئے گا یہ سراسر غلط ہے

الجواب اولاً: جب یہ تمثیل اور تشبیہ ہی صرف فرط مسرت اور فزور سرور میں اور وارفتگی اور محویت و استغراق میں ہے نہ دیگر امور میں تو اس تو ہم کی کیا گنجائش اور بالخصوص پیزادہ صاحب کے لیے اس چیخ و پکار اور شور و شغب اور واویلا کی کیا گنجائش جنکو مقبولان بارگاہ قدس کی مصلوب و مغلول تشبیہ میں کوئی سقم اور فساد نظر نہیں آتا۔

ثانیاً۔ یہ تمثیل و تشبیہ جب ہر صاحب فضل و کمال کو ملنے والے انعام پر اظہار مسرت و شادمانی کے لحاظ سے ہے تو اس میں غوث اعظم رضی اللہ تعالیٰ عنہ کے مرتبہ و مقام کا دیگر اکابر سے پست اور کمتر ہونا کیسے لازم آگیا کاش کہ یہ سوال اٹھانے والا بندہ کی اصل عبارت کو ملاحظہ کرتا اور غور سے پڑھتا تو اس کو اس طرح کے سوال کرنے کا خواب میں بھی خیال نہ آتا۔

نیز بندہ کی طرف سے یہ تصریح بھی نظر آ جاتی کہ ”سیدھی سی بات ہے کہ آپ کے لیے محبوبیت غوثیت اور تدبیر و تصرف والی شان مسلم ہے“

(حکایت قدم غوث صفحہ نمبر : 43)

ثالثاً۔ اس جنتی آدمی کے لیے یہ جو کہا گیا ہے ”حالانکہ اس کا مرتبہ فی الواقع سب اہل جنت سے کمترین ہوگا تو اس سے متصور کامل وارفتگی اور محویت و استغراقی حالت کی تصریح و توضیح تھی کہ سب سے کمتر درجہ ہونے کے باوجود یوں دعویٰ کر رہا ہے نیز بطور اولویت ان حضرات کے دعاوی اور اقوال کے لیے اولویت کے طور پر صدور سرزدگی کی گنجائش ثابت کرنا بھی مقصود تھا کہ جب ادنیٰ مرتبہ کا جنتی آدمی فرط مسرت اور فزور شادمانی سے یہ کہہ سکتا ہے جبکہ جنتی جھوٹ نہیں بول سکتا اور نہ ہی جنت جھوٹ بولنے کی جگہ ہے اور اس سے ایسا قول سرزد ہو سکتا ہے تو جنہیں اللہ تعالیٰ نے ولایت و محبوبیت اور قطبیت و غوثیت کے بلند و بالا اور ارفع و اعلیٰ مراتب عطا کیے ہوں ان

سے اس طرح کے اقوال کا سرزد اور صادر ہونا کیونکر بعید اور ناممکن ہو سکتا ہے؟ لہذا اس کے مرتبہ کی کمتری بیان کرنے سے ہرگز ہرگز ہر صاحب فضل و کمال کے مرتبہ کی کمی اور کمتری بیان کرنا مقصود نہ تھا اور نہ ہی یہ مقصود ہو سکتا تھا بلکہ اس کا ذکر فرط مسرت اور وفور شادمانی کی تحقیق و تاکید کے لیے تھا اور ان بلند مرتبت اولیا کے لیے بطور اولویت اور دلالت النص اس طرح کے فوقیت و فضیلت اور بلند برتری پر مشتمل اقوال اور دعاوی کا صدور اور سرزدگی بیان کرنا مقصود تھا اور اس میں غوث پاک رضی اللہ عنہ کے نام اقدس کی نہ تصریح تھی اور نہ ان کی تخصیص بلکہ عبارت یوں ہے نیز یہ توجیہ بھی ممکن ہے کہ ہر ایک صاحب کمال نے اپنے زعم اور خیال میں اپنے عطا کردہ مرتبہ اور مقام کو بے مثال اور منفرد و ممتاز سمجھا ہو جیسے کی آخری آخری شخص۔

(صفحہ 44 حکایت قدم غوث)

تو اس عبارت سے غوث اعظم رضی اللہ عنہ کے مرتبہ کا کمترین ہونا کیسے ثابت ہو گیا اور وہ بھی سابقہ صریح عبارت کے ملاحظہ و مطالعہ کے باوجود؟ تو اس سے بڑی دھاندلی تحکم اور سینہ زوری اور ظلم تعدی اور غیر عادلانہ اور غیر منصفانہ بات کوئی ہو سکتی ہے؟ یہاں تو ہر صاحب کمال کا ذکر کیا گیا ہے اور اگر مرتبہ کی کمی میں تمثیل و تشبیہ ہوگی تو پھر ہر صاحب فضل و کمال کے لئے مرتبہ میں نقص اور کمی لازم آئے گی اور اس کا کوئی عقلمند شخص وہم و گمان بھی کیسے کر سکتا ہے؟ کیونکہ ہر صاحب فضل و کمال کا مرتبہ اس آخری جنتی کی طرح کمترین ہو تو پھر ان ارباب فضل و کمال سے بلند مرتبت کون ہوں گے؟ کیا غیر اولیاء اور غیر محبوب بلکہ فاسق و فاجر لوگ ان حضرات سے بلند مرتبت ہوں گے۔

۔ بریں عقل و دانش بیاہد گریست

نیز جب ہر صاحب فضل و کمال کے متعلق یہ تمثیل بیان کی گئی ہے تو کیا مشائخ چشت اور دیگر سلاسل کے حضرات ان میں داخل نہیں؟ جب داخل ہیں تو پھر صرف غوث پاک رضی اللہ

تعالیٰ عنہ کی گستاخی کا دواویلا کیوں کیا گیا سب اولیاء کرام علیہم الرضوان کی گستاخی کا شور کیوں نہیں
 مچایا گیا؟ لہذا یہ صرف اور صرف قادری حضرات کے جذبات سے کھیلنے اور غوث اعظم رضی اللہ
 تعالیٰ عنہ کے نیاز مندوں کو دھوکہ اور فریب دینے کے لیے اور اپنی گندی اور غلیظ تمثیل اور مذموم
 مقصد پر پردہ ڈالنے کی ایک ناکام کوشش ہے۔



سورۃ کوثر کی اچھوتی تفسیر، تحفظ مقام مصطفیٰ اور عقائد باطلہ کے رد میں لاجواب تحریر

کوثر الخیرات لسید السادات

مصنف

عمدۃ الاذکیاء مولانا علامہ محمد اشرف سیالوی مدظلہ

صفحات: 415 قیمت: 150 روپے

ملنے کا پتہ: اہل السنۃ پبلی کیشنز

شاندار بیکری والی گلی منگلاروڈ دینہ

فون نمبر: 5833360 0333-634759-0541

باب خامس

کیا قول الشیخ قدس سرہ "قدمی هذا علی رقبة کل ولی

اللہ عام غیر مخصوص ہے؟

بندہ نے حضور شیخ عبدالقادر جیلانی رضی اللہ تعالیٰ عنہ کے اس فرمان کا نہ انکار کیا ہے اور

نہ اس کو جنون وغیرہ کی حالت میں سرزد ہونے کا قول کیا العیاذ باللہ تعالیٰ البتہ مولانا بصیر پوری کے ساتھ مجھے صرف اس حد تک اتفاق ہے کہ یہ فرمان اس قدر عام نہیں جتنا کہ عام واعظ اور

خطیب حضرات اس کو سمجھتے ہیں اور عام لوگوں کے سامنے بیان کر دیتے ہیں

بندہ گولڑہ شریف حضور غوث پاک رضی اللہ تعالیٰ عنہ کے عرس کی تقریب میں حضرت

استاذ العرب والعجم علامہ مولانا عطاء محمد صاحب رحمۃ اللہ تعالیٰ علیہ کی معیت میں حاضر تھا حضرت

مولانا مفتی محمد عبدالشکور ہزاروی صاحب ایک کتاب ہاتھ میں لیے آپ کی خدمت میں حاضر

ہوئے (جو کہ غالباً قصیدہ غوثیہ کی علامہ گھوٹوی صاحب کی شرح تھی) اور اس کی ایک عبارت سے

یہ استدلال کرنا چاہتے تھے کہ صحابہ کرام علیہم الرضوان بھی آپ کے زیر قدم ہیں اس پر آپ کی

رائے معلوم کرنا چاہتے تھے اور اس کو اپنے خطاب میں عوام کے سامنے بیان کرنا چاہتے تھے تو

حضرت قبلہ استاد صاحب قدس سرہ نے فرمایا ناں ناں ہمارا قطعاً یہ عقیدہ نہیں ہے بلکہ آپ

کا یہ ارشاد ہم زمان اور بعد والے حضرات کے لحاظ سے ہے نہ کہ سابقین حضرات کے لحاظ سے۔

بندہ نے کتاب ان سے لیکر اس کا مقدمہ پڑھنا شروع کیا تو بعینہ یہی تحقیق اس کتاب

کے مقدمہ میں مذکور تھی تو میں نے کہا کہ قبلہ مفتی صاحب آپ جناب کتاب کی اس تصریح کو نظر انداز فرما رہے ہیں اور خود اپنی طرف سے ان کی عبارت سے یہ مضمون کشید کر رہے ہو؟ تب مفتی صاحب قبلہ نے اپنے خطاب میں اس نظریہ کے بیان سے گریز فرمایا۔

علامہ بصیر پوری نے اپنی کتاب کی ابتدا میں اس ضمن میں مبالغات پر مشتمل عبارات اور اہل سنت کے عقائد کے خلاف اقوال درج کئے ہیں مگر افسوس یہ ہے کہ مولانا ممتاز احمد چشتی صاحب نے بھی اور پیرزادہ شاہ نصیر الدین نے بھی اس طرف قطعاً توجہ نہیں فرمائی اور ان اقوال کے رد و قدح میں ایک حرف بھی لکھنا گوارہ نہیں کیا جبکہ اہل سنت کا عقیدہ یہ ہے کہ ﴿لَا يَبْلُغُ وَلِي دَرَجَةَ نَبِيٍّ﴾ کوئی ولی کسی نبی کے درجہ کو نہیں پہنچ سکتا۔ اور ﴿أَفْضَلُ الْبَشَرِ بَعْدَ الْأَنْبِيَاءِ أَبُو بَكْرٍ الصِّدِّيقُ ثُمَّ عُمَرُ الْفَارُوقُ ثُمَّ عُثْمَانُ ذَا النُّورَيْنِ ثُمَّ عَلِيٌّ الْمُرْتَضَى رَضِيَ اللَّهُ عَنْهُمْ﴾ نبی الانبیاء علیہم السلام کے بعد تمام بشروں سے حضرت ابو بکر صدیق افضل ہیں پھر حضرت عمر فاروق پھر حضرت عثمان ذوالنورین پھر حضرت علی المرتضیٰ رضی اللہ عنہم

لیکن اس کے برعکس ان افراط کے شکار حضرات نے یہ دعوے کر دیے
ولی نبی تے کل فرشتیاں سبھناں سیس نوایا (بحوالہ مجموعہ ملفوظات مولوی ثناء اللہ قادری)
نانک دادک ولوں اچا سچا حسبوں نسبوں نبیاں نالوں گھٹ نہ رہیا ہر صفتوں ہر وسبوں
(سیف الملوک)

تو اس کا مطلب یہ ہوا کہ یہ حضرات اس افراط کو دل و جان سے تسلیم کرتے ہیں اور اس عموم شمول کے معتقد اور معترف ہیں ورنہ اس طرف بھی توجہ فرماتے اور اپنا رد عمل ظاہر کرتے صحیح راستہ اور افراط و تفریط سے پاک نظریہ سامنے لاتے جب اس طرح کا رد عمل سامنے نہیں لائے تو گویا ان کے نزدیک آپ انبیاء کرام کے ہمسر بلکہ ان سے بھی افضل ٹھہرے تو پھر صحابہ کرام علیہم

الرضوان اور خلفاء راشدین کے استثناء و تخصیص کی کیا گنجائش رہ گئی؟

از روئے عقل اس عموم میں تخصیص لازم ہے

ہم خلوص قلب اور صدق دل سے حضور شیخ عبدالقادر جیلانی رضی اللہ تعالیٰ عنہ کی عظمت و رفعت کے قائل ہیں لیکن جو آپ کی شان اقدس کے شایان اور لائق ہے ہم سمجھتے ہیں کہ کوئی شخص بقائمی ہوش و حواس یہ دعویٰ نہیں کر سکتا کہ میرا قدم میرے ماں باپ کی گردن پر ہے میرا قدم میرے اساتذہ کی گردن پر ہے میرا قدم میرے مشائخ اور پیران عظام کی گردنوں پر ہے۔

اللہ تعالیٰ والدین کے متعلق تعظیم و تکریم کی تعلیم دیتے ہوئے فرماتا ہے ﴿واخفض لهما جناح الذل من الرحمة﴾ ماں باپ کے لیے عجز و انکسار کا پہلو از روئے رحمت و رقت قلب جھکا ﴿واشکر لی ولوالدیک﴾ میرا شکریہ ادا کر اور والدین کا شکریہ ادا کرو غیر ذالک تو جن کا شکریہ ادا کرنا فرض اور جن کے سامنے پیکر عجز و نیاز اور مجسمہ تواضع و انکسار بن کر پیش آنا ضروری ہو ان کو اپنے زیر قدم لانے اور ان پر اپنی حکومت و سلطنت اور امر و حکم کا نفاذ جتلانے کا کیا جواز ہو سکتا ہے اور استاد و معلم اور شیخ طریقت کا مقام ان سے بھی بلند تر ہے تو ان پر اقتدار اور تسلط جتلانے کا کیا جواز ہو سکتا ہے

نیز آپ نے (قدمی ہذا) فرمایا تو جب یہ قدم تھا ہی نہیں تو اس وقت میں موجود اولیاء کرام زیر قدم کیسے آگئے علاوہ ازیں اس سے مراد حکومت و سلطنت ہے تو جو گزر چکے اور دار آخرت میں پہنچ گئے وہ آپ کے زیر سلطنت کیوں کر ہو سکتے ہیں اور مطیع و فرمانبردار کیسے ہو سکتے ہیں جبکہ وہ دارالتکلیف میں ہی نہ رہے۔

لہذا از روئے عقل اس عموم میں تخصیص و تقیید لازم ہے تاکہ آپ کے آباؤ اجداد اور

مشائخ عظام اور اساتذہ کرام بالخصوص آئمہ اہل بیت علیہم الرضوان اور صحابہ کرام بالعموم اور خلفاء
اربعة رضی اللہ عنہم بالخصوص مستثنیٰ ہو جائیں اور ان کا آپ کے زیر قدم ہونا لازم نہ آئے

از روئے نقل بھی تخصیص لازم ہے

چونکہ اس قول کا تعلق کشف سے ہے لہذا ارباب کشف اور اصحاب باطن کے
ارشادات کا یہاں پاس اور لحاظ لازم اور ضروری ہے چنانچہ علامہ سید محمد آلوسی حنفی نے روح المعانی
میں حضرت مجدد الف ثانی کی زبان حق ترجمان سے اس حقیقت سے پردہ اٹھانے کی سعی مشکور
فرمائی ہے۔

﴿ان القطبية لم تكن على سبيل الاصاله الا لائمة اهل البيت
المشهورين ثم انها صارت بعدهم لغيره على سبيل النيابة عنهم حتى انتهت
النوبة الى السيد الشيخ عبد القادر الجيلاني قدس سره النوراني فنال مرتبة
القطبية على سبيل الاصاله فلما عرج بروحه القدسيه الى اعلى عليين نال من
نال بعده تلك على سبيل النيابة عنه فاذا جاء المهدي ينالها اصاله كما نالها
غيره من الائمة رضوان الله تعالى عليهم اجمعين﴾ (جلد 22 صفحہ 19)

بیشک قطبیت بطور اصالت اور بلا واسطہ صرف اہل بیت کرام میں سے مشہور آئمہ کے
لیے ثابت ہے پھر ان کے بعد دیگر حضرات کو بطور نیابت حاصل ہوئی یہاں تک کہ حضرت شیخ عبد
القادر جیلانی قدس سرہ کا دور آیا تو ان کو پھر بطور اصالت اور بلا واسطہ حاصل ہو گئی جب ان کی
روح مقدسہ اعلیٰ علیین کی طرف بلند ہوئی تو بعد میں جنکو یہ منصب عطا ہوا بطور نیابت عطا ہوا اور
ہوگا تا آنکہ حضرت مہدی کا ظہور ہوگا تو پھر وہ اصالت کے طور پر اس منصب کو حاصل کر لیں گے

جیسے کہ دیگر آئمہ کرام نے اس منصب کو اصالۃ حاصل فرمایا۔
 اس سے معلوم ہوا کہ آپ سے سابق آئمہ اہل بیت یعنی امام حسن عسکری تک سب
 قطب تھے اور حضرت مہدی بھی قطب ہوں گے اور سبھی کو یہ قطبیت اصالۃ حاصل ہوئی اور آپ
 بھی منجملہ ان میں سے قطبیت بالاصالۃ کے منصب پر فائز تھے تو لامحالہ حضرت حسن رضی اللہ
 تعالیٰ عنہ سے حضرت حسن عسکری تک تمام آئمہ اہل بیت اس عموم سے یقیناً خارج ہیں ورنہ پھر ان
 کو اصلی قطب ماننا غلط ہوگا اور حضرت مہدی بھی خارج ہوں گے ورنہ ان کو بھی اصلی قطب تسلیم
 کرنا غلط ہوگا لہذا اس عام کو مخصوص ماننا لازم اور ضروری ٹھہرا۔

امام احمد رضا بریلوی رحمۃ اللہ علیہ کا نظریہ

بندہ نے اپنے تاثرات میں اعلیٰ حضرت بریلوی قدس سرہ کے حوالے سے ان کی یہی
 تحقیق ذکر کی تھی جو حضرت مجدد الف ثانی قدس سرہ العزیز نے بھی ذکر فرمائی مگر میں نے آپ
 کے الفاظ ذکر نہیں کئے تھے بلکہ مطلب اور مفہوم بیان کرنے پر اکتفا کیا تھا چنانچہ میں نے کہا تھا
 اعلیٰ حضرت فاضل بریلوی رحمۃ اللہ علیہ نے غایت عقیدت پر فائز ہونے کے باوجود
 غوثیت کبریٰ کو خلفائے اربعہ رضی اللہ عنہم میں بالترتیب ثابت کرنے کے بعد آئمہ اہل بیت امام
 حسن، امام حسین، امام زین العابدین، امام محمد باقر، امام جعفر صادق، امام موسیٰ کاظم، امام علی رضا، امام
 محمد تقی، امام علی نقی، امام حسن عسکری رضی اللہ عنہم میں اس کو ثابت فرمایا پھر حضرت شیخ عبدالقادر جیلانی
 رضی اللہ تعالیٰ عنہم کو اپنے دور میں اس منصب پر فائز تسلیم فرمایا اور حضرت مہدی کے ظہور کے بعد اس
 منصب کے ان کی طرف منتقل ہو جانے کا دعویٰ فرمایا لہذا جب آپ جیسے انتہائی عقیدت مند اس عموم
 اطلاق کے قائل نہیں تو اس پر اصرار کرنا ٹھیک نہیں ہے۔ (حکایت قدم غوث صفحہ 44)

اس عبارت میں غوثیت کبریٰ کا حصر اور اختصاص ان حضرات کے ساتھ بیان کیا گیا ہے (جس کو حضور مجدد نے اصالت سے تعبیر فرمایا ہے) نہ کہ مطلق غوثیت کا اور حضرت حسن عسکری کے بعد اسے اپنے دور میں آپ کے لیے مختص مانا ہے جو کہ آپ کے فرمان ﴿درست العلم حتی صرت قطبا﴾ کے عین مطابق ہے اور پھر حضرت مہدی کے ظہور پر ان کی طرف اس کا منتقل ہونا تسلیم کیا گیا ہے جب بات ہی مستقل غوث اور غوثیت کبریٰ کے مالک حضرات کی چل رہی ہے تو دیگر حضرات کا ان کے ماتحت ہونا بھی واضح ہو گیا اس میں تحریف والی کوئی بات تھی مگر پیرو سرید دونوں کی رٹ یہاں پر یہی رہی کہ تحریف ہو گئی تحریف ہو گئی ان کو کون سمجھائے کہ کسی کے قول کا حوالہ دیتے وقت اس کے اصل الفاظ من و عن نقل کرنا ضروری نہیں ہوتے اللہ تعالیٰ نے متعدد جگہ قرآن مجید میں ایک مضمون کی حکایت فرمائی لیکن الفاظ اور عبارت میں اختلاف اور تنوع بھی ہے اور یہی حقیقت کتب مناظرہ رشیدیہ وغیرہ میں بیان کی گئی ہے مگر یہ پیرو مرید اپنی ہی ہانکے جا رہے ہیں اور انہیں تحقیق سے غرض ہی نہیں صرف شور شرابا اور واویلا ہی ان کے پیش نظر ہے۔

واضح سی بات ہے کہ جب غوثیت کبریٰ ان حضرات میں منحصر ہے تو ان میں سے ہر ایک کے دور اقدس کے دیگر اولیاء کرام اسی اصلی غوث اور قطب اکبر کے ہی ماتحت ہوں گے تو غوث اعظم رضی اللہ تعالیٰ عنہ کو جب یہ منصب عطا ہوا اور جب تک ان کے پاس رہیگا اس دور کے اولیاء کرام کے متعلق تو ﴿قدمی هذا علی رقبۃ کل ولی اللہ﴾ کے عموم شمول کا قول کیا جاسکتا ہے لیکن آئمہ اہل بیت جو کہ پہلے گزرے یا حضرت مہدی کے ادوار میں جو اولیاء کرام موجود تھے یا موجود ہوں گے وہ آپ کے اس فرمان کے عموم میں کیسے داخل ہو سکتے ہیں؟

امام اہل سنت کی اصل عبارت بھی ملاحظہ فرمائیں

پھر حضرت امام حسن رضی اللہ تعالیٰ عنہ سے درجہ بدرجہ حضرت حسن عسکری رضی اللہ تعالیٰ عنہ تک یہ سب حضرات مستقل غوث ہوتے حضرت امام حسن عسکری رضی اللہ تعالیٰ عنہ کے بعد حضور غوث اعظم رضی اللہ تعالیٰ عنہ تک جتنے حضرات ہوئے وہ سب ان کے نائب ہوئے ان کے بعد حضرت سیدنا غوث اعظم رضی اللہ تعالیٰ عنہ مستقل غوث حضور تنہا غوثیت کبریٰ کے درجے پر فائز ہوئے حضور غوث اعظم بھی ہیں اور سید الافراد بھی حضور کے بعد جتنے ہوئے اور جتنے اب ہوں گے حضرت امام مہدی تک وہ سب نائب حضور غوث اعظم رضی اللہ تعالیٰ عنہ ہوں گے پھر حضرت مہدی کو غوثیت کبریٰ عطا ہوگی

(ملفوظات اعلیٰ حضرت حصہ اول صفحہ 115)

اس قول مقدس سے واضح طور پر ثابت ہو گیا نہ صرف آئمہ اہل بیت اس عموم سے خارج ہیں بلکہ ان کے ادوار کے دیگر اولیاء کرام بھی انہیں کے نائب ہوں گے اور ﴿قدمی هذا علی رقبۃ کل ولی اللہ﴾ کے عموم سے مخصوص اور مستثنیٰ ہوں گے

اور مسلمہ قاعدہ ہے کہ کتاب اللہ کا عام بھی مخصوص البعض ہو جائے تو وہ قطعی نہیں رہتا بلکہ اس کی تخصیص خبروں اور قیاس سے بھی ہو سکتی ہے تو جب اس الہامی قول کی تخصیص ثابت ہو جائے تو اس کی قطعیت کیسے باقی رہ سکے گی اور اختلاف کرنے والوں کو دائرہ اسلام سے خارج کر ڈالنے کا کیا جواز باقی رہ جائے گا؟

تائید مزید اور توضیح مقام

حضرت مجدد الف ثانی قدس سرہ العزیز نے ہی اس کی مزید توضیح اور تشریح کرتے ہوئے فرمایا حضرت حماد دباس قدس سرہ نے بطور فراست فرمایا!

اس عجیبی راقدمے است کہ در وقت وے برگردن ہمہ اولیاء خواہد بود و ہر آئینہ مامور شد بآنکہ بگوید۔ ﴿قد می هذا علی رقبۃ کل ولی اللہ﴾ و ہر آئینہ آنرا بگوید و ہمہ اولیاء برگردن بہند (تا) و نیز غوثی کہ در بغداد بودہ است و حضرت شیخ عبدالقادر و ابن سقا و عبداللہ بزیارت او رفتہ بودند کہ آن غوث بطریق فراست در حق شیخ گفتہ کہ پیغم ترادر بغداد کہ بر منبر برآمدہ می گوئی قدمی ہذا علی رقبۃ کل ولی اللہ می پیغم اولیاء وقت ترا کہ ہمہ گردنہائے خود را پست کردہ اند با جلال و اکرام الخ (مکتوبات جلد 1 صفحہ 293)

حضرت حماد دباس نے فرمایا کہ اس عجیبی کا قدم ہے جو کہ اپنے وقت میں تمام اولیاء کرام کی گردن پر ہوگا اور لامحالہ اس قول کے ساتھ مامور ہوں گے کہ میرا یہ قدم تمام اولیاء اللہ کی گردنوں پر ہے اور تمام اولیاء ان کے لیے گردنیں خم کریں گے۔

نیز وہ غوث جو بغداد میں تھے اور حضرت شیخ عبدالقادر جیلانی اور ابن سقا اور عبداللہ ان کے پاس حاضر ہوتے تھے اس نے بھی بطور فراست آپ کے حق میں فرمایا کہ میں دیکھ رہا ہوں کہ تم بغداد میں بر سر منبر کہہ رہے ہو قدمی ہذا علی رقبۃ کل ولی اللہ اور میں تیرے وقت کے اولیاء اللہ کو دیکھ رہا ہوں کہ وہ از روئے اجلال و اکرام اپنی گردنیں خم کیے ہوئے ہیں۔

از کلام اس بزرگ نیز مفہوم کہ آن حکم مخصوص باولیاء آنوقت بودہ۔ در اس وقت نیز اگر کسے راقح سبحانہ چشم بینا عطا فرماید چنانچہ آں غوث دیدہ بود کہ گردنہائے اولیاء آنوقت زیر قدم

وے اند و اس حکم تجاوز بغیر اولیاء آنوقت نکرده است در اولیاء ما تقدم ایں حکم چگونه مجوز بود کہ شامل اصحاب کرام است کہ بتقین از حضرت شیخ افضل اند در ما تاخر چگونه متمشی شود کہ شامل حضرت مہدی است کہ آنحضرت ﷺ بقدم او بشارت داده است و امت را بوجود او مبشر ساخته اورا خلیفۃ اللہ فرمودہ وہم چنین اصحاب حضرت عیسیٰ علی نبینا وعلیہ الصلوٰۃ والسلام کہ از انبیاء اولوا العزم است از سابقان اند و بواسطہ متابعت ایں شریعت ملحق باصحاب خاتم الرسل اند علیہم السلام۔

اس بزرگ کے کلام سے بھی یہی معلوم ہوتا ہے کہ آپ کا یہ اعلان اس وقت کے اولیاء کرام کے لحاظ سے تھا اس وقت بھی اگر کسی کو اللہ تعالیٰ چشم بینا عطا کرے تو وہ دیکھے گا جس طرح اس غوث نے دیکھا کہ اس وقت کے اولیاء کرام کی گردنیں آپ کے زیر قدم ہیں اور یہ حکم اس وقت کے اولیاء سے ماسوا کی طرف متجاوز نہیں ہے۔ اولیاء متقدمین میں یہ حکم کیونکر جائز رکھا جا سکتا ہے ورنہ صحابہ کرام علیہم الرضوان کو بھی شامل ہو جائے گا حالانکہ وہ یقیناً حضرت شیخ عبدالقادر جیلانی رضی اللہ تعالیٰ عنہ سے افضل ہیں اور اولیاء متاخرین میں کیونکر جاری ہو سکتا ہے جبکہ ان میں حضرت مہدی علیہا السلام بھی داخل ہیں جنکی آمد کی شہادت نبی مکرم ﷺ نے دی ہے اور امت کو ان کی تشریف آوری کا مژدہ سنایا اور ان کو خلیفۃ اللہ قرار دیا اس طرح حضرت عیسیٰ علیہ السلام اولوا العزم پیغمبران میں سے ہیں تو ان کے اصحاب سابقین میں سے ہوں گے اور اس شریعت کی اتباع کی وجہ سے اصحاب مصطفیٰ ﷺ کے ساتھ ملحق ہوں گے (لہذا ان پر بھی آپ کو فضیلت نہیں دی جاسکتی)

الغرض ان دونوں مکتوبات میں گویا ہم اختلاف ہے لیکن قدر مشترک ان کا یہ ہے کہ آپ سے قبل دیگر آئمہ اہل سنت اس منصب و مرتبہ کے مالک تھے اور وہ اس عموم سے خارج ہیں اس طرح ان حضرات کے دور کے دیگر اولیاء کرام بھی اگر ماتحت ہیں تو ان آئمہ کرام کہ

نہ کہ حضرت غوث الاعظم کے اور حضرت مہدی علیہ السلام کا دور بھی اس سے مستثنیٰ ہے اور اس دور کے دیگر اولیاء کرام بھی حضرت مہدی کے ماتحت ہوں گے نہ کہ آپ کے اور حضرت عیسیٰ علیہ السلام کی اصحاب بھی اس عموم سے مخصوص اور مستثنیٰ ہوں گے۔

اگر ان دونوں مکتوبات میں تخالف ہے تو صرف اس قدر کہ اولیاء وقت کے علاوہ متاخرین اولیاء کرام اس عموم میں داخل ہیں یا نہیں؟ ایک مکتوب کی رو سے داخل نہیں اور دوسرے مکتوب کی رو سے داخل ہیں

مجدد الف ثانی رضی اللہ تعالیٰ عنہ کا شرعی حکم کیا ہے

دریافت طلب امر یہ ہے کہ اس عام کو صرف اولیاء وقت کے ساتھ مخصوص ٹھہرا کر آپ بارگاہ غوثیت کے گستاخ بن گئے یا نہیں؟ اور مجدد الف ثانی پر اس تخصیص کی وجہ سے کوئی فتویٰ عاید ہو سکتا ہے یا نہیں؟ اور ان سے توبہ استغفار کا کسی نے کہا تھا یا نہیں؟ نیز دوسرے مکتوب کی رو سے بھی آپ کا یہ قول مخصوص ہے اپنے دور میں جب قطبیت پر فائز ہوئے اس سے لیکر حضرت مہدی کے ظہور تک آپ کا قطبیت کبریٰ کا دورانیہ ہے اندریں صورت بھی یہ عام مخصوص البعض ہوا اور کتاب اللہ کا عام مخصوص البعض ظنی ہو جاتا ہے اور خبر واحد بلکہ قیاس سے بھی اس کی تخصیص روا ہوتی ہے تو اس عام مخصوص البعض میں مزید تفصیل کی گنجائش ہے یا نہیں؟ اگر نہیں تو کیوں؟ کیا یہ کتاب اللہ کے عام سے بھی زیادہ قطعی ہے اور اصول فقہ کے قواعد سے مستثنیٰ ہے؟ اگر نہیں اور بالکل ایسا نہیں ہے تو اس عموم کو ناقابل تخصیص سمجھنے کا کیا جواز ہے؟ اور اگر گنجائش ہے کہ مزید حضرات بھی اس عموم سے مستثنیٰ ہو سکیں تو پھر اس استثناء کو جائز رکھنے والوں پر یہودیت اور کفر اور گستاخی و بے ادبی کے فتوے لگانے کا کیا جواز ہے؟

سات حضرات کا قدم تمام اولیاء کی گردنوں پر

حضرت سلطان باہو علیہ الرحمہ ولی کامل اور عارف باللہ ہیں وہ فرماتے ہیں کہ سات حضرات فقراء باصفا اور فانی فی اللہ اور باقی باللہ کہ قدم ایشان بر سر جملہ اولیاء و غوث و قطب کہ جن کا قدم تمام اولیاء اور اغواث و اقطاب کے سروں پر ہے۔ یکے روح خاتون جنت رضی اللہ تعالیٰ عنہا و یکے روح خواجہ حسن بصری رحمۃ اللہ علیہ و یکے روح شیخ ماہقۃ الحق نور مطلق مشہود علی الحق حضرت شیخ محی الدین عبدالقادر جیلانی رحمۃ اللہ علیہ و یکے روح سلطان انوار سراسر حضرت پیر عبدالرزاق فرزند پیر دستگیر رحمۃ اللہ علیہ و یکے روح چشمہ چشمان ہائے ہویت سراسر ذات یا ہو بندہ فقیر باہو رحمۃ اللہ علیہ و دو روح دیگر اولیاء کہ بحر مت عین ایشان قیام دارین تا آنکہ آں دور روح از آشیانہ وحدت بر مظاهر کثرت نخواہند پرید قیام قیامت نخواہد شد۔ رحمۃ اللہ علیہ (رسالہ روحی)

پہلی روح حضرت سیدہ فاطمہ رضی اللہ عنہا کی ہے دوسری حضرت خواجہ حسن بصری کی اور تیسری حضرت شیخ عبدالقادر جیلانی کی اور چوتھی حضرت سید عبدالرزاق کی اور پانچویں خود حضرت سلطان باہو رحمۃ اللہ علیہ کی اور دوسرے حضرات کی روحیں ہیں۔

تبصرہ:

حضرت سلطان باہو رحمۃ اللہ علیہ نے ان سات ارواح کا قدم تمام اولیاء اور اغواث و اقطاب پر تسلیم کیا ہے تو دریافت طلب امر یہ ہے کہ حضرت حسن بصری کا قدم بعد والے سارے اولیاء پر ہے یا نہیں؟ اور حضرت سید عبدالرزاق رحمۃ اللہ علیہ کا اولیاء سابقین پر ہے یا نہیں؟ اور حضرت سلطان باہو کا سابقین و متقدمین اور لاحقین و متاخرین پر ہے یا نہیں؟ اور اگر ہے تو حضور شیخ عبدالقادر جیلانی کا حضرت حسن بصری کے زیر قدم ہونا لازم اور اپنے صاحبزادے حضرت عبدالرزاق کے

زیر قدم ہونا لازم بلکہ سلطان باہو کے زیر قدم ہونا بھی لازم آئے گا اور باقی دو حضرات کے زیر قدم ہونا بھی۔ تو کیا پیرزادہ نصیر الدین صاحب اور مولانا ممتاز احمد صاحب اور دیگر حضرات یہ عموم تسلیم کرتے ہیں؟ اگر کرتے ہیں تو ساری شوخیاں اور تعلیاں اور علمی موشگافیاں خاک میں ملتی ہیں اور اگر نہیں تسلیم کرتے تو آخر اس کی کیا وجہ ہے کہ وقت کے اس عظیم ولی اور قادری فیض کے عظیم امین کے اس کشفی بیان کو نظر انداز کیا جائے بلکہ اسے واجب الرد اور لازم الانکار سمجھا جائے؟ اور اگر یہاں اپنے اپنے وقت کی قید دوسروں میں معتبر ہو سکتی ہے تو حضور غوث پاک کے قول وارشاد میں یہ تاویل اگر کوئی کر دے تو وہ گردن زدنی کیوں؟

غوث اعظم رضی اللہ عنہ کے فرمان کی تخصیص کا لزوم از روئے

اقوال مشائخ کرام علیہم الرضوان

قول نمبر 1: حضور داتا گنج سید علی ہجویری فرماتے ہیں کہ اولیاء کرام دو قسم ہیں ﴿ازیشان چہار ہزار اند کہ ایشاں مکتوما نند و مر یکد گر را نشناسند ، جمال حال خود ہم نشناسند و اندر کل احوال از خود و از خلق مستور باشند﴾ یعنی ان میں سے چار ہزار ایسے ہیں جو پوشیدہ اور مخفی ہیں اور ایک دوسرے کو بھی نہیں پہچانتے اور اپنے جمال حال سے بھی نا آشنا ہیں اور تمام احوال میں اپنے آپ سے بھی اور مخلوق سے بھی ستر اور پردہ میں ہوتے ہیں۔ اس امر کے متعلق روایات بھی وارد ہیں اور اولیاء کرام کا کلام بھی اس پر دلالت کرتا ہے اور مجھے خود اس معاملہ میں اس خبر کا مشاہدہ ہوا ہے

﴿و اما آنچه اهل حل و عقد اند و سرھنگان در گاہ حق جل

جلالہ سہ صد تن اند (الحم) اور ان میں سے جو حضرات کارکنان قضاء و قدر اور مدبرو متصرف ہیں اور بارگاہ حق تعالیٰ کے سپاہی ہیں وہ تین سو ہیں جن کو اختیار کہتے ہیں اور ان کے علاوہ چالیس ہیں جن کو ابدال کہتے ہیں اور سات وہ ہیں جن کو ابرار کہتے ہیں اور چار ہیں جن کو اوتاد کہتے ہیں اور تین وہ ہیں جن کو نقباء کہتے ہیں اور ایک وہ ہستی ہے جس کو قطب اور غوث بھی کہتے ہیں یہ حضرات ایک دوسرے کو پہچانتے ہیں اور تدبیر امور میں ایک دوسرے کی اجازت کے محتاج ہوتے ہیں اور مروی اخبار اس بات پر دلالت کرتی ہیں اور اہل سنت کا اس نظریہ کی صحت اور درستگی پر اتفاق ہے۔ کل تعداد (300+40+7+4+3+1=355)

(کشف المحجوب صفحہ 191)

حضور داتا گنج بخش کی اس تحقیق سے واضح ہو گیا کہ چار ہزار اولیاء کرام نہ کسی پر حاکم اور نہ کسی کے محکوم نہ ان کو اپنی خبر اور نہ دوسروں کی (بلکہ اللہ تعالیٰ کے جمال اقدس کے مشاہدہ میں مستغرق رہنے والے ہیں) تو وہ غوث اور قطب کی ماتحتی اور فرمانبرداری سے خارج ہوں گے اور جب ان کا کسی کی طرف التفات اور دھیان ہی نہیں تو کسی کے لئے گردنیں خم کیونکر کریں گے لہذا اس عموم میں تخصیص لازم ہوگئی۔

(قول نمبر 2:) اسی پہلی قسم کو حضرت شیخ محی الدین ابن العربی نے اصحاب ہویت سے تعبیر کیا ہے جو ہر وقت اللہ تعالیٰ کی ذات کے جلووں کے مشاہدہ میں مستغرق رہتے ہیں۔ ﴿وہو منزل الهوية فلا يزال في الغيب مشهد فلا يرى له اشرفي الحسن وهذا كان مشهد ابي السعود بن الشبل ببغداد من اخص اصحاب عبد القادر الجيلاني﴾ اور دوسرے قسم کو صفت ملیک کے مظاہر سے تعبیر فرمایا ہے اور ان کے دو قسم بتلائے ایک وہ جن کو اپنی زبان پر کنٹرول حاصل ہوتا ہے اور وہ دعووں سے گریز کرتے ہیں جیسے بایزید بسطامی اور

سلیمان دبیلی اور دوسرے قسم میں وہ حضرات شمار کیے جو دعویٰ سے گریز نہیں کرتے لیکن وہ اپنے دعویٰ میں حق پر ہوتے ہیں اور ان میں حضرت شیخ عبدالقادر جیلانی رحمۃ اللہ علیہ کو بھی شمار کیا ہے۔ ارباب ہویت کی قسم ثانی پر فوقیت دی اور قسم ثانی کی صفت اول کو صفت ثانی پر۔ تو اس سے بھی یہی امر ثابت اور واضح ہوتا ہے کہ ارباب ہویت ان حضرات کے ماتحت اور زیر حکومت نہیں ہوتے جو کہ صفت ملکہ کے مظاہر ہوتے ہیں اور مدبرین کائنات ہوتے ہیں۔

(قول نمبر 3:) حضرت سید احمد بدوی جب عراق پہنچے تو حضور شیخ عبدالقادر جیلانی اور حضرت شیخ احمد بن رفاعی نے بمع دیگر مشائخ عراق کے ان سے ملاقات فرمائی اور ان سے کہا ﴿یا احمد هذه مفاتيح العراق والهند واليمن والروم والمشرق والمغرب بايدينا فاختر اى مفتاح شئت منها فقال لهما سیدی احمد لا حاجة لی عن يتحكما لا آخذ المفتاح الا من الفتاح﴾

(طبقات کبریٰ للشعرانی جلد نمبر 1 صفحہ نمبر 183)

ترجمہ: اے احمد یہ عراق، ہند، یمن، روم اور مشرق و مغرب کی چابیاں ہیں جو ہمارے ہاتھ میں ہیں تو ان میں سے جو چابی تمہیں پسند ہو وہ لے لو تو سیدی احمد بدوی نے ان سے کہا مجھے تمہاری چابیوں کی حاجت و ضرورت نہیں ہے بلکہ میں تو مفتاح (چابی) فتاح (کشائش عطا کر نیوالے اللہ) سے لونگا۔

اقول: حضرت سید احمد بدوی عراق میں بحکم خداوند تعالیٰ و اشارہ غیبی 633ھ میں داخل ہوئے۔ اگر حضور شیخ عبدالقادر جیلانی کے ماتحت ہوتے اور متاخرین اولیاء کرام بلا استثناء آپ کے زیر قدم ہوتے تو حضرت احمد بدوی کو اس جواب کی جرأت اور جسارت کیسے ہو سکتی تھی؟ لہذا

آپ کا یہ جواب ان کے استثناء پر واضح اور صریح دلیل و برہان ہے۔

قول نمبر 4: حضرت عارف باللہ شیخ ابراہیم دسوقی رحمۃ اللہ علیہ فرماتے ہیں ﴿ان اللہ خلقنی من نور رسول اللہ ﷺ واونی ان اخلع علی جمیع الاولیاء بیدی فخلعت علیہم بیدی فقال لی رسول اللہ ﷺ یا ابراہیم انت نقیب علیہم فکنت انا ورسول اللہ واخلی عبد القادر خلفی وابن الرفاعی خلف عبد القادر﴾ (اللمح طبقات کبریٰ للشیخ عبد الوہاب شعرانی جلد نمبر 1 صفحہ نمبر 181)

ترجمہ:

بیشک اللہ تعالیٰ نے مجھے رسول اللہ ﷺ کے نور سے پیدا فرمایا اور مجھے حکم دیا کہ تمام اولیاء کرام کو اپنے ہاتھ سے خلعتیں پہناؤ تو میں نے حسب الحکم ان کو خلعتیں پہنائیں اور رسول مکرم ﷺ نے مجھے فرمایا ”اے ابراہیم تم ان سب کے نقیب اور سردار ہو“ تو میں رسول اللہ ﷺ کے ساتھ تھا اور میرے بھائی عبد القادر میرے پیچھے تھے اور ابن الرفاعی عبد القادر کے پیچھے تھے۔

اقول: حضرت عارف باللہ ابراہیم دسوقی کی ولادت شریف 633ھ میں ہوئی اور وصال شریف 676ھ میں تینتالیس سال کی عمر میں ہوا۔ اگر تمام اولیاء کو بحکم خداوند تعالیٰ انہوں نے خلعتیں عطا کی ہوں بغیر متقدمین کی تخصیص کے تو حضور محبوب سبحانی کو بھی ان کی طرف سے خلعت کا عطا ہونا لازم آئے گا یا پھر جمیع اولیاء اللہ کے عموم میں سے متقدمین کی بالعموم یا حضور شیخ عبد القادر جیلانی کی بالخصوص تخصیص لازمی ہوگی۔ لیکن اس کے باوجود حضرت دسوقی کا یہ فرمانا کہ میرے بھائی حضرت شیخ عبد القادر میرے پیچھے تھے اور حضرت ابن الرفاعی ان کے پیچھے تھے صرف میں رسول گرامی ﷺ کے ساتھ تھا اس سے واضح تاثر یہی محسوس ہوتا ہے کہ وہ اپنے

آپ کو ان سے افضل قرار دے رہے ہیں جیسے کہ اپنے آپ کو حضرت ابن رفاعی پر فوقیت دے رہے ہیں۔ اگر تمام متاخرین اولیاء کرام حضرت محبوب سبحانی کے زیر قدم ہوں بغیر کسی تخصیص و استثناء کے تو پھر اس طرح کا تاثر کیونکر روا ہو سکتا ہے؟ اور نبی مکرم ﷺ نے حضرت شیخ عبد القادر جیلانی کو ان پر مقدم کیوں نہ فرمایا اور ان کی تاخیر اور پس روی پر سکوت اور خاموشی کیوں اختیار فرمائی؟ لہذا اس سے بھی یہی ظاہر ہوتا ہے کہ حضرت دسوقی اس عموم سے مستثنیٰ ہیں

تنبیہ:

ان کے مدارج و مناقب میں امام شعرانی نے جو کچھ تحریر فرمایا وہ قابل مطالعہ ہے۔ اصل کتاب میں ملاحظہ فرمائیں۔

قول نمبر 5: حضرت شیخ محمد شمس الدین حنفی جن کے متعلق امام عبد الوہاب شعرانی نے اور علامہ ابن عابدین شامی نے دارین میں تصرف اور مغیبات کے ساتھ نطق اور اعیان کی قلب ماہیت وغیرہ وغیرہ جیسے کمالات ثابت کیے ہیں، حضرت شیخ خود اپنے متعلق ارشاد فرماتے ہیں ﴿والله لقد مرت بنا القطبية ونحن شباب فلم نلتفت اليها دون الله عز وجل وكان يقول ان القطب اذا تقطب يحمل هموم اهل الدنيا كلها كالسلطان الاعظم بل اعظم﴾

(طبقات کبریٰ جلد نمبر 2 صفحہ نمبر 94)

ترجمہ: بخدا قطبیت ہمارے پاس حاضر ہوئی جبکہ ہمارا دور شباب تھا تو ہم نے اس کی طرف نظر اٹھا کر بھی نہ دیکھا بلکہ صرف اللہ تعالیٰ کی ذات اقدس کی طرف متوجہ رہے اور آپ فرماتے تھے کہ جب قطب مقام قطبیت پر فائز ہوتا ہے تو وہ سب اہل دنیا کے غم و آلام کو برداشت کرتا ہے جیسے کہ سلطان اعظم بلکہ اس سے بھی زیادہ۔

گویا محبوب کریم ﷺ کی سنت مطہرہ پر عمل پیرا ہو کر اس حکومت و سلطنت باطنیہ کو اختیار نہ فرمایا جب آپ کو نبی عبد اور نبی ملک ہونے میں با اختیار ٹھہرایا گیا لیکن آپ نے ازراہ تواضع و کسر نفسی نبی عبد ہونا اختیار فرمایا لیکن جس طرح نبی عبد ہونے کے باوجود آپ کیلئے کونین پر تصرف و تسلط حاصل ہے اسی طرح حضرت شیخ بھی کمال درجہ کے تصرف و تدبیر کے مالک تھے فقط، وہ فرماتے ہیں ﴿و وجدت مقام سیدی ابی الحسن الشاذلی اعلیٰ من مقام سیدی عبد القادر الجیلانی و سبب ذالک ان سیدی عبد القادر سئل یوما عن شیخہ فقال اما فیما مضی فکان شیخی حمادا الدباس واما الان فانی اسقی من بحرین بحر النبوة و بحر الفتوة (الیٰ) واما الان فانی اسقی من عشرة ابحر خمسة سماویة و خمسة ارضیة کما تقدم فی ترجمته﴾

(طبقات کبریٰ جلد نمبر 2 صفحہ نمبر 91)

ترجمہ:

میں نے سیدی ابوالحسن شاذلی کا مرتبہ و مقام سیدی عبد القادر جیلانی سے بلند تر پایا ہے اور اس کا سبب یہ ہے کہ حضرت شیخ سید عبد القادر جیلانی سے ان کے شیخ کے متعلق دریافت کیا گیا تو آپ نے فرمایا زمانہ ماضی میں تو میرے شیخ حضرت حماد دباس تھے لیکن اب میں دو سمندروں سے سیراب کیا جا رہا ہوں نبوت کے سمندر اور فتوت (مرتضوی ولایت) کے سمندر سے۔

لیکن جب حضرت سیدی ابوالحسن شاذلی سے ان کے شیخ کے بارے میں دریافت کیا گیا تو انہوں نے فرمایا زمانہ ماضی میں تو میں حضرت عبد السلام بن مشیش کی طرف روحانی نسبت رکھتا تھا لیکن اب میں دس سمندروں سے سیراب کیا جاتا ہوں جن میں سے پانچ آسمانی ہیں اور پانچ زمین سے تعلق رکھنے والے۔ اور پانچ سماوی جبریل، میکائیل، اسرافیل، عزرائیل اور روح

اعظم ہیں اور پانچ زمین والے سمندر ہیں سید الانبیاء ﷺ اور حضرت ابوبکر صدیق، حضرت عمر فاروق، حضرت عثمان ذوالنورین اور حضرت علی مرتضیٰ رضی اللہ عنہ۔

(طبقات کبریٰ جلد نمبر 2 صفحہ نمبر 6)

لہذا اس قدر عظیم و جلیل ولی کے ارشاد کے بعد اس عموم میں تخصیص اور استثناء ملحوظ رکھے بغیر چارہ نہیں ہو سکتا۔

قول نمبر 6: حضرت شیخ محمد شمس الدین حنفی قدس سرہ کے سامنے جب حضور شیخ عبدالقادر جیلانی قدس سرہ کا ذکر کیا گیا ﴿فقال لو حضر عندنا عبد القادر ههنا لكان تادب معنا﴾ (جلد 2 صفحہ 99)

ترجمہ: تو انہوں نے فرمایا اگر (حضرت شیخ) عبدالقادر یہاں ہمارے پاس حاضر ہوتے تو ہمارے ساتھ ادب و احترام سے پیش آتے۔

حضرت شیخ کا وصال 847ھ میں ہے۔ اگر تمام متاخرین اولیاء کرام بلا کسی تخصیص و استثناء کے حضرت محبوب سبحانی کے زیر قدم ہوتے اور آپ کے ماتحت اور زیر فرمان ہوتے تو یہ عظیم المرتبت شیخ ان کے حق میں قطعاً یہ انداز و اسلوب نہ اپناتے اور انہیں اپنے ادب و احترام کرنے والوں میں شمار نہ کرتے لہذا ان کی بھی اس عموم سے تخصیص اور استثناء لازم ہے۔

قول نمبر 7: حضرت محبوب الہی خواجہ نظام الدین اولیاء اپنے شیخ طریقت حضرت خواجہ فرید الدین گنج شکر کے متعلق فرماتے ہیں..... ع

پیر ما پیر است مولانا فرید مثل او در خلق مولیٰ نا فرید

(سبع سنابل)

ترجمہ:

ہمارے پیر حضرت مولانا فرید الدین ہیں اللہ تعالیٰ نے پوری مخلوق میں ان جیسا پیدا

ہی نہیں کیا۔

اگر آپ کے اس کلام اور فرمان کو عموم پر رکھو تو صرف تمام اولیاء کرام پر نہیں بلکہ انبیاء و رسل اور ملائکہ مقربین پر بھی آپ کی فضیلت لازم آئے گی لہذا ان مقدس ہستیوں کا استثناء تو لازمی ہے اور صحابہ کرام علیہم الرضوان بھی مخصوص ٹھہرانے ضروری ہیں۔ اور حضرت مہدی اور حضرت عیسیٰ بھی۔ اب اگر متقدمین و متاخرین اولیاء کرام مراد ہوں تو آپ کے مشائخ پر بھی اور غوث پاک پر بھی آپ کی فضیلت لازم آجائے گی اور اگر یہاں ان کا استثناء ضروری ہے تو قدمی ہذہ علیٰ رقبۃ کل ولی اللہ میں تخصیص اور استثناء کی کیوں گنجائش نہیں ہے۔ محبوب الہی کے کلام میں، جو کہ ان کے شیخ طریقت کے حق میں ان سے صادر ہوا تخصیص صرف جائز ہی نہیں بلکہ ضروری ہے تو حضرت محبوب سبحانی کے کلام میں تخصیص کے جواز کی گنجائش کیوں نہیں ہے؟

قول نمبر 8: حضرت شاہ سلیمان تونسوی رحمۃ اللہ علیہ نے قادری سلسلہ میں بیعت ہونے پر اصرار کرنے والے شخص کو فرمایا کہ تو اس لئے قادری سلسلہ میں بیعت کرنا چاہتا ہے کہ اس سلسلہ میں محبوب سبحانی شیخ عبدالقادر جیلانی ہیں، کہنے لگا ہاں تو آپ نے مسکرا کر فرمایا ”سلسلہ چشتیہ میں محبوب سبحانی کی طرح کے بے شمار محبوب ہیں“ آخر اسے سلسلہ چشتیہ میں بیعت کر لیا۔

(مناقب المحبوبین صفحہ نمبر 180)

تو کیا وقت کے اس عظیم المرتبت ولی اور شیخ طریقت و الحقیقت اور حضرت اعلیٰ گوڑوی رحمۃ اللہ تعالیٰ علیہ کے دادا پیر کے فرمان کو جھٹلایا جاسکتا ہے؟ اور کلام غوث رحمۃ اللہ علیہ کے عموم سے ان حضرات کو مخصوص اور مستثنیٰ ٹھہرانا لازم نہیں ہے جن کو حضرت شاہ سلیمان تونسوی رحمۃ اللہ علیہ حضور محبوب

سجانی کی طرح اور ان کے مماثل قرار دے رہے ہیں۔

نوٹ: مولانا محمد ممتاز صاحب نے یہاں یہ تاویل کی ہے کہ تشبیہ میں مشبہ بہ اقویٰ ہوتا ہے بنسبت مشبہ کے لہذا حضرت محبوب سجانی کی افضلیت پھر بھی ثابت ہوگئی لیکن سیاق و سباق کو ملحوظ رکھیں تو یہ توجیہ بے جوڑ اور غلط محض ہے ورنہ آپ اس کے اصرار کو اور نظریہ و عقیدہ کو درست قرار دیتے ہوئے سلسلہ قادریہ میں ہی بیعت فرما دیتے اور اس کے نظریہ افضلیت کو رد کرتے ہوئے چشتی سلسلہ میں بیعت ہونے پر اصرار نہ فرماتے۔ حالانکہ آپ سلاسل اربعہ کے مجاز تھے اور وہ شخص بیعت بھی آپ سے ہی کرنا چاہتا تھا لیکن سلسلہ قادریہ میں۔ نیز یہ قاعدہ کلیہ بھی نہیں کہ ہر جگہ مشبہ بہ بنسبت مشبہ کے وجہ تشبیہ میں اقویٰ ہوتا ہے بلکہ عمومی شہرت اور معروفیت کے تحت بھی تشبیہ دے دی جاتی ہے جیسے کہ حضرت ابراہیم پر نازل ہونے والی اللہ تعالیٰ کی صلوٰۃ کے ساتھ محبوب کریم علیہ الصلوٰۃ والسلام کی صلوٰۃ کو تشبیہ دیتے ہوئے رسول معظم ﷺ نے اس درود کی تعلیم دی ﴿اللہم صل علی محمد وعلی آل محمد کما صلیت علی ابراہیم وعلی آل ابراہیم﴾ نیز مولیٰ مرتضیٰ رضی اللہ عنہ کو شیر سے تشبیہ دی گئی ہے حالانکہ شیر کی قوت و جرأت کو شاہ ولایت کی قوت و جرأت کے ساتھ کیا برابری ہو سکتی ہے؟ چہ جائیکہ فوقیت و برتری حاصل ہو۔ اور اس حقیقت کو کتب معانی و بیان میں بصراحت بیان کیا گیا ہے۔ کاش کہ تعصب اور ہٹ دھرمی اس کو نظر انداز کرنے پر مجبور نہ کرتی۔

قول نمبر 9: حضور شمس العارفین خواجہ شمس الدین سیالوی قدس سرہ العزیز جو کہ اعلیٰ

حضرت گولڑوی پیر مہر علی شاہ کے شیخ طریقت ہیں آپ نے سید عرب شاہ کے اس قول پر کہ ”قادری سلسلہ سب سے افضل ہے کیونکہ حضرت غوث الاعظم محبوبیت کے درجے پر پہنچے ہیں“

تبصرہ کرتے ہوئے فرمایا:

اگرچہ تمام سلاسل کے مشاغل جدا جدا ہیں لیکن مقصود ایک ہی ہے اور وہ ہے معرفت الہی۔ پھر فرمایا تمام اولیاء نے اپنی اپنی استعداد کے مطابق مقام محبوبیت حاصل کیا ہے..... ع
تو مگو اندر جہاں یک بایزیدے بود و بس ہر کہ واصل شد بجاناں بایزیدے دیگر است
بعد ازاں فرمایا کہ حضرت غوث الاعظم چار دن مقام محبوبیت میں رہے اور خواجہ نظام الدین اولیاء
محبوب الہی سترہ دن محبوبیت کے مقام میں رہے۔ (مرآة العاشقین)

اس ارشاد کے سیاق و سباق سے بھی ظاہر ہے کہ اعلیٰ حضرت سیالوی قدس سرہ العزیز
نے حضور محبوب سبحانی ﷺ پر حضرت محبوب الہی کو مقام محبوبیت میں فوقیت دی ہے۔ تو کیا ان جیسے
شیخ طریقت اور مسلم ولی اللہ کے فرمان کو جھٹلایا جاسکتا ہے؟ اور آپ کو اس عموم سے مستثنیٰ ماننا
ضروری نہیں ہوگا؟

نوٹ: مولانا محمد ممتاز صاحب نے اس ملفوظ کو حضرت مولانا محمد سعید جامع المملفوظات کی غلط
فہمی قرار دیا ہے اور اس کی علت یہ بتلائی ہے کہ محبوبیت کو زمانے اور ایام سے نہیں ناپا جاسکتا۔
لیکن یہ تاثر ٹھیک نہیں کیونکہ وہ فاضل شخص تھے اور مقرب خاص اور ان کی دیگر تحریرات سے خود
مولانا اور ان کے ہمنوا حضرات نے استدلال کیا ہے اور ان کو درست تسلیم کیا۔ لیکن جو نظریہ کے
خلاف تھی اس کو ان کی ناسمجھی اور غلط فہمی پر محمول کر دیا جو کہ سراسر دھاندلی ہے۔ نیز قطبیت
وغوثیت اگر زمانے اور ایام کے ساتھ مقید اور محدود سمجھی جاسکتی ہے تو محبوبیت کو مقید سمجھنا کیونکر
ناجائز ٹھہرا؟

ثانیاً: حضرت صدیق اکبر ﷺ امت مصطفویہ میں پہلے غوث اعظم اور قطب تھے اور ان کا
زمانہ قطبیت تقریباً سوا دو سال تھا۔ حضرت عمر فاروق ﷺ دوسرے قطب تھے۔ اور ان کا زمانہ

قطبیت دس سال اور کچھ دن تھا۔ علیٰ ہذا القیاس حضرات خلفاء راشدین اور آئمہ اہل بیت کی قطبیت کے مخصوص اوقات تھے۔

ثالثاً: جس محبوبیت کو اعلیٰ حضرت سیالوی قدس سرہ نے چار دن اور سترہ دن کے ساتھ محدود و مقید فرمایا ہے تو اس کا خاص مفہوم ہے جو مولانا نے خود نہیں سمجھا اور وہ ہے بدن کا کامل و مکمل طور پر سراسر نور بن جانا جیسے کہ فاضل سیالکوٹی نے حاشیہ بیضاوی میں کثرت نوافل کی بدولت حاصل ہونے والی محبوبیت کا ثمرہ اور اثر مترتب بیان کرتے ہوئے فرمایا ہے۔

رابعاً: مولانا نے خود علامہ فریدی صاحب کے اس اعتراض ”کہ محبوبیت قطعات ارض سے نہیں ناپی جاسکتی“ کا جواب دیتے ہوئے کہا ہے۔ انہیں معلوم نہیں کہ محبوبیت کے سب سے بڑے مقام نبوت و رسالت میں قطعات ارض کو مد نظر رکھا گیا ہے کہ بعض انبیاء کرام کی بعثت خاص قوم، خاص علاقے اور خاص قطعات ارض کیلئے ہوئی ہے۔ ان کا یہ سوال وہاں بھی ہو سکتا ہے کہ نبوت مانی جا رہی ہے۔ ہاں جناب رسول پاک خاتم الانبیاء کی نبوت و رسالت پوری کائنات کیلئے ہے۔ (قدم الشیخ صفحہ نمبر 448)

اگر محبوبیت کا یہ سب سے بڑا مقام قطعات ارض کے ساتھ ناپا جاسکتا ہے تو ایام و اوقات کے ساتھ بھی ناپا جاسکتا ہے اور دیگر انبیاء علیہم السلام کی نبوت و رسالت محدود وقت اور زمانہ کیلئے تھی سوائے رسول معظم ﷺ کے۔ تو جب بڑا مقام محبوبیت وقت کے پیمانے سے ناپا جاسکتا ہے تو چھوٹے مقام محبوبیت کو اس پیمانے کے ساتھ کیوں نہیں ناپا جاسکتا؟ ظرف مکان اور ظرف زمان کے درمیان آخر فرق کرنے کا موجب کیا ہے؟۔

دونوں مدعیان عموم کی شان تحقیق

جو حضرات حضور شیخ عبدالقادر جیلانی قدس سرہ العزیز کے اس فرمان کو اپنے عموم پر رکھ کر بلا استثناء اور بلا تخصیص سب اولیاء کرام علیہم السلام کو آپ کے زیر قدم مانتے ہیں وہ صرف کل ولی اللہ کے لفظی عموم پر نظر رکھ کر اس عموم کا قول کرتے ہیں حالانکہ کلمہ عموم ہونا اور ہے اور عموم مراد ہونا اور ہے جیسے کہ قبل ازیں یہ بحث گزر چکی ہے اور از روئے عقل اور نقل اس عموم کے مراد ہونے کا بطلان بیان کیا جا چکا ہے یہاں صرف پیرزادہ صاحب اور ان کے مرید خاص مولانا محمد ممتاز صاحب کی شان تحقیق بیان کرنا مقصود ہے۔

پیرزادہ صاحب لطمۃ الغیب کے ایک صفحہ پر حضور پیر مہر علی شاہ قدس سرہ العزیز کے حوالے سے تحریر فرماتے ہیں کہ جب آپ نے یہ اعلان فرمایا ”قدمی هذه على رقة كل ولي الله“ تو خواجہ خواجگان حضرت خواجہ معین الحق والملمۃ والدین رحمۃ اللہ علیہ نے کہا ﴿بل علی رأسی وعینی﴾ کہ آپ کا قدم صرف میری گردن پر نہیں بلکہ میرے سر اور آنکھوں پر ہے۔

(لطمۃ الغیب صفحہ 233)

جبکہ دوسرے صفحہ پر حضرت خواجہ غلام فرید رحمۃ اللہ علیہ کے حوالہ سے لکھتے ہیں کہ آپ اس وقت اس مقام ولایت کے مالک ہی نہیں تھے بلکہ مبتدی تھے اور سالک تھے چنانچہ آپ (لطمۃ الغیب صفحہ 234 پر رقمطراز ہیں) ”اس اثناء میں ایک آدمی نے سوال کیا کہ کیا حضرت خواجہ معین الدین اجمیری اصحاب رقبہ ہیں یا نہیں؟ آپ نے فرمایا میرا خیال ہے کہ اس وقت آپ کی عمر شریف اٹھارہ سال ہوگی اور یہ عمران کے ابتدائے سلوک کی ہے ہاں اگر آپ کے شیخ حضرت خواجہ عثمان ہارونی قدس سرہ اصحاب رقبہ ہوں تو عجب نہیں۔ اگر آپ بھی نہ ہوں تو آپ کے شیخ

حضرت حاجی شریف زندگی قدس سرہ ضرور اصحاب رقبہ ہوں گے“

دونوں عظیم المرتبت شخصیات کے باہم متعارض اقوال ذکر کر دیئے اور کسی کی وجہ ترجیح بیان نہیں کی تو اس سے نتیجہ کیا حاصل ہوا سوائے اوراق سیاہ کرنے کے اور اپنے مدعا کو مشکوک بنانے کے جبکہ حضور خواجہ معین الدین رحمۃ اللہ علیہ کی عمر شریف اس وقت اٹھارہ سال تھی یا بیس سال اور ظاہر یہی ہے کہ وہ آپ کے ابتدائے سلوک کے ایام ہیں کیونکہ آپ کی ولادت 537ھ یا 535ھ میں ہوئی اور حضور غوث اعظم رحمۃ اللہ علیہ کا یہ ارشاد آپ سے 556ھ میں صادر ہوا اور آپ والد گرامی کے وصال کے بعد وراثت میں ملنے والے باغ کی رکھوالی فرما رہے تھے کہ ایک مجذوب کی توجہ سے اس طرف مائل ہوئے اور تعلیم و تعلم کا سلسلہ شروع فرمایا۔

مولانا محمد ممتاز صاحب علامہ فریدی صاحب کے رد میں فرماتے ہیں۔

مقابلہ المجالس میں ہے کہ حضرت خواجہ غلام فرید رحمۃ اللہ علیہ کی ملتان میں حضرت مخدوم صدر الدین گیلانی رحمۃ اللہ علیہ سجادہ نشین درگاہ حضرت موسیٰ پاک شہید ملتانی کے ساتھ ارشاد غوثیہ پر بات ہوئی تو آپ نے اس ارشاد کو وقت اور زمان کے ساتھ مخصوص قرار دیا۔ معترض نے بات یہاں ختم کر دی حالانکہ اس ملفوظ کے آخر میں یہ عبارت ہے۔ ہاں اگر یہ بات معتبر اور مستند کتابوں مثلاً نفحات الانس، اخبار الاخبار اور مکتوبات امام ربانی میں درج ہے تو میں ماننے کو تیار ہوں۔

اس عبارت سے صاف ظاہر ہے کہ حضرت ارشاد غوثیہ کے عموم کا انکار نہیں فرماتے تھے۔ ابھی آپ نے تحقیق نہیں فرمائی تھی پس جب نفحات الانس (مولانا جامی) اور زبدۃ الاسرار (شیخ محقق دہلوی) میں عموم ارشاد کی وضاحت ہے جو اس وقت حضرت خواجہ رحمۃ اللہ تعالیٰ علیہ کے علم میں نہ تھی تو پھر آپ کا موقف عموم و شمول فرمان غوثیہ برائے اولیائے متقدمین و متاخرین واضح اور ثابت ہو گیا۔ (قدم الشیخ عبد القادر علی رقاب الاولیاء الاکابر صفحہ نمبر 344)

تبصرہ: (1)۔ حضرت خواجہ غلام فرید قدس سرہ نے حضور غوث اعظم رحمۃ اللہ علیہ کا فرمان بھی سنا ہوا تھا اور اس کے متعلق ایک مخصوص نقطہ نظر بھی رکھتے تھے تو آپ کا اس وقت تک یہی نظریہ تھا کہ یہ فرمان اس وقت کے اولیاء کرام کے لحاظ سے ہے نہ تمام اولیاء کرام کے لحاظ سے اور نہ تمام اوقات اور زمانہ کے لحاظ سے ہے۔ تو اس نظریہ و عقیدہ کی رو سے ان پر کیا فتویٰ صادر ہوگا اور ان سے توبہ اور رجوع کا مطالبہ ضروری تھا یا نہیں؟ اور کسی نے یہ مطالبہ کیا یا نہیں کیا؟ اور اگر یہ عقیدہ ضروری تھا تو اس کے خلاف عقیدہ رکھنے والوں سے یا اس میں متذبذب حضرات سے توبہ کا مطالبہ اور رجوع کا مطالبہ ضروری تھا اسے نظر انداز کیوں کیا گیا؟

(2)۔ حضرت خواجہ غلام فرید صاحب خود عظیم ولی تھے تو اگر ان کی گردن پر حضور غوث اعظم رحمۃ اللہ علیہ کا قدم آیا تھا تو ان کو بذات خود اس کا مشاہداتی علم ہونا ضروری تھا۔ وہ نجات الانس یا اخبار الاخبار اور زبدۃ الاسرار سے پڑھ کر اس اعتقاد کے اپنانے کے پابند نہیں تھے اور اگر ہم مولویوں کی طرح ان کتابوں کا مطالعہ کر کے ان کو علم آسکتا ہے دوسری کوئی صورت نہیں تھی تو اس کا لازمی نتیجہ یہ نکلے گا کہ وہ اولیاء کرام میں سے ہی نہیں تھے محض ظاہری عالم تھے اور ان کا مطالعہ بھی ناقص تھا۔ اور اس کے باوجود محتاط بھی نہیں تھے ورنہ وقت اور زمان کے ساتھ اس کو مخصوص نہ ٹھہراتے۔

(3)۔ جب اولیاء کرام آپ کے زیر قدم ہیں تو اس وقت سے لیکر جب تک آپ کا یہ دور سلطنت اور حکومت ہے سب کا اس ماتحتی کے متعلق آگاہ اور باخبر ہونا ضروری ہے اور مشائخ کو خلافت عطا کرتے وقت یہ عہد لینا چاہیے کہ تم حضرت شیخ عبدالقادر جیلانی رحمۃ اللہ علیہ کے ماتحت ہو اور باطنی و روحانی لحاظ سے وہ تمہارے حاکم اعلیٰ ہیں۔ لہذا ان کے احکام کی تعمیل و امتثال اور اتباع و اطاعت تم پر لازم اور ضروری ہے۔ بلکہ ہر شیخ کو اپنے مریدین پر بھی یہ پابندی عائد کرنی چاہیے اور ان سے عہد و پیمان لینا چاہیے نہ کہ وہ خود بھی اس عقیدہ کو نہ اپنائیں۔ اور اپنے مریدین کو بھی

پابند نہ ٹھہرائیں اور ان کے مورثین اعلیٰ بھی ان کو ہدایت جاری نہ فرمائیں بلکہ ان کو صرف کتابوں کے مطالعہ سے ہی معلوم ہو سکے کہ ہم حضور غوث اعظم رحمۃ اللہ علیہ کے ماتحت ہیں اور مطالعہ نہ کریں تو جو مرضی ہو عقیدہ رکھ لیں۔ اور انہیں مطالعہ کا پابند بھی نہ کیا جاسکتا ہو۔ کیا ایسی تحقیقات کی مثال آپ کو کہیں مل سکتی ہے؟ اگر ملنے کا دعویٰ ہے تو لاؤ دلیل اور پیش کر دو کوئی مثال۔

صلائے عام ہے یا ران نکتہ داں کیلئے

.....ع

علامہ محمد ممتاز احمد چشتی صاحب کی اپنی قابلیت فہم

مرآۃ العاشقین کے مولف حضرت مولانا محمد سعید کے بارے میں فرماتے ہیں
حضرت سیالوی رحمۃ اللہ تعالیٰ علیہ علوم ظاہری اور باطنی کے بحر ذخار تھے۔ آپ ان حقائق سے کس طرح بے خبر ہو سکتے ہیں آپ جیسے جلیل القدر علمائے اعلام کے کلام کو کما حقہ سمجھنا مشکل کام ہے۔ معلوم ہوتا ہے کہ سامعین ملفوظات حضرت کے اصل الفاظ کو ضبط نہیں کر سکے۔ اس قسم کی فروگزاشتیں حدیث پاک کی نقل میں بھی ہو جاتی ہیں اور مفہوم کہاں سے کہاں پہنچ جاتا ہے۔

(اقوال الاکابر صفحہ نمبر 445)

پیرزادہ شاہ نصیر الدین صاحب متوجہ ہوں

پیرزادہ شاہ نصیر الدین صاحب اپنے استاد بھائی کا قول اچھی طرح پڑھ لیں اور اس پر غور کر لیں تاکہ فتوح الغیب کے جامعین کا مقام ان کو سمجھ آ سکے اور فتوح الغیب کا بھی۔

اب ہم آپ کو مولانا کی فہم و دانش کی قابلیت اور اہلیت کی طرف توجہ دلاتے ہیں۔ چار دن اور سترہ دن مقام محبوبیت میں رہنے والے ملفوظ پر تبصرہ کر لاتے ہوئے آنجناب نے ارشاد

فرمایا:

اس ملفوظ کے ابتدائی حصے کو معترض صاحب حسب عادت حذف کر گئے۔ ملفوظ میں ہے کہ حضرت جندوڑا شاہ صاحب عیسیٰ خیلوی رحمۃ اللہ علیہ (حال وڑچھہ شریف) نے حضرت سیالوی رحمۃ اللہ تعالیٰ علیہ کی خدمت میں عرض کیا ”شمارا بجائے محبوب سبحانی میدانم مراجام وصل او بنوشانید۔ این بیت در جوابش بخوانند“

..... ع کملے لوک میں توں پچھدے ماہی دی جھوک میں تاں آپ ماہی نوں ڈھونڈ دی ہاں

میں جناب کو محبوب سبحانی کی جگہ پر سمجھتا ہوں آپ مجھے ان کے وصل کا جام پلا دیں۔

حضرت سیالوی صاحب نے جواب میں علاقائی زبان کا یہ شعر پڑھ کر تواضع اور انکسار کا اظہار فرمایا کہ جس محبوب کے مقام کی خبر آپ مجھ سے پوچھتے ہیں میں خود ان کی تلاش میں ہوں۔ چونکہ اس مضمون سے حضرت سیالوی رحمۃ اللہ تعالیٰ علیہ کی بارگاہ غوثیت سے وابستگی اور عقیدہ کا بھرپور اظہار ہوتا تھا اس لئے معترض صاحب نے اس کا نقل کرنا گوارا نہ کیا۔

کہاں سے کہاں تک

مولانا کی مفصل عبارت بمع ملفوظ شریف آپ کے سامنے ہے اس کو بار بار پڑھیں اور علامہ صاحب کے جوہر قابل ہونے اور فہم و دانش میں منفرد مقام اور ممتاز مرتبہ کے مالک ہونے کی داد دیں۔

(1)۔ مقام حیرت اور تعجب ہے کہ حضرت جندوڑا شاہ صاحب جب اعلیٰ حضرت سیالوی کو محبوب سبحانی کی جا بجا اور ان کے مقام و مرتبہ کے مالک سمجھتے تھے تو ان کیلئے آپ کا دیدار اور وصل ہی حضرت محبوب سبحانی ﷺ کے دیدار اور وصل کے برابر تھا پھر آپ سے ان کا جام وصل نوش کرانے کے مطالبے کا کیا مطلب ہو سکتا تھا؟

(2)۔ جب حضرت شاہ صاحب کا یہ مطالبہ ہی نہیں تھا تو حضور خواجہ شمس العارفین سیالوی رحمۃ اللہ علیہ کے اس جواب کا کیا تک ہو سکتا تھا کہ میں خود حضرت محبوب سبحانی کی تلاش میں ہوں۔ مرآۃ العاشقین میں ہی آپ کا یہ ارشاد موجود ہے کہ:

حضرت خواجہ تونسوی کی زیارت سے پہلے میرے دل میں خیال آتا تھا کہ بزرگان سلف مثلاً حضرت غوث الاعظم رحمۃ اللہ علیہ اور شیخ بہاؤ الدین رحمۃ اللہ علیہ وغیرہ ولایت میں کمال درجے کو پہنچے ہوئے ہیں۔ جب میں بیعت سے مشرف ہوا تو اس نتیجے پر پہنچا کہ شاید متقدمین بھی اس مرتبے کو نہ پہنچے ہوں جو خواجہ تونسوی کو ملا ہے۔ (ص 153)

جب آپ کی عقیدت اپنے شیخ طریقت کے متعلق اس حد تک ہے تو اس جواب کا کوئی جواز نہیں ہو سکتا۔

(3)۔ واضح ترین مطلب حضرت جندوڈ شاہ صاحب کا یہ تھا کہ میں آپ کو محبوب سبحانی رحمۃ اللہ علیہ کے قائم مقام اور درجہ و مرتبہ میں سمجھتا ہوں اور آپ بڑے صاحب تصرف تھے اور لوگوں کو وصل باری تعالیٰ سے بہرہ ور فرما دیتے تھے لہذا تم بھی مجھے اس شرف سے مشرف فرماؤ اور وصل باری تعالیٰ کی دولت سے مالا مال فرماؤ تو حضرت خواجہ شمس العارفین رحمۃ اللہ علیہ نے ازراہ تواضع وانکساری فرمایا کہ میں تو خود اس محبوب حقیقی کی تلاش و جستجو میں ہوں۔

(4)۔ علاوہ ازیں جب حضرت شاہ صاحب نے آپ سے عرض کیا (من شمارا بجائے محبوب سبحانی میدانم) تو آپ نے اس پر کوئی رد و قدح اور اعتراض و انکار نہیں فرمایا تو اس کا کیا مطلب لیا جائے گا؟

الغرض مولانا محمد ممتاز صاحب کی اپنی سمجھ ناقص ہے اور فہم و ادراک کی اہلیت و صلاحیت نا تمام ہے اور وہ اعتراض بڑے بڑے اکابر پر کر جاتے ہیں چنانچہ حضرت شیخ شہاب

الدین سہروردی جو کہ سلسلہ سہروردیہ کے مورث اعلیٰ ہیں ان کی کتاب ”عوارف المعارف“ کے متعلق فرماتے ہیں:

”حضرت مجدد الف ثانی نے ”عوارف المعارف“ میں کلمات سکریہ کی وضاحت نہیں فرمائی کہ عوارف کے یہ کلمات سکریہ ہیں اور یہ نہیں ہیں لہذا اتمام کتاب کی عبارات میں سکریہ کا احتمال پیدا ہو گیا اور آپ جانتے ہیں ﴿اذا جاء الاحتمال بطل الاستدلال﴾ جب احتمال آجائے تو استدلال باطل ہو جاتا ہے۔“

(قدم الشیخ صفحہ نمبر 209)

تو بقول آپ کے ان کا کتاب لکھنا ہی بے سود ہوا اور سلسلہ سہروردیہ اور سلسلہ چشتیہ کے اکابر اولیاء جو اس کا درس دیتے رہے سب غلط اور بے فائدہ کام کرتے رہے اور بلا وجہ اپنے آپ کو مشقت میں ڈالتے رہے۔

نیز کیا اس عبارت میں اس ولی اللہ اور غوث وقت اور ہزاروں اولیائے کرام کے مرشد برحق کی توہین نہیں ہے صرف حضور غوث اعظم ﷺ کی تعظیم و تکریم ضروری ہے دوسرے اولیائے کرام کی تعظیم و تکریم لازمی اور ضروری نہیں ہے؟ ﴿مالکم کیف تحکمون تلک اذا قسمۃ ضیزی﴾ (اعافونا اللہ من ذالک)

الغرض ان اکابر اولیاء کرام کے ان ارشادات کو سامنے رکھتے ہوئے اور ان کے اپنے حق یا اپنے مشائخ کے حق میں صادر ہونے والے اقوال کو مد نظر رکھتے ہوئے تخصیص در تخصیص اور استثناء در استثناء ضروری ٹھہرے گا کیونکہ وہ مسلم اولیاء اور اکابرین ملت ہیں ان کے اقوال و ارشادات کو رد کرنے کی جرأت نہیں کی جاسکتی یا پھر وہی توجیہ اور تاویل کرنی پڑے گی کہ ہر صاحب فضل و کمال نے اپنے خداداد مرتبہ و مقام کو اپنے یا اپنے مشائخ طریقت کے مرتبہ و مقام کو

اپنے زعم کے مطابق منفرد اور بے مثل و بے مثال سمجھا اور وہ ﴿کل حزب بما لہم فرحون﴾ کے مقام کے مالک ہیں اور ہم ﴿انا بکل موقنون﴾

لطیفہ غریبہ: پیرزادہ صاحب نے فرمایا ”کل حزب بما لہم فرحون کی آیت تو یہودیوں کے مختلف فرقوں کے حق میں نازل ہوئی ہے لہذا اس کو یہاں منطبق کرنا اولیاء کرام کی صریح بے ادبی اور گستاخی ہے“ لیکن آپ نے یہ نہیں سوچا کہ یہاں آیات ذکر ہی نہیں کی گئیں کیونکہ کقولہ تعالیٰ یا فرمان خداوندی اور ارشاد باری تعالیٰ وغیرہ کے الفاظ ذکر نہیں کیے گئے جو ان کے آیات ہونے پر دلالت کرتے۔

منشأ غلطی آپ کا یہ ہے کہ ایسے الفاظ قرآن مجید میں بھی موجود ہیں مگر آپ کو معلوم ہونا چاہیے کہ جب الفاظ وہی ہوں اور معنی دوسرا مراد ہو تو اس کو قرآن مجید کی آیت نہیں کہیں گے مثلاً ہم التحيات میں پڑھتے ہیں ”رب اجعلنی مقيم الصلوة ومن ذريتى ربنا وتقبل دعاء ربنا اغفر لى ولوالدى وللمؤمنين يوم يقوم الحساب“ اور یہی عبارت اور کلام قرآن مجید میں حضرت سیدنا ابراہیم کی طرف سے بطور حکایت مذکور ہے لیکن اس کا یہ مطلب نہیں کہ ہم ان کلمات قرآنیہ کی تلاوت کر رہے ہوتے ہیں اور اپنی طرف سے یہ دعا نہیں کر رہے ہوتے کہ اللہ تعالیٰ ہمیں اور ہماری اولاد کو نماز کا پابند بنا اور مجھے بخش اور میرے والدین کو اور سب اہل ایمان کو بخش بلکہ جو دعا حضرت ابراہیم علیہ الصلوٰۃ والسلام نے فرمائی تھی صرف اس کی تلاوت کرتے ہیں حالانکہ یہ تو ہم اور ظن و گمان سراسر غلط اور فاسد ہے بلکہ حقیقت میں یہ دعا ہے ایسے الفاظ کے ساتھ جو قرآن مجید کے الفاظ کے مشابہ ہے ورنہ وہاں معنی اور ہے اور یہاں اور معنی ہے۔ جبکہ قرآن مجید میں نظم و عبارت اور معانی دونوں کا لحاظ ضروری ہے۔ جب دوسرا معنی

مراد لے لیا گیا تو وہ عبارت قرآن مجید کی آیت نہیں رہے گی۔

پیرزادہ صاحب پڑھے لکھے آدمی معلوم ہوتے تھے مگر اس طرح کی تنقید فرما کر انھوں نے اپنا علمی بھرم گنوا دیا ہے

اگر پیرزادہ صاحب اقتباس کی تعریف اور حقیقت پر نظر رکھتے تو ایسی تنقید کی کبھی جرأت اور جسارت نہ فرماتے مگر

خود غلط بود آنچه ما پنداشتیم

علاوہ ازیں یہ عبارت ”انا بكل موقنون“ بھی کوئی آیت تھی جو اس کے ساتھ ذکر کی گئی تھی؟ جب نہیں اور قطعاً نہیں تو پھر پہلی عبارت کو آیت سمجھنے اور اس پر بے ادبی اور گستاخی کا فتویٰ مترتب اور متفرع کرنے کا کیا جواز تھا؟ سوائے دیانت علمی کا خون ناحق کرنے کے!

(انا لله وانا اليه راجعون)

ذرا حضرت علامہ علی قاری پر بھی یہی فتویٰ صادر فرماویں

حضرت علی عليه السلام سے مروی ہے کہ نبی مکرم صلی اللہ علیہ وسلم نے فرمایا ”نعم الرجل الفقيه في الدين“ (الحمدرش) اچھا مرد ہے دین میں بصیرت رکھنے والا۔ اور اس کے تحت ابن حجر نے ذکر کیا تھا کہ اس حدیث شریف سے فقیہ کی صوفی پر فضیلت ثابت ہو رہی ہے اور اس کی توضیح میں بعض محققین کے حوالے سے کہا کہ ”ان غاية الصوفى المحقق ان يظهر له كرامة او كرامات فيفتح بها هو وجماعته الدهر والفقهاء تظهر للواحد منهم الكرامات الكثيرة بفتح ابواب تلك الاحكام العلية له والهامة فيها ما لم يسبقه غيره اليه فيفيد منه ما لا يحصى“

ترجمہ:

حق پرست صوفی کی غایت کمال یہ ہے کہ اس کی ایک یا زیادہ کرامتیں ظاہر ہوتی ہیں پس وہ خود اور اس کی جماعت اس پر عرصہ دراز تک فخر کرتے رہتے ہیں جبکہ ایک ایک فقیہ کے لیے بہت زیادہ کرامات ظاہر ہوتی ہیں بہ سبب شریعت مطہرہ کے عالیشان احکام کے ابواب اس پر کھلنے سے اور اس کو ان کے ساتھ الہام ہونے سے جن کی طرف اس کے علاوہ دوسرا کوئی شخص سبقت نہ لے گیا ہو تو وہ اپنی طرف سے بے اندازہ فائدہ پہنچاتا ہے۔

اس پر حضرت علامہ علی قاری نے رد کرتے ہوئے فرمایا ﴿ولا يخفى ان ما ذكره من غاية الصوفى صدر عن قلة التحقيق فان بداية ان يكون متصفا بنهاية ما ثبت با النبوة علما و عملا و تعليما على شريطة الاخلاص و اما نهايته فالذى يمكن ان يعبر عنها هو ان يصير مستغرقا فى مشاهدة مولاه و فانيا عما سواه كما اشار اليه ابن الفارض بقوله ع

لو خطرت لى فى سواك ارادة على خاطرى سهوا حكمت بردتى
اما الكرامة فانها عندهم حيض الرجال فهيهات هيهات بين الهيات وقد قال
الغزالى ضيعة قطعة من العمر العزيز فى تاليف البسيط والوسيط والوجيز
ولكن سبحان من اقام العباد بما اراد و كل حزب بما لديهم فرحون ﴿

(مرقاۃ جلد اول صفحہ 304)

ترجمہ:

مخفی نہ رہے کہ ابن حجر نے جو صوفی با صفا کی غایت کمال بیان کی ہے وہ تحقیق کی قلت کی وجہ سے صادر اور سرزد ہوئی ہے کیونکہ صوفی کی ابتداء یہ ہے کہ وہ نبوت کے ذریعے ثابت

ہونے والے امور کی نہایت کے ساتھ متصف ہوا زروئے علم اور عمل اور تعلیم کے اخلاص نیت کی شرط پر اور اس کی نہایت جس کو عبارت سے بیان کرنا ممکن ہے وہ یہ ہے کہ وہ اپنے مولا کے مشاہدہ میں مستغرق ہو جائے اور ماسوا سے فانی اور خالی ہو جائے جیسے کہ اس مقام کی طرف حضرت ابن فارض نے اپنے اس قول کے ساتھ اشارہ فرمایا ہے

”اگر بالفرض والتقدیر اے محبوب حقیقی تیرے ماسوا کا خیال دل و دماغ پر سہو اور غلطی سے بھی کھٹکے تو میں اپنے مرتد ہونے کا حکم لگا دوں گا“ رہا معاملہ کرامت کا تو وہ ان کے نزدیک مردوں کا حیض ہے پس بہت دوری ہے، بہت بعد ہے ان ہیات اور احوال کے درمیان اور تحقیق امام غزالی قدس سرہ نے فرمایا میں نے عمر عزیز کا بہت سا حصہ بسط و بسیط اور وجیز جیسی کتابوں کی تالیف میں ضائع کر دیا ہے لیکن پاک ہے وہ ذات جس نے قائم بالامر اور کفیل بنایا ان امور کا جو ان سے بروئے کار لانے کا ارادہ فرمایا اور ہر فریق (فقہاء اور صوفیاء میں سے) خوش ہیں ساتھ اس کے جو ان کے پاس ہے۔

یہاں علی قاری رحمۃ اللہ تعالیٰ علیہ نے امت مصطفیٰ ﷺ کے صوفیاء کرام، اولیاء عظام پر اور فقہائے کرام اور علمائے اعلام پر یہ کلمات قدسیہ منطبق فرماتے ہیں تو پھر ان پر بھی آیت کریمہ کی معنوی تحریف اور ان حضرات صوفیاء اور فقہاء کی توہین و تحقیر اور بے ادبی و گستاخی کا فتویٰ لگنا چاہیے۔ لیکن پیر زادہ صاحب اور ان کے ہمنوا تا قیام قیامت اور ساعت قیام ایسے فتوے کی یہاں جرات نہیں کریں گے تو پھر مجھ پر یہ فتویٰ عائد کرنا سراسر ظلم و عدوان اور تحکم و سینہ زوری کا مظاہرہ ہے اور علمی دیانت کا خون ناحق۔

کیا پیرزادہ صاحب کو کلام غوث کے عموم میں

نزاع کا حق پہنچتا ہے؟

حضور غوث اعظم رحمۃ اللہ علیہ کے فرمان ﴿﴾ قدمی ہذہ علی رقبۃ کل ولی اللہ ﷺ کا ظاہری معنی تو قطعاً مراد نہیں ہو سکتا کہ صرف حسی اور ظاہری طور پر آپ کا قدم ہر ولی کی گردن اور کندھے پر ہو اور نہ اس میں کوئی برتری اور فضیلت ثابت ہو سکتی ہے۔

حضور اکرم صلی اللہ علیہ وسلم اور حضرت علی مرتضیٰ اور حضرت صدیق اکبر رضی اللہ عنہما حسنین کریمین رضی اللہ عنہما کو اپنے کندھوں پر اٹھاتے تھے۔ حضرت امامہ بنت ابوالعاص کو حالت نماز میں نبی کریم صلی اللہ علیہ وسلم کندھوں پر اٹھائے ہونے کی حالت میں نماز ادا فرماتے رہے اور ہر باپ اپنی اولاد کے ساتھ اس طرح کا سلوک کرتا رہتا ہے لیکن اس طرح اٹھائے جانے والے کی اٹھانے والے پر فوقیت اور برتری ثابت نہیں ہو سکتی لہذا دراصل اس قول اور ارشاد سے حضور شیخ عبدالقادر جیلانی رحمۃ اللہ علیہ کا مقصد اپنی باطنی حکومت و سلطنت اور تنفیذ احکام اور تنفیذ امور کائنات والی شان کا بیان کرنا مقصود تھا اور دیگر اولیاء کرام کا آپ کے زیر قدم ہونے کا مقصد آپ کے احکام کی تعمیل کا پابند ہونا اور حسب الحکم عمل پیرا ہونے کا بیان تھا اور یہی حقیقت حضور داتا گنج بخش علی ہجویری رحمۃ اللہ علیہ کے فرمان اور شیخ محی الدین ابن عربی کے حوالے سے عرض کر چکا ہوں کہ سب کارکنان قضاء و قدر جو عالم بشریت سے تعلق رکھتے ہیں ان سب پر جو حاکم ہوتا ہے اس کو قطب اور غوث کہتے ہیں۔ اور علامہ علی قاری نے مرقات میں، علامہ ابن حجر ہیتمی نے فتاویٰ حدیثیہ میں اور علامہ زرقانی نے مواہب میں یہی تصریح فرمائی ہے اور علامہ سید محمود آلوسی نے روح المعانی میں جیسے کہ اسی کتاب میں دوسری جگہ تفصیل کے ساتھ ان حضرات کی عبارات ذکر کر دی گئی ہیں اور ”گلشن تو حید و رسالت“ میں بھی مفصل طور پر

مقام قطبیت و غوثیت پر بحث کی گئی ہے اور وہابیہ کے وسوس اور توہمات کا مکمل جواب دیا گیا ہے۔
لیکن پیرزادہ صاحب کے نزدیک حضور شیخ عبدالقادر جیلانی رحمۃ اللہ علیہ کے غوث اعظم ہونے کا
مطلب و مفہوم یہ ہے کہ آپ دین اسلام کے بڑے اچھے کامیاب اور مؤثر مبلغ تھے اور اس کی اشاعت
اور تبلیغ میں شب و روز کوشاں رہنے والے تھے۔

(ملاحظہ ہو اعانت و استعانت کی شرعی حیثیت صفحہ 18)

جب تدبیر و تصرف اور حکومت و سلطنت والا معنی آپ تسلیم ہی نہیں کرتے بلکہ صرف
تبلیغ اور اشاعت دین والا معنی مراد لیتے ہیں تو پھر سبھی خطبائے اسلام اور مخلص مقررین اور مبلغین
غوث اعظم بن جائیں گے اور ان کے اقدام لوگوں کی گردنوں پر ہوں گے خواہ ان کا تعلق زمانہ
ماضی سے ہو یا موجود اور آئندہ زمانہ سے اور وہ بحمدہ تعالیٰ امت مصطفیٰ صلی اللہ علیہ وسلم میں بے شمار ہیں
اور بالخصوص خواجہ خواجگان حضرت خواجہ معین الحق والمملۃ والدین کا اس معاملہ میں کوئی ثانی نہیں
ہو سکتا جنہوں نے دار الکفر اور دار الحرب میں اور سراسر کفر و شرک کے ظلمت کدہ میں تشریف لا کر
اس کو نور اسلام سے منور فرمایا اور لاکھوں افراد کو شرک اور بت پرستی سے بچا کر توحید کی راہ پر
گامزن کیا اور ان کے زنا توڑ کر رسول گرامی کا طوق غلامی ان کو پہنایا تو پھر اس مسئلہ میں پیرزادہ
صاحب کو جنگ و جدال اور اور حرب و قتال اور قہر و جلال کا اس قدر اظہار زیب ہی نہیں دیتا
۔ کیونکہ آپ نہ ان کو اس معنی کے اعتبار سے غوث اعظم مانتے ہیں جو آپ کا اس کلام ”قدمی
ہذہ علی رقبۃ کل ولی اللہ“ سے مقصود تھا اور نہ ان کا قدم اولیاء کرام کی گردنوں پر تسلیم
کرتے ہیں یعنی ان کی باطنی اور روحانی حکومت۔ لہذا آپ کا یہ شور و شغب اور چیخ و پکار سراسر
بے جا اور بے جواز ہے۔ بلکہ پیرزادہ صاحب کے بیان کردہ معنی کے مطابق حضور شیخ عبدالقادر
جیلانی رحمۃ اللہ علیہ سے بھی بڑے غوث اعظم خود پیرزادہ نصیر الدین صاحب ثابت ہو جائیں گے کیونکہ

آپ کم از کم تین تین گھنٹے خطاب فرماتے ہیں جبکہ حضور شیخ عبدالقادر جیلانی رحمۃ اللہ علیہ کے بعض خطبات صرف تین چار جملوں پر مشتمل ہیں۔ (نا للہ ولا انا للہ) (بہ راجعہ)..... ع
ہوئے تم دوست جس کے دشمن اس کا آسمان کیوں ہو؟

غوث اعظم بمعنی مبلغ اعظم

حضور پیران پیر رحمۃ اللہ علیہ کے متعلق پیر زادہ صاحب نے کہا
ہمارے معترض فرماتے ہیں کہ جب اللہ تعالیٰ کے سوا کسی سے استعانت کرنا شرک ہے
اور اعانت کرنا بھی اللہ تعالیٰ ہی کا کام ہے تو پھر پیران پیر کو غوث اعظم کیوں کہتے ہو؟
جواباً گزارش ہے کہ غوث اعظم کا جو مفہوم لغوی ہے اس کا خیال رکھا جائے تو متعدد
خرابیاں لازم آتی ہیں

(1)۔ رسالہ غوث اعظم میں جب اللہ تعالیٰ نے شیخ عبدالقادر جیلانی رحمۃ اللہ علیہ کو یا غوث الاعظم فرمایا
تو کیا آپ اللہ تعالیٰ کیلئے بھی غوث اعظم ہیں؟ آپ اللہ تعالیٰ کی بھی بہت مدد فرماتے ہیں؟ کیا
اللہ تعالیٰ بھی آپ کی مدد کا محتاج ہے؟ اور کیا اللہ تعالیٰ بھی بوقت مشکل آپ کو یا غوث اعظم کہہ کر
پکارتا ہے؟ اور آپ سے دستگیری کا طلبگار ہوتا ہے؟ یہ سب باتیں صریح کفر اور شرک ہیں بلکہ اللہ
تعالیٰ کی طرف سے یا غوث الاعظم کہنے کی تاویل یہ کرنا پڑے گی کہ اللہ تعالیٰ فرماتا ہے ”اے
میرے وہ بندے جو انبیاء و مرسلین اور صحابہ کرام کے بعد اپنی کوشش اور کاوش، جدوجہد، تبلیغ اور
تعلیم کے ذریعے میرے دین متین کی بہت مدد کرنے والا ہے یا اپنی تعلیم اور مواعظ و خطبات کے
ذریعے میرے بندوں کو مشرکانہ عقائد سے بچا کر صراط مستقیم اور عقائد صحیحہ پر قائم رکھنے میں تونے
بہت اہم کردار ادا کیا ہے اور ہر قسمی شرک کی نفی کر کے میرے بندوں کے قلوب و اذہان سے شرکیہ

جراثیم کے نکلنے کا ذریعہ بنا ہے۔ تو یوں اس معاملہ میں بعد از انبیاء و مرسلین اور صحابہ کرام تو میرے بندوں کیلئے بہت مدد کرنے والا ہے یعنی غوث اعظم ہے۔“

یہ تاویل کرنا ضروری ہے ورنہ معاملہ مزید الجھ جائے گا۔

(2)۔ حقیقی معنی کے لحاظ سے غوث اعظم اللہ تعالیٰ کی ذات اقدس ہے کسی اور کو یہ لقب دینا شرک ہے بلکہ حقیقی غوث بھی اللہ تعالیٰ ہی ہے۔

یا غوث اعظم کہنا پیران پیر کی ناراضگی کا موجب ہے

(3)۔ بلکہ خود پیران پیر ساری زندگی اللہ جل شانہ کو یا غوث کہہ کر پکارتے رہے کیونکہ وہ مرتبہ توحید کو جانتے ہوئے اس کیفیت سے سرشار تھے کہ جہاں اس ذات بے ہمتا کی کوئی بھی صفت کسی مخلوق کے حوالے نہیں کی جاسکتی چنانچہ وظائفِ چشتیہ میں ایک مقام پر تو آپ اللہ تعالیٰ کو یا غیاث المستغیثین اغشنا کہہ کر فریاد کرتے ہیں

(مجموعہ وظائف)

اور کہیں یوں اللہ تعالیٰ کی بارگاہ میں فریاد کرتے ہیں رباه رباه غوثاہ غوثاہ مقام غور ہے کہ جو شخص پوری زندگی اللہ تعالیٰ کو یا غوث کہہ کر پکارتے رہے آج ہم لفظ غوث اسی شخص کیلئے مختص سمجھتے ہیں۔ ازراہ انصاف خود فیصلہ کیجئے کہ اگر ہم پیران پیر کو یا غوث کہہ کر پکاریں گے تو وہ خوش ہوں گے یا اس ذات کو یا غوث کہہ کر پکارنے میں خوش ہوں گے کہ جس کو پوری زندگی پیران پیر یا غوث کہہ کر یاد کرتے رہے اور اسی کی بارگاہ میں اپنی سب فریادیں پیش کرتے رہے۔

(اعانت واستعانت کی شرعی حیثیت صفحہ 17 تا 20)

پیرزادہ صاحب کی صوفیاء کرام اور علمائے اعلام کی اصطلاح سے بے خبری اور قطبیت شیخ کا انکار

پیرزادہ صاحب نے لغوی معنی کو ملحوظ رکھتے ہوئے اور اپنی مزعوم توحید کا تحفظ کرتے ہوئے حقیقی غوث اور مجازی غوث اور حقیقی غوث اور اضافی غوث کی تفریق کرنی ضروری سمجھی اور غوث اعظم کا معنی مبلغ اعظم کر دیا اور آپ پر یہ لفظ اطلاق کرنا آپ کی ناخوشی اور ناپسندیدگی کا سبب بنا دیا حالانکہ حضور داتا گنج بخش علی ہجویری رحمۃ اللہ علیہ کا فرمان نقل کیا جا چکا ہے کہ کارکنان قضاء و قدر کے حاکم اعلیٰ کو قطب اور غوث کہتے ہیں اور علی قاری علیہ الرحمہ نے صوفیانہ اصطلاح بیان کرتے ہوئے فرمایا

﴿القطب ویقال له الغوث هو الواحد الذی هو محل نظر اللہ تعالیٰ من العالم فی کل زمان ای نظراً خاصاً یترتب علیہ افاضۃ فیض واستفادۃ فهو الواسطۃ بین اللہ تعالیٰ و بین عبادہ فیقسم فیض المعنوی علی اہل بلادہ بحسب تقدیرہ و مرادہ﴾

(مرقات جلد نمبر 10 صفحہ نمبر 178)

ترجمہ :

قطب جس کو غوث بھی کہا جاتا ہے وہ ایک ذات اور شخص واحد ہوتا ہے جو اللہ تعالیٰ کی نگاہ اقدس کا محل اور مرکز ہوتا ہے تمام جہان میں اور ہر زمانہ میں یعنی ایسی خاص نظر اور امتیازی نگاہ کا محل و مرکز ہوتا ہے جس نگاہ خاص پر فیضان کا افاضہ اور افادہ اور استفادہ و استفادہ مترتب ہوتا ہے پس وہ ذات مقدسہ افادہ و افاضہ اور استفادہ اور استفادہ میں اللہ تعالیٰ اور اس کے

بندوں کے درمیان واسطہ و وسیلہ ہوتا ہے اور معنوی فیض کو تمام اہل بلاد میں اللہ تعالیٰ کی تقدیر اور ارادہ کے مطابق تقسیم کرتا ہے۔

حضرت شیخ علاؤ الدین سمنانی قدس سرہ فرماتے ہیں:

﴿وہو المظہر الخاص للتجلی الرحمانی کما کان النبی ﷺ﴾

مظہر اخصا للتجلی الالہی المخصوص باسم الذات وهو اللہ سبحانہ ﴿﴾

(مرقات جلد نمبر 11 صفحہ نمبر 460)

ترجمہ:

قطب و غوث تجلی رحمانی کا خاص مظہر ہوتا ہے جیسے کہ نبی ﷺ تجلی الہی کے مظہر خاص ہیں جو کہ اسم ذات یعنی اللہ کے ساتھ مخصوص ہے۔

علامہ ابن حجر ہیتمی رحمہ اللہ فتاویٰ حدیثیہ میں رجال غیب کے متعلق بحث کرتے ہوئے قطب کے متعلق فرماتے ہیں:

﴿رأسهم القطب الغوث الفرد الجامع جعله الله تعالى دائراً في الآفاق الأربعة أركان الدنيا كدوران الفلك في أفق السماء وقد ستر الله أحواله عن الخاصة والعامة غيرة عليه إلا أنه يرى عالماً كجاهل وابلہ كفطن تاركاً آخذاً قريباً بعيداً سهلاً عسراً آمناً حذراً . مكانته من الأولياء كالنقطة من الدائرة التي هي مركزها به يقع صلاح العالم﴾

(صفحہ نمبر 276)

و کذا فی المواہب مع الزرقانی

(جلد نمبر 5 صفحہ نمبر 396)

ترجمہ:

رجال غیب کا رئیس اور سردار غوث، فرد اور جامع کہلاتا ہے جس کو اللہ تعالیٰ نے چاروں آفاق اور ارکان دنیا میں اس طرح دائر اور مدبر اور متصرف بنایا ہے جیسے کہ فلک کی سماوی اور بالائی افق میں گردش اور تاثیر ہے اور اللہ رب العزت نے اس کے احوال کو عوام و خواص سے از روئے غیرت پوشیدہ رکھا ہوتا ہے مگر بایں ہمہ وہ دیکھتا ہے عالم کو جیسے جاہل کو دیکھتا ہے اور ابلہ کو جیسے کہ ذہین و فطین کو، چھوڑنے والے کو، پکڑنے والے کو، قریب کو اور بعید کو، آسان اور مشکل کو، امن والے اور اندیشہ ناک کو دیکھتا ہے۔ اور اولیاء کرام میں اس کا وہی درجہ اور مرتبہ ہے جو کہ مرکزی نقطہ کا اپنے دائرہ میں ہوتا ہے اسی کے ذریعے تمام عالم کی اصلاح اور درستی پائی جاتی ہے۔

نیز فرماتے ہیں کہ جب قطب وصال فرمائے تو چار اوتاد میں سے بہترین شخص کو اس کا قائم مقام بنایا جاتا ہے اور جب اوتاد میں سے کوئی انتقال فرمائے تو سات ابدال میں سے بہترین شخص کو اس جگہ مقرر کیا جاتا ہے اور جب سات ابدال میں سے کوئی رحلت فرما جائے تو چالیس نقباء میں سے بہترین شخص کو وہ منصب دے دیا جاتا ہے اور اگر ان نقباء میں سے کوئی دار آخرت کو سدھارے تو تین صد نجباء میں سے بہترین شخص کو اس مقام پر فائز کیا جاتا ہے اور اگر نجباء میں سے کوئی دنیائے فانی سے کوچ کرے تو عام صالحین میں سے بہترین شخص کو اس کی جگہ مقرر کر دیا جاتا ہے۔

﴿فاذا اراد الله قيام الساعة اما تهم اجمعين و ذالك ان الله يدفع

البلاء عن العباد بهم وينزل بهم قطر السماء﴾

(صفحہ نمبر 276)

ترجمہ :

پس جب اللہ تعالیٰ قیامت قائم کرنے کا ارادہ فرمائے گا تو ان سب پر موت طاری فرما دے گا اور یہ سب اس لئے ہے کہ اللہ تعالیٰ اپنے بندوں سے مصائب اور بلیات ان کے طفیل دور فرماتا ہے اور انہیں کے ذریعے بارش نازل فرماتا ہے۔

اور جب بقائے عالم بھی مقصود نہ رہی تو اس بقاء کے اسباب و ذرائع کے باقی رہنے کا بھی کوئی جواز نہیں رہے گا لہذا ان سب پر وفات و ممات طاری کر دی جائے گی لیکن اس سے قبل یکے بعد دیگرے قطبیت اور دیگر مناصب پر افراد کا تقرر و تعین ہوتا رہے گا تا کہ دنیا کا نظم و نسق درہم برہم نہ ہو اور جہان زیر و زبر نہ ہو۔

علامہ السید محمود آلوسی حنفی فرماتے ہیں:

﴿وعند اهل الله المراد بالخليفة آدم وهو خليفة الله وابو الخلفاء والمجلى له سبحانه وتعالى والجامع لصفتي جماله وجلاله وليس في الموجودات من وسع الحق سواه (الى) ولم تنزل تلك الخلافة في الانسان الكامل الى قيام الساعة وساعة التمام بل متى فارق هذا الانسان العالم مات العالم لانه الروح الذي به قوامه فهو العماد المعنوي للسماء والدار الدنيا جارية من جوارح جسد العالم الذي الانسان روحه﴾

(روح المعانی جلد 1 صفحہ 203)

ترجمہ :

اور اہل اللہ کے نزدیک خلیفہ سے مراد حضرت آدم علیہ السلام ہیں اور وہ اللہ تعالیٰ کے خلیفہ ہیں اور تمام خلفاء کے باپ ہیں اور اللہ تعالیٰ کی جلوہ گاہ اور اس کی صفات جمال و جلال کے جامع

اور مظہر کامل اور موجودات میں کوئی شخص ایسا نہیں جو حق تعالیٰ (کا مظہر کامل بننے) کی گنجائش رکھے سوائے ان کے (تا) اور یہ خلافت انسان کامل میں قیام قیامت اور ساعت قیام تک باقی رہے گی۔ جب ایسا انسان عالم سے جدا ہو جائے گا تو عالم بھی موت و فنا سے دوچار ہو جائے گا کیونکہ جہان کی روح وہی ہے اسی کی بدولت ہی جہان کا قیام ہے پس وہی خلیفہ خداوند تعالیٰ ہی آسمانوں کیلئے معنوی ستون ہے اور دار دنیا اس جہان کے جسد و جسم کا ایک عضو ہے جس کیلئے وہ انسان کامل روح ہے۔

﴿قد يعتذر عنهم بان مرادهم انه المدبر باذن الله وجاء اطلاق المدبر بهذا المعنى على غيره تعالى في قوله فالمدبرات امرا﴾

(روح المعانی جلد 11 صفحہ 98)

یعنی جو لوگ قطب وقت کو آسمانوں اور زمینوں میں متصرف مانتے ہیں اور کہتے ہیں کہ اگر قطب نہ ہو تو آسمان زمین پر گر جائیں تو ان کی طرف سے عذر اور توجیہ یہ پیش کی جاسکتی ہے کہ ان کا مطلب یہ ہے کہ قطب زمان باذن اللہ کائنات میں متصرف ہے (نہ یہ کہ اللہ تعالیٰ معطل ہے یا قطب وقت اللہ تعالیٰ پر غالب ہے) اور اس معنی کے اعتبار سے مدبر کا اطلاق اللہ تعالیٰ کے ماسوا پر خود قرآن مجید میں پایا گیا ہے کما قال تعالیٰ فالمدبرات امرا مجھے قسم ہے ان ارواح طیبہ کی جو کائنات میں تدبیر و تصرف کرتے ہیں۔

علامہ پتیمی نے محدثین کرام اور ان کی مستند کتب احادیث سے متعدد روایات نقل فرمائیں جن میں امام احمد، طبرانی، ابو نعیم، ابن حبان، دیلمی، ابن عساکر، حاکم، بیہقی اور ابن ابی الدنیا شامل ہیں اور ان کے مصنفات ہیں اور ان میں ابدال اور خواص امت کے ذریعے بلیات دور ہونے، اعداء پر نصرت کے حصول اور بارشوں کے برسنے اور عذاب کے ٹلنے اور رزق حاصل

ہونے بلکہ ان کے ذریعے زمین کے قائم رہنے کی تصریح منقول ہے اور ان تفصیل کے متعلق اپنا نظریہ بیان کرتے ہوئے فرمایا:

﴿هذا صدق وحق لأمريّة فيه لان أولياء الله اخبروا به وحاشا هم من الكذب وممن نقل ذالك الامام اليافعي وهو رجل جمع بين العلوم الظاهرة والباطنة﴾
(فتاویٰ حدیثیہ صفحہ 279)

ترجمہ:

یہ سب کچھ سراسر سچ اور برحق ہے جس میں ذرہ بھر شک نہیں ہے کیونکہ اولیاء کرام نے اس کی خبر دی ہے اور وہ جھوٹ اور کذب سے محفوظ ہیں اور ان تفصیل کے ناقلین میں امام یافعی بھی ہیں جو علوم ظاہرہ اور باطنہ کے مجمع البحرین ہیں۔

نوٹ: ہم نے گلشن توحید و رسالت میں قطبیت اور غوثیت کے مقام اور غوث اعظم رحمۃ اللہ علیہ کے تصرفات بعد الممات پر مبسوط بحث کی ہے اور خوارج کے توہمات و وساوس کا رد بلیغ کیا ہے وہاں پر اس نفیس بحث کا مطالعہ فرمادیں۔ یہاں صرف پیرزادہ صاحب کے نئے اختراعی معنی کے رد و قدح کیلئے چند حوالے درج کر دیئے ہیں تاکہ عام اہل اسلام کو معلوم ہو سکے کہ قطبیت اور غوثیت وعظ و تبلیغ اور خطابت کا نام نہیں ہے بلکہ انسانوں میں وہ کالمین افراد جو کارکنان قضاء و قدر ہوتے ہیں ان کے حاکم اعلیٰ کو قطب اور غوث کہا جاتا ہے اور وہ اللہ تعالیٰ اور مخلوقات کے درمیان افاضہ استفاضہ اور افادہ و استفادہ میں واسطہ و وسیلہ ہوتا ہے اور اس پر بقائے عالم کا دار و مدار ہوتا ہے اور نفع و نقصان اور قضاء و قدر کے معاملات میں باذن اللہ مدبر و متصرف ہوتا ہے لیکن پیرزادہ صاحب کی مصنوعی توحید کا قلعہ یہ حقائق تسلیم کرنے سے زمین بوس ہوتا تھا اس لئے اہل اللہ اور ارباب باطن اور اولیاء کالمین کے ارشادات کے برعکس نیا گھڑنتو معنی غوث کا بیان کر دیا۔

عجیب سوال اور ذہنی و فکری انتشار

رسالہ غوث اعظم میں اللہ تعالیٰ نے آپ کو یا غوث الاعظم سے پکارا ہے تو اگر غوث کا معنی ہو ممد و معاون اور حاجت روا مشکل کشا تو کیا پھر پیران پیر اللہ تعالیٰ کیلئے بھی مشکل کشا اور حاجت روا ہوں گے اور اس کے فریاد رس ہوں گے؟ پیرزادہ صاحب سراسر خطی اور متذبذب شخص ہیں اور سوچ و فکر سے عاری بھی اور ہمہ دانی کے مدعی بھی ہیں اس لئے نئے نئے گل کھلاتے رہتے ہیں۔ اگر مبلغ تو حید اور جراثیم شرک ختم کرنے والا معنی مراد ہو تو پھر اللہ تعالیٰ آپ کو یا غوث الاعظم کہہ کر پکارے تو اس کا کیا مطلب ہوگا کہ اے وہ کامل ذات جنہوں نے اللہ تعالیٰ کو درس تو حید دیا اور اس سے شرک کے جراثیم دور کیے۔

(نعوذ باللہ من الضلالہ والنولہ)

سیدھی سی بات تھی مگر اس کو چیستان بنا کر رکھ دیا۔ اللہ تعالیٰ کی طرف سے یا غوث الاعظم کی ندا ہوگی تو مطلب یہ ہوگا کہ اے وہ ذات جس کو اللہ تعالیٰ نے مقام غوثیت و قطبیت عطا کیا ہے اور بندوں کی طرف سے یوں ندا ہوگی تو مطلب ہوگا باذن اللہ بندوں کیلئے فیض رساں اور منبع خیرات اور مصدر برکات جیسے اکابرین نے اس منصب کی توضیح و تشریح فرمائی ہے۔ لہذا غوث کا جو معنی پیرزادہ صاحب نے ذکر فرمایا ہے وہ محض آپ کی اختراع ہے جبکہ اس میں حضور شیخ عبدالقادر جیلانی رحمۃ اللہ علیہ کے خداداد منصب کا انکار ہے جس کے تحت آپ اپنے غوثیت کبریٰ کے دور میں خالق و مخلوق کے درمیان واسطہ فیضان ہیں اور مخلوق کیلئے فیض رساں ہیں اور باذن اللہ مدبر و متصرف اور نافع اور مفید و مفیض ہیں۔

نیز آپ نے خود اپنا قطب الاقطاب ہونا اور تمام بلاد و عباد کا آپ کے زیر فرمان ہونا

اپنی زبان حق ترجمان سے بیان فرمایا اور پورا قصیدہ خداداد کمالات کے بیان پر مشتمل ہے۔ تو اگر ہم آپ کو غوث اور قطب کہیں تو آپ ناراض اور ناخوش کیوں ہوں گے۔

پیرزادہ صاحب نے خود ذکر کیا کہ اللہ تعالیٰ نے آپ کو یا غوث الاعظم کے لقب سے بارہا یاد فرمایا تو جب ہم اللہ تعالیٰ کے بخشے ہوئے اس لقب سے آپ کو یاد کریں گے تو یہ غیر شرعی امر کیونکر ہوگا؟ اور آپ کی ناراضگی کا موجب کیونکر ہوگا؟

حقیقت چھوڑ کر مجاز کی طرف رجوع جائز نہیں

پیرزادہ صاحب نے فرمایا کہ حقیقی غوث اللہ تعالیٰ ہے۔ سیدنا شیخ عبدالقادر جیلانی رحمۃ اللہ علیہ مجازی طور پر غوث ہوئے اور آپ کا نظریہ یہ ہے کہ حقیقت کو چھوڑ کر مجاز کی طرف رجوع کرنا سلیم العقل شخص کا کام نہیں۔ بلکہ شرک کی طرف جانے والا ہر راستہ بند کرنا لازم اور ضروری ہے جیسے کہ آنجناب نے اعانت واستعانت کی شرعی حیثیت (صفحہ 33) پر تحریر فرمایا:

اللہ تعالیٰ کے سوا بانداز سفارش کسی سے بھی مدد مانگنا مجازاً جائز ہے نہ کہ حقیقہ۔ جب حقیقت موجود نہ ہو یا مہجور و متعذر ہو جائے تب تو مجاز کی طرف رجوع کیا جائے لیکن اگر حقیقت ایسی ہو جو حقیقۃ الحقائق ہو، ہمہ وقت اور ہر حال شان ”اقرب من حبل الوريد“ کی مالک ہو، ہر شے کی ملکیت مستقلہ دائمیہ حقیقیہ اور ابدیہ رکھتی ہو جس کی صفات میں فنا و تعطل نام کو بھی نہ ہو، ”لا تأخذہ سنۃ ولا نوم“ جس کی ہمہ گیر خبرداری کی خبر دے رہی ہو اس کے ہوتے بھلا مجاز کی طرف رجوع کو کب کوئی سلیم العقل والفطرت تسلیم کر سکتا ہے؟ بقول شاعر

.....ع

تو جسے بھول گیا یاد کرے کون اس کو
تو جسے یاد ہو وہ اور کسے یاد کرے

خلاصہ یہ ہے کہ ندائے غیر اللہ اعتقاد مذکور کے ساتھ ہر چند کہ جائز ہے لیکن افضل، اولیٰ اور احسن یہ ہے کہ اللہ تعالیٰ سے سوال کیا جائے اور اسی سے استمداد و استعانت کی جائے جیسا کہ حدیث مذکور کا تقاضا ہے۔ (تفسیر تبیان القرآن جلد 1 صفحہ 317)

خلاصہ کلام میں جس اعتقاد مذکور کی بات کی گئی ہے وہ نہ تو عوام کے ذہن میں ہوتا ہے اور نہ خطباء و واعظین اور مشائخ بتاتے ہیں بلکہ عوام کی اکثریت اپنی جہالت اور خوش اعتقادی کے سبب بزرگان دین کو سب کچھ سمجھتے ہوئے ان سے مدد مانگتے ہیں اور یوں شرک کے دوزخ میں گر جاتے ہیں لہذا احتیاط اسی میں ہے کہ خطرناک مقام کی طرف جانے والا ہر راستہ بند کر دیا جائے کیونکہ جہاں شرک کا ادنیٰ وہم اور ہلکا سا شائبہ بھی ہو وہاں پر ہیز لازم ہے۔

(صفحہ نمبر 33)

پیرزادہ صاحب نے صاحب تبیان کے اس قول کی تصدیق فرمادی کہ حقیقت چھوڑ کر مجاز کی طرف رجوع کرنا سلیم العقل اور سلیم الفطرت شخص کا کام نہیں اور مزید اضافہ یہ فرمایا کہ بطور مجاز بھی استمداد و استعانت جائز نہیں ہے۔

تو بہر حال آپ کے نزدیک حضرت شیخ کو غوث اعظم کیا صرف غوث کہنا بھی بے وقوفی

(العباد باللہ)

اور بے عقلی ٹھہرا

الغرض جب پیرزادہ صاحب آپ کو غوث اعظم بلکہ غوث کہنے کے روادار نہیں اور قطب و غوث کے اصطلاحی اور عرف خاص والے معنی کو بھی تسلیم کرنے پر آمادہ نہیں ہیں اور انہیں مدبر و متصرف اور حاکم و سلطان اور باطنی سلطنت اور روحانی مملکت کے فرمانروا ماننے کو تیار نہیں تو انہیں ”قدسی ہذہ علی رقبۃ کل ولی اللہ“ کے عموم و خصوص سے بحث کرنے کا کیا حق ہے اور غوث اعظم رحمۃ اللہ علیہ کے اس مقام و مرتبہ اور خداداد عہدہ و منصب کا منکر ہوتے ہوئے ان

کے محبوب اور نیاز مندوں اور معتقدین کے ساتھ الجھنے اور اختلاف و نزاع کرنے کا کیا حق ہے؟
 صرف اپنی تمام مقبولان بارگاہ کے حق میں بے ادبی اور گستاخی پر پردہ ڈالنے کی
 بھونڈی کوشش میں کئی سال بیت جانے کے بعد اب اپنے آپ کو غیور بیٹا اور نمک حلال فرزند
 ثابت کرنے کا جوش اور جذبہ پیدا ہوا ہے۔ (نعوذ باللہ من العی بعد الہدیٰ)

پیرزادہ صاحب کی تقریظ اور اسی کتاب میں ان کی تردید

پیرزادہ صاحب نے غوث اعظم کا معنی مبلغ اعظم کر دیا اور اعانت و امداد فرمایا اور
 مشکلات حل کر نیوالے معنی کو غلط اور ناقابل اعتبار قرار دیا اور اس معنی کا مذاق اڑاتے ہوئے کہا
 کہ اللہ تعالیٰ نے بھی آپ کو یا غوث الاعظم کہہ کر پکارا تو کیا آپ اللہ تعالیٰ کیلئے بھی مشکل کشا
 ہیں وغیرہ وغیرہ لیکن حضرت مولانا محمد ممتاز چشتی صاحب کی کتاب پر آپ نے تقریظ بھی لکھی ہے
 اور بقول آپ کے کتاب کے مصنف کی ذمہ داری کم ہو جاتی ہے دراصل تقریظ نگار کی ذمہ داری
 بن جاتی ہے۔ ملاحظہ ہو ”لطمة الغیب“ (صفحہ نمبر 148) پر تقریظ نگار کیلئے ضروری ہوتا
 ہے کہ وہ پوری دیانت داری اور علمی و تحقیقی انصاف کے تقاضے ملحوظ رکھتے ہوئے اس کتاب پر
 تقریظ لکھنے سے پہلے اس کے مسودات اور مندرجات کو اچھی طرح پڑھ لے، حوالہ جات اصل
 کتب سے دیکھ کر تسلی کر لے کیونکہ تقریظ لکھنے کے بعد اس کی صحت و سقم اور قوت و ضعف کی ذمہ
 داری مصنف پر کم اور تقریظ نگار پر زیادہ ہوتی ہے اس لئے جو لوگ واقعی ارباب علم اور اصحاب
 تحقیق ہوتے ہیں وہ کبھی شوقیہ اور پیشہ ورانہ تقریظ نگار بننا قطعاً پسند نہیں کرتے لیکن اگر انہیں یہ
 ذمہ داری سونپ ہی دی جائے تو پھر وہ اسے پوری دیانت داری سے نبھاتے ہیں۔

حضرت مولانا محمد ممتاز احمد چشتی صاحب فرماتے ہیں:

غوث پاک رحمۃ اللہ علیہ کا نام لینے سے کام ہوتا ہے

معرض (مولانا محمد احمد فریدی) صاحب نے کتاب کے (صفحہ نمبر 221) پر بعض لوگوں کے حوالے سے لکھا کہ انہوں نے کسی مشکل میں حضرت غوث پاک رحمۃ اللہ علیہ کی طرف توجہ کی مگر ان کی مشکل حل نہ ہوئی۔ معرض صاحب کیلئے یہ روایت مفید مطلب نہیں ہے ان کا مقصد جب پورا ہوتا کہ روایت اس مضمون پر مشتمل ہوتی کہ حضرت غوث پاک رحمۃ اللہ علیہ نے توجہ فرمائی اور مشکل حل نہ ہوئی کیونکہ مشکل بزرگوں کی توجہ سے حل ہوتی ہے امداد طلب کرنے والوں کی توجہ سے نہیں۔

جہاں تک حل مشکلات، قبولیت دعا، روحانی امداد و اعانت کا تعلق ہے تو اس بارے میں حضرت شیخ عبدالقادر جیلانی قدس سرہ کی شخصیت عوام و خواص کے نزدیک مشہور و معروف اور مسلم ہے۔ یہ بات روز روشن کی طرح واضح ہے اور اکابر علماء و مشائخ کے اقوال اس پر شاہد ہیں۔ آپ کی روحانی امداد و اعانت کی شہرت اور افادیت کے پیش نظر استغاثہ غوثیہ، صلوٰۃ غوثیہ اور وظیفہ یا شیخ عبدالقادر جیلانی شینا اللہ اور المدد یا غوث اعظم رحمۃ اللہ علیہ کی اصطلاحات اور معمولات زبان زد خلایق ہیں۔ معرض صاحب کو اس موضوع کی وضاحت درکار ہو تو مرقع کلیسی، کشکول کلیسی، جواہر فریدی، اقتباس الانوار، سید الاقطاب، ہجۃ الاسرار، قلائد الجواہر، نشر المحاسن، زبدۃ الاسرار، اخبار الاخیار، ہمعات، فیوض الحرمین، ملفوظات عزیز، جامع کرامات اولیاء، انتخاب مناقب سلیمانی اور مقابلہ الجالس وغیرہ جیسی کتابوں کا مطالعہ کر سکتے ہیں۔

استغاثہ غوثیہ اور امام جلال الدین سیوطی رحمۃ اللہ تعالیٰ علیہ

اس موقع پر اکابر علماء و مشائخ کے اقوال کا تفصیلی اندراج تو مشکل ہے البتہ ہم حل

مشکلات اور حصول حاجات میں حضور غوث پاک ﷺ کی امتیازی شان کے بیان پر مشتمل وہ عبارت درج کر دیتے ہیں جسے دنیائے اسلام کی مشہور و معروف علمی شخصیت حضرت امام جلال الدین سیوطی رحمۃ اللہ تعالیٰ علیہ نے نقل کیا ہے۔ لکھتے ہیں ” فائدة لقضاء الحوائج “

﴿ فمن اراد ذالك فليقبل القبلة وليقرأ الفاتحة وآية الكرسي والم نشرح ويهدي ثوابها لسیدی الشیخ عبد القادر الجیلانی ویخطو ویسیر الی جهة المشرق احدى عشرة خطوة ینادی یا سیدی عبد القادر عشر مرات ثم یطلب حاجته ﴾

(الرحمة فی الطب والحکمة صفحہ 234 مطبع دار التبریة العراق)

ترجمہ :

جو شخص حصول مراد کا طالب ہو تو اسے چاہیے کہ قبلہ رو ہو کر سورۃ فاتحہ ، آیۃ الكرسي اور سورۃ الم نشرح پڑھے اور ان کا ثواب حضرت شیخ عبد القادر جیلانی رحمۃ اللہ علیہ کی روح کو پہنچائے۔ پھر مشرق (بغداد) کی جانب (امام سیوطی کے علاقے سے بغداد شریف مشرق کی جانب ہے) گیارہ قدم چلے اور سیدنا عبد القادر جیلانی رحمۃ اللہ علیہ کو دس مرتبہ نداء کرے پھر اپنی حاجت طلب کرے۔

(قدم الشیخ عبد القادر صفحہ نمبر 467,468)

کیا پیرزادہ صاحب نے تقریظ کے تقاضے پورے کیے ہیں؟

قارئین کرام آپ نے حضرت مولانا محمد ممتاز احمد چشتی کی کتاب کا طویل اور مفصل اقتباس حضور غوث پاک ﷺ سے استغاثہ و استمداد اور ان کی نداء و پکار اور حل مشکلات میں ان

کی استعانت اور اکابرین امت کا معمول اور طریقہ تو سل مطالعہ فرمالیا اور پیرزادہ صاحب کی اس کتاب پر بھرپور تقریظ بھی ہے اور اس کے تقاضے کیا ہوتے ہیں وہ بھی مطالعہ فرما چکے تو اب خود فیصلہ کریں کہ پیرزادہ صاحب کو ان نظریات اور معتقدات سے اختلاف تھا تو مصنف پر رد و انکار کیوں نہیں کیا تھا اور ان افکار کی شرعی حیثیت کیوں واضح نہیں کی تھی اور اگر ان سے اتفاق تھا اور ان کی حقانیت کے قائل و معتقد تھے اور مؤلف و مصنف کی تحقیق کے معترف تھے تو اب نیا معنی گھڑنے کی اور عام معروف معنی اور مسلم نظریہ سے عدول و انحراف کی ضرورت کیوں محسوس فرمائی؟ اور اپنے اقوال میں تضاد و تعارض کیوں پیدا کیا اور دوغلی پالیسی کیوں اپنائی؟

معلوم ہوتا ہے کہ پیرزادہ صاحب عقائد میں پختگی اور ثابت قدمی اور راسخیت سے سراسر محروم ہیں۔ خود متذبذب کا شکار ہیں اور دوسروں کو بھی متذبذب بنانے کی سعی نامسعود اور جہد نامشکور کے درپے ہیں اور اپنے اسلاف کی راہ سے بھٹک چکے ہیں۔

(اللهم انانعو ذبک من الضلالة بعد الهداية ومن العمی بعد البصيرة)

وہابیہ اور خوارج پیرزادہ صاحب کی اس کتاب ”اعانت واستعانت کی شرعی حیثیت“ کو لوگوں کے سامنے پیش کر کے کہتے ہیں:

”واہ شیخ القرآن غلام خان! تیری عظمت کو سلام تو نے آج سے سو سال قبل جس چیز کو شرک ٹھہرایا آج مہر علی شاہ کا پوتا بھی اس کو شرک کہہ رہا ہے اور جس توحید کی تو نے دعوت دینی شروع کی تھی اسی توحید کا پرچارک یہ پیرزادہ بن چکا ہے“

(مولوی عطاء اللہ بندیالوی)

پیرزادہ صاحب کو غور کرنا چاہیے کہ..... از کہ بریدی وبا کہ پیوستی
تعلق توڑا کس سے ہے اور جوڑا کس سے ہے۔

حضرت شیخ محی الدین ابن عربی رحمہ اللہ کو

گستاخ غوث اعظم رحمہ اللہ بنا ڈالا

پیر زادہ صاحب نے بندہ کو غوث پاک رحمہ اللہ کا گستاخ ثابت کرنے کی بجائے حضرت شیخ اکبر محی الدین ابن العربی رحمہ اللہ کو حضور غوث اعظم رحمہ اللہ کا گستاخ بنا ڈالا۔ اس اجمال کی تفصیل یہ ہے کہ بندہ نے فتوحات مکیہ سے آپ کا اقتباس نقل کیا تھا کہ اولیاء کرام کا ایک گروہ وہ ہے جو اللہ تعالیٰ کے تجلیات کے مشاہدہ میں مستغرق رہتا ہے اور یہ ارباب ہویت کہلاتے ہیں۔ دوسرا گروہ وہ ہے جو اللہ تعالیٰ کی صفت ملیک کے مظاہر ہوتے ہیں۔ پھر وہ دو قسم ہیں ایک قسم وہ ہے جو اپنی زبان کو اپنے مقامات کے اظہار سے روک رکھتے ہیں اور ان خداداد مناصب اور مراتب کا اظہار نہیں کرتے۔ دوسرا قسم وہ ہیں جن کو اپنی زبان پر کنٹرول نہیں ہوتا اور ان مناصب و مراتب کا اظہار کرتے رہتے ہیں۔ پہلی قسم کی مثال دیتے ہوئے ابوالسعود بن شبل کا ذکر فرمایا جو کہ حضور غوث اعظم رحمہ اللہ کے مخصوص تلمیذ اور مصاحب تھے۔ اور دوسرے طبقہ کی مثال دیتے ہوئے حضرت بایزید بسطامی اور حضرت سلیمان دہلی کا ذکر فرمایا جبکہ تیسرے طبقہ کے متعلق فرمایا:

﴿وَمِنْهُمْ مَنْ تَغْلِبُ عَلَيْهِ الشَّطَوَاتُ لِتَحْقِيقِهِ بِالْحَقِّ كَعَبْدِ الْقَادِرِ فَيُظْهِرُ الْعُلُوَّ عَلَى أَمْثَالِهِ وَأَشْكَالِهِ وَعَلَى مَنْ هُوَ أَعْلَى مِنْهُ فِي مَقَامٍ وَهَذَا عِنْدَهُمْ فِي الطَّرِيقِ سُوءُ الْأَدَبِ بِالنِّسْبَةِ إِلَى الْمَحْفُوظِ فِيهِ﴾

(فتوحات مکیہ جلد 3 صفحہ 733)

ترجمہ: اور ان میں بعض وہ ہوتے ہیں جن پر شیطانات (دعاوی) غالب آجاتے ہیں کیونکہ وہ حق کے ساتھ (صفت ملیک کے مظہر کے طور پر) متحقق ہوتے ہیں جیسے کہ شیخ عبدالقادر جیلانی

(ﷺ)۔ پس وہ اپنے ہم مرتبہ اور ہم منصب لوگوں پر برتری اور فضیلت ظاہر کرتے ہیں اور اپنے سے بلند مرتبت حضرات پر بھی اور یہ اہل اللہ کے نزدیک اس طریق میں سوء ادب ہے بنسبت محفوظ اللسان حضرات کے۔

﴿وكان الشيخ عبد لقادر الجيلی ﷺ ممن شطح علی الاولیاء والانبیاء بصورة حق فی حاله فكان غیر معصوم اللسان﴾
ترجمہ: اور شیخ عبدالقادر جیلانی ﷺ ان حضرات میں سے تھے جنہوں نے اولیاء اور انبیاء پر اپنے حال کے مطابق حق کی صورت میں شطح (اور دعوے) سے کام لیا پس محفوظ اور معصوم زبان والے نہ تھے۔

پیرزادہ صاحب کا تبصرہ

آپ نے اس حوالہ پر دو جگہ تبصرہ فرمایا۔ گستاخی نمبر 2,3 کے تحت بھی اور اختلاف نمبر 1 کے تحت بھی

(1)۔ ابن عربی کی عبارت کو بغیر سمجھے اور بغیر غور کئے بلکہ مؤلف کی اندھی تقلید کی رو میں بہہ کر حضرت غوث پاک ﷺ کے متعلق یہاں تک لکھ دیا ”شیخ عبدالقادر اپنے ہم مرتبہ اور ہم منصب لوگوں پر برتری ظاہر کرتے تھے اور اپنے سے بلند مرتبت حضرات پر بھی اور یہ اہل اللہ کے نزدیک سوء ادب ہے اس طریق میں بنسبت محفوظ اللسان حضرات کے۔ اور شیخ عبدالقادر جیلانی ﷺ ان حضرات میں سے تھے جنہوں نے اولیاء اور انبیاء پر اپنے حال کے مطابق حق کی صورت میں شطح سے کام لیا پس محفوظ اور معصوم زبان والے نہ تھے۔

(لطمة الغیب صفحہ نمبر 201)

(2)۔ اس عبارت کو سیاق و سباق سے توڑ کر توجیہ القول بما لا یرضیٰ بہ القائل کے مصداق حضرت پیران پیر کی ہتک شان میں ناروا استعمال کیا۔

(3)۔ ترجمہ میں خیانت کی۔ زیادہ سے زیادہ اس کا معنی یہی کر سکتے تھے کہ معصوم زبان والے نہ تھے کیونکہ مقام معصومیت اولیاء کرام کو حاصل نہیں ہوتا۔ لیکن انہوں نے ساتھ ہی یہ حاشیہ بھی چڑھا دیا۔ محفوظ و معصوم زبان والے نہ تھے جبکہ اولیاء کرام محفوظ ضرور ہوتے ہیں جب ان کے نزدیک محفوظ بھی نہ تھے تو گویا ولی ہی نہ رہے اللہ اللہ خیر سلا

(4)۔ سیالوی صاحب نے ابن عربی کی عبارت سے طبع پسند معنی و مطلب نکالنا چاہا تو اس کی تشریح یوں کر دی۔ صاحب فتوحات جو کہ سلسلہ قادریہ کے بزرگ سمجھے جاتے ہیں اور ارباب مکاشفات سے ہیں انہوں نے پہلی قسم یعنی مقام ہویت والوں کو دوسری قسم سے افضل گردانا اور دوسری قسم والوں میں سے محفوظ اللسان حضرات کو افضل قرار دیدیا۔

قارئین باتمکین! اس عبارت کو غور سے پڑھیں اور اندازہ لگائیں کہ یہ عبارت کسی نیاز مند بارگاہ غوثیہ کی ہے یا کسی خالص گستاخ اور صریح دشمن کی ہے۔ (صفحہ 203)

پیرزادہ صاحب کا بے جا واویلا

(1)۔ بندہ نے فتوحات کی عبارت اور اس کا مفہوم پیش کیا تھا اگر وہ گستاخی اور صریح دشمنی ہے تو حضرت شیخ محی الدین رحمہ اللہ نے کی ہے اس کو بندہ کی گستاخی شمار کرنے کا کیا جواز ہو سکتا ہے۔ اور (اختلاف نمبر 1) کے تحت حضور پیر مہر علی شاہ رحمہ اللہ کی زبانی حضرت شیخ اکبر کو حضور غوث اعظم رحمہ اللہ کا معنوی فرزند ثابت کیا ہے جس کی تفصیل ابتدائے کتاب میں ذکر کر چکا ہوں تو پھر تائید مزید حاصل ہوگئی کہ حضور غوث اعظم رحمہ اللہ کے معنوی فرزند نے ان حقائق کا اظہار فرمایا اور گھر کی شہادت سے

بڑی شہادت کوئی ہو سکتی ہے لہذا اس کو بندہ کی گستاخی قرار دینے میں پیرزادہ صاحب نے ڈنڈی ماری ہے اور دیانت علمی کا خون ناحق کیا ہے اگر یہ گستاخی ہے تو پھر شیخ اکبر نے کی ہے۔

پیران پیر کی ہتک کس نے کی؟

(2)۔ پیرزادہ صاحب فرماتے ہیں اس عبارت کو سیاق و سباق سے توڑ کر پیران پیر کی ہتک میں استعمال کیا گیا ہے تو آپ پر لازم تھا کہ سیاق و سباق ذکر کرتے اور اس کی رو سے جو مطلب و مفہوم بنتا تھا وہ بیان فرماتے جب ایسا نہیں کر سکے تو ثابت ہوا کہ یہ محض گپ تھی اور بے بنیاد تعلیٰ اور جھوٹا دعویٰ اور جب اس عبارت میں حضور پیران پیر کی ہتک ہے تو پھر اس ہتک کے مرتکب بھی حضرت شیخ اکبر ہوئے۔ نعوذ باللہ نہ کہ ان کی عبارت کا حوالہ دینے والا اور ترجمہ کرنے والا۔

ترجمہ میں خیانت یا آپ کا قصور فہم

معصوم اللسان نہ تھے کہ ساتھ حاشیہ چڑھایا اور محفوظ ہونے کی بھی نفی کر دی حالانکہ اولیاء محفوظ ہوتے ہیں۔ ہم حیران ہیں کہ اس قدر سوجھ بوجھ سے عاری بھی کوئی شخص ہو سکتا ہے جس قدر یہ شاہزادہ صاحب ہیں۔ جب صفت ملیک کے مظاہر کے دو قسم حضرات شیخ اکبر نے ذکر فرمائے اور پہلے قسم کو محفوظ زبان والے قرار دیا کیونکہ وہ دعاوی سے سکت ہوتے ہیں اور دوسری قسم کو شطحات اور دعاوی سے کام لینے والا ٹھہرایا اور غیر معصوم اللسان قرار دیا تو لازمی طور پر یہاں عصمت کا وہ معنی مراد نہیں ہو سکتا جو خاصہ انبیاء و ملائکہ ہے علیہم السلام بلکہ محفوظ ہونے اور نہ ہونے والا تفرقہ ہی مراد ہے۔ پہلا فریق محفوظ زبان والے ہیں اور دوسرا فریق محفوظ زبان والے نہیں ہیں ورنہ پہلے فریق کو معصوم ماننا پڑے گا حالانکہ عصمت خاصہ انبیاء و ملائکہ ہے لہذا ہمارا ترجمہ تو بالکل درست تھا یہ صرف آپ کا قصور فہم تھا۔

پیرزادہ صاحب کی عقل رسا کے کرشمے

حضرت شیخ ولی ہی نہ رہے

بات صرف اس میں چل رہی تھی کہ یہ اولیاء کرام صفت ملیک کے مظہر ہو کر اپنے خداداد مراتب و درجات کا اظہار کرتے رہتے ہیں اور پہلا فریق زبان کو ان دعووں سے اور شطحات سے روکے رکھتا ہے۔ اس میں گناہوں سے محفوظ ہونے اور محفوظ نہ ہونے کی بات نہیں چل رہی تھی اور ولی گناہوں سے محفوظ ہوتا ہے اور اس وقت تک ہی ولی رہتا ہے جب تک گناہوں سے محفوظ رہے اگر کبیرہ کا ارتکاب کرے گا تو فاسق ہو جائے گا اور کفر کا اتکاب کرے گا تو مرتد ٹھہر جائے گا تو محفوظ اللسان نہ ہونے کا مطلب یہ تھا کہ دعوے کرتے ہیں اور ان دعووں میں بھی اپنے مقصد و مطلب کے اعتبار سے سچے ہوتے ہیں۔ اس سے نہ ولایت کی نفی ہوئی نہ خداداد اختیار و اقتدار کے حصول کی۔ نہ تدبیر و تصرف کے ساتھ ماذون ہونے کی نہ محبوبیت و غوثیت کی تو اس پر یہ تفریع مرتب کرنے کا کیا جواز تھا کہ نہ محفوظ رہے نہ ولی رہے۔ ایسی تفریعات صرف فاتر العقل اور قاصر الفہم ہی مرتب کر سکتا ہے اور ہوش و خرد سے بیگانہ ہی ایسی حرکات کا مرتکب ہو سکتا ہے۔

اگر پیرزادہ صاحب کی یہ تفریع درست ہے اور اخذ کردہ نتیجہ درست ہے تو اس کی ذمہ داری بھی حضرت شیخ اکبر رحمۃ اللہ علیہ پر عائد ہوگی کہ انہوں نے حضرت شیخ عبدالقادر جیلانی رحمۃ اللہ علیہ کی ولایت کا ہی انکار کر دیا ہے۔ اس کو بندہ کی گستاخی قرار دینے کا کیا جواز ہو سکتا ہے؟

بلکہ حق یہ ہے کہ ان پر بھی اس طرح کی بے ادبی اور گستاخی کا الزام سراسر غلط ہے۔ باہم تفاوت مراتب یا اختلاف اطوار بیان کر دینا کونسا جرم اور قصور ہے۔ انبیاء علیہم السلام و

صف نبوت میں اشتراک کے باوجود درجات و مراتب اور خواص و امتیازات میں متفاوت ہیں قال تعالیٰ ﴿تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ﴾ تو اولیاء کرام اور اغواث و اقطاب میں اس طرح کا تفاضل اور درجات کا تفاوت بیان کرنا کیونکر بے ادبی اور گستاخی ہو سکتا ہے۔

نیکی برباد گناہ لازم

بندہ نے الٹا اس کی توجیہ کرتے ہوئے کہا تھا کہ حضرت شیخ اکبر رحمۃ اللہ علیہ نے جو افضلیت پہلی قسم اور ارباب ہویت کیلئے ثابت کی ہے اس سے افضلیت مطلقہ سمجھ لینا ٹھیک نہیں ہے بلکہ مشاہدہ ذات میں مستغرق رہنے کی وجہ سے اگر پہلے فریق کو فضیلت حاصل ہے تو کارکنان قضاء و قدر ہونے اور خلق خدا کی نفع رسانی کے لحاظ سے دوسرے فریق کو فضیلت حاصل ہے کیونکہ ان کی منفعت متعدی ہے اور وہ حضرات نافع الخلاق ہیں جبکہ پہلی قسم صرف آپ اس مشاہدہ سے لطف اندوز ہونے والے ہیں۔ اس کا فائدہ دوسرے لوگوں کو تو حاصل نہیں ہو سکتا۔

پھر یہ عبارت بھی پیرزادہ صاحب کی نظر سے اس جگہ گزری ہوگی جس کو تقریظ میں شامل سمجھ کر آپ گرجے اور آگ بگولا بن گئے۔ سیدھی سی بات ہے کہ آپ کیلئے محبوبیت، قطبیت، غوثیت، اور کائنات میں تدبیر و تصرف والی شان مسلم ہے لیکن اس کا یہ مطلب نہیں کہ دوسرے حضرات ان مراتب سے محروم ہیں۔

(کلام الاولیاء الاکابر صفحہ 43)

تو اس قسم کی تصریحات کے باوجود میرے ذمہ یہ بات لگانا اور افتراء پردازی اور بہتان تراشی سے کام لیتے ہوئے کہنا کہ اشرف سیالوی شیخ عبدالقادر جیلانی کو نہ گناہوں سے محفوظ مانتا ہے اور نہ ہی تسلیم کرتا ہے۔ ایک عام مسلمان بلکہ صحیح العقل اور سلیم الفطرت انسان

کو بھی زیب نہیں دیتا چہ جائیکہ عظیم خانوادہ کے ایک اہم فرد کو۔ معلوم نہیں پیرزادہ صاحب کو کیا ہو گیا ہے..... ع بسوخت عقل زحیرت کہ این چہ بو العجیبت

کیا غوث پاک رحمۃ اللہ علیہ نے دعوے نہیں فرمائے؟

حضور غوث پاک رحمۃ اللہ علیہ کے متعلق حضرت شیخ نے بالخصوص اور اس قسم میں مندرج اور داخل حضرات کے متعلق بالعموم یہ فرمایا کہ ان پر شطحات اور دعاوی کا غلبہ ہوتا ہے اور وہ اولیاء اور انبیاء پر بھی شطح سے کام لے لیتے ہیں تو کیا شیخ نے غلط کہا ہے؟ اور اگر غلط کہا ہے تو وہ معنوی فرزند کیسے ہوئے جو معنوی باپ پر بہتان باندھے اور افتراء سے کام لیں بلکہ وہ قادری کس طرح رہ گئے جب اپنے مورث اعلیٰ پر اتہام اور بہتان باندھتے رہے (العباد باللہ)

خدا داد مراتب اور مناصب کو تحدیث نعمت کے طور پر یا اذن خداوندی سے لوگوں کے سامنے بیان کر دینا از روئے شرع نہ گناہ و اثم ہے اور نہ ہی جرم و خطا ہے البتہ از روئے طریقت شیخ اکبر نے اس کو خلاف ادب اور غیر اولیٰ ٹھہرایا ہے۔ اور احکام شرع اور احکام طریقت و حقیقت میں فرق اور امتیاز کا کوئی ادنیٰ دانش و فہم والا شخص بھی انکار نہیں کر سکتا۔ حسنات الابرار سیئات المقربین علمائے اعلام اور اکابرین ملت کے ہاں مسلم امر ہے۔

بندہ نے آغاز کتاب میں آپ کے چند دعوے ذکر کئے ہیں جن کا تعلق مریدین کی حفاظت و نگرانی، پردہ داری اور امداد و اعانت سے تھا اور مخالفین و معاندین کے لئے ترہیب و تنویف سے تھا، اسی طرح موضوع بحث فرمان بھی اہم ترین دعویٰ ہے ”قدمی ہذہ علی رقبۃ کل ولی اللہ“ جن کی تاویل کر کے صحابہ کرام علیہم الرضوان، ائمہ اہل بیت، حضرت مہدی اور حضرت عیسیٰ علیہم السلام کو مستثنیٰ ٹھہرانا پڑتا کہ یہ دعویٰ اعتراض کا نشانہ نہ بنے اور سراسر

صدق وحق بن جائے۔

نیز بقول علامہ پرہاروی آپ نے فرمایا ”خضنا بحر اوقف الانبياء على ساحله“ ہم ایسے سمندر میں داخل ہو چکے ہیں کہ انبیاء علیہم السلام اس کے کنارے پر کھڑے ہیں اور بقول اعلیٰ حضرت گولڑوی آپ نے فرمایا ”خضنا بحر الم يقف الانبياء على ساحله“ ہم ایسے سمندر میں داخل ہو چکے ہیں کہ انبیاء علیہم السلام اس کے کنارے پر بھی نہیں ٹھہرے۔ آخری دونوں ارشادات کی ہر دو حضرات نے تاویل فرمائی ہے کیونکہ ظاہری معنی و مفہوم عظمت انبیاء علیہم السلام کے مطابق بھی نہیں تھا اور عقیدہ اہل سنت کے مطابق بھی نہیں تھا کہ ”لا يبلغ ولي درجة الانبياء“ کوئی ولی انبیاء علیہم السلام کے درجہ کو نہیں پہنچ سکتا (چہ جائیکہ افضل ہو) مگر ان تاویلات کے پیش نظر یہ دونوں دعویٰ درست ٹھہریں گے اور ان کی تاویل کرنا آپ کی قدر و منزلت اور عزت و توقیر کے تحفظ کے لئے لازم اور ضروری ٹھہرے گا ورنہ آپ کی ذات مورد الزام بن جائیگی۔

پیرزادہ صاحب کے نظریہ پر شیخ اکبر کی ضرب کاری

پیرزادہ صاحب نے غوث اعظم کا معنی بھی مبلغ اعظم کر دیا تا کہ ان میں اقتدار و اختیار اور تدبیر و تصرف کی قدرت و طاقت تسلیم کرنی لازم نہ آئے لیکن حضرت شیخ اکبر نے دوسری قسم کے تمام اولیاء کرام میں خواہ محفوظ اللسان ہیں یا نہیں یہ صفات اور کمالات اور اختصاصات و امتیازات تسلیم فرمائے ہیں۔ عبارت ملاحظہ ہو

﴿فاذا كان صاحب هذا الشهود غير صاحب الهوية بل يشهده في

الملكوت مليكا وكل مشاهد لا بد ان يلبس صورة مشهودة فيظهر صاحب

هذا الشهود بصورة الملك فيظهر بالاسم الظاهر في عالم الكون بالتأثير
والتصريف والحكم والدعوى العريضة والقوة الالهية كعبد القادر الجيلاني
و كابي العباس السبتي ﴿فتوحات مكيه باب 397﴾

اللہ تعالیٰ کا محمدی تجلی میں مشاہدہ کرنے والا اگر صاحب ہویت نہ ہو بلکہ اللہ تعالیٰ کا
ملکوت میں صفت ملوک کے ساتھ مشاہدہ کرے جبکہ مشاہدہ کرنے والا اپنے مشہود کی صورت
وصفت کا لباس اوڑھ لیتا ہے تو اس مشاہدہ والا بھی بادشاہ کی صورت میں ظاہر ہوگا پس وہ اللہ تعالیٰ
کے اسم ظاہر کے ساتھ عالم کون میں تاثیر و تصرف اور امر و حکم کے ساتھ ظاہر ہوگا لمبے چوڑے دعووں
اور قوت الہیہ کے ساتھ جیسے کہ عبد القادر جیلانی اور ابو العباس بستی مراکشی (رضی اللہ تعالیٰ عنہما)
لہذا واضح ہو گیا کہ یہ مقبولان بارگاہ اللہ تعالیٰ کی طرف سے تصرفات و تدبیرات اور
تاثیرات کے مالک بنائے جاتے ہیں اور کائنات میں حکمرانی اور سلطانی ان کا طرہ امتیاز ہوتا ہے۔ یہ
محض واعظ اور مبلغ اور خطیب و مقرر نہیں ہوا کرتے ہزار (والحمد للہ)

چونکہ پیرزادہ صاحب کے نظریات و افکار کے یہ عبارت سراسر خلاف تھی اس لئے آپ
اس کو اپنی کتاب میں ذکر کرنے اور اس کا انکشاف عام قارئین پر کرنے سے اجتناب کرتے رہے۔

نفی نبوت اور انکار رسالت کا بہتان عظیم

پیرزادہ صاحب نے مجھ پر یہ بہتان بھی باندھا ہے کہ میں نبی مکرم ﷺ کی نبوت کا
منکر ہوں اور آپ کی رسالت کا بھی کیونکہ میں نے کہا ہے کہ غار حرا میں جبریل علیہ السلام جس وقت
حاضر ہوئے اس کے بعد نبی اکرم ﷺ کو نبوت ملی اور اس پہلی وحی سے قبل آپ کو نبوت ہی نہیں
ملی تھی۔

(ملخص صفحہ 241)

یعنی حضور ﷺ کو غار حراء میں پہلی وحی اور جبریل امین کے بھیجنے کے بعد رسالت سے نوازا گیا جبکہ روزِ ميثاق سارے نبیوں سے وعدہ لیا گیا تو فرمایا گیا ﴿ثم جاءكم رسول مصدق لما معكم﴾ یہاں بھی آپ پر لفظ رسول کا اطلاق کیا گیا ہے۔

(ملخص صفحہ 243)

پیرزادہ صاحب کی علمائے اعلام اور اکابرین ملت

کے عقیدہ و نظریہ سے بے خبری

بندہ کی اس موضوع پر مدتوں سے مطبوع کتاب پڑھے لکھے حضرات کے مطالعہ میں ہے اور اس موضوع پر اٹھائے جانے والے اعتراضات اور اشکالات کے مکمل جوابات اس میں موجود ہیں یعنی ”تنویر الابصار بنور النبی المختار“ اور پیرزادہ صاحب نے یہ اعتراف بھی فرمایا ہے کہ ”ازالة الريب عن مقالة فتوح الغيب“ کی نسبت سیالوی صاحب کی دوسری کتابیں اچھی ہیں تو ظاہر ہے ان کا مطالعہ کر کے ہی یہ رائے قائم کی ہوگی مگر یہاں مجھ پر نفی نبوت اور انکار رسالت کا الزام بھی عائد کر دیا ہے کیونکہ لباس بشری اوڑھنے کے بعد جب آپ کو خلق خدا کی ہدایت کا فریضہ سونپا گیا اور منصب نبوت و رسالت سے نوازا گیا تو غار حراء میں جبریل علیہ السلام کے وحی لانے پر ہی یہ منصب آپ کو عطا ہوا لیکن پیرزادہ صاحب کہتے ہیں

”اور اگر آپ پر قبل وحی نہ لفظ نبی کا اطلاق ہوتا ہے اور نہ ہی لفظ رسول کا تو پھر پیچھے بچ کیا جاتا ہے“

(صفحہ نمبر 243)

(1) حالانکہ علمائے سیرت نے محبوب کریم ﷺ کے خصائص میں یہ بھی ذکر کیا ہے کہ آپ اول الانبیاء ہیں از روئے تخلیق اسی طرح یہ بھی ذکر فرمایا کہ آپ از روئے بعثت آخری نبی ہیں اور ان

دونوں ذبائض کو احادیث صحیحہ کے ساتھ مدلل انداز میں بیان فرمایا ہے۔ اور علمائے کلام نے بھی کتب عقائد میں تصریح فرمائی ہے اول الانبیاء آدم علیہ السلام و آخرہم محمد ﷺ لہذا یہ بات تو طے شدہ اور مسلم حقیقت ہوئی کہ لباس بشری اور تخلیق عنصری کے لحاظ سے آپ آخری نبی ہیں اور اس امر کو بھی کتب احادیث اور کتب سیرت میں مستقل عنوانوں کے ساتھ بیان فرمایا۔ باب المبعث اور بدأ الوحی اور اس کے ضمن میں تصریح موجود ہے کہ چالیس سال کے بعد آپ کو نبوت عطا کی گئی۔

مشکوٰۃ شریف میں اس عنوان کے تحت حضرت عبداللہ بن عباس رضی اللہ تعالیٰ عنہما سے مروی ہے

﴿عن ابن عباس قال بعث رسول الله ﷺ لاربعين سنة فمكت بمكة ثلاث عشرة

سنة يوحى اليه ثم امر بالهجرة فهاجر عشر سنين ومات وهو ابن ثلاث وستين سنة﴾

(متفق علیہ)

یعنی رسول گرامی ﷺ چالیس سال کی عمر میں مبعوث ہوئے پس تیرہ سال مکہ شریف میں قیام پذیر رہے پھر آپ کو ہجرت کا حکم دیا گیا تو دس سال ہجرت کی حالت میں (مدینہ طیبہ میں) گزارے۔ پھر آپ کا وصال ہو گیا جبکہ آپ کی عمر شریف تریسٹھ سال تھی۔

علامہ علی قاری مرقات میں ”بعث“ کے تحت فرماتے ہیں ﴿ای جعل مبعوثا الی الخلق بالرسالة﴾ اور ”لاربعين“ کے تحت فرمایا:

﴿ای وقت اتمام هذه الملة قال الطیسی اللام فیہ بمعنی الوقت﴾

(جلد 11 صفحہ 103)

یعنی آپ کو عمر شریف کے چالیس سال پورے ہونے پر مخلوق کی طرف رسول بنا کر بھیجا گیا۔

(2)۔ نیز فرماتے ہیں ﴿والاظهر انه كان قبل الاربعين وليا ثم بعدها صار نبيا ثم

(جلد 3 صفحہ 308)

صار رسولا ﴿

اور زیادہ ظاہر اور جزمی امر یہ ہے کہ آنحضرت ﷺ چالیس سال پورے ہونے سے قبل صرف ولی تھے اور اس مدت کے پورے ہونے پر نبی بن گئے بعد ازاں منصب رسالت پر فائز ہوئے۔

(3)۔ نیز اس میں علمائے اعلام کا اختلاف ہے کہ آپ نبوت کے منصب پر فائز ہونے سے قبل غار حراء میں جو عبادت کیا کرتے تھے تو وہ کس شریعت کے مطابق ہوتی تھی۔ چنانچہ علی قاری علیہ الرحمۃ فرماتے ہیں:

﴿اختلف العلماء في ان نبينا ﷺ قبل النبوة هل كان متعبدا بشرع قيل كان على شريعة ابراهيم وقيل موسى وقيل عيسى والصحيح انه لم يكن متعبدا بشرع لنسخ الكل بشريعة عيسى ﷺ وشرعة قد كان حرف وبدل قال تعالى ما كنت تدري ما الكتاب ولا الايمان اى شرائعه واحكامه﴾

(جلد 3 صفحہ 308)

ترجمہ:

بعض حضرات نے کہا آپ حضرت ابراہیم علیہ السلام کی شریعت کے مطابق عمل فرماتے تھے اور بعض نے حضرت موسیٰ علیہ السلام کی شریعت پر عمل پیرا ہونے کا قول کیا اور بعض نے حضرت عیسیٰ علیہ السلام کی شریعت پر کاربند ہونے کا مگر صحیح یہ ہے کہ آپ پہلی کسی شریعت پر کاربند نہیں تھے کیونکہ وہ حضرت عیسیٰ علیہ السلام کی شریعت کے ساتھ منسوخ ہو چکی تھیں اور حضرت عیسیٰ علیہ السلام کی شریعت میں بھی تحریف اور تغیر و تبدیلی پائی گئی تھی۔ اللہ تبارک و تعالیٰ نے فرمایا تم اپنے طور پر نہیں

جانتے تھے کتاب کیا ہے اور ایمان کیا ہے یعنی اس کے شرائع اور احکام کی تفصیلات کو نہیں جانتے تھے۔

سوال یہ ہے کہ اگر بقول پیرزادہ صاحب حضور اکرم ﷺ کو پیدائش کے وقت سے ہی نبی اور رسول تسلیم کیا جائے تو ان علماء پر کیا فتویٰ عائد ہوگا جنہوں نے چالیس سال پورے ہونے پر آپ کو نبوت ملنا تسلیم کیا بلکہ ان صحابہ کرام پر کیا فتویٰ عائد ہوگا جنہوں نے اس حقیقت کو بیان کیا؟

نیز علمائے اعلام میں یہ اختلاف ہی کیوں پیدا ہوا کہ آپ کس شریعت پر عمل پیرا تھے اور مختلف انبیاء علیہم السلام کے نام کیوں لئے گئے کہ فلاں کی شریعت یا فلاں کی شریعت پر آپ عمل پیرا تھے۔

(4)۔ علاوہ ازیں نبی کی تعریف یہ ہے ”انسان بعثہ اللہ الی الخلق لتبلیغ الاحکام“ وہ انسان جس کو اللہ تعالیٰ مخلوق کی طرف تبلیغ احکام کیلئے مبعوث فرمائے۔ تو کیا آپ نے عمر شریف کے پہلے حصے میں تبلیغ فرمائی؟ جب نہیں اور بالکل نہیں بلکہ اس خاموشی اور دعویٰ سے دوری کو اپنی صداقت دعویٰ پر بطور دلیل پیش کرتے ہوئے فرمایا، چنانچہ قرآن مجید میں ہے:

﴿قل لو شاء اللہ ما تلوتہ علیکم ولا ادراکم بہ فقد لبثت فیکم عمرا من قبلہ افلا تعقلون﴾

ترجمہ:

فرمادیتے کہ اگر اللہ تعالیٰ چاہتا میرا تم پر قرآن کو تلاوت نہ کرنا تو میں تم پر اس کی تلاوت نہ کرتا اور نہ اللہ تعالیٰ تمہیں اس سے آگاہ کرتا تحقیق میں تمہارے درمیان عمر کا بہت بڑا حصہ ٹھہرا رہا ہوں کیا تم عقل سے کام نہیں لیتے۔

اگر آپ نبی اور رسول تھے تو تبلیغ فرماتے اور ان کے کفر و شرک اور دیگر گناہوں پر سکوت اور خاموشی اختیار نہ فرماتے لیکن اس سکوت کو اپنی سچائی اور حقانیت کی دلیل کے طور پر پیش فرما رہے ہیں کہ جب تک اللہ تعالیٰ نے مجھے تبلیغ احکام کا پابند نہیں کیا تھا اور یہ ذمہ داری نہیں سونپی تھی میں نے نبی اور رسول ہونے کا دعویٰ نہیں کیا اور تمہیں اتباع و اطاعت کا حکم نہیں دیا۔ اگر میں نے اپنے طور پر جھوٹا دعویٰ کرنا ہوتا تو پہلے کر دیتا اور جب پہلے کبھی جھوٹ نہیں بولا تو اب بھی جھوٹ نہیں بول رہا ہوں۔

”شرح عقائد نسفی“ میں علامہ تفتازانی نے آپ کی نبوت والے دعویٰ پر دلیل قائم کرتے ہوئے فرمایا:

﴿و اما نبوة محمد ﷺ فلانه ادعى النبوة و اظهر المعجزات﴾
یعنی آپ کے نبی ہونے کی دلیل یہ ہے کہ آپ نے نبوت کا دعویٰ کیا اور معجزات ظاہر فرمائے (اور ہر ایسا شخص جو دعوائے نبوت بھی کرے اور معجزات بھی ظاہر کرے وہ نبی ہوتا ہے لہذا آپ نبی ہیں)

تو معلوم ہوا کہ دعوائے نبوت اور اظہار معجزہ کے بغیر نبوت ثابت نہیں ہوتی اور جب یہ دعویٰ پایا گیا اور معجزات اس دعویٰ کی تصدیق و تائید میں ظاہر ہوئے تو آپ کا مخلوق کی طرف مبعوث ہونا اور نبی و رسول ہونا متحقق ہو گیا۔

عالم ارواح کے احکام جدا گانہ ہیں

محبوب کریم ﷺ عالم ارواح میں بالفعل نبی تھے اور انبیاء علیہم السلام اس دلیں میں آپ سے استفادہ فرماتے تھے۔ انبیاء علیہم السلام کی نبوت خارج میں موجود و متحقق نہیں تھی صرف

علم الہی میں نبی تھے جبکہ آپ بالفعل اور خارج میں نبی تھے اور انبیاء و رسل اور ملائکہ کے مربی اور فیض رساں تھے جیسے کہ ”كنت اول النبین فی الخلق و آخرهم فی البعث“ اور ”قالوا متی وجبت لك النبوة قال و آدم بین الروح والجسم“ سے ظاہر ہے۔ لیکن عالم بشریت اور وجود غنصری کا حکم جداگانہ ہے۔ تمام لوگوں نے وہاں ”الست بربکم“ کے جواب میں ”بلی“ کہا اور ایمان لائے لیکن یہاں پھر ایمان لانے کے ساتھ مکلف بھی ہیں اور کافر و مشرک اور مومن و موحد اور مخلص و منافق کی تمیز بھی ہے لہذا عالم ارواح میں نبی ہونے سے پیدا ہوتے ہی نبی و رسول ہونا لازم نہیں آتا۔

پیرزادہ صاحب کا ذہنی انتشار اور تغافل شعاری

آپ فرماتے ہیں روز میثاق انبیاء علیہم السلام سے عہد لیتے وقت فرمایا گیا ہے ﴿ثم جاءكم رسول﴾ (الآیۃ) یہاں بھی آپ پر رسول کا لفظ بولا گیا ہے۔ اگرچہ آپ عالم ارواح میں بالفعل نبی تھے اور دیگر انبیاء علیہم السلام آپ سے مستفیض اور مستفید ہوتے رہے لیکن آیت کریمہ میں یہ مراد نہیں کہ انبیاء علیہم السلام سے وہاں ایمان لانے اور مدد کرنے کا عہد لیا گیا بلکہ اس قول باری تعالیٰ میں دنیوی بعثت کے متعلق ان سے عہد لیا گیا تھا

﴿اذاخذ الله میثاق النبین لما آتیتکم من کتاب و حکمة ثم جاءکم رسول﴾

(الآیۃ)

ترجمہ:

یاد کرو اس وقت کو جبکہ اللہ تعالیٰ نے تمام انبیاء سے عہد لیا تھا کہ جب میں تمہیں کتاب اور حکمت عطا کروں پھر تمہارے پاس وہ رسول تشریف لائے جو تمہاری نبوت اور کتابوں وغیرہ

کی تصدیق کرنے والا ہوگا تو ضرور بالضرور ان کے ساتھ ایمان لاؤ گے اور ان کی مدد کرو گے

ہر مفسر نے اس کا یہی معنی بیان فرمایا ہے کہ دنیا میں آپ کے مبعوث ہونے پر اگر وہ رسل کرام اور انبیاء علیہم السلام ظاہری حیات کی ساتھ موجود ہوں تو وہ ایمان لانے اور امداد و اعانت کے پابند ہوں گے اور اپنی امتوں کو بھی اس امر کا پابند کریں گے۔ حضرت علی مرتضیٰ رضی اللہ عنہ اور حضرت عبداللہ بن عباس رضی اللہ عنہ سے بھی یہی منقول ہے اور علی قاری رحمۃ اللہ تعالیٰ نے فرمان رسول ﷺ ”لو کان موسیٰ حیا لما وسعه الا اتباعی“ کے تحت تفسیر بغوی کے حوالے سے یہی تصریح فرمائی ہے۔

کاش پیرزادہ صاحب کو آیت کریمہ کا پہلا حصہ بھی نظر آجاتا اور اس کا مطلب و مفہوم بھی ذہن میں آجاتا تو تمام مفسرین کی مخالفت کے مرتکب نہ ہوتے اور نہ اہل علم و دانش کے نزدیک ندامت و شرمندگی اٹھاتے۔

(1)۔ آیت کریمہ میں انبیاء علیہم السلام سے کتاب و حکمت عطا ہونے کے بعد یہ مطالبہ کیا گیا جبکہ روز میثاق تو ان کو کتاب و حکمت نہیں دی گئی تھی تو پھر اس عہد کی وفا کیسے پائی گئی اور ان کے لئے آپ کی رسالت اس آیت سے کیسے ثابت ہو گئی۔

(2)۔ یہاں مستقبل کے صیغے استعمال فرمائے گئے ہیں ”لتؤمنن بہ و لتنصرنہ“ ضرور ایمان لاؤ گے ضرور مدد کرو گے۔ تو اس سے ماضی والا معنی سمجھنا اور مراد لینا کیونکر روا ہو سکتا ہے اور جب وہ ایمان و نصرت کے ساتھ مکلف عالم اجسام کے لحاظ سے ہیں تو پھر رسول مصدق ہونا آپ کا بھی عالم اجسام اور لباس بشری کے لحاظ سے ثابت ہوگا لہذا اس آیت کریمہ سے غار حرا سے قبل رسول ہونے کا اثبات سراسر دھاندلی اور تحکم ہے۔

(3)۔ ان کو بھی آیت کریمہ میں ”النبیین“ کے وصف سے موصوف کیا گیا ہے تو کیا وہ بھی اس وقت بالفعل اور خارج میں وصف نبوت کے ساتھ موصوف تھے؟ جب نہیں اور بالکل نہیں تو اس آیت کریمہ سے آپ کا اس وقت ”رسول مصدق لہما معکم“ ہونا کس طرح ثابت ہو گیا یا پیدا ہوتے ہی اس وصف سے موصوف ہونا کیسے ثابت ہو گیا؟

(4)۔ حضرت علامہ سید محمود آلوسی نے اس آیت کریمہ کی تفسیر میں متعدد اقوال نقل کئے ہیں جن میں سے ہر ایک کا تعلق نشاۃ غصری اور دنیوی حیات سے ہے پہلا اور زیادہ ظاہر قول مولائے مرتضیٰ علیہ السلام کا نقل کیا ہے

﴿عن علی علیہ السلام قال لم یبعث اللہ نبیا آدم فمن بعدہ الا اخذ علیہ العهد فی محمد صلی اللہ علیہ وسلم لئن بعث وھو حی لیؤمنن بہ و لینصرنہ و امرہ ان یاخذ الميثاق علی امتہ لئن بعث محمد صلی اللہ علیہ وسلم وھم احياء لیؤمنن بہ و لینصرنہ﴾

(روح المعانی جلد 3 صفحہ 185)

و کذا فی تفسیر ابن الکثیر (جلد 1 صفحہ 337)، (کبیر جلد 3 صفحہ 274)

ترجمہ :

حضرت علی مرتضیٰ علیہ السلام سے مروی ہے کہ اللہ تعالیٰ نے جو بھی نبی مبعوث فرمایا حضرت آدم علیہ السلام اور ان کے بعد والے حضرات تو ان سے یہ عہد لیا محمد کریم صلی اللہ علیہ وسلم کے متعلق کہ اگر آپ ان کی زندگانی میں مبعوث ہوں تو وہ ضرور بالضرور ان کے ساتھ ایمان لائیں گے اور ان کی امداد و اعانت کریں گے اور یہ حکم بھی ان کو دیا کہ وہ اپنی امتوں سے

بھی یہ عہد لیں کہ ان کی حیات میں اگر محمد ﷺ مبعوث ہوں تو وہ ضرور ان کے ساتھ ایمان لائیں گے اور ان کی امداد و اعانت کریں گے۔

کیا پیرزادہ صاحب چالیس سال کے بعد والی

نبوت و رسالت کو اہمیت نہیں دیتے؟

لہذا پیرزادہ صاحب کا اس کو اپنے اختراعی نظریہ کی دلیل بنانا قطعاً درست نہیں ہے اور یہ کہنا کہ اگر قبل از وحی آپ پر نہ لفظ نبی کا اطلاق ہوتا ہے اور نہ ہی لفظ رسول کا تو پیچھے بچ کیا جاتا ہے؟ ان علمائے اعلام کے ارشادات کی مخالفت بھی ہے اور محبوب کریم ﷺ کے اعلان نبوت اور دعوائے رسالت کے بعد والی نبوت و رسالت کو نظر انداز کرنا اور غیر ضروری اور غیر اہم سمجھنا بھی لازم آتا ہے حالانکہ آپ کے عالم عناصر میں تشریف لانے پر آپ کے اصل کمالات اور امتیازات و اختصاصات کا ظہور اس دور میں ہوا اور قرآن مجید جیسا عظیم انعام اور ہدایت خلألق جیسی عظیم نعمت اس دور میں میسر آئی لیکن پیرزادہ صاحب اس کو پرکاہ کے برابر بھی نہیں سمجھتے اور کہتے ہیں کہ پھر پیچھے بچ کیا جاتا ہے؟

پھر یہ بات بھی سوچنے کی ہے کہ صرف نبی و رسول کا لفظ بولنا وقت پیدائش سے لے کر چالیس سال کی عمر شریف تک یہ زیادہ اہم ہے یا عملی طور پر نبوت و رسالت کے ثمرات اور اثرات کا ظہور اور انوار و تجلیات اور فیوض و برکات کا ملہ کا ظہور اہم ترین امر ہے جس میں لوگوں کو شرک اور دیگر ذنوب و آثام سے بچایا گیا اور واصل الی اللہ کیا گیا اور ان کی تعلیم و تربیت اور تہذیب اخلاق کے ذریعے ان کو مہذب دنیا کا بھی مقتداء اور پیشوا بنادیا گیا لیکن اس دور کو کوئی اہمیت دینا تو دور کی بات ہے اس کو نظر التفات کا حقدار بھی نہیں سمجھا جا رہا۔ پتہ نہیں آپ اس قدر فاطر العقل

اور کم فہم کیوں بن گئے ہیں؟ کہیں والد گرامی کی ناراضگی اور بد دعاؤں کے اثرات تو نمایاں نہیں ہو رہے ہیں؟ با ادب بانصیب بے ادب بے نصیب

پیرزادہ صاحب معتزلہ کی راہ پر

پیرزادہ صاحب نے جبریل علیہ السلام کے ذات رسول ﷺ میں تصرف اور تاثیر کی دلیل کے طور پر قول باری تعالیٰ ﴿عَلَّمَهُ شَدِيدُ الْقُوَى﴾ کو بھی ذکر کیا گویا نبی کریم ﷺ ان سے علوم کا استفادہ فرماتے رہے اور وہ معلم اور فیض رساں تھے۔ اور اس قول باری تعالیٰ سے معتزلہ نے اپنے اس نظریہ پر استدلال پیش کیا ہے کہ جبریل علیہ السلام معلم ہیں اور آپ ﷺ متعلم اور مستفید اور معلم متعلم سے افضل ہوتا ہے لہذا جبریل علیہ السلام آپ سے افضل ہیں۔

”شرح عقائد نسفی“ میں ہے

﴿ذهب المعتزلة والفلاسفة وبعض الاشاعرة الى تفضيل الملائكة وتسكوا بوجوه (الى) الثانى ان الانبياء مع كونهم افضل البشر يتعلمون ويستفيدون منهم بدليل قوله تعالى ”علمه شديد القوى“ وقوله نزل به الروح الامين على قلبك ولا شك ان المعلم افضل من المتعلم﴾
لیکن اہل السنّت ان کا جواب دیتے ہوئے فرماتے ہیں

﴿ان التعليم من الله والملائكة انما هم المبلغون﴾

کہ دراصل انبیاء علیہم السلام کیلئے تعلیم اللہ تعالیٰ کی طرف سے ہے اور ملائکہ صرف ابلاغ اور پیغام رسانی کیلئے ہیں یعنی تعلیم کی نسبت ملائکہ اور بالخصوص جبریل علیہ السلام کی طرف مجازی طور پر کی گئی ہے۔

الغرض یہ استدلال بھی پیرزادہ صاحب کا معتزلہ اور فلاسفہ کا فیض ہے اور یہ نظریہ بھی ان کی اتباع و اقتداء کے طفیل ہے اور اہل السنّت کے عقائد و نظریات اور مذہب مختار سے بے خبری پر مبنی ہے۔

اللہ تعالیٰ اتباع حق کی توفیق عطا فرمائے اور اسلاف کی راہ پر گامزن فرمادے۔ آمین۔



مذہب شیعہ کی لذت پرداز یوں اور شہوت پرستی کی چونکا دینے والی داستان

متعہ اور اسلام

مصنف

امام العلماء حضرت علامہ مولانا محمد اشرف سیالوی مدظلہ

قیمت: 120

صفحات: 340

ملنے کا پتہ

اہل السنۃ پبلی کیشنز منگلاروڈ دینہ (جہلم)

فون نمبر: 5833360-0333 0541634759

باب سادس

پیرزادہ صاحب کا منشأ غلطی اور ممنوعہ محبت کا بیان

پیرزادہ صاحب نے صرف ایک مقالے بلکہ اس کے ایک حصے کو سامنے رکھ کر یہ حکم صادر فرمادیا کہ اللہ تعالیٰ محبت کے معاملے میں بہت غیور ہے اور وہ اپنے ساتھ کسی دوسرے کی محبت گوارہ نہیں کرتا۔ ﴿فتصیر مشتركة بين الله وبين غيره والله لا يقبل الشريك وهو غيور﴾ پس اللہ تعالیٰ کی محبت اللہ تعالیٰ اور ماسوا میں مشترک ہو جائے گی اور اللہ تعالیٰ غیور ہے وہ شریک کو قبول نہیں کرتا وہ ہر چیز پر قاہر ہے اور غالب ہے پس اپنے شریک کو ہلاک اور نابود فرما دیتا ہے تاکہ بندے کا دل اپنی محبت کے لیے بلا شرکت غیرے خالص کرے

شیخ محقق نے اس کی شرح میں فرمایا

”محبت و تعلق باطن وانهماك و اشتغال قلب بر آں چنانکہ مانع از یاد حق و غالب بر آں آید و باعث ترك حق خدا و دوستی و گردد ممنوع و مکروہ این قسم است“

(صفحہ نمبر 183)

ترجمہ:

غیر اللہ کے ساتھ محبت اور باطنی تعلق اور قلبی انہماک و اشتغاق اس قدر ہو کہ حق تعالیٰ کی یاد میں رکاوٹ بن جائے اور یاد الہی پر غالب آجائے اور اللہ تعالیٰ کے حقوق کے ترک اور اس کی محبت اور دوستی کے ترک کا سبب بن جائے تو غیر کی یہ محبت ممنوع بھی ہے

اور مکروہ ناپسندیدہ بھی (نہ کہ ہر طرح کی محبت) ع

گرت مال و جاہ است زرع و تجارت چوں دل با خدا ایست فارغ نشینی
خود اسی مقالہ کے آخر میں حضرت محبوب سبحانی رضی اللہ تعالیٰ عنہ کا ارشاد اس حقیقت کی واضح
نشانہ ہی کر رہا ہے۔ فرماتے ہیں ﴿اذا تنظفت القلب عن الشرکاء والانداد من الاہل
والمال والولد واللذات وشہوات وطلب الولایات والریاسات والمحاللات
والمنازل والمقامات والجنات والدرجات والمقامات.....﴾ (الفتح)
ترجمہ: جب تیرا دل اللہ تعالیٰ کے شرکاء اور انداد سے پاک ہو جائے یعنی اہل و عیال، مال و
متاع، اولاد، لذات و خواہشات اور ولایت و ریاست کی طلب اور حالات و منازل اور مقامات
کی طلب، جنتوں، درجوں اور مقامات کی تمنا و آرزو سے خالی اور پاک صاف ہو جائے اور
درجات اور تقرب اور قربتوں کی خواہشات ختم ہو جائیں دل میں کوئی ارادہ و آرزو باقی نہ رہے
اور دل اس ٹوٹے ہوئے برتن کی طرح ہو جائے جس میں کوئی مانع چیز باقی نہیں رہ سکتی کیونکہ دل
اللہ تعالیٰ کی تاثیر سے ٹوٹ چکا ہے اس میں جب کبھی کوئی ارادہ اور خواہش جنم لیتی ہے تو اس کو اللہ
تعالیٰ کا ارادہ اور غیرت نیست و نابود کر دیتے ہیں۔

اللہ تعالیٰ اس دل کے ارد گرد اپنی عظمت و جبروت اور ہیبت کے خیمے لگا دیتا ہے اور
اس کے آس پاس اللہ تعالیٰ کی کبریائی اور سطوت کی خندقیں کھود دی جاتی ہیں۔ ﴿فللم یخلص
الی القلب ارادة شئی من الاشیاء فحینئذ لا یضر القلب الاسباب من المال
والولد والاہل والاصحاب والکرامات والحکم والعبارات فان جمیع ذالک
یکون خارج القلب فلا یضار الله﴾

ترجمہ :

تو دل تک کسی شے کے ارادہ کی رسائی نہیں ہو سکتی تو اس وقت کسی قسم کا سبب بھی دل کیلئے مضر اور نقصان دہ نہیں ہو سکتا خواہ مال و منال یا اولاد اور اہل و عیال اور دوست احباب ہوں یا عزت و تکریم اور حکم و حکومت یا عبارات اور تعبیرات ہوں کیونکہ یہ سب اسباب دل سے خارج ہوں گے لہذا اللہ تعالیٰ ان پر غیرت کا مظاہرہ نہیں فرمائے گا۔

﴿بل یكون جميع ذالك كرامة من الله لعبده ولطفًا به ونعمة ورزقا ومنفعة وللواردين عليه فيكرمون به ويرحمون ويحفظون لكرامته على الله فيكون خفيرا لهم وشهنة وكهنا وحرزا وشفيعا دنيا واخلرى﴾

(مقالہ نمبر 32)

ترجمہ : بلکہ یہی اسباب اس بندے کیلئے اللہ تعالیٰ کی طرف سے فضل و کرم اور لطف اور انعام اور رزق ہیں اور اس پر وارد ہونے والوں کیلئے سراسر منفعت ہیں پس وہ اس کی بدولت عزت و تکریم اور رحم و کرم سے نوازے جائیں گے اور اس کی اللہ تعالیٰ کے ہاں جو عزت و کرامت ہے اس کے طفیل محفوظ رہیں گے تو وہ بندہ خاص ان کیلئے نگہبان و نگران ہوگا اور ملجأ و ماویٰ اور جائے پناہ اور شافع و شفیع ہوگا دنیا میں بھی اور آخرت میں بھی۔

تو مقالہ کا یہ حصہ بھی اس امر کی واضح نشاندہی کر رہا ہے کہ ان اسباب کی محبت فی نفسہ ممنوع اور حرام، مکروہ اور ناپسندیدہ نہیں بلکہ صرف اس صورت میں حرام اور ممنوع ہے جب دل کو مصروف و مشغول اور منہمک و مستغرق رکھیں اور اللہ تعالیٰ کی محبت کی کمی اور اس کے حقوق کی ادائیگی میں رکاوٹ بن جائیں اور ظاہر ہے کہ اولیاء اللہ اور انبیاء و رسل کی محبت اللہ تعالیٰ کی محبت کا ذریعہ اور وسیلہ ہے نہ کہ اس کیلئے مانع اور حجاب۔ بلکہ ان کی محبت اللہ تعالیٰ کی محبت کا عین ہوتی

ہے لہذا ان کی محبت کی نفی اور عدم کو اللہ تعالیٰ کی محبت کے ثبوت و تحقق کیلئے ضروری قرار دینا سراسر ضلالت اور گمراہی ہے اور حضور غوث پاک رضی اللہ تعالیٰ عنہ کے مقصود و مطلب کے سراسر خلاف ہے اور آپ کے دیگر ارشادات کو نظر انداز کرنے اور ناقابل اعتبار سمجھنے کے مترادف ہے۔

پیرزادہ صاحب سے تو علامہ اشرف علی تھانوی اچھے رہے

پیرزادہ نصیر الدین شاہ نے تو علماء دیوبند کو پیچھے چھوڑ دیا اور مقبولان بارگاہ خداوند تعالیٰ کی بارگاہ سے لوگوں کو دور کرنے اور ان کی محبتوں عقیدتوں سے محروم کرنے میں ان سے بھی سہقت لے گئے۔ چنانچہ علامہ اشرف علی تھانوی کا سوال و جواب ملاحظہ کریں اور ہماری گزارش کی صداقت اور حقانیت کو کچشم خود ملاحظہ کریں۔

سوال: حضرت (حاجی امداد اللہ مہاجر مکی) رحمۃ اللہ تعالیٰ علیہ نے مجھ کو ذکر شریف تعلیم فرمایا تھا کہ لا الہ کے وقت یہ خیال کریں کہ جس قدر محبتیں غیر خدا کی ہیں سب نکال کر پس پشت ڈال دیں اور لا اللہ کے وقت یہ خیال کریں کہ صرف اللہ تعالیٰ کی محبت قلب میں داخل کی۔

تو اب وسوسہ پیدا ہوتا ہے کہ کیا رسول اللہ ﷺ کی محبت کو بھی ہر وقت ذکر شریف کے ایسا ہی خیال کرے اور حدیث شریف میں ہے کہ جس کے دل میں رسول اللہ ﷺ کی محبت نہیں ہوگی تو وہ مسلمان نہیں۔

جواب: چونکہ رسول اللہ ﷺ کی محبت عین خدا کی محبت ہے بلکہ جمیع اہل اللہ کی محبت عین خدا فانی کی محبت ہے پس مراد اس تعلیم میں یہ ہے کہ جو محبتیں خداوند تعالیٰ سے تعلق نہیں رکھتیں ان کو پشت ڈال دیا۔ اب کوئی اشکال نہیں۔ (التکشف صفحہ 64 (3 ربيع الثانی 1324ھ)

لہذا پیرزادہ صاحب نے توحید کی آڑ میں مقبولان بارگاہ خداوند تعالیٰ کی محبت کو غیر اہم

اور غیر ضروری قرار دینے اور اسے دل سے دور رکھنے کا جو درس دیا ہے اس میں علمائے دیوبند بلکہ خوارج سے بھی سبقت لے گئے ہیں۔ اور مزید ظلم یہ کیا کہ اس کو حضور غوث پاک رضی اللہ تعالیٰ عنہ کی تعلیم قرار دے دیا حالانکہ آپ کی تعلیم اس کے بالکل خلاف ہے۔

اللهم ارنا الحق حقا وارزقنا اتباعه وارنا الباطل باطلا وارزقنا اجتنابه
نوٹ:

ازالۃ الريب میں ہم نے پیرزادہ صاحب کے اس قول اور دعویٰ کا بھی یہاں کی نسبت زیادہ بسط کے ساتھ رد کیا تھا لیکن آپ نے اس کے متعلق ایک لفظ بھی جواب میں لکھنے کی ہمت و جرأت نہ فرمائی یا تو اس لئے کہ آپ کو اپنی عبارت کا سقم اور خرابی محسوس ہو گئی اور اس پر گرفت اور مواخذہ اور تردید و تنقید کو برحق تسلیم کر لیا لیکن ساتھ ہی اعتراف و تسلیم کی بھی جرأت نہ ہوئی اور یا آپ نے پوری طرح ہمارے اس رسالہ کا مطالعہ ہی نہیں فرمایا اور عجلت پسندی سے کام لیتے ہوئے کچھ نہ کچھ لکھ دینے پر اکتفاء کیا حالانکہ یہ اہم ایمانی معاملہ تھا۔ اس کو نظر انداز کرنے اور اس سے اغماض برتنے کا کوئی جواز نہیں تھا۔

علامہ بصیر پوری کی طرف لکھا جانے والا مکتوب

اور حقیقی صورت حال

بسم اللہ الرحمن الرحیم

محقق العصر حضرت علامہ مفتی محمد احمد صاحب مدظلہ العالی کی زیر تالیف ”ب“ کلام الاولیاء الا کا بر علی قول الشیخ عبدالقادر رضی اللہ تعالیٰ عنہ کے مطالعہ کا شرف حاصل ہوا۔ اور آپ کے فرمان ﴿قدمی هذه على رقبة كل ولي الله﴾ کے متعلق سلاسل اربعہ کے مسلمہ اولیاء کرام اور اکابرین ملت کے ارشادات پڑھنے کی سعادت حاصل ہوئی، جس کے بعد اس امر کا اعتراف کیے بغیر چارہ نہیں کہ جو معنی و مفہوم اس فرمان کا سمجھا جاتا تھا وہ علی الاطلاق درست نہیں تھا اور تحقیق و تدقیق کے خلاف تھا۔

بالخصوص عامیانہ سطح کے واعظین نے اس فرمان کی آڑ میں نادانستہ طور پر بڑے بڑے اکابر اولیاء اور ائمہ کی شان میں اساءت کا ارتکاب کیا بلکہ خود غوث اعظم رضی اللہ تعالیٰ عنہ کی شان اقدس میں اساءت اور بے ادبی کے مرتکب ہوئے۔ کیونکہ کسی شان میں افراط اور غلو اس کے ساتھ سراسر ظلم اور زیادتی ہے جیسے کہ یہود و نصاریٰ کی طرف سے حضرت عزیر اور حضرت عیسیٰ علیہما السلام کے بارے میں غلو اور تجاوز کرتے ہوئے ان کے ابن اللہ اور الہ ہونے کا ادعا سراسر ظلم ہے۔

اللہ تعالیٰ علامہ صاحب کو جزائے خیر اور اجر جزیل عطا فرمائے کہ انہوں نے صحیح مفہوم اور حقیقی محمل بیان فرما کر عوام کو غلط فہمی کی دلدل سے نکالا ہے اور خواص کیلئے تحقیق و تدقیق کا عظیم خزانہ بہم پہنچایا ہے۔ اور ہر صاحب منزلت اور مالک مرتبت کے خداداد مقام و مرتبہ کے اقرار و

اعتراف کا راستہ ہموار کیا ہے اور اسکی صیانت و حفاظت کا سامان بہم پہنچایا ہے۔ اور کامل اہتمام و انتظام فرمایا ہے۔ اور یہ حقیقت روز روشن کی طرح عیاں کر دی ہے کہ مبداء فیاض کی طرف سے ہر ایک کو اس کی استعداد و اہلیت اور مجاہدہ اور ریاضت کے مطابق وافر مقدار میں فیضان نصیب ہوا ہے۔ اور بہت سے سعادتمند اور نیک بخت اس مقام پر بلکہ اس سے بھی بلند تر مقام پر فائز ہوئے ہیں۔ اور آئندہ بھی ہو سکتے ہیں۔ جیسے کہ حضور سیدنا شیخ عبدالقادر جیلانی غوث صمدانی رضی اللہ تعالیٰ عنہ کو ان کے عظیم مجاہدات ریاضات کی بدولت اور کامل تر استعداد و اہلیت کے طفیل عظیم ترین مقام پر فائز فرمایا ہے۔

قال اللہ تعالیٰ ﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾ جو لوگ بھی ہماری خاطر مجاہدہ اور ریاضت اختیار کریں گے ہم ضرور بالضرور اپنی ذات تک وصول والی راہیں ان پر کھول دیں گے اور انہیں ان پر گامزن کریں گے۔ قال اللہ تعالیٰ ﴿لَا نَضِيعُ عَمَلَ عَامِلٍ مِنْكُمْ﴾ ہم تم میں سے کسی صاحب عمل کے عمل کو ضائع اور بے ثمر نہیں ٹھہرائیں گے۔ لہذا ولایت کے دروازے بند نہیں اور نہ اس کے مدارج اور مراتب کسی خاص خاندان اور فرد کے ساتھ مختص ہیں۔ اگر کوئی دعاوی سے ساکت اور خاموش ہے اور سراپا تواضع اور مجسمہ انکسار بنا ہوا ہے تو اس کا یہ مطلب نہیں کہ اسے کوئی مرتبہ و مقام ہی عطا نہیں ہوا۔ اور اگر کوئی دوسروں کی تعظیم و تکریم میں سر نیاز جھکا دیتا ہے تو اسے سراسر مفضول سمجھ لینا ارباب تحقیق کا کام نہیں بلکہ مقتضائے قول رسول مقبول ﷺ ﴿مَنْ تَوَاضَعَ لِلَّهِ رَفَعَهُ اللَّهُ﴾ عین ممکن کہ یہی انداز نیاز اور آئین انقیاد و انکسار موجب رفعت بن جائے۔ جس پر قلم قدرت کے ساتھ خواجہ خواجگان حضرت خواجہ معین الحق والمملت والدین رضی اللہ تعالیٰ عنہ کی پیشانی مکرم پر لکھا جانا ﴿حَبِيبُ اللَّهِ مَاتَ فِي حُبِّ

اللہ ﷻ شاہد عدل اور دلیل صدق ہے۔ کیونکہ حبیب اللہ نبی اکرم ﷺ کا امتیازی مرتبہ ہے۔ اور اس کا عالم غیب سے آپ کیلئے عطا کیا جانا مظہریت کاملہ اور فنا فی الرسول اور بقاء بالرسول کی واضح دلیل و برہان ہے۔ علاوہ ازیں حبیب میں حب الہی کا دوام و استمرار جس قدر ثابت ہوتا ہے محبوب سبحانی یا محبوب الہی کے القابات میں وہ دوام و استمرار ثابت نہیں ہوتا۔ جیسے کہ قواعد عربیہ سے واقف لوگوں پر مخفی نہیں۔ نیز اپنے دعویٰ یا لوگوں کے ادعاء میں اور اللہ تعالیٰ کی طرف سے اس اظہار و اعلام میں اور ادعاء و اعلان میں جو واضح فرق ہے وہ بھی اس حقیقت کا غماض ہے کہ کسر نفسی نے کس بلندی پر فائز کر دیا۔

الغرض حضرت علامہ مدظلہ نے دلائل وافرہ اور براہین متکاثرہ سے فرمان غوثیت مآب کی حقیقت واضح فرمادی ہے جسے نظر انصاف کے ساتھ پڑھنے والا داد تحقیق دیے بغیر نہیں رہ سکے گا، اور حقیقت واقعہ کی طرف رہنمائی کی بدولت آپ کا شکریہ ادا کرنا ضروری سمجھے گا، اللہ تعالیٰ موصوف کو جزائے خیر اور اجر جزیل عطا فرمائے۔ اور ہمیں حق و حقیقت کے اقرار و اعتراف اور تسلیم و اذعان کی توفیق نصیب فرمائے۔ آمین

نوٹ: بعض جگہ الفاظ میں شدت آگئی ہے اگرچہ جواب آں غزل کے طور پر ہی سہی، لیکن میں امید کرتا ہوں کہ ان میں خاطر خواہ تبدیلی لا کر نفس مضمون کی تحقیق پر ہی نظر مرکوز رکھی جائیگی، اور نرم و گداز لہجہ کے زیور سے مدلل و مبرہن انداز کے ذریعہ حسن و خوبی میں اضافہ کی سعی مشکور کی جائیگی۔

احقر الانام ابو الحسنات محمد اشرف سیالوی

نحمدہ ونصلی علی رسولہ الکریم . وعلی آل سیدنا محمد
 واصحابہ اجمعین . والتابعین لهم بالا حسان الی یوم الدین . اما بعد فاعوذ باللہ
 من الشیطن الرجیم بسم اللہ الرحمن الرحیم . قال ان کنتم تحبون اللہ فا
 تبعونی یحبکم اللہ ویغفر لکم ذنوبکم واللہ غفور رحیم . صدق اللہ مولانا
 العظیم ، وبلغنا رسولہ النبی الکریم الامین .

یہ حقیقت محتاج توضیح و بیان نہیں کہ اللہ تعالیٰ کسی کی محنت کو ضائع نہیں فرماتا بلکہ اس پر
 اسکے عمل کے مطابق انعام و اکرام فرماتا ہے۔ اور محبوبیت و مقبولیت کا دار و مدار اتباع نبوی اور
 اطاعت مصطفوی پر ہے لیکن یہ امر بھی مسلم ہے کہ طہارت نسب اور تزکیہ طینت کو بھی درجات کی
 بلندی اور مراتب کی رفعت میں بڑا دخل ہے۔ کما قال اللہ تعالیٰ ﴿واتبعتم ذریعتهم
 بایمان الحقنا بهم ذریعتهم وما التنا من عملهم من شیء﴾ اور حضرت سیدنا جعفر رضی
 اللہ تعالیٰ عنہ کا نوری پروں کے ساتھ پرواز کرتے ہوئے جنت میں داخل ہونا اور حضرت زید بن
 حارثہ متبنائے رسول ﷺ اور حضرت عبداللہ بن رواحہ رضی اللہ تعالیٰ عنہما کا اسی میدان میں جنگ
 کی قیادت اور کمان کرتے ہوئے شہید ہونے کے باوجود اس اعزاز و اکرام کیساتھ معزز و مکرم نہ
 ہونا اور سید عالم ﷺ کے جبرائیل علیہ السلام سے اس کی وجہ دریافت کرنے پر ان کا اس امتیاز کو
 قربت نسبہ کا کرشمہ قرار دینا اس کی واقعی شہادت ہے۔ وغیر ذلک من الدلائل
 والبراہین الشہادات .

اس پس منظر میں اگر حضور سیدنا شیخ عبدالقادر جیلانی رضی اللہ تعالیٰ عنہ کی حسی و نسبی
 شرافت و فضیلت کو دیکھیں اور پھر ان کے مجاہدات و ریاضات کا مطالعہ کریں اور آغاز ولادت
 سے خداداد ذہانت و فطانت اور صیام رمضان وغیرہ کو دیکھیں تو اس اعتراف و اذعان کے بغیر کوئی

چارہ نظر نہیں آتا کہ وہ بہت بلند و بالا مرتبہ و مقام پر فائز ہونے کے حق دار ہیں اور انہوں نے خود بھی خداداد مقامات اور مرتبہ کا اعلان و اظہار فرمایا، اور ہزاروں بلکہ لاکھوں اولیائے کرام ان کے مقام و مرتبہ کی بلندی اور رفعت کے قائل اور معترف ہیں۔ نہ صرف قادری سلسلہ کے بلکہ سلاسل اربعہ کے اولیاء عظام نے ان کے منصب شہود پر جلوہ گر ہونے کے بعد بلکہ اس سے پہلے بھی بطور شہادات اور پیشین گوئی کے اس کے بارے میں شہادات دی ہیں اور ان کے اس اعلان کا بھی تذکرہ فرمایا قدمی ہذا علی رقبۃ کل ولی اللہ اور ان کا قطب اور غوث اعظم ہونا اکابرین اولیاء کے نزدیک مسلم ہے۔

لیکن اس فرمان کو اتنا عام کر دینا کہ تمام اولیاء اولین و آخرین بلکہ صحابہ کرام اور آئمہ کرام علیہم الرضوان بھی اس عموم میں مندرج ہوں اور قطبیت کبریٰ اور غوثیت عظمیٰ کے سائے میں پناہ لینے والے ہوں اور ان کی رقاب معظمہ عالیہ بھی آپ کے زیر قدم ہوں تو یہ سراسر افراط اور حد سے تجاوز ہے۔ اور اس منصب اور مقام اور اس اعلان واجب الایقان کو اتنا محدود کر دینا کہ صرف اور صرف اپنے وقت کے اولیاء کرام ہی ان کے ماتحت تھے سراسر تفریط ہے اور ان کی شان والا اور مرتبہ اعلیٰ میں تقصیر اور کوتاہی ہے اور سلامتی کی راہ وہی ہے جو افراط و تفریط کے درمیان ہے اور وہی مستوی اور مستقیم صراط ہے جو حق اور حقیقت کی منزل تک پہنچانے والا ہے۔ یہ امر ارباب کشف کے ہاں حقیقت ثابتہ کے قبیل سے ہے کہ نظام باطنی کا دار و مدار قطب اور غوث پر ہوتا ہے اور ہر دور میں اس کا موجود ہونا ضروری ہوتا ہے لیکن اس سے یہ کیسے لازم کہ ان میں باہمی تفاوت مراتب نہ ہو حضرت سیدنا ابراہیم علیہ السلام کے وصال کے بعد مستقل ارباب شرائع اور تابع انبیاء تشریف لاتے رہے اور ظاہری طور پر منصب ہدایت و ارشاد بھی ان کے پاس رہا لیکن سوائے رسول معظم ﷺ کے آپ دوسرے تمام انبیاء سابقین اور لاحقین

سے افضل بھی ہیں جیسے کہ قول رسول ﷺ ﴿وَآخِرَتِ الثَّالِثَةُ لِيَوْمٍ يَرِغَبُ إِلَى الْخَلْقِ كُلِّهِ حَتَّىٰ إِبْرَاهِيمَ﴾ سے ظاہر ہے بلکہ قول باری تعالیٰ ﴿إِنِّي جَاعِلُكَ لِلنَّاسِ إِمَامًا﴾ کے مطابق متاخرین انبیاء علیہم السلام کا آپ کے تابع ہونا لازم، ماسوائے اس ذات اقدس کے جو سب سے ارفع و اعلیٰ شان کے مالک ہیں ﴿ثُمَّ جَاءَ كَمِ رَسُولٍ مُّصَدِّقٍ لِّمَا مَعَكُمْ لَتُؤْمِنُنَّ بِهِ وَلَتَنْصَرُنَّهُ﴾ لہذا اس میں کیا استبعاد ہے کہ ہر دور میں جسمانی حیات کے ساتھ زندہ قطب اور غوث اعظم کا موجود ہونا تدبیر اور تصرف کے لیے ضروری ہو اور سیدنا شیخ عبدالقادر جیلانی رضی اللہ تعالیٰ عنہ کے ساتھ ان میں سے بعض حضرات برابری بھی نہ رکھتے ہوں جب منصب نبوت و رسالت پر فائز سارے حضرات میں برابری لازم نہیں تو قطبیت اور غوثیت کبریٰ میں برابری کیوں کر لازم ہے بلکہ ان میں باہمی تفاضل موجود ہے تو یہاں بھی اس کا پایا جانا بعید نہیں۔ بلکہ رسول معظم ﷺ کی بعثت اقدس سے قبل تمام انبیاء علیہم السلام آپ کے خلفاء اور نائبین تھے اور بعد از بعثت اولیاء کرام اور اغواث و اقطاب دراصل آپ کے نائبین ہیں اور ﴿اللّٰهُ يَعْطِي وَاَنَا قَاسِمٌ﴾ کے مطابق آپ سے فیضان ولایت اب بھی جاری و ساری ہے تو اگر کسی ولی کا اور غوث اعظم کا اس طرح کا فیضان بطور نیابت رسول ﷺ جاری ہو۔ ہم عصر اور بعد والے ان سے فیضیاب ہوں اور بعض سابقین بطور ارواح کے تو بھی مستبعد نہیں۔ اسی طرح یہ دعویٰ کہ آپ محض اپنے زمانے کے حضرات کے لیے غوث اعظم ہیں تو یہ دعویٰ اس لحاظ سے بھی محل بنظر ہے کہ جب ہم زمان حضرات متاخرین کی اکثریت سے افضل ہیں تو ان سے افضل کا متاخرین سے افضل ماننا بھی لازم اور ضروری ٹھہرا۔

ہاں اگر کوئی اولین و آخرین اولیاء کرام پر حکم کلی کے طور پر افضلیت کا دعویٰ کرے اور اس سے صحابہ کرام علیہم الرضوان اور ائمہ اہل بیت کرام بلکہ حضرت عیسیٰ علیہ السلام کو بھی مستثنیٰ نہ

کرے تو یہ اہل اسلام کے اجماع کا منکر ہے اور بمقتضائے قول باری تعالیٰ ﴿وَيَتَّبِعْ غَيْرَ سَبِيلِ
 الْمُؤْمِنِينَ نُوَلِّهِ مَا تَوَلَّى وَنُصْلِهِ جَهَنَّمَ وَسَاءَتْ مَصِيرًا﴾ نہ صرف گمراہ بلکہ دوزخ کا
 ایندھن ہے۔ اور جن قادری حضرات نے یہ فرمایا کہ عرف میں صحابی پر ولی کا لفظ نہیں بولا جاتا لہذا
 اس قول سے آپ کی صحابہ کرام علیہم الرضوان پر افضلیت لازم نہیں آتی تو انہوں نے اس فرمان
 کے عموم و اطلاق کا خود انکار کر دیا ہے اور اس میں تخصیص تسلیم کر لی۔ لہذا ان پر خواہ مخواہ اعتراض
 کرنا بھی مناسب نہیں کیونکہ محل اعتراض اس کلمہ کو ایسے عموم و شمول پر محمول کرنا ہے جس سے ایسے
 افضل الامۃ حضرات پر بھی فضیلت لازم آتی ہو جن کا افضل ہونا متفق علیہ ہے اور جب کوئی ایسا
 عموم تسلیم نہ کرے خواہ اس کی بنیاد جس امر پر بھی رکھے تو اس پر اس نظریہ کی وجہ سے اعتراض کا
 کوئی جواز نہیں۔ عرف قدیم بھی ہوتا ہے اور جدید بھی اور عام بھی ہوتا ہے اور خاص بھی لہذا اعلیٰ
 الاطلاق عرف کے انکار کا بھی کوئی جواز نہیں ہے اور ولایت و محبوبیت کا مجاہدات و ریاضات پر
 توقف و ترتیب اس حدیث قدسی سے پوری طرح واضح ہے ﴿مَا تَقْرُبُ اِلَى عَبْدِ بَشِيٍّ
 اَحَبُّ اِلَى مِمَّا افْتَرَضْتَ عَلَيْهِ وَلَا يَزَالُ عَبْدِي يَتَقَرَّبُ اِلَى بَا النِّوَافِلِ حَتَّى اَحْبَبْتَهُ
 ﴾ الحدیث۔ جبکہ صحابیت میں صرف نظر ایمان سے مشرف زیارت حاصل ہونا کافی ہے اور
 ہزاروں ریاضات اور چلوں پر بھاری ہے خواہ ایک فرض نماز ادا کرنے کا بھی موقعہ نہ مل سکے لہذا
 اس عرف یا ارادہ کی صورت میں اعتراض کی کوئی گنجائش نہیں۔

انبیاء علیہم السلام اولیاء بھی ہیں اور انکی ولایت انکی نبوت و رسالت سے افضل بھی ہے
 لیکن اولیاء کا لفظ بولتے وقت اس میں انبیاء مراد لینا تو دور کی بات ہے ان کے شمول کا خیال تک
 بھی نہیں ہوتا۔ نیز جب یہ امر مسلمات سے ہے کہ چار نبی زمرہ احیاء میں سے ہیں۔ حضرت عیسیٰ
 حضرت ادریس حضرت خضر اور حضرت الیاس علیہم السلام۔ اور ہر نبی ولی بھی ہوتا ہے، تو حضور

غوث اعظم رضی اللہ تعالیٰ عنہ کے زمانہ اقدس کے ساتھ اس جملہ کو مختص ٹھہرایا جائے تو کیا ان حضرات کو بھی کل ولی اللہ کا عموم و شمول محیط ہو کر اسی قسم کے سقم اور فساد کا موجب نہیں ہو جائے گا جو آپ کے زمانہ ظاہری کے ساتھ مختص ٹھہرانے کی صورت میں لازم آتا ہے؟

پھر ان حضرات کا یہ مقصد کس طرح ہو سکتا ہے کہ صحابہ کرام اولیاء ہی نہیں تھے نعوذ باللہ۔ بلکہ ان کا مقصد صحابہ رضی اللہ تعالیٰ عنہم کا امتیاز اور اختصاص اور انکی مزیت اور فوقیت ظاہر کرنا ہے کہ وہ اس وصف صحابیت کی وجہ سے عام اولیاء سے بالاتر ہو چکے ہیں۔ جیسے انبیاء علیہم السلام وصف نبوت اور اختصاص رسالت کی وجہ سے عام اولیاء سے بالاتر ہو چکے ہیں۔ یہ سوچ تو وہابیہ کی اس سوچ کی مانند ہے کہ ﴿انما المؤمنون اخوة﴾ عام ہے۔ اور انبیاء علیہم السلام بھی مومن ہیں۔ لہذا وہ ہمارے بھائی ہوئے۔ جس طرح انہوں نے نہ سوچا کہ انبیاء علیہم السلام مومن ہونے کیساتھ ایمان دینے والے بھی ہیں، اور دوسرے مومن ان سے ایمان کی خیرات لینے والے ہیں لہذا یہ قیاس درست نہ رہا بلکہ وہ تور و وحانی باپ ہیں کما قال تعالیٰ ﴿واذوا جہہ امہاتہم﴾ اور اسکا لازمی تقاضا آنحضرت ﷺ کی ابوت ہے اور اس کی وضاحت اس قراءت سے ہوتی ہے ﴿وہو اب لہم﴾ وقال تعالیٰ حکایۃ من نوح علیہم السلام ﴿رب اغفر لی ولوالدی وللمن دخل بیتی مومنا﴾ اہل ایمان بیت نبوت کے افراد بن گئے اور نسبی تعلق کے باوجود کنعان ﴿لیس من اہلک﴾ کا سزاوار ٹھہرا۔ الغرض ہر نبی میں عام مومنین کی نسبت مزیت و فوقیت اور اختصاص و امتیاز متحقق ہے لہذا عرف میں اہل ایمان اور مومنین کے عامی الفاظ ان پر نہیں بولے جائیں گے۔ اور نہ ان سے وہ مراد لئے جائیں گے۔ لیکن اس سے کوئی یہ نتیجہ اخذ نہیں کر سکتا ہے کہ فلاں نے عرف اور محاورات کی آڑ میں انبیاء کے مومن ہونے کا انکار کر دیا ہے لہذا یہ نتیجہ اخذ کرنا کہ عرف کی آڑ میں صحابہ کرام کی

ولایت کا انکار کر دیا گیا ہے سراسر زیادتی ہے۔ اور کلام قائل کو اس کی مراد کے برخلاف کسی معنی پر محمول کرنا خلاف دیانت ہے۔

نیز جب از روئے اجماع اہل اسلام حضور شیخ عبدالقادر جیلانی رضی اللہ تعالیٰ عنہ کا یہ قول ﴿قدمی هذه على رقبة كل ولي الله﴾ مخصوص ٹھہرا اور اس کا عموم پر رکھنا نہ صرف یہ کہ لازم و ضروری نہ رہا بلکہ جائز ہی نہ رہا۔ تو متقدمین اولیاء کرام اور متاخرین میں سے بعض کے استثناء پر اعتراض و تنقید کی بھی گنجائش نہیں۔ کیونکہ کتاب اللہ کا عام مخصوص البعض اگر خبر واحد اور قیاس کے ذریعے مخصوص ہو سکتا ہے تو سیدنا عبدالقادر جیلانی رضی اللہ تعالیٰ عنہ کا یہ قول دوسرے مسلم اولیائے کرام اور ارباب کشف کے اقوال سے کیونکر مخصوص نہیں ٹھہرایا جاسکتا۔ لہذا اگر مشائخ کرام میں سے بعض حضرات اس عموم سے باہر مانے جائیں یا حضرت محبوب سبحانی رضی اللہ سے افضل بھی تسلیم کر لیے جائیں تو اس میں چنداں حرج نہیں اور نہ یہ استثناء مورد طعن و تشنیع ہو سکتا ہے۔ حضرت شیخ محی الدین ابن عربی قدس سرہ نے فتوحات مکیہ جلد نمبر 3 صفحہ 397 پر تصریح فرمائی ہے کہ اولیاء کرام بدن سے تجرد اور مہاجرت کے بعد مقام ہویت کے مالک بن جاتے ہیں اور ان کا نشان و اثر عالم حس میں ظاہر نہیں ہو سکتا ﴿وهذا كان مشهدا ابی السعود بن شبل ببغداد من اخص اصحاب عبد القادر الجیلانی﴾ اور یہ بلند و بالا مقام شیخ عبدالقادر جیلانی رضی اللہ کے مخصوص ترین تلمیذ اور مصاحب ابوسعود بن شبل بغدادی کو حاصل تھا کہ وہ ہر وقت اللہ تعالیٰ کے مشاہدہ میں مستغرق رہتے تھے اور اگر اللہ تعالیٰ کا مشاہدہ کرنے والا مقام ہویت کا مالک نہ ہو بلکہ اللہ تعالیٰ کو کائنات میں متصرف بادشاہ کی طرح مشاہدہ کرے تو خود بھی اسی کمال کا مظہر بن جاتا ہے اور کائنات میں تاثیر و تصرف اور حکومت و سلطنت اور وسیع و عریض دعاوی اور قوت الہیہ کے مظہر کے طور پر ظہور فرما ہوتا ہے۔ جیسے کہ عبدالقادر

جیلانی اور ابو العباس مراکشی (تا) ﴿واصحاب هذا المقام علی قسمین منهم من
 یحفظ علیہ ادب اللسان کابی یزید البسطامی وسلیمان الدبیلیو من من تغلب
 علیہ الشطحات لتحققہ بالحق کعبد القادر فیظہر العلو علی امثاله واشکاله
 وعلی من هو اعلی منه فی مقامه وهذا عندهم فی الطریق سوء الادب بالنسبة
 الی المحفوظ فیہ﴾

(جلد نمبر 3 صفحہ نمبر 733) اور اس مقام کے مالک حضرات دو قسم ہیں۔ ایک قسم ان حضرات کی
 ہے کہ جن کی زبان پر ادب ملحوظ و محفوظ رہتا ہے جیسے کہ ابو یزید بسطامی اور سلیمان دبیلی اور بعض وہ
 ہوتے ہیں جن پر شطحات غالب آجاتی ہیں کیونکہ وہ حق کے ساتھ (صفت ملیک کے مظہر کے طور
 پر) متحقق ہوتے ہیں جیسے کہ شیخ عبد القادر الجیلانی پس وہ اپنے ہم مرتبہ اور ہم منصب لوگوں پر
 برتری اور فضیلت ظاہر کرتے ہیں اور اپنے سے بلند مرتبت حضرات پر بھی اور یہ اہل اللہ کے
 نزدیک اس طریق میں سوء ادب ہے بنسبت محفوظ اللسان حضرات کے۔

﴿وکان عبد القادر الجیلی رحمہ اللہ تعالیٰ ممن شطح علی الاولیاء
 والانبیاء بصورة حق فی حالہ فکان غیر مصونة لسانہ﴾ اور شیخ عبد القادر جیلانی رضی
 اللہ تعالیٰ عنہ ان حضرات میں سے تھے جنہوں نے اولیاء اور انبیاء پر اپنے حال کے مطابق حق کی
 صورت میں شطح سے کام لیا پس محفوظ اور معصوم زبان والے نہ تھے (صفحہ نمبر 733) صاحب
 فتوحات قادری سلسلے کے بزرگ سمجھے جاتے ہیں اور ارباب مکاشفات سے بھی ہیں مگر
 انہوں نے مقام ہویت والے سب افراد کو دوسری قسم سے افضل گردانا اور دوسری قسم والوں میں
 سے محفوظ اللسان حضرات کو افضل قرار دیا اور بطور تمثیل حضور شیخ عبد القادر جیلانی رضی اللہ عنہ کے
 مرید اور فیض یافتہ ابو سعود بن شبل کو اور بایزید بسطامی کو بھی افضل قرار دے دیا اور حضور شیخ عبد

القادر جیلانی پر ان کے مرید اور تلمیذ کو بھی فضیلت دے ڈالی۔

لہذا افضلیت مطلقہ کے دعوے کرنا قطعاً زیبا نہیں بلکہ بعض حضرات ایک پہلو سے افضل ہیں تو دوسرے حضرات دوسرے پہلو سے۔ کوئی مشاہدہ ذات میں اکمل ترین تجلی سے بہرہ ور ہے، اور کوئی افادہ خلق اور تدبیر کائنات میں اور متعدد منفعت کا سرچشمہ۔ کوئی خداداد مرتبہ و مقام کا اعلانیہ اظہار کرتا ہے اور کوئی تواضع اور عبدیت کا اظہار کرتا ہے۔ کوئی رب ہب لی ملکا لا ینبغی لاحد من بعدی کا مظہر اور کوئی یا رب اجوع یوما واشبع یوما کا نمونہ۔ کوئی فسخرنا له الريح تجری بامرہ رخاء حیث اصاب والشیاطین کل بناء و غواص و آخرین مقرنین فی الاصفاد والی عطا پر نازاں ہونے والے پیغمبر کا نمونہ بن کر سامنے آتا ہے اور کوئی کونین کے مالک ہونے کے باوجود اور ملائکہ کا بھی مخدوم و مولا ہونے کے باوجود صرف ایک جن پر بھی اپنا تصرف ظاہر کرنے کو روانہ رکھنے والے نبی کریم ﷺ کی شان تواضع اور عبدیت کا مظہر اتم بن کر۔ ﴿کما قال علیہ السلام فذکرت دعوة اخی سلیمان فترکتہ خامسا او کما قال﴾

صرف انبیاء علیہم السلام میں تفاوت اطوار اور تعدد طرق موجود نہیں بلکہ ملائکہ میں بھی یہ تفاوت موجود ہے کچھ حالت استغراق میں ہیں کہ کون مکان سے منہ موڑے ہوئے ہیں جیسے علیون اور کچھ مختلف ذمہ داریاں سنبھال کر اپنی خداداد قوت و طاقت کا سکھ جمائے ہوئے ہیں جیسے جبرئیل و عزرائیل۔ لہذا اولیاء کرام میں ایسے تفاوت کا اعتراف و اقرار عین صواب ہے اور واقعہ و حقیقت کے عین مطابق اور افضلیت کے دعاوی میں تطبیق کی موزوں ترین صورت۔ کیونکہ قسم اول اور مقام ہویت کے مالک ملائکہ علیون کی طرح مشاہدہ ذات بحت میں مستغرق ضرور ہیں اور اس لحاظ سے ان کے برابر نہیں ہو سکتے لیکن تدبیر کائنات اور نفع خلائق کے لحاظ سے

دوسرے قسم میں جو فضیلت موجود ہے وہ پہلے فریق میں نہیں ہے۔
 شیعہ نے حضرت علی رضی اللہ عنہ کے فضائل میں مذکور روایات میں حصر و قصر والا معنی
 پیدا کر کے گمراہی کا راستہ اپنایا اور دوسرے صحابہ کرام علیہم الرضوان کے حق میں گستاخی اور بے
 ادبی پر اتر آئے اگر ہم بھی حضور شیخ عبدالقادر جیلانی کے خداداد فضائل و کمالات میں حصر کی راہ پر
 چل نکلیں تو اپنی جانوں پر ظلم کے مرتکب ہوں گے سیدھی سی بات ہے کہ آپ کے لیے محبوبیت
 قطبیت غوثیت اور تدبیر و تصرف والی شان مسلم ہے لیکن اس کا یہ مطلب نہیں کہ دوسرے حضرات
 ان مراتب سے محروم ہیں جیسے حضرت علی رضی اللہ تعالیٰ عنہ باب مدینۃ العلم ہیں اور تکب اللہ و
 رسولہ و تکبہ اللہ و رسولہ کے مصداق ہیں لیکن دیگر حضرات صحابہ کے بارے میں یہ سمجھنا کہ وہ باب
 مدینۃ العلم نہیں یا محب اللہ و محب الرسول نہیں یا محبوب اللہ و الرسول نہیں سراسر غلط ہے اور ان
 حضرات کے حق میں تقصیر اور کوتاہی ہے۔

نیز جب مسلم اولیاء کرام نے اس قول میں سے متعدد اقسام اور متعدد حضرات کو مستثنیٰ
 قرار دے رہے ہیں جیسے کہ حضرت علامہ محمد احمد صاحب نے ناقابل تردید حوالہ جات سے ثابت
 کیا ہے تو ان اولیاء کرام کو جھٹلانے کا کوئی جبر نہیں بلکہ دیگر اکابر اولیاء کرام سے بھی اس طرح کا
 جملہ ﴿قدمی هذه على رقبة كل ولي الله﴾ کا سرزد ہونا منقول ہے اور اس میں تخصیص
 روا ہے تو آپ سے منقول جملہ میں کیونکر روا نہیں ہوگی بلکہ ضروری ہے کہ اس میں تخصیص کا قول
 کیا جائے۔

اعلیٰ حضرت فاضل بریلوی قدس سرہ نے غایت عقیدت پر فائز ہونے کے باوجود
 غوثیت کبریٰ کو خلفائے اربع رضی اللہ عنہم میں بالترتیب ثابت کرنے کے بعد آئمہ اہلبیت (امام
 حسن، امام حسین، امام زین العابدین، امام محمد باقر، امام جعفر صادق، موسیٰ کاظم، امام علی

رضا، امام محمد تقی، امام علی نقی، امام حسن عسکری) میں اس کو ثابت فرمایا پھر حضرت شیخ عبدالقادر جیلانی رضی اللہ عنہ کو اپنے دور میں اس منصب پر فائز تسلیم کیا۔

اور حضرت مہدی کے ظہور کے بعد اس منصب کے ان کی طرف منتقل ہو جانے کا دعویٰ فرمایا (ملفوظات اعلیٰ حضرت) لہذا جب آپ جیسے انتہائی عقیدت مند اس عموم و اطلاق کے قائل نہیں تو اس پر اصرار کرنا ٹھیک نہیں اور جیسے کہ قبل ازیں عرض کیا جا چکا کہ کتاب اللہ کا قطعی الثبوت عام جب ایک مرتبہ مخصوص ہو جائے تو پھر خبر واحد اور قیاس سے بھی اس کی تخصیص جائز ہے تو اتنے بڑے اکابر اولیاء کرام جو حضرت شیخ کے اس قول کی تخصیص کے قائل اور معتقد ہیں ان کے اقوال کو نظر انداز کرنے اور ناقابل اعتناء و اعتماد ٹھہرانے کی کوئی وجہ نہیں۔ نیز یہ توجیہ بھی ممکن ہے کہ ہر ایک صاحب کمال نے اپنے زعم اور اپنے خیال میں اپنے مرتبہ و مقام کو بے مثال اور منفرد و ممتاز سمجھا ہو جیسے آخری آخری شخص آخری شخص جو دوزخ سے چھٹکارا حاصل کر کے جنت میں داخل ہو گا وہ اللہ تعالیٰ کے فضل و کرم سے مشرف ہو کر پکاراٹھے گا ﴿مَا اعطى احد مثل ما اعطيت﴾ کسی کو وہ نعمتیں عطا نہیں کی گئیں جو مجھے عطا کی گئیں ہیں اور ایک دوسری روایت کے مطابق دوزخ سے نکلتے ہی پکاراٹھے گا ﴿لقد اعطاني الله شيئا ما اعطاه احدا من الاولين والآخرين﴾ البتہ اللہ تعالیٰ نے مجھے وہ چیز عطا فرمائی ہے کہ اولین و آخرین میں سے کسی کو عطا نہیں فرمائی۔

(مسلم شریف باب شفاعۃ)

حالانکہ اس کا مرتبہ فی الواقع سب سے کمترین ہوگا تو ان حضرات نے اپنے متعلق یا اپنے مشائخ کے متعلق جو کچھ کہا ہے وہ بھی اس کریم کے فضل و کرم پر اپنے زعم اور خیال کے مطابق خوشی اور مسرت کا اظہار ہے اور اس میں کمال و ارتقا اور غایت محویت اور حد درجہ کی استغراقی حالت پائی گئی ہے لہذا ان کا مقام ﴿کل حزب بما﴾

لديهم فرحون ﴿﴾ ہے یعنی ہر فریق اس پر خوش ہے جو اس کو حاصل ہے اور ہمارے لیے ﴿﴾
بکل موقنون ﴿﴾ ہم سبھی کے ساتھ یقین رکھنے والے ہیں کے علاوہ کوئی چارہ نہیں ہے۔

اگر سیدنا غوث اعظم محبوب سبحانی رضی اللہ تعالیٰ عنہ اپنے بارے میں ﴿﴾ قدمی ہذا
علی رقبۃ کل ولی اللہ ﴿﴾ فرماتے ہیں تو شیخ المشائخ حضرت خواجہ نظام الدین اولیاء محبوب
الہی رضی اللہ تعالیٰ عنہ اپنے شیخ طریقت کے بارے میں فرماتے ہیں
پیر ما پیر است مولانا فرید مثل او در خلق مولانا فرید

اگر ہمارے لئے محبوب سبحانی کے فرمان پر ایمان لانا ضروری ہے تو محبوب الہی کے
فرمان کو جھٹلانا بھی ناممکن ہے۔

اور اس میں صرف اولیاء کرام کی بات نہیں کی گئی بلکہ پوری مخلوق سے ان کو بے مثل
قرار دیا گیا ہے تو کیا اس مصرع کو اپنے عموم پر رکھا جاسکتا ہے کیا ظاہری معنی مراد لینا ممکن ہے اور
اگر اس میں سے انبیاء کرام صحابہ کرام آئمہ اہلبیت اور بعض دیگر متقدمین اولیاء کرام اور بعض
متاخرین اولیاء و مشائخ کو مخصوص کر لیں تو پھر اس قدر مخصوص عام کو آپ کی مدح میں ذکر کرنا
درست ہوگا یا نہیں؟ دوسری صورت لغو اور باطل ہے ورنہ محبوب الہی رضی اللہ عنہ کی ذات مورد
طعن و تشنیع بن جائے گی اور پہلی صورت یقیناً درست ہے تو قدمی ہذا علی رقبۃ کل ولی
اللہ بھی ایسی تخصیصات کے باوجود مقام مدح میں ذکر کرنا یقیناً درست ہوگا۔

لہذا احادیث میں رہنا لازم ہے اور مناسب تاویل و توجیہ اور موزوں ترین تخصیص اور
تقیید ضروری ہے جس طرح صحابہ کرام کے بارے میں اہلسنت کا موقف ہے ﴿﴾ نکف من
ذكر الصحابة الا بخير ﴿﴾ یہاں بھی ذکر بالخیر میں ہی عافیت ہے اور تنقید و اعتراضات اور
رد و انکار میں سراسر خسران ہے اور بالخصوص ایسا انداز جو کہ توہین و تحقیر پر مشتمل ہو وہ باری تعالیٰ

کے ساتھ مبارزت کے مترادف ہے کما فی الحدیث القدسی ﴿من عادى لى ولما
فقد آذنته بالحرب﴾ اس لیے قادری حضرات کو دیگر سلاسل کے مسلم اولیاء کرام کے حق میں
اور چشتی نقشبندی اور سہروردی حضرات کو حضور شیخ عبدالقادر جیلانی رضی اللہ تعالیٰ عنہ کے حق میں
ایسے انداز بیان سے پرہیز اور اجتناب لازم ہے جو تنقیص و تفریق کا مشعر ہو۔ ورنہ سراسر خسران
سے دوچار ہونا پڑے گا العیاذ باللہ۔

﴿ان ارید الاصلاح وما توفیقی الا باللہ الیہ توکلت ولیہ انیب﴾

وانا العبد المفتقر الی الغنی

محمد اشرف السیالوی کان اللہ لہ ولمن ہولہم

بسم الله الرحمن الرحيم
محترم القام ذوالمجد والاكرام حضرات مولانا العلام جناب مفتی ابوالخامد
صاحب دامت برکاتہم العالیہ

وعلیکم السلام ورحمة الله وبرکته!

مزاج مقدس! مکتوب گرامی موصول ہوا یاد آوری کا از حد شکریہ بندہ نے جناب والا کے
مسودہ کے مطالعہ کا شرف حاصل کرتے ہوئے چند امور جو توجہ کے لائق سمجھے ان کی طرف اشارہ کر
دیا تھا۔ حواشی کی صورت میں بھی اور علیحدہ عریضہ میں بھی۔ آپ کا اس موضوع پر وسیع مطالعہ ہے
اور یہ ناقص العقل اور قاصر الفہم اس ضمن میں کوئی مشورہ عرض کرنے کی نہ ضرورت سمجھتا تھا اور نہ
اپنے آپ کو اس پوزیشن میں سمجھتا تھا۔ آپ کے فرمان پر معروض خدمت اقدس ہے کہ اس تالیف
منیف کی اشاعت پر دوسری طرف سے ضرور جوابی کارروائی ہوگی اور موجودہ انداز تحریر اور حوالہ جات
ان کو نہ چاہتے ہوئے بھی جوابی اقدام پر مجبور کریں گے اس لیے بجائے اس امر پر اصرار کے کہ
حضرت شیخ قدس سرہ سے جو کچھ سرزد ہوا وہ محض سکر کی وجہ سے ہوا اور اس میں بھی نفسیات اور تعلی
کی آمیزش تھی اور آپ اس سے توبہ کر کے راہ راست پر آگئے تھے فی الحال اس کو اس حد تک محدود
رکھیں کہ اس میں بظاہر جو عموم و شمول نظر آتا ہے وہ قطعاً مراد نہیں ہو سکتا اور اس میں فلاں فلاں
مشائخ کرام اور اکابر عظام بلکہ خود قادری حضرات تخصیص کے قائل ہیں اور اس پر ماشاء اللہ کافی و
وافی حوالہ جات آپ نے جمع فرمائے ہیں تاکہ خواہ مخواہ ہماری طرف سے قادری حضرات کو اشتعال
دلانے اور ہمیں حاسد اور متعصب سمجھنے کا گمان فاسد نہ ہونے پائے اور پھر بھی اگر کوئی خواہ مخواہ
جوابی اقدام کرے تو مزید مواد بھی مناسب انداز میں شامل کیا جاسکتا ہے۔

علاوہ ازیں تمہیدی طور پر حضرت شیخ قدس سرہ کی حسی و نسبی فضیلت اور مجاہدات و

ریاضات اور خداداد مراتب و کمالات کا ذکر بھی ضرور ہونا چاہیے تاکہ گمان فاسد کا منشاء و مبداء ہو باقی نہ رہے اور مقصود و مدعا کے ذہن نشین کرانے کے لیے فضا سازگار ہو جائے اور کتاب کے حجم کو بھی کم کرنے کی صورت پیدا ہو جائے تاکہ عام قاری کے لیے فہم مقصود میں سہولت ہو اور پڑھنے میں رغبت اور اشتوق بھی قائم رہے۔ آجکل اس قدر مبسوط کتب کا مطالعہ کرنا عام لوگوں کے بس کی بات نہیں ہے۔

جہاں تک اپنے اکابر کی روایات کی توجیہ و تاویل کا معاملہ ہے تو وہ بجا صحیح۔ مگر ایک عبارت سے پیدا شدہ ظاہری مفہوم کا رد کرتے کرتے اور بیسیوں ایسی عبارات ذکر کر دی جائیں تو اس سعی اور جدوجہد کو نتیجہ خیز کیسے کہا جاسکتا ہے پھر ہمارے راوی حضرات ثقہ ہیں تو وہ ہماری عقیدت کے مطابق اور اسی طرح ان کے نزدیک انکی عقیدت کے مطابق بھی راوی ثقہ ہی ہوں گے۔ پھر فیصلہ کس طرح ہوگا اور اگر معیار کتاب و سنت ہے تو پھر حضرت امیر خسرو اور حضرت امیر خور کی ثقاہت یا کتاب کا مشہور ہونا کافی نہیں ہوگا ورنہ ادھر سے ﴿ما ہو جوابکم فہو جوابنا﴾ کہ دینا کافی ہوگا۔

اگر ہم غوث پاک رضی اللہ تعالیٰ عنہ کو اپنا مقام بیان کرتے وقت حالت سکر میں مان سکتے ہیں تو وہ حضرات اپنے مشائخ کی محبت و عقیدت میں فناء و جذب اور سکر کی حالت میں ایسے قول نہیں کہہ سکتے؟ پھر مجدد الف ثانی قدس سرہ کے اقوال اپنی ذات کے متعلق بھی ایسے ہیں کہ حضرت شیخ عبدالحق محدث دہلوی قدس سرہ نے ان کو درویشان مغرور سے شمار کر ڈالا اور خصائص نبوت میں شراکت کا مدعی۔ اور درحقیقت آپ کے دعاوی ہی ان کے لیے مدارج النبوت لکھنے کا باعث بنے۔ نیز وہ اپنے کشف سے بات کرتے ہیں یا اجتہاد سے اور دونوں میں احتمال خطا ہے بلکہ آپ ان کے متعلق وحدۃ الشہود میں شاید فعلیت خطاء کے بھی قائل ہوں گے اور ولی کے الہام میں بھی خطاء

کا احتمال ہوتا ہے تو کشف میں کیونکر نہیں ہوگا بلکہ ان کا کشف بھی تدریجی ہے اسی لیے کئی جگہ ان کے اقوال بظاہر متعارض نظر آتے ہیں شیخ ابن عربی کے بارے بھی وہ فرما دیتے ہیں فصوص درکار نہیں فصوص درکار ہیں اور شیخ کی کتب میں دسیسہ کاری بھی کی گئی ہے اور ایمان فرعون جیسے بدیہی البطلان اقوال داخل کر دیے گئے ہیں اور حضرت امام عبدالوہاب شعرانی جیسی شخصیت بھی اس امر کی معترف نظر آتی ہے پھر کیا حضرت مجدد اور حضرت ابن عربی حضرت غوث پاک رضی اللہ عنہم کے ہم پلہ ہیں یا ان سے بڑھ کرتا کہ ان کے مقابل ان کا قول وزنی تسلیم کیا جائے اور مخلص یا ناسخ مانا جائے اگر حضرت غوث پاک رضی اللہ عنہ کے کشف پر یا الہام پر مبنی قول کو تسلیم کرنے کے ہم پابند نہیں تو ان حضرات کے کشف والہام پر مبنی اقوال کے پابند کیوں کر ہیں؟

بہر کیف متوقع انتشار و خلفشار سے بچنے کے لیے اور بحث و تمحیص کو ایک دائرہ میں محدود رکھنے کے لیے کتاب و سنت کے دلائل سے تخصیص ثابت کر کے بطور تائید ان اکابر کی عبارات بھی پیش کر دی جائیں اور بالخصوص قادری حضرات اور ان کی مسلمہ شخصیات کی عبارات۔ تاکہ آپ کی تالیف کے متعلق متعصبانہ اور حاسدانہ کاروائی کا ادنیٰ شائبہ بھی پیدا نہ ہو سکے خواہ ان کے دعویٰ تخصیص کی بنیاد اور مبنی آپ کے نزدیک درست نہ بھی ہو۔

حضرت محبوب الہی قدس سرہ العزیز کے متعلق یہ کہا جانا کہ ابھی نظام الدین محمد شرف زیارت سے مشرف نہیں ہوئے تو تم کیسے مشرف ہو سکتے ہو۔ سے صاف ظاہر ہے کہ حضرت کلیم اللہ کی استعداد و اہلیت پر حضرت محبوب الہی کی استعداد و اہلیت کو فوقیت دی جا رہی ہے نیز کلام اس دار فانی میں دیکھنے کے متعلق ہے تو اگر حضرت محبوب سبحانی بھی نہیں دیکھ سکتے تو پھر یہ حوالہ دینا بے سود اور اگر دیکھ سکتے تھے تو ترجیح لازم اور وہ بھی ایسے اہم معاملہ میں جو سید عالم ﷺ کے خصائص میں سے ہے۔ اور بات محض اہل کان کے اعتبار سے ہے تو کیا کوئی شخص یہ باور کر سکتا ہے

کہ جو امر دنیا میں ہر مسلمان کیلئے ممکن بالذات ہو وہ حضرت موسیٰ علیہ السلام کیلئے ممتنع ہو جائے۔ اور جب ہر ایک مومن کیلئے امکان ذاتی مراد ہے تو پھر حضرت محبوب سبحانی کی وجہ تخصیص کیا رہیگی؟ اور سیاق و سباق کی رو سے واضح مطلب و مفہوم بالکل یہی نکلتا ہے۔ اور کم از کم اس فعل سے انکار کی تو کوئی وجہ نہیں کہ اس عبارت میں مفسدہ کا ایہام قوی موجود ہے اور ایسی عبارات سے اجتناب لازم ہے اور اکابر سے سرزد ہوں تو انکی تاویل لازم نہ کہ ان سے استشہاد۔ اگر ہم اپنے اکابر کیلئے ایسی عبارات کو شرح صدر کے ساتھ بلا چوں و چرا تسلیم کر لیں تو پھر تعصب اور حسد والے الزام سے کس طرح بچ سکتے ہیں؟ پھر مخالف اور جواب کیلئے سعی نامشکور کرنے والے کو تتبع و تلاش کی تکلیف اور بار ثبوت سے ہم خود ہی سبکدوش کر دیں تو یہ اپنے ساتھ بھی زیادتی ہوگی اور اور اپنے اکابر کے حق میں بھی اسی قسم کی زیادتی جو حضرت مسیح اور حضرت عزیر علیہما السلام کے حق میں پائی گئی۔ اعاذنا اللہ من ذلک۔ ملفوظات شریفہ کی کتابیں لکھنے والے انہیں لکھتے وقت اس مرتبہ اور مقام کے مالک نہیں تھے جو انہیں بعد میں حاصل ہوا اور نہ بعد میں نظر ثانی فرمانے کی ہمارے پاس کوئی دلیل قطعی ہے، اور نہ ہی ان میں مندرج تمام باتیں متواتر قرار دی جاسکتی ہیں۔

الحاصل اس معاملہ میں بہت احتیاط کی ضرورت ہے اور ہم سنی لوگ پہلے ہی تقسیم در تقسیم کی وجہ سے کسی شمار میں نہیں رہ گئے اور مزید انتشار و افتراق ہمیں کہاں سے کہاں لے جائے گا اسکا تصور ہی روح فرسا ہے۔

والسلام مع الاکرام احقر الانام محمد اشرف السیالوی

حصہ دوم

پیرزادہ شاہ نصیر الدین کی کتاب

’اعانت و استعانت کی شرعی حیثیت‘
 کے بعض مندرجات کا تحقیقی جائزہ اور ان کی اپنے مورث اعلیٰ
 قبلہ عالم پیر مہر علی شاہ صاحب رحمۃ اللہ علیہ کی تحقیقات
 کی مخالفت کا بیان

بسم الله الرحمن الرحيم

باب سابع

قول باری تعالیٰ ﴿ان الذین تدعون من دون الله عباد امثالکم﴾ کی تحقیق اور پیرزادہ صاحب کے

استدلال کا رد و ابطال

﴿ان الذین تدعون من دون الله عباد امثالکم﴾ (الآیة)

ارشاد خداوند تعالیٰ ہے کہ بیشک جن کی تم اللہ تعالیٰ کے علاوہ عبادت کرتے ہو وہ تمہاری مثل بندے ہیں اس آیت کریمہ سے پیرزادہ صاحب نے یہ مطلب اخذ کیا کہ اولیاء کرام رضی اللہ تعالیٰ عنہم اور انبیاء کرام علیہم السلام جن کو امداد و اعانت کے لئے پکارا جاتا ہے اور ان سے سوال کیا جاتا ہے اور حاجات طلب کی جاتی ہیں وہ بھی یہاں داخل ہیں اور ان کو پکارنے اور ان سے سوال کرنے اور حاجات طلب کرنے کو شرک قرار دیا گیا ہے اور ایک رباعی میں مافی الضمیر کو اس طرح ادا کیا

رزا ق جہاں رب تعالیٰ وہ ہے جو ادوغنی برتروبالا وہ ہے
کیوں مانگ رہا ہے مانگنے والوں سے اللہ سے مانگ دینے والا وہ ہے
اسی مضمون کی ایک رباعی اس قول باری تعالیٰ کی ترجمانی کرتے ہوئے ذکر کی ہے قال
الله تبارک و تعالیٰ ﴿مافتح الله للناس من رحمة فلا ممسک لها وما

یَمْسُکْ فَلَا مَرْسَلْ لَهُ مِنْ بَعْدِ هَ ﴿۵﴾۔ جو اللہ تعالیٰ کھولتا ہے لوگوں کے لئے اپنی رحمت سے تو اس کو روکنے والا کوئی نہیں ہے اور جس کو روک لے تو اللہ تعالیٰ کے علاوہ اس کو چھڑانے اور بھیجنے والا کوئی نہیں ہے

جو قائل دخل غیر ہے بکتا ہے شرک ہے جو غیر کی طرف تکتا ہے
دینا چاہے تو کون اسے روک سکے دینا روکے تو کون دے سکتا ہے
پیر زادہ صاحب سے جب کہا گیا کہ آپ نے بعض رباعیات کے لئے ایسی آیات کا انتخاب کیا ہے جو بتوں کے حق میں نازل ہوئی ہیں تو آپ نے کہا مفسرین نے ایک قاعدہ وضع کیا ہے کہ سبب نزول تو خاص ہوتا ہے مگر اس کا حکم عام ہوتا ہے۔

﴿الْعِبْرَةُ لِعُمُومِ اللَّفْظِ لَا لِمَخْصُوصِ السَّبَبِ﴾ یعنی قرآن کریم کا اختصاص کسی سبب خاص کے ساتھ نہیں ہوتا بلکہ اس کا حکم آنے والے تمام لوگوں اور قیامت تک کے زمانے کے لئے ہوتا ہے۔
(مقدمہ رنگ نظام)

تو اس قاعدہ کو مد نظر رکھتے ہوئے آنجناب نے اصنام و اوثان اور معبودات باطلہ میں اور رسل عظام اور اولیاء کرام میں کوئی امتیاز اور تفرقہ روا نہیں رکھا اور سب کو ایک جیسے عباد اور عاجزو بے بس اور مجبور قرار دے دیا ہے اور ان کی خداداد قوت و قدرت اور تدبیر و تصرف اور اللہ تعالیٰ کے خزائن پر عطاءئے الہی قبضہ و اقتدار اور اس کی خلایق میں سخاوت اور تقسیم کا بھی ذرہ بھر اعتبار و لحاظ نہ کیا اور ان کے خالق و مخلوق کے درمیان واسطہ و وسیلہ ہونے کو ذرہ بھر اہمیت نہ دی اور خوارج اور وہابیت کی مکمل ترجمانی کا حق ادا کر دیا جن کو حضرت عبداللہ رضی اللہ تعالیٰ عنہما ساری مخلوق سے بدتر سمجھتے تھے اور صرف اس لئے کہ انہوں نے کفار (اور ان کے معبودات باطلہ) کے حق میں نازل ہونے والی آیات کو اہل ایمان پر منطبق کر دیا ہے

﴿کان بن عمر یراهم شرار خلق اللہ وقال انہم انطلقوا الی آیات
نزلت فی الکفار فجعلوها علی المومنین﴾ (بخاری شریف)

اور انہوں نے بھی اس قاعدہ کا سہارا لیا اور قرآن وغیرہ کو نظر انداز کر دیا اور پیرزادہ
صاحب نے بھی قول باری تعالیٰ ﴿ان الذین تدعون من دون اللہ عباد امثالکم﴾ میں
آنکھیں بند کر کے اور عقل و خرد اور فہم و دانش کو رخصت دے کر سیاق و سباق اور قرآن و امارات کو
سراسر نظر انداز کر کے اسی بے باکی اور جسارت کا مظاہرہ کیا ہے جس کا مظاہرہ وہ مبتدعین اور
گستاخ و بے ادب لوگ کرتے ہیں۔

اس آیت کریمہ کو عموم پر رکھنا قطعاً درست نہیں ہے کیونکہ اس میں بت پرستوں کی
حماقت اور سخافت عقلی پر تنبیہ کرتے ہوئے اللہ تبارک و تعالیٰ نے فرمایا کہ معبود عابد سے اچھی
حالت میں ہونا چاہیے جب کہ تمہارے بت تم سے بھی کم تر اور کمزور ترین ہیں۔

﴿الہم ارجل یمشون بہا﴾ کیا ان کے پاؤں ہیں جن سے چل سکیں؟ جب کہ تم چلتے
پھرتے ہو۔

﴿ام لہم اید یمشون بہا﴾ کیا ان کے ہاتھ ہیں جن سے پکڑتے ہوں؟ جب کہ تم میں
پکڑنے والے ہاتھ موجود ہیں۔

﴿ام لہم اعین یمشون بہا﴾ کیا ان کی آنکھیں ہیں جن سے دیکھتے ہوں؟ جب کہ تم
آنکھیں رکھتے ہو دیکھنے والی۔

﴿ام لہم آذان یمشون بہا﴾ کیا ان کے کان ہیں جن کے ساتھ سنتے ہوں؟ جب کہ
تمہارے سننے والے کان ہیں۔

لہذا وہ تم سے کم تر و کہتر اور ضعیف و ناتواں ہیں تو ان کو معبود بنانا کیونکر درست ہو سکتا ہے۔

﴿وان تدعوهم الى الهدى لا يسمعون﴾ اور اگر تم ان کو راہ ہدایت کی طرف بلاؤ تو وہ سن ہی نہیں سکتے (چہ جائیکہ دعوت کو قبول کریں) اور تم ان کو دیکھتے ہو (کہ وہ بناوٹی اور نقلی آنکھوں کے ساتھ) تمہیں دیکھ رہے ہیں حالانکہ وہ دیکھتے نہیں اور نہ ان میں دیکھنے کی صلاحیت ہے۔ یعنی تم نے ان بے جان مورتیوں کے ہاتھ، پاؤں اور کان، آنکھیں مستریوں سے بناؤ تو لیے مگر وہ اعضاء ان کے کام آنے کے نہیں ہیں اور ان کی شکل و صورت تم نے اپنی طرح بناوالی لیکن تمہاری قدرت و طاقت اور اہلیت و صلاحیت ان میں موجود نہیں ہے اس لئے تمہارا انہیں پوجنا سراسر حماقت ہے۔

نبی مکرم ﷺ کا کفار و مشرکین اور ان کے معبودات کو چیلنج

جب کفار و مشرکین کی طرف سے آپ کو اپنے معبودات کے قہر و جلال عقاب و عذاب سے ڈرایا گیا تو آپ نے فرمایا: ﴿قل ادعوا شرکاءکم ثم کیدون فلا تنظرون﴾ ان کو فرما دیجئے تم اپنے شرکاء اور معبودات کو (اپنی مدد کے لئے) بلاؤ پھر میرے ساتھ جو حیلہ و مکر کرنا ہے کر لو پس مجھے قطعاً مہلت نہ دو اور میری کسی طرح رعایت نہ کرو بے شک میرا ناصر و مددگار اللہ تعالیٰ ہے جس نے (میں پر) کتاب نازل فرمائی اور وہ نیکوکاروں کو دوست رکھتا ہے اور ان کو کفایت فرماتا ہے جب محبوب کریم علیہ الصلوٰۃ والسلام ان مشرکین اور کفار کو بمع ان کے معبودات باطلہ اور خداؤں کے چیلنج فرماویں اور فرمادیں میرے ساتھ میرا معبود برحق ہے اور اس کی امداد و اعانت میرے شامل حال ہے لہذا تم میرا کچھ بھی نہیں بگاڑ سکتے تو اندریں حالت ان معبودات باطلہ میں اس چیلنج کرنے والی ہستی کو شامل کیا جاسکتا ہے؟ اور اسی طرح دیگر انبیاء علیہم السلام نے ان کو چیلنج دیے حضرت

ابراہیم علیہم السلام اور حضرت ہود علیہم السلام نے بھی بلکہ حضرت خلیل اللہ علیہم السلام نے ان کو ٹکڑے کر دیا اور کہا ﴿فانہم عدو لى الا رب العالمین﴾ یہ میرے دشمن ہیں ماسوائے معبود برحق رب العالمین کے اور فرمایا ﴿اف لکم ولما تعبدون من دون اللہ﴾ تم پر افسوس ہے اور ان پر جن کو تم اللہ تعالیٰ کے علاوہ پوجتے ہو وہ تو بول نہیں سکتے اور اپنے توڑنے پھوڑنے والے کی شکایت بھی نہیں کر سکتے تمہاری مدد کیا کریں گے؟

الغرض اللہ تعالیٰ کے ان مقبولان بارگاہ کو جو اللہ تعالیٰ کی طرف سے ان معبودات باطلہ اور ان کے پیجاریوں کے خلاف سینہ سپر ہوں اور ان کی ہر طرح عاجزی بے بسی اور ضعف و ناتوانی ثابت کرنے کے درپے ہوں، از روئے قول بھی اور از روئے عمل بھی اور اس امر کے مدعی ہوں کہ ہمارا معبود برحق ہمارے ساتھ ہے لہذا تم ہمارا کچھ بگاڑ نہیں سکتے ہو تو ان کو بھی مشرکین کے ان معبودات کی طرح مجبور و معذور اور ضعیف و ناتواں اور عاجز و بے بس ٹھہرانا قرآن مجید کی تحریف کے ساتھ ساتھ ان حضرات کی بے ادبی اور گستاخی ہے اور ان کے خدا داد مراتب و مدارج اور تداویر و تصرفات کا انکار بھی ہے۔

کیا ان اصنام و اوثان اور صور و تماثیل سے دعائیں کرانا جائز ہے؟ کیا ان کو سلام کرنا درست ہے؟ کیا ان کے سننے دیکھنے اور چل پھر سکنے اور پکڑ سکنے کا عقیدہ رکھنا درست ہے؟ کیا ان کو شفیع اور سفارشی تسلیم کرنا درست ہے؟ کیا ان کو بے طائے الہی حاکم و فیصل ماننا جائز ہے؟ کیا ان کو خزائن خداوند تعالیٰ اور ملک خداوند تعالیٰ کا باذن اللہ مالک ماننا درست ہے؟ کیا ان کو اللہ تعالیٰ کی نعمتوں کا قاسم ماننا جائز ہے؟ کیا ان معبودات باطلہ کو اللہ تعالیٰ کے محبوب اور خلفاء و نائبین تسلیم کرنا جائز ہے؟ جب نہیں اور قطعاً نہیں تو پھر اس آیت کریمہ اور دیگر آیات اصنام کو ان حضرات پر منطبق کرنے کا کیا جواز ہے؟

(1)۔ جن کو اللہ تعالیٰ نے منصب خلافت و نیابت سے نوازا ﴿انسی جاعل فی الارض

خليفة﴾

(2)۔ جن کو حکومت و سلطنت عطا فرمائی ﴿ہب لی ملک لا ینبغی لاحد من بعدی

الایة۔ فلا وربک لا یؤمنون حتی یحکموک الایة﴾

(3)۔ جن کو لوگوں کی جانوں پر حق تصرف بخشا ﴿النبی اولی بالمؤمنین من انفسہم﴾

(4)۔ جن کے حکم و قضاء کو امت کے لئے واجب التسلیم ٹھہرایا اور ان کو اپنی مرضی استعمال کرنے

سے روک دیا۔ ﴿ماکان لمومن ولا مومنة اذا قضی اللہ ورسولہ امرا ان یکون لہم

الخیرة من امرہم﴾

(5)۔ جن کو اپنے تمام خزانہ دنیوی و اخروی عطا کر دیے ہوں ﴿انا اعطینک الکوثر

ولسوف یعطیک ربک فترضی﴾

(6)۔ جن کی رضا و خوشنودی کا اللہ تعالیٰ خود طالب ہو ﴿فلنولینک قبلۃ ترضہا۔ ولسوف

یعطیک ربک فترضی﴾

(7)۔ جن کی بیعت اللہ تعالیٰ کی بیعت ہو اور جن کا ہاتھ اللہ تعالیٰ کا ہاتھ ہو ﴿ان الذین یمایعون

نک انما یمایعون اللہ ید اللہ فوق ایدیہم﴾

(8)۔ جن کا مارنا اللہ تعالیٰ کا مارنا ہو ﴿وما رمیت اذ رمیت ولكن اللہ رمی﴾

(9)۔ جن کا بولنا اللہ تعالیٰ کا بولنا ہو اور وحی الہی ہو ﴿وما ینطق عن الہوی ان ہو الا وحی

یوحی﴾

(10)۔ جن کی اطاعت اللہ تعالیٰ کی اطاعت ہو ﴿من یطع الرسول فقد اطاع اللہ﴾

(11)۔ جن کی اتباع اللہ تعالیٰ کے ہاں محبوبیت کی ضمانت ہو ﴿فاتبعونی یحبکم اللہ

ويعفركم ذنوبكم ﴿١﴾ (وغير ذلك من الآيات الكريمه والاحاديث الطيبه)
توان حضرات کا قیاس ان اصنام و اوثان اور صور و تماثیل پر جن کی بے بسی اور عاجزی
بیان کرتے ہوئے اللہ تعالیٰ فرمائے:

﴿يَا أَيُّهَا النَّاسُ ضَرْبٌ مِّثْلُ مَا تَسْتَمْعُوا لَهُ أَنْ الَّذِينَ تَدْعُونَ مِنْ دُونِ اللَّهِ لَنْ
يَخْلُقُوا ذُبَابًا وَلَوْ اجْتَمَعُوا لَهُ وَأَنْ يَسْلُبَهُمُ الذُّبَابُ شَيْئًا لَا يَسْتَنْقِذُوهُ مِنْهُ ضَعُفُ
الطَّالِبِ وَالْمَطْلُوبِ وَمَا قَدَرُوا اللَّهَ حَقَّ قَدْرِهِ أَنْ اللَّهَ لَقَوَىٰ عَزِيزٌ﴾

اے لوگو! ایک مثال اور حالت بیان کی جا رہی ہے اسے کان لگا کر سنو! بیشک جنہیں تم
اللہ تعالیٰ کے علاوہ پوجتے ہو وہ ہرگز مکھی بھی پیدا نہیں کر سکتے اگرچہ سبھی جمع ہو جائیں اور اگر مکھی
بھی ان سے کوئی حقیر سی چیز چھین کر اڑ جائے تو وہ اس سے واپس نہیں لے سکتے، طالب اور عابد
بھی ضعیف اور کمزور اور ان کے مطلوب اور معبود بھی کمزور اور ناتواں ہیں۔ اور ان لوگوں نے اللہ
تعالیٰ کی کماحقہ قدر نہیں کی بیشک اللہ تعالیٰ قوی و عزیز ہے۔

جبکہ عیسیٰ علیہ السلام کا مردے زندہ کرنا اور مادر زاد اندھوں کو روشن آنکھیں عطا کرنا اور
کوڑھیوں کے کوڑھ دور کرنا اور مٹی کے مجسموں کو اڑتے پرندے بنادینا باذن اللہ تعالیٰ نصوص
قرآنیہ سے ثابت اور حضرت آصف کا بلقیس کے عظیم تخت کو آنکھ جھپکنے سے قبل سینکڑوں میل کی
مسافت سے کھینچ کر حضرت سلیمان علیہ السلام کی بارگاہ میں پیش کر دینا نص قرآنی سے ثابت
ہے۔ تو ان مقدس حضرات پر مندرجہ بالا آیت منطبق کی جاسکتی ہے؟ اور کوئی عقلمند انسان اس کا
روادار ہو سکتا ہے؟

الحاصل یہ حضرات حزب اللہ ہیں اور اللہ تعالیٰ نے ان کو اپنی امداد و اعانت سے بہرہ ور
فرمایا ہوا ہے اور اپنی قدرت و طاقت کا مظہر بنایا اور اپنے مُلک اور مُلک میں اپنا نائب اور خلیفہ

بنایا ہوا ہے اور اپنے خزانے میں تصرف کا اور ان کی عطا کا ان کو اذن بخشا ہوا ہے اور ضرورت مندوں اور محتاجوں کو ان کا در اقدس دکھلایا اور اللہ تعالیٰ کی عطاؤں سے بہرہ ور ہونے کے لیے ان کے در اقدس پر حاضر ہونے اور ان کو شفیع بنانے کا حکم دے رکھا ہے کما قال اللہ تعالیٰ ﴿وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ لَوَجَدُوا اللَّهَ تَوَّابًا رَحِيمًا﴾ اور ان حضرات کو بھی در اقدس پر حاضر ہونے والے سوالیوں اور فقراء اور محتاجوں کے ساتھ شفقت و عنایت اور لطف و کرم سے پیش آنے کا پابند فرمایا:

قال اللہ تعالیٰ ﴿وَأَمَّا السَّائِلُ فَلَا تَنْهَرْ﴾ لیکن سوال کرنے والوں کو جھڑک نہیں یہاں پر مطلق سائل کا ذکر ہے اور اس میں کوئی تخصیص اور تقیید نہیں کہ وہ درہم و دینار کا طالب ہو یا مکان اور زمین کا یا لونڈی اور بیوی کا یا ایمان و تقویٰ حاصل کرنے کا خواہشمند ہو، یا حافظے او ذہن کا، یا محبت کامل اور ایمان کے اعلیٰ مراتب کا، یا آخرت کے طالب ہوں اور حساب و کتاب شروع ہونے اور جنت میں داخل ہونے کے خواہش مند ہوں، اور در حبیب پر سائل بن کر آئیں تو ان کو نہ نہیں کرنی اور اپنے در اقدس سے دھتکارنا نہیں اور ان پر شدت اور سختی نہیں کرنی اور پیرزادہ صاحب کو یہ قاعدہ یاد ہے کہ قرآن مجید میں آیات کریمہ کے عموم الفاظ کا اعتبار ہوتا ہے خصوص مورد اور سبب نزول کے خصوص کا اعتبار نہیں ہوتا تو پھر یہاں بھی اس قاعدہ کو مد نظر رکھتے ہوئے اور اس اعتراف و تسلیم کا پاس رکھتے ہوئے اس آیت کریمہ کو بھی اپنے عموم و اطلاق پر رکھیں اور اس محبوب خدا علیہ الصلوٰۃ والتسلیم کے بھرے خزانوں سے آپ کے غلاموں کو استفادہ و استفادہ سے محروم نہ کریں۔ اگر پیرزادہ صاحب خود مستغنی ہیں اور نبی کریم ﷺ کی انہیں کسی طرح محتاجی نہیں ہے تو ہم محتاجوں اور فقیروں کو شرک کی تلوار ہاتھ میں لے کر اللہ تعالیٰ کے عطا کردہ خزانے سے اس کریم و رحیم اور قاسم ارزاق الہیہ کے آستان جو دو نوال سے نہ

بھگائیں اور اس کریم کی عطاؤں سے استفادہ سے محروم نہ کریں اور مناسب سمجھیں تو خود بھی پچھلے دین اور عقیدہ پر واپس آجائیں اور پھر سے لوگوں کو بھی وہی راہ دکھلائیں یا ان کا اس راہ پر چلنا گوارا کر لیں جس پر چلتے ہوئے کہا کرتے تھے:

اب تنگئی داماں پہ نہ جا اور بھی کچھ مانگ ہیں آج وہ مانل بے عطاء اور بھی کچھ مانگ
دے سکتے ہیں کیا کچھ کہ وہ کچھ دے نہیں سکتے یہ بحث نہ کر ہوش میں آ اور بھی کچھ مانگ
اس در پہ جو پہنچا ہے تو رہ رہ کے نصیر آج آواز پہ آواز لگا اور بھی کچھ مانگ
اگر خدا نخواستہ آپ اپنی سابقہ راہ بلکہ اسلاف کرام کی راہ پر واپس نہیں آ سکتے تو
اسلاف کرام کی راہ پر چلنے والوں کو تو خوارج اور وہابیہ کی طرح شرک کے فتوؤں کا نشانہ نہ بنائیں
بلکہ اپنے اسلاف کو اس فتوے کی زد میں نہ لائیں اور حضور غوث جلی اور حضور پیر مہر علی رضی اللہ عنہما
کو بھی مشرک نہ ٹھہرائیں اور شرک کے مبلغ اور پرچارک نہ ٹھہرائیں۔

مراد ما نصیحت بود کر دیم حوالہ با خدا کر دیم ورتیم

مانو نہ مانو جان جہاں اختیار ہے ہم نیک و بد حضور کو سمجھائے دیتے ہیں
اب پیر زادہ صاحب کے اسلاف کرام اور اکابرین ملت کے عقائد و نظریات اور ان
کے دلائل و تمسکات ملاحظہ فرمائیں اور اس کے برعکس آپ کے خیالات و مزعومات اور شکوک و
شبہات کا مطالعہ فرمائیں اور دونوں طرح کے خیالات و نظریات کا باہمی تفاوت اور تضاد و مخالف
معلوم فرمادیں۔

باب ثامن

کیا یا شیخ عبدالقادر جیلانی کہنا ناجائز ہے؟

پیرزادہ صاحب کے نزدیک کسی غیر اللہ کو پکارنا اور اس سے کسی شے کا سوال کرنا ناجائز ہے، چنانچہ فرماتے ہیں معترض صاحب اگر اب بھی میری بات تسلیم نہیں کرتے تو پھر ان پر لازم ہے کہ کوئی ایسی حدیث پیش کر دیں جس میں اللہ تعالیٰ کے علاوہ کسی بڑے سے بڑے انسان یا شخصیت سے مانگ لینے اور اسے بوقت مشکل پکار لینے کی اجازت دی گئی ہو، آج تک میرے مطالعہ میں کوئی ایسی حدیث نہیں آئی بلکہ تمام مجموعہ ہائے احادیث میں ایسی ایک حدیث بھی نہ پڑھی اور نہ کسی سے سنی جس کا مفہوم یہ ہو کہ قریب و بعید سے زندگی میں اور اس کے بعد ہر حال میں ہر چیز فلاں بزرگ فلاں نبی یا رسول سے مانگ لیا کرو بلکہ اسے خاصہ خداوندی قرار دیا گیا ہے۔ لہذا یہاں رومی جامی یا کسی اور صوفی صاحب کا کوئی شعر سند میں تسلیم نہیں کیا جائے گا (صفحہ: 29, 30 اعانت و استعانت کی شرعی حیثیت)

پیران پیر رضی اللہ تعالیٰ عنہ اور دیگر اکابر کی مخالفت

مندرجہ بالا عقیدہ ذکر کر کے اور اسے شرک یا شرک کی طرف لیجانے والا راستہ قرار دے کر پیرزادہ صاحب نے جملہ اکابرین ملت کیساتھ ساتھ حضور شیخ عبدالقادر جیلانی رضی اللہ تعالیٰ عنہ کا بھی رد کیا ہے اور حضرت اعلیٰ گمٹروی کا بھی جنہوں نے اس نداء و پکار اور سوال کو جائز رکھا بلکہ خود غوث اعظم نے اس کی تعلیم دی حوالہ جات ملاحظہ فرمائیں۔

(1)۔ علامہ علی قاری رحمۃ اللہ تعالیٰ علیہ ”نزہۃ الخاطر“ میں آپ کے ان ارشادات کو بیان کرتے ہوئے فرماتے ہیں ﴿من استغاث بی فی کربة کشفتم عنه ومن نادانی فی شدة فرجت عنه ومن توسل بی الی اللہ فی حاجتہ قضیت﴾ (صفحہ: 61)

سیدنا غوث اعظم رضی اللہ تعالیٰ عنہ فرماتے ہیں کہ جو کوئی مجھ سے رنج و غم میں مدد طلب کرے گا تو اس کا رنج و غم دور ہوگا اور جو کوئی سختی اور مشکل پیش آنے پر میرا نام لیکر مجھے پکارے گا تو وہ شدت اور مشکل اس سے دور ہو جائے گی اور جو شخص کسی حاجت میں اللہ تعالیٰ کی بارگاہ میں میرا وسیلہ پکڑے گا تو وہ حاجت بر آئے گی۔

بعد ازاں علامہ قاری رحمۃ اللہ تعالیٰ علیہ نے آپ سے نقل فرمایا کہ پھر میری بیان کردہ صلوٰۃ غوثیہ پڑھے بعد ازاں سرور عالم ﷺ پر درود شریف بھیجے اور آپ کو پکارے اور گیارہ قدم عراق کی جانب چلے اور غوث اعظم رضی اللہ تعالیٰ عنہ کا نام لیکر بعد ازاں یہ دو شعر پڑھے۔

ء ید رکنی ضیم وانت ذخیرتی
واظلم فی الدنیا وانت نصیری
وعار علی حامی الحمی وهو منجدی
اذا ضاع فی البیداء عقال بعیری

ترجمہ:

کیا مجھے ظلم و تعدی احاطہ کر لے گی جبکہ تم میرا ساز و سامان ہو اور کیا مجھ پر دنیا میں ظلم کیا جائے گا جبکہ تم میرے مددگار ہو۔ اور ننگ و عار ہے چراگاہ کے محافظ و نگران پر جبکہ وہ میرا معاون اور دست باز و ہو کہ میرا نے میں میرے اونٹ کا رسہ بھی ضائع ہو جائے۔

علامہ علی قاری رحمۃ اللہ علیہ فرماتے ہیں ﴿وقد جرب ذالک مرارا فصیح﴾ کہ

اس صلوٰۃ غوثیہ کے ذریعے حاجت روائی اور مشکل کشائی اور حصول مراد کا بارہا تجربہ کیا گیا اور یہ تجربہ کامیاب رہا اور مفید مطلب اور حصول مدعا میں کارآمد ثابت ہوا۔

(2)۔ حضور سیدنا غوث اعظم رضی اللہ تعالیٰ عنہ کے ارشادات کو نقل کرتے ہوئے شیخ محقق نے فرمایا:

”ہر گاہ از خداوند تعالیٰ چیز خواہید بوسیله من خواہید تا خواہش شما با حاجت رسد ہر کہ استعانت کند بمن در کرتے کشف کردہ شود آن کرتے ازو۔ ہر کہ منادی کند بنام من در شدتے کشادہ شود آن شدتے ازو۔ ہر کہ توسل کند بمن سوئے خدا در حاجتے قضا کردہ شود آن حاجت مرا ورا و فرمود کسی کہ دور رکعت نماز گزارد و بخواند در ہر رکعت بعد فاتحہ سورۃ اخلاص یا زدہ بار بعد ازاں درود بفرستد بہ بیغمبر صلی اللہ علیہ وسلم و بخواند آن سرور را صلی اللہ علیہ وسلم بعد ازاں یا زدہ گام بجانب عراق برود و نام مرا گیرد و حاجت خود را از در گاہ خدا وندی بخواہد حق سبحانہ و تعالیٰ آن حاجت او قضا گرداند بمنہ و کرمہ

(اخبار الاخیار صفحہ 19,20)

جس وقت اللہ تعالیٰ سے کوئی چیز طلب کرو تو میرے وسیلہ سے طلب کرو تا کہ تمہاری خواہش پوری ہو اور حاجت بر آئے جو کوئی میرے ساتھ کسی بھی کربت اور شدت و سختی میں استعانت کرے گا تو اس کی وہ کربت و شدت اور سختی اس سے دور کر دی جائے گی۔ جو کہ میرا نام لیکر پکارے گا کسی بھی شدت اور مشکل امر میں تو وہ شدت اور مشکل اس سے دور کر دی جائے گی اور آپ نے فرمایا جو شخص میرے ساتھ خداوند تعالیٰ کے حضور توسل کرے گا کسی حاجت میں تو اس کی وہ حاجت پوری ہو جائے گی اور آپ نے فرمایا کہ جو شخص دو رکعت نماز نفل ادا کرے اور ہر

رکعت میں سورۃ فاتحہ کے بعد سورہ اخلاص گیارہ مرتبہ تلاوت کرے اور سلام کے بعد نبی اکرم ﷺ کی ذات اقدس پر درود بھیجے اور آنحضرت ﷺ کو پکارے اور اس کے بعد گیارہ قدم عراق کی جانب چلے اور میرا نام لے اور اپنی حاجت اللہ تعالیٰ کی بارگاہ سے طلب کرے تو حق تعالیٰ اپنے فضل و کرم سے اس کی وہ حاجت بر لائے گا اور مراد پوری فرمائے گا۔

حضور غوث پاک رضی اللہ تعالیٰ عنہ نے قیامت تک اور دروازے سے مریدین کی امداد کرتے رہنے کا اعلان فرمایا!

(1)۔ من دستگیری می کنم هر کراز مریدان من مرکب بلغزد واز پائے در آید تا روز قیامت -
(اخبار الاخیار فحہ: 19)

میرے مریدوں میں جس جس کی سواری لغزش کھائے گی اور گرے گی تو میں تا قیامت ان کی دستگیری کرتا رہوں گا

(2)۔ بعزت پروردگار کہ دست حمایت من بر مریدان من مثل آسمان است بر زمین اگر مرید من جید نیست من خود جیدم بعزت پروردگار وجلال او کہ از پیش او عز وجل فروم تا مرا باصحاب من بهشت نبرد اگر مریدان من در مشرق بود و پردہ عفت او بر افتد و من در مغرب هر آئینہ بیوشم پردہ اورا
(صفحہ: 19)

مجھے اپنے پروردگار کی عزت کی قسم! میری حمایت اور حفاظت کا ہاتھ میرے مریدوں پر ایسے محیط ہے جیسے کہ آسمان زمین کا احاطہ کیے ہوئے ہے اگر میرا مرید عمدہ نہیں ہے تو میں تو عمدہ اور کامل ہوں۔

مجھے پروردگار جل و علی کی عزت و جلالت کی قسم! کہ میں اللہ تعالیٰ کی بارگاہ سے ہر گز باہر

نہیں نکلوں گا جب تک مجھے بمع تمام مریدوں کے بہشت بریں میں نہ لیجائے گا۔ اور اگر میرا مرید مشرق میں ہو اور اس کا ستر کھل جائے اور پردہ عفت گر جائے اور میں مغرب میں ہوں تو ہر حال میں اس کا ستر ڈھانپ دوں گا اور اس کی پردہ داری کروں گا۔

ان ارشادات اور قبل ازیں مذکور ارشادات اور ان کے علاوہ دیگر ارشادات سے ظاہر اور واضح ہے کہ آپ نے امداد و اعانت اور حاجت بر آری اور مشکل کشائی کے لیے قرب و بعد اور حیات و ممات کی قیود و تخصیصات کی نفی کرتے ہوئے اعلان عام فرما دیا ہے اور یہ اعلان کرنا تبھی درست ہو سکتا ہے جب آپ کا نظریہ و عقیدہ یہ ہو کہ اولیاء اللہ اور مقبولان بارگاہ باذن اللہ زندگی میں اور وفات کے بعد امداد و اعانت فرما سکتے ہیں خواہ مدد و اعانت کے خواستگار قریب ہوں یا بعید۔

سیدنا غوث اعظم رضی اللہ تعالیٰ عنہ استعانت و استغاثہ اور نداء و خطاب کا حکم دیں اور احناف کے اکابرین اس کو نقل کریں اور تجربہ شدہ قرار دے کر لوگوں کو اس کی ترغیب دیں تو کیا یہ مقدس لوگ شرک پھیلاتے رہے اور ان کو قرآن و حدیث کا علم نہیں تھا جتنا پیر زادہ شاہ نصیر الدین صاحب کو حاصل ہو گیا ہے۔

(3)۔ نیز حکیم الامت محدث دہلوی رحمۃ اللہ تعالیٰ علیہ نے الانتباہ کے باب الاشغال میں فرمایا کہ یا شیخ عبدالقادر جیلانی شیخ اللہ ایک سو گیارہ مرتبہ پڑھے اس میں ندا بھی ہے اور آپ سے خدا وند تعالیٰ کے نام اقدس کے طفیل مطلوب عطا کرنے کا سوال بھی ہے اور قریب و بعید اور حالت حیات و ممات کا فرق بھی نہیں بلکہ آپ کے وصال شریف کے صدیوں بعد یہ انداز طلب اور طریقہ استعانت بتلا رہے ہیں تو ان کے عقیدہ میں یہ ندا و پکار اور آپ سے سوال جائز نہ ہوتے تو ان کی تعلیم کیوں دیتے۔

(4)۔ فتاویٰ خیرہ میں ہے

سئل من دمشق من الشيخ ابراهيم العمادى فيما اعتاده السادة
الصوفيه من حلق الذكر والجهر به فى المساجد من جماعة ورثوا ذلك عن
آبائهم و اجدادهم وينشدون القصائد الصوفيه الصادرة عن ذوى المعارف
الالهية كالقادرية والسعدية والمطاويعية وغيرهم ممن سلمت لهم فقهاء الملة
المحمدية ويقولون يا عبد القادر يا شيخ احمد يا رفاعى شيئاً لله عبد القادر و
نحو ذلك ﴿﴾ (صفحه: 180)

مشق سے شیخ ابراہیم عمادی کی طرف سے سوال کیا گیا سادات صوفیہ کے اس معمول
اور رسم و عادت کے متعلق جو انہوں نے اپنا رکھی ہے یعنی مساجد میں باجماعت ذکر کے لیے حلقہ
بندی اور جہر کے ساتھ ذکر جو کہ ان میں آباؤ و اجداد سے متوارث اور متواتر طور پر چلا آتا ہے اور
وہ ان صوفیانہ قصائد کو بھی پڑھتے ہیں جو معارف الہیہ کے واقف اور محرم حضرات سے صادر
ہوئے مانند قادریہ سعدیہ مطاویعیہ وغیرہ کے جن کی شان والا اور مقام بالا کو ملت محمدیہ کے فقہاء نے
تسلیم کیا ہے اور وہ کہتے ہیں یا شیخ عبد القادر یا شیخ احمد یا رفاعی، شیخ اللہ عبد القادر اور اس کی مانند۔
تو حضرت علامہ خیر الدین ربلی نے اس کے جواب میں فرمایا!

﴿فہو نداء و اذا اضیف الیہ شیئاً للہ فہو طلب الشیء اکراماً للہ فمما﴾

لموجب للحرمة ﴿﴾ (جلد 2 صفحہ 182)

کہ یہ حضرت شیخ قدس سرہ العزیز کو پکارنا اور ندا کرنا ہے اور جب اس کے ساتھ شیخ اللہ
کا اضافہ کر دیا جائے تو وہ اللہ تعالیٰ کے نام کی عزت و تکریم کے وسیلہ سے شی کا طلب کرنا ہے لہذا
اس کے حرام ہونے کی کوئی علت موجبہ نہیں ہے۔

(5)۔ علامہ ابن عابدین نے ردالمحتار میں شیخ اللہ پر بحث کرتے ہوئے فرمایا!

(جلد 3 صفحہ 336)

﴿قِيلَ يَكْفِرْ لَعَلَّ وَجْهَهُ أَنَّهُ طَلَبَ شَيْئًا لِلَّهِ تَعَالَى وَاللَّهُ تَعَالَى غَنِيٌّ عَنِ
كُلِّ شَيْءٍ وَالْكَافِرُ مَفْتَقَرٌ وَمَحْتَاجٌ إِلَيْهِ وَيَنْبَغِي أَنْ يَرْجِعَ عَدَمَ التَّكْفِيرِ فَإِنَّهُ يُمْكِنُ
أَنْ يَقُولَ أَرَدْتُ أَنْ أَطْلُبَ شَيْئًا أَكْرَامًا لِلَّهِ. (شرح الوهبانية) قُلْتُ فَيَنْبَغِي أَوْ
يَجِبُ التَّبَاعُدُ عَنْ هَذِهِ الْعِبَارَةِ وَقَدْ مَرَّ أَنَّ مَا فِيهَا خِلَافٌ يَوْمَرُ بِالتَّوْبَةِ وَالِاسْتِغْفَارِ
وَتَجْدِيدِ النِّكَاحِ لَكِنْ هَذَا إِنْ كَانَ لَا يَدْرِي مَا يَقُولُ أَمَّا أَنْ قَصِدَ الْمَعْنَى
الصَّحِيحَ فَالظَّاهِرُ أَنَّهُ لَا بَأْسَ بِهِ﴾

کہا گیا ہے کہ شیطان اللہ کفر ہے شاید اس کی وجہ یہ ہے کہ یہ اللہ تعالیٰ کے لیے کوئی شے طلب
کرنا ہے حالانکہ وہ ہر شے سے بے نیاز ہے اور سبھی اس کے فقیر اور محتاج ہیں اور مناسب یہی ہے
کہ اس کلمہ کے کفر نہ ہونے کو رائج اور مختار قرار دیا جائے کیونکہ ہو سکتا ہے کہ یہ لفظ بولنے والا کہے
کہ میں نے ارادہ یہ کیا ہے کہ میں یہ چیز اپنے لیے طلب کرتا ہوں اللہ تعالیٰ کے نام اقدس کی تعظیم
و تکریم کے توسل سے۔ شرح الوهبانیہ۔

میں کہتا ہوں پس مناسب اور موزوں یا واجب و لازم امر یہ ہے کہ ایسی عبارتوں سے
دور رہا جائے اور یہ تحقیق پہلے گزر چکی ہے کہ جس امر میں اختلاف ہو اس میں توبہ و استغفار اور
تجدید نکاح کا حکم دیا جائے۔

لیکن یہ اس صورت میں ہے جب بولنے والا اپنے قول کا مطلب و مفہوم نہ جانے اور
بغیر سوجھ بوجھ ایسے الفاظ زبان پر لائے لیکن اگر صحیح معنی کا قصد کرے تو یقینی امر یہ ہے کہ اس میں
کوئی حرج نہیں ہے۔

علامہ شامی رحمۃ اللہ تعالیٰ علیہ نے ندائے غیر اللہ کے لحاظ سے کوئی تعرض کیے بغیر معنی صحیح

مراد ہونے پر یا شیخ عبدالقادر جیلانی شیعہ اللہ کے متعلق کہہ دیا کہ اس میں حرج نہیں تو معلوم ہوا کہ ان کے نزدیک اس نداء اور پکار میں کوئی سقم نہیں ہے اور اللہ تعالیٰ کے لیے شیخ جیلانی قدس سرہ سے مانگنے والا معنی پیش نظر ہو تو یہ کفر ہوگا لیکن اللہ تعالیٰ کے نام کو وسیلہ بنا کر حضرت شیخ جیلانی قدس سرہ سے اپنے لیے سوال کرے کہ مجھے کوئی شی عطا کرو تو یہ بالکل درست ہے اور علامہ خیر الدین رملی نے بھی یہی معنی بیان فرمایا اور ظاہر ہے کہ ہر عقلمند اس کلام کا یہی معنی و مفہوم ملاحظہ رکھتا ہے۔

تو ان حضرات کے اقوال سے نداء و پکار کا جواز بھی واضح ہو گیا اور حضرت محبوب سبحانی سے مقصود و مطلوب شی کے سوال کرنے کا جواز بھی ثابت ہو گیا۔

نداء اور طلب اشیاء اور استمداد کے متعلق

اعلیٰ حضرت گولڑوی کا نظریہ

(6)۔ حضرت پیر مہر علی شاہ صاحب قدس سرہ فرماتے ہیں

نیز بوضوح پیوست کہ بنائے ما فیہ نحن اعنی مسئلہ استمداد از ارواح انبیاء و اولیا بر الحاق او شان است بملاء اعلیٰ و جماعت ملائکہ و افاضہ خاص از جانب او سبحانہ و تعالیٰ برائے او شان از علوم و اطلاع نہ بر سمع موتی مطلقا کہ مسئلہ مختلف فیہا است در حق مطلق مقبورین از عوام و خواص فلا حاجة لنا الی الجواب لما اورده المعتزله والمانعون (الی) چہ من فی القبور و موتی اجساد اند نہ ارواح فلا حاجة فیما نحن بصدده الی اثبات سماع الموتی و بنا بر مذکور از لحوق ارواح کامل بملائکہ حکیم الامت مولا نا شاہ ولی اللہ در کتاب انتباہ فی سلاسل اولیاء اللہ در بحث اشغال فرمودہ یا شیخ عبدالقادر

جیلانی شیٹالہ یک صد و یازده بار خواند۔

(اعلاء کلمۃ اللہ مترجم صفحہ: 186 تا 188)

نیز واضح ہو چکا ہے کہ ما نحن فیہ یعنی ارواح کا ملین انبیاء و اولیاء سے مدد مانگنے کی بنا اس پر ہے کہ ان کا الحاق ملأ اعلیٰ سے ہو چکا ہے اور جماعت ملائکہ کے ساتھ ان کا اتحاد ہے اور اس پر کہ اللہ تعالیٰ کی جانب سے ان پر فیضان خاص ہے جو کہ علم و اطلاع کی قسم سے ہے اور اس کی بناء سماع موتی پر علی الاطلاق نہیں ہے جو کہ تمام مقبورین خاص و عام کے بارے میں ہے اور مختلف فیہ ہے پس ہم کو معتزلہ اور مانعین استمداد کے اعتراض کے جواب دینے کی کوئی ضرورت نہیں (تا) اس لئے کہ من فی القبور اور موتی اجسام و اجساد ہیں نہ کہ ارواح پس استمداد کے مسئلہ کے بارے میں ہمیں سماع موتی کے ثابت کرنے کی ضرورت نہیں ہے پس اس لیے کہ اس مسئلہ کی بناء اس امر پر ہے کہ ارواح کا ملین ملائکہ اور ملأ اعلیٰ کیساتھ لاحق ہو جاتی ہیں نہ کہ سماع موتی پر ہے اس لیے حکیم الامت مولانا شاہ ولی اللہ صاحب نے الانتباه فی سلاسل اولیاء اللہ کے بحث اشغال میں فرمایا ہے کہ یا شیخ عبدالقادر شیعہ اللہ ایک سو گیارہ مرتبہ پڑھا جائے۔

﴿فی الفتاوی الخیریہ یا شیخ عبدالقادر فہو نداء و اذا اضیف الیہ شیء فہو طلب الشیئی اکراما للہ فمالموجب للحرمة انتہی ہکذا فی الانتباه فی سلاسل اولیاء اللہ لمولانا الشاہ ولی اللہ و مثله فی الوسيلة الجلیلة انہار الفاخرہ﴾۔ واقوی دلائل بر ندائے زندہ برائے زندہ یا زندہ برائے میت از مکان بعید قول اوست ﷺ ﴿فاذا صلی احدکم فلیقل التحیات للہ والصلوات والطیبات السلام علیک ایہا النبی ورحمة اللہ و برکتہ﴾

(الحديث)

رواہ الستہ - صحابہ کرام را در حیات و بعد از وفات آنحضرت
 ہمیں معمول بوده و نیز حدیث ضریر کہ اخراج نموده است صلی اللہ علیہ وسلم
 اورا ترمذی و نسائی و بیہقی و طبرانی باسناد صحیح از عثمان بن
 حنیف دلالت میکند بر توسل و ندا ہر دو - درین حدیث لفظ ﴿یا
 محمد انی اتوجہ بک الی ربی فی حاجتی لتقضی اللہم فاشفعہ فی﴾ محل
 استشہاد است و این دعا را صحابہ و تابعین بعد از وفات آنحضرت صلی اللہ علیہ وسلم
 نیز استعمال کردہ اند کما فی الطبرانی والبیہقی - ولطالب ان ینظر فی
 الوسيلة الجلیلة و حدیث اعینونی یا عباد اللہ دلالت میکند بر مذکور - فی
 المرققات روی عن المشائخ انه مجرب - ذکر نموده است اورا حافظ
 شمس الدین در حصن حصین و این دلیل است بر صحت او لانه التزم
 ایراد الصحیح فی هذا الكتاب وحافظ ابن حجر عسقلانی تحسین
 نموده است اورا در زوائد بزار و روایت نموده است اورا ابن ابی شیبہ
 و بزار و طبرانی از ابن عباس مرفوعا و ابن السنی از ابن مسعود (وسیلہ
 جلیلہ) پس تحسین محدثین و تعدد طرق ولو کانت ضعیفہ گردانیدہ
 است حدیث مذکور را از حسان کما هو مقرر فی اصول الحدیث -
 (صفحہ: 188، 189)

اور فتاویٰ خیرہ میں ہے یا شیخ عبدالقادر یہ ایک ندا ہے جب اس کے ساتھ شہید اللہ کو ملایا
 جائے تو وہ کسی شے کا طلب کرنا ہے اگر مال اللہ پس کوئی امر ایسا نہیں پایا گیا جو حرمت کا سبب ہو اور
 اسی طرح ہے انتباہ فی سلاسل اولیاء اللہ میں جو کہ شاہ ولی اللہ کی تصنیف ہے اور اس طرح وسیلہ
 جلیلہ میں اور انہار المفارخ میں - ندا زندہ کی زندہ کو یا ندائے زندہ مکان بعید سے کسی ایسے شخص کو جو

عالم آخرت میں چلا گیا ہو اس کے بہت سے دلائل ہیں مگر ان سب دلائل سے اقویٰ دلیل آنحضرت ﷺ کا یہ قول مبارک ہے۔

(1)۔ نبی اکرم ﷺ کا ارشاد ہے جب تم میں کوئی نماز پڑھے تو کہے ﴿التحيات لله الحديث﴾ اس کو صحاح ستہ میں روایت کیا گیا ہے صحابہ کرام کا آپ کی زندگی میں اور بعد از وفات یہی معمول رہا ہے ﴿کہ وہ السلام علیک ایہا النبی﴾ ہی پڑھتے تھے۔

(2)۔ نیز حدیث ضریر (ناپینا) جس کو ترمذی نسائی بیہقی و طبرانی نے باسناد صحیح عثمان بن حنیف سے روایت کیا ہے نداء اور توسل پر دلالت کرتی ہے اس حدیث میں لفظ ﴿یا محمد انی الخ﴾ استشہاد کا محل ہے اور اس دعا کو صحابہ کرام اور تابعین نے بعد از وفات آنحضرت ﷺ بھی استعمال کیا ہے جیسے کہ طبرانی اور بیہقی سے معلوم ہوتا ہے مزید تفصیل مطلوب ہو تو وسیلہ جلیلہ کو ملاحظہ فرمایا جائے۔

(3)۔ اور حدیث ﴿اعینونی یا عباد اللہ﴾ بھی نداء اور مدد طلب کرنے پر دلالت کر رہی ہے۔ مرقات میں ہے کہ مشائخ سے مروی ہے کہ یہ حدیث مجرب ہے اس حدیث کو حافظ شمس الدین نے حصن حصین میں ذکر کیا ہے اور اس کا حصن حصین میں ذکر اس حدیث کی صحت کی دلیل ہے اس لئے کہ حافظ مذکور نے التزام کیا ہے کہ وہ اس کتاب میں صحیح حدیث ہی ذکر کریں گے اور حافظ ابن حجر عسقلانی نے اس حدیث کو زوائد بزار میں حسن شمار کیا ہے اور اس کو ابن ابی شیبہ اور بزار اور طبرانی نے حضرت ابن عباس سے مرفوع طور پر روایت کیا ہے اور ابن السنی نے ابن مسعود رضی اللہ عنہ سے۔ اور قاعدہ یہ ہے کہ جس حدیث کی محدثین تحسین فرمادیں اور اس کے طرق متعدد ہوں تو وہ طرق ضعیف ہی کیوں نہ ہوں پھر بھی تعدد طرق اس کو احادیث حسان میں سے بنادیں گے۔

اعلیٰ حضرت گولڑوی کی عبارت کے فوائد

اعلیٰ حضرت گولڑوی قدس سرہ نے حالت حیات اور بعد از وفات کاملین و اکملین اور مقبولان بارگاہ قدس کی نداء اور پکار کو جائز مانا اور ان میں تفرقہ کو روا نہیں رکھا (جبکہ پیرزادہ صاحب اس تفرقہ پر زور دے رہے ہیں)

(2)۔ اس نداء و پکار کو احادیث اور اقوال اکابر سے ثابت فرمایا اور مدلل و مبرہن فرمایا (جبکہ پیرزادہ صاحب ان دلائل کو رد کرنے کے درپے ہیں)

(3)۔ حضور شیخ عبدالقادر جیلانی رضی اللہ عنہ سے سوال کرنے اور مانگنے کا جواز تسلیم کیا اور اسے مدلل انداز میں بیان فرمایا نہ کہ محض توسل کے طور پر ان کی ندا کو جائز رکھا اور نہ صرف حالت حیات میں بلکہ بعد از وصال (جبکہ پیرزادہ صاحب سید الانبیاء سے بھی سوال کرنا کسی حالت میں بھی جائز نہیں رکھتے)

(4)۔ نابینا صحابی والی روایت پر صحابہ کرام علیہم الرضوان اور تابعین کا محبوب کریم علیہ السلام کی رحلت شریف کے بعد بھی عمل اور آپ سے توسل کو تسلیم فرمایا کہ یہ حضرات مشکلات پیش آنے کی صورت میں یوں کہا کرتے تھے ﴿اللھم انی اسئلک واتوجہ الیک بنیک محمد نبی الرحمة یا محمد انی اتوجہ بک الی ربی فی حاجتی هذه لتقضى لی اللھم فشفعه فی﴾ اے اللہ میں تجھ سے سوال کرتا ہوں اور تیری طرف متوجہ ہوتا ہوں تیرے نبی محمد نبی الرحمة کے وسیلہ جلیلہ سے۔ اے محمد ﷺ میں متوجہ ہوتا ہوں آپ کے وسیلہ سے اپنے رب کی طرف اپنی اس حاجت میں تاکہ بھر آئے۔ اے اللہ ان کو میرے حق میں شفیع بنا۔

(5)۔ جنگلات اور ویرانوں میں سواری کے گم ہونے یا بھاگ جانے اور قابو نہ آنے کی صورت

میں محبوب کریم علیہ الصلوٰۃ والسلام نے یہ تعلیم دی تھی کہ یوں کہا کرو ﴿یا عباد اللہ اعینونی یا عباد اللہ احبسوا﴾ اے اللہ کے بندو! میری امداد کرو۔ اے اللہ کے بندو! اسے روکو۔
تو حضرت گولڑوی نے اس سے استدلال کرتے ہوئے غیر اللہ کی نداء و پکار اور ان سے استغاثہ اور استعانت و استمداد کا جواز ثابت کیا اور اس حدیث کی مختلف وجوہ سے تحسین و تقویت فرمائی اور اس سے استدلال کا صحیح اور درست ہونا واضح فرمایا (جبکہ پیرزادہ صاحب اس دلیل کو رد کرتے ہیں)

(6)۔ فتاویٰ خیریہ اور حضرت شاہ ولی اللہ کی عبارات سے بھی بطریق فقہاء و صوفیاء اس نداء و پکار اور اس استغاثہ و استمداد کا جواز ثابت فرمایا جبکہ اس کو شرک اور بت پرستی قرار دینے والوں کا اس طرح رد فرمایا۔

اوٹان و اصنام والی آیات سے استدلال کا جواب

الحاصل مابین اصنام و ارواح مکمل فرقیست بین و امتیاز
یست باہر، پس آیات واردہ فی حق الاصنام را بر انبیاء و اولیاء سلام
اللہ علیہم حمل نمودن کما فی تقویۃ الایمان تحریفیست قبیح
و تخریبیست شنیع۔ (اعلائے کلمۃ اللہ مترجم صفحہ 171)

خلاصہ کلام یہ ہے کہ بتوں اور کالمین کی ارواح طیبہ کے درمیان واضح فرق ہے اور ظاہری امتیاز ہے لہذا اصنام کے حق میں وارد آیات کو انبیاء کرام علیہم السلام پر اور اولیاء کرام علیہم الرضوان پر منطبق کرنا جیسے کہ تقویۃ الایمان مولفہ اسمعیل دھلوی میں ہے تو یہ آیات کریمہ کی فتح تحریف ہے اور دین میں بدترین تخریب کاری ہے۔

مانعین استعانت کا رد اور جواز استعانت پر استدلال

سوال: رفتن بر قبور برائے دعائے مغفرت للموتی مسنون است نہ برائے استمداد و استعانت از مردگان ۔

جواب: آری مسنون ہما نست کہ گفتی لیکن بر عدم جواز استعانت از ارواح کاملہ دلیل شرعی ہم قائم نشدہ و آیت کریمہ ﴿وتعاونوا علی البر والتقوی﴾ اجازت استعانت از احياء و اموات ہر دوعہ بخشد ۔ ﴿اما الاستعانة عن الاحياء فظاهر واما عن الاموات فلان الارواح احياء والموت و زوال الحياة انما طرء علی البدن نعم اثر الموت فی الارواح هو افتراقها عن الابدان وعوائق المادة وهو موجب لازدياد قوتها واستفادتها من المبدأ الفياض فی بساط القرب عند ملیک مقتدر ﴿

قال مولانا ولی اللہ فی الحجۃ البالغة ﴿اعلم انه قد استفاد من الشرع ان لله تعالى عبادا هم افاضل الملائكة و مقربو الحضرة لا يزالون يدعون لمن اصلح نفسه و هذا بها وسعی فی اصلاح الناس فيكون دعاء هم ذلك سببا لنزول البركات عليه (الى) وان لا ارواح افاضل الآدميين دخولا فيهم ولحقا بهم كما قال الله تعالى يا ايها النفس المطمئنة ارجعي الى ربك راضية مرضية فادخلي في عبادي وادخلي جنتي ﴿

(صفحہ: 177, 188)

ترجمہ:

سوال: قبروں پر جانافوت شدہ لوگوں کی مغفرت کی دعا کے لیے مسنون ہے نہ کہ ان مردوں

سے استمداد و استعانت کے لیے۔
جواب: ہاں مسنون تو وہی ہے جو تو نے کہا ہے لیکن کالمین کے ارواح سے استمداد و استعانت کے ناجائز ہونے پر کوئی شرعی دلیل موجود نہیں ہے جبکہ یہ آیت کریمہ ﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ﴾ اس استمداد و استعانت کے جواز پر دلالت کرتی ہے یعنی نیکی اور تقویٰ پر تعاون کرو اور گناہ اور ظلم و زیادتی پر تعاون نہ کرو کا حکم باری تعالیٰ زندہ اور فوت شدہ حضرات سے استمداد و استعانت کی اجازت عطا کر رہا ہے زندہ سے استعانت کا جواز تو اس سے ظاہر ہے لیکن فوت شدگان سے استعانت کا جواز اس طرح ثابت ہو رہا ہے کہ ارواح زندہ ہوتی ہیں اور موت اور زوال حیات صرف بدن پر طاری ہوتا ہے ہاں موت کا اثر ارواح میں یہ ہے کہ وہ اپنے ابدان سے جدا ہو گئے اور مادی موانع اور روکاؤں میں ان سے دور ہو گئیں اور یہ امر ان میں قوت کی زیادتی اور فراوانی کا موجب ہے اور مبداء فیاض سے بساط قرب پر صاحب اقتدار شہنشاہ کی بارگاہ سے زیادہ سے زیادہ فوائد اور فیوض حاصل کر سکنے کا سبب موجود ہے (نہ کہ نیست و نابود ہونے کا اور قوتوں طاقتوں سے محروم ہونے کا)

حضرت شاہ ولی اللہ دہلوی نے حجۃ اللہ البالغہ میں فرمایا!

کہ شریعت مطہرہ سے یہ امر معلوم مستفاد ہوا ہے کہ اللہ تعالیٰ کے کچھ بندے ہیں جو کہ بزرگ فرشتے ہیں اور بارگاہ خداوندی کے مقرب ہیں جو ہمیشہ ان لوگوں کے لیے دعائیں کرتے رہتے ہیں جو اپنے نفوس کی اصلاح کر لیں اور ان کو مہذب بنا لیں اور لوگوں کی اصلاح میں کوشاں ہوں تو ان کی وہ دعائیں ان پر برکات خداوندی کے نزول کا سبب بن جاتی ہیں (تا) انسانوں میں بزرگ تر لوگوں کی روئیں بھی ان کے زمرہ میں داخل ہو جاتی ہیں اور ان کے ساتھ لاحق ہو جاتی ہیں جیسے کہ اللہ تعالیٰ کا ارشاد گرامی ہے ”اے اطمینان والے نفس اپنے

پروردگار کی طرف واپس آ اس حال میں کہ تو راضی ہونے والا راضی کیا جانے والا ہے پس میرے خواص عباد میں داخل ہو جا اور میری جنت میں داخل ہو جا“

تحقیق قولہ تعالیٰ ایا ک نستعین

حضرت اعلیٰ گوڑوی نے استعانت کے ناجائز قرار دینے والوں کا جواب دیتے ہوئے فرمایا ”مفاد ایا ک نستعین آنکہ استعانت بنہجیکہ مستعان منہ را خالق عون داند منحصر است در حق سبحانہ و تعالیٰ خواہ در امور دنیویہ یا اخرویہ اما استعانت بآن معنی کہ مستعان منہ را از مظاهر عون داند چنانچہ نظر بر کار خانہ اسباب و حکمت مسبب الاسباب ہمیں را نقاضہ میکند از مخلوق ممنوع نیست و نہ منافی مفاد مذکور را ﴿قال اللہ و تعالیٰ و تعاونوا علی البر و التقوی﴾ پس مطلق استعانت و امداد طلبی را منحصر گفتن در او سبحانہ و تعالیٰ ناشی است از فرط جہالت (صفحہ: 146)

قول باری تعالیٰ ایا ک نستعین کا مفاد اور مدلول یہ ہے کہ استعانت کسی سے اس انداز سے کی جائے کہ اس کو مدد و اعانت اور مطلوب شے کا خالق سمجھا جائے تو یہ حق تعالیٰ میں محدود و منحصر ہے خواہ دنیاوی امور میں یہ اعانت مطلوب ہو یا اخروی امور میں لیکن کسی سے استعانت اس نظریہ سے کی جائے کہ وہ اللہ تعالیٰ کی امداد و اعانت کا مظہر ہے جیسے کہ کارخانہ اسباب پر نظر اور مسبب الاسباب کی حکمت پر نظر اس کا تقاضہ کرتی ہے تو ایسی استعانت مخلوق سے کرنا منع اور ناجائز نہیں ہے اور قول باری تعالیٰ ایا ک نستعین کے مفاد و مدلول کے خلاف نہیں ہے ارشاد خداوند تعالیٰ ہے کہ نیکی اور تقویٰ پر تعاون کرو لہذا استعانت اور امداد طلب کرنے کو مطلقاً اللہ تعالیٰ کی ذات

میں منحصر اور محدود کر دینا فرط جہالت اور نادانی کی فراوانی کی پیداوار ہے (کوئی عقلمند اس مطلب سے استغانت کو اللہ تعالیٰ میں منحصر نہیں مان سکتا۔)

اعلائے کلمۃ اللہ کے مترجم کا بیان

اعلائے کلمۃ اللہ کے مترجم اور پیرزادہ نصیر الدین شاہ صاحب کے استاد مولانا فیض احمد صاحب اس مقام پر فرماتے ہیں کہ حضرت حجۃ الاسلام شیخ الاسلام والمسلمین رضی اللہ عنہما کا ارشاد بالکل قطعی اور یقینی ہے اس لئے کہ قرآن مجید میں دونوں قسم کی آیات وارد ہیں ﴿ایسا کہ نستعین﴾ بھی اور ﴿تعاونوا علی البر والتقوی﴾ اور ﴿واستعینوا بالصبر والصلوة﴾۔ حضرت ذوالقرنین رضی اللہ عنہ کا ارشاد ﴿اعینونی بقوة﴾ الایۃ حضرت یوسف علی نبینا وعلیہ السلام کا ارشاد ﴿واذکرنی عند ربک﴾ اور اسی طرح کتب احادیث میں دونوں قسم کی احادیث وارد ہیں مثلاً ﴿بہم ینصرون، بہم یرزقون﴾ (ان کے ساتھ مدد دیے جاتے ہیں، ان کے ذریعے رزق دیے جاتے ہیں) بخاری شریف میں ہے حضرت خدیج رضی اللہ عنہ نے عرض کیا ﴿انک تعین علی نوائب الحق﴾ الحدیث۔ اے محبوب کریم اللہ تعالیٰ کی طرف سے آنے والے حادثات میں لوگوں کی مدد فرماتے ہو (پس ان میں جمع اور توافقی) کا یہی طریقہ ہے جو حضرت شیخ الاسلام رضی اللہ تعالیٰ نے اختیار فرمایا ہے کہ مستعان منہ کو خالق عون جان کر طلب عون کرنا منحصر ہے جناب باری تعالیٰ میں اور مستعان منہ کو مظہر عون اور سبب من الاسباب اعتقاد کر کے طلب عون کرنا منحصر ہے غیر حق میں اور مطلق طلب عون کو جناب باری تعالیٰ میں منحصر قرار دینا جناب باری تعالیٰ کو خالق عون اور سبب عون دونوں بتاتا ہے جو بین النقیضین ہے اس واسطے کہ سبب سے مراد ظاہری سبب ہے جو مظہر عون ہو پس خالق کا مطلق

ہونا لازم آئے گا اور اگر استعانت کا معنی پہلا ہی قرار دیا جائے تو بعض آیات اور بعض احادیث کو ترک کرنا لازم ہوگا اور یہ دونوں امر بہت بڑی جہالت ہیں۔

(صفحہ: 147)

پیرزادہ صاحب و دیگر مانعین استعانت کے

حدیث سے استدلال کا جواب

﴿عن ابن عباس قال كنت خلف رسول الله ﷺ يوما فقال يا غلام احفظ الله يحفظك، تجده تجاهك وإذا سئلت فاسئل الله وإذا استعنت فاستعن بالله﴾ مشکوۃ باب التوکل

حضرت عبد اللہ بن عباس رضی اللہ تعالیٰ عنہ سے مروی ہے کہ میں ایک دن رسول اللہ ﷺ کے پیچھے جا رہا تھا تو آپ نے فرمایا اے جوان! حدود اللہ کی محافظت کر اللہ تیری حفاظت کرے گا اگر کسی چیز کی ضرورت پڑے تو اللہ تعالیٰ سے سوال کر۔ اگر مدد کی ضرورت ہو تو اللہ تعالیٰ سے مانگ۔

اعلیٰ حضرت گولڑوی نے اس کا جواب دیتے ہوئے فرمایا!

مقصود شارع علیہ الصلوۃ والسلام بیان توکل است کہ مقامیست عامی و مخصوص بخواص پس بروئے اوشاں توجہ باسباب وانہماک در آنها موجب تنزل است ازاں مقام کہ ﴿حسنت الابرار سیئات المقربین﴾ مشعر است ازاں نہ آنکہ استعانت از بنی نوع و استمداد از ارواح طیبہ انبیاء و اولیاء و توسل باسباب ممنوع و حرام باشد

مطلقاً۔

در نہایہ گفتہ ﴿ہذا من صفات الاولیاء المعرضین عن اسباب الدنیا وعوائقہا الذین لا یلتفتون الی شیء من عوائقہا وتلك درجة الخواص لا یبلغہا غیرہم واما العوام فرخص لہم فی القدوری والمعالجات الخ احقاق الحق﴾

الحاصل آنحضرت ﷺ بعضی ارشادرت بحسب حیثیت مادہ مخاطب فرمودہ اند نہ علی العموم۔ نمی بینی کہ وقتیکہ ابو بکر صدیق رضی اللہ عنہ جمیع مال خود را تصدق کرد نظر بہ یقین وتوکل وصبر او انکار نفرمودند ﷺ وآن صحابی دیگر را منع فرمودند وقتیکہ تصدق کرد بہ جمیع مال خود۔ همچنین استعانت یوسف علی نبینا وعلیہ الصلوۃ والسلام بغیر او سبحانہ وتعالیٰ حین قال ﴿اذ کرنی عند ربک﴾ مناسب نہ بود بمقام نبوت کما یدل علیہ قولہ علیہ السلام۔ ﴿رحم اللہ اخی یوسف لو لم یقل اذ کرنی عند ربک لما لبث فی السجن سبعا﴾ نہ آنکہ شرعاً ممنوع بود الخ

(صفحہ 151, 152)

اس حدیث شریف سے استدلال کا جواب یہ ہے کہ اس میں شارع علیہ الصلوۃ والسلام کا مقصود توکل کا بیان ہے جو بلند تر مقام ہے اور خواص کے لیے مخصوص ہے کیونکہ اسباب کی طرف توجہ اور اسباب میں انہماک موجب تنزل ہے اس بلند مقام سے چنانچہ وارد ہوا ہے ﴿حسنات الابرار سیئات المقربین﴾ یعنی عام نیک لوگوں کی نیکیاں مقاب قرب پر فائز

لوگوں کے لیے سیئات ہوتی ہیں جو کہ اس بلند مقام کی خبر دیتا ہے اور اس سے مقصود یہ نہیں کہ بنی نوع سے مدد مانگنا اور ارواح طیبہ یعنی انبیاء اولیاء سے مدد مانگنا اور اسباب کی ساتھ تو سل کرنا ممنوع اور حرام ہے مطلقاً ہر گز نہیں ہر گز نہیں۔

صاحب نہایہ فرماتے ہیں کہ جو صفات اس حدیث میں مذکور ہیں یہ صفات ان اولیاء اللہ کے ہیں جو دنیا کے اسباب سے اعراض کرتے ہیں اور دنیاوی موانع کی طرف ان کی بالکل التفات نہیں ہوتی اور یہ درجہ خواص کا ہے جس کو دوسرے لوگ نہیں پہنچ سکتے بہر حال عوام کے لیے تو دواء و معالجہ اور دیگر دنیاوی اسباب کے استعمال کی اجازت ہے۔

حاصل یہ ہے کہ آنحضرت ﷺ بعض ارشادات مخاطب کی استعداد و صلاحیت اور حیثیت کے مطابق فرمایا کرتے تھے اور وہ عام نہیں ہوتے تھے بلکہ صرف مخاطب کے لیے ہوتے تھے دیکھو جو سوقت صدیق اکبر رضی اللہ تعالیٰ عنہ نے اپنا تمام مال خیرات کر دیا تو آپ ﷺ نے ان پر انکار نہیں فرمایا کیونکہ ان کے اندر موجود یقین اور اجر و توکل پر نظر تھی اور جب دوسرے ایک صحابی نے سب مال خیرات کیا تو آپ نے اس پر انکار فرمایا اور اس کو منع فرمایا۔

اسی طرح جو سیدنا یوسف علی نبینا وعلیہ الصلوٰۃ والسلام نے اللہ تعالیٰ کے غیر سے مدد مانگی اور کہا مجھے اپنے بادشاہ کے پاس یاد کرنا تو یہ مقام نبوت کے مناسب نہ تھا نہ یہ کہ یہ امر دوسروں کے لیے بھی از روئے شریعت ممنوع تھا۔ آنحضرت ﷺ کا ارشاد انی یوسف کا مطلب بھی یہی ہے کہ یہ امر مقام نبوت کے مناسب نہ تھا۔ اس حدیث کا ترجمہ یہ ہے کہ اللہ تعالیٰ میرے بھائی یوسف پر رحم کرے اگر اذکرنی عند ربک (مجھے اپنے بادشاہ کے پاس یاد کرنا) اور میری سفارش کرنا کہ ایک مظلوم بیگناہ جیل خانہ میں ڈالا گیا ہے) نہ کہتے تو وہ ہر گز سات سال مزید جیل خانہ میں نہ رہتے۔

اس حدیث شریف کا یہ مطلب نہیں ہے کہ آپ کا یہ فرمانا از روئے شریعت ممنوع اور

ناجائز تھا۔

حضرت گولڑوی کی طرف سے راہ راست معلوم کرنے کا معیار اور کسوٹی

راہ راست معلوم کرنے کے لیے کسوٹی اور معیار بیان کرتے ہوئے ارشاد فرمایا!

﴿علیکم بالسواد الاعظم وایضاً لن تجتمع امتی علی الضلالة ومقوله
ابن مسعود رضی اللہ عنہ مارآہ المومنون حسنا فهو عند اللہ حسن﴾ را زیر
نظر باید داشت تاکہ از قصور فہمی خود فیما بین احادیث تعارض
وتناقض روئے ننماید (تا) نمے بینی کہ قول باری تعالیٰ ﴿ایاک نستعین
﴿بزعم حصر استعانت مطلقہ مصادم ومناقض آیت ﴿وتعاونوا علی البر
والتقویٰ﴾ خواہد بود۔ وہمچنین قولہ تعالیٰ ﴿الیس اللہ بکاف عبده
﴿بخیاں آنکہ مفادش کفایت او سبحانہ وتعالیٰ است وعدم احتیاج بہما
سوی مناقض آیہ ﴿ولوانہم اذ ظلموا انفسہم جائوک فاستغفرواللہ
واستغفرلہم لوجدوا اللہ تو اباً رحیماً﴾ چونکہ ان القرآن یفسر بعضہ بعضاً
وارد شدہ وہمہ آیات قرآنیہ اند ہمہ را مرئی داشتہ وضع کل شیء
فی مرتبتہ را کار باید بست۔ این جا دانستہ باشی کہ بودن او سبحانہ
وتعالیٰ کافی برائے عباد خود وسمیع و بصیر منا فی نیست بہ بردن
التجاء بسوئے محبوبے از محبوبان حق وتوسل باو شاں چہ او تعالیٰ

باوجود سمیع بودن او بلا واسطہ امر فرمودہ بحاضر شدن گناہگار ان
بحضور نبوی علی صاحبہ الصلوٰۃ والسلام ومغفرت خود را وابستہ و
منوط گردانید بدعاء و مغفرت طلبی رسول ﷺ ﴿جائو ک واستغفرلہم
الرسول . لو جدو اللہ تو ابا رحیما﴾ قابل غور است ۔

ترجمہ: قول رسول علیہ السلام ﴿علیکم بالسواد الاعظم﴾ اسلام کی عظیم اکثریت کا دامن
تھام لو اور ارشاد نبوی ﴿لن تجتمع امتی علی الضلالۃ﴾ (میری امت ہرگز گمراہی پر مجتمع
اور متفق نہیں ہوگی) اور حضرت عبداللہ بن مسعود رضی اللہ تعالیٰ عنہ کا مقولہ ﴿ما راہ المومنون
حسنا فهو عند اللہ حسن﴾ (جس کو اہل یمان اچھا سمجھیں وہ امر اللہ تعالیٰ کے نزدیک بھی
اچھا ہے) کو مد نظر رکھنا چاہیے تاکہ اپنے قصور فہم سے آیات اور احادیث کے درمیان تعارض اور
تناقض نہ لازم آنے پائے اور اس حدیث کا مصداق نہ بن جائے اذا سمعت الخ حکیم الامت
مولانا شاہ ولی اللہ اس حدیث کی شرح میں لکھتے ہیں کہ میرے نزدیک اس حدیث کا ایک دوسرا
معنی ہے اور وہ یہ کہ جمہور مسلمین اور اکثر حاملین علم کی مخالفت کرے اور ان کے قول کے خلاف
ایک قول گھڑ ڈالے اور پھر ان لوگوں پر طعن کرے اور ان پر انکار کرے دیکھو کہ اللہ تعالیٰ کا قول
مبارک ایاک نستعین جب یہ زعم اور خیال ہو کہ مطلق استعانت کا ذات باری میں حصر ہے تو
منقض ہو جائے گا اس آیت شریفہ کے ﴿وتعاونوا علی البر والتقوی﴾ کیونکہ اس آیت
میں حکم ہے کہ ایک دوسرے کی مدد کیا کرو اسی طرح اللہ تعالیٰ کے ارشاد ﴿الیس اللہ بکاف
عبدہ﴾ کا جب یہ معنی خیال میں رکھا جائے کہ اللہ تعالیٰ کے سوا کسی دوسرے کی ہرگز حاجت نہیں
کسی کام میں بھی کسی کی ضرورت نہیں تو یہ آیت شریفہ منافی منقض ہو جائے گی اس دوسری آیت
شریفہ کے ﴿ولو انہم اذ ظلموا انفسہم جائو ک﴾ اس لیے کہ اس آیت شریفہ میں

حکم ہے کہ جب گناہگار گناہ کر کے آپ ﷺ کی خدمت میں حاضر ہوں اور اللہ تعالیٰ سے معافی مانگیں اور مغفرت طلب کریں اور آپ بھی ان کے لیے مغفرت طلب کریں تو اللہ تعالیٰ کو تو اب اور رحیم پائیں گے۔ اس آیت میں شرط کردی گئی ہے کہ رسول اللہ ﷺ بھی مغفرت طلب کریں تو مغفرت ہوگی چونکہ وارد ہوا ہے کہ قرآن شریف کی بعض آیات بعض کی تفسیر کرتی ہیں اور یہ تمام آیات قرآن شریف کی ہیں لہذا تمام آیات کی رعایت کرتے ہوئے ہر ایک کو اپنے موقعہ و مرتبہ پر رکھنے کا کام کرنا چاہیے (اور ان کا باہمی توافق اور معنوی اتحاد ملحوظ اور مد نظر رکھنا لازم ہے)

یہاں سے تم کو معلوم ہو گیا ہوگا کہ جناب الہی کا اپنے بندوں کے لیے کافی ہونا اور سمیع و بصیر ہونا اور بندے کا اپنی حاجات کو کسی محبوب کے توسل سے پیش کرنا اور کسی محبوب خدا کی طرف التجا کرنا آپس میں منافی نہیں ہے اس لیے کہ اللہ تعالیٰ باوجود اپنے کافی ہونے اور بلا واسطہ سمیع و بصیر ہونے کے گناہگاروں کو ارشاد فرماتے ہیں کہ وہ درگاہ نبوی میں حاضر ہوں اور پھر اپنی مغفرت کو آنحضرت ﷺ کے مغفرت طلب کرنے اور دعا فرمانے پر موقوف اور اس سے وابستہ فرمایا۔ ﴿جائوک، واستغفر لہم الرسول، لوجود اللہ تو اباً رحیماً﴾ (کے جملے) قابل غور ہیں۔

غیر اللہ سے مانگنے کا ثبوت حدیث شریف سے اور پیرزادہ

کا رد ان کے مورث اعلیٰ کی طرف سے۔

اللہ تعالیٰ کے علاوہ مقبولان بارگاہ خداوند تعالیٰ سے مانگنے کو پیرزادہ صاحب اور دیگر خوارج ناجائز بتاتے ہیں اور پیرزادہ صاحب نے ایسی کسی حدیث کے وجود کا ہی سرے سے انکار کر دیا تھا تو اس کا جواب حضرت پیر مہر علی شاہ قدس سرہ کی زبانی سماعت فرمائیے اور حضرت عبد

اللہ بن عباس رضی اللہ تعالیٰ عنہ والی روایت جو انہوں نے اپنے مدعا کے اثبات میں پیش کی اس کا جواب بھی یہاں سے حاصل ہو جائے گا۔

﴿عن ربیعہ بن کعب رضی اللہ تعالیٰ عنہ قال کنت ابیت مع رسول اللہ ﷺ فأتیتہ بوضوءہ وحاجتہ فقال لی سل فقلت اسئلك مرافقتک فی الجنة قال او غیر ذالک قلت هو ذاک قال فاعنی علی نفسک بکثرة السجود﴾ (رواہ مسلم) دریں حدیث کلمہ سل وقال او غیر ذالک را ملاحظہ باید نمود کہ از عدم ذکر مفعول سل واز او غیر ذالک چہ قدر وسعت واطلاق مسئل معلوم میشود۔

حضرت شیخ عبد الحق در شرح این حدیث نوشتہ واز اطلاق سوال کہ فرمودہ سل وتعیین نکرد مسئل معین و مطلوبہ خاص معلوم میشود کہ کار ہمہ بدست ہمت و کرامت اوست ہر چہ خواہد و ہر کرا خواہد باذن پروردگار تقدس تعالیٰ دہد۔

فان من جو دک الد نیا و ضرتها

و من علومک علم اللوح والقلم

اگر خیریت دنیا و عقبی آرزو داری

بدرگاہ ہش بیا و ہر چہ میخواہی تمنا کن

مولانا علی قاری نوشتہ ﴿سل ای اطلب منی حاجة. وقال ابن حجر

اتحفک بها فی مقابلة خدمتک لی لان هذا هو شان الکرام ولا اکرم منه علیہ

السلام. یؤخذ من اطلاقه ﷺ الامر بالسؤال لان الله تعالیٰ مکنه من اعطاء

كل ما اراد من خزان الحق وذكر ابن سبع في خصائصه وغيره ان الله تعالى
اقطعه ارض الجنة يعطى منها ما شاء لمن يشاء الخ. احقاق الحق ﴿

حضرت ربیعہ بن کعب سے مروی ہے وہ فرماتے ہیں کہ میں رات کو حضور علیہ الصلوٰۃ
والسلام کی خدمت میں رہا کرتا تھا پس ایک دن میں آپ کے لیے وضو کا پانی اور دیگر ضروریات
لے آیا پس آپ نے فرمایا جو چیز چاہے مجھ سے مانگ لے مانگ لے جو چاہتا ہے۔ پھر میں نے
عرض کی کہ میں بہشت میں آپ کی رفاقت مانگتا ہوں حضور علیہ الصلوٰۃ والسلام کی اس حدیث
میں سل کا کلمہ اور اوغیر ذالک کے کلمہ کو ملحوظ رکھنا چاہیے اس لیے کہ سل (مانگ لے) کا مدخول ذکر
نہیں فرمایا نیز اوغیر ذالک (یا اس کے علاوہ اس سے بہتر کوئی شی مانگ لے) بھی فرمایا جس سے
معلوم ہوتا ہے کہ مسئول اور مطلوب میں بہت ہی وسعت ہے اور بہت ہی اطلاق ہے۔

حضرت شیخ عبدالحق رضی اللہ عنہ نے اس حدیث کی شرح میں لکھا ہے کہ سل کو مطلق
فرمایا ہے اور مسئول کو معین و مخصوص نہیں فرمایا اس سے معلوم ہوا کہ تمام کام آپ کی اپنی ہمت اور
مہربانی کے ہاتھ میں ہیں جو کچھ چاہیں اور جس کو چاہیں اللہ تعالیٰ کے اذن اور حکم سے دیدیں دنیا و
آخرت آپ کے جو دو سخا کے دو جزئیے ہیں اور لوح و قلم کا علم آپ کے علم کے دو حصے ہیں۔ اگر
دنیا و آخرت کی بھلائی کی تمنا رکھتے ہو تو آپ کی درگاہ اقدس میں آؤ اور جو چیز چاہو اس کی تمنا کرو
حضرت ملا علی قاری نے لکھا ہے ﴿سل﴾ یعنی مجھ سے حاجت طلب کر ابن حجر فرماتے
ہیں تو نے جو میری خدمت کی ہے میں اس کے بدلے میں تیری حاجت بطور تحفہ کے پورا کرونگا
اس لیے کہ ارباب کرم کا یہی طریقہ ہے اور آپ جیسا کوئی کریم نہیں ہے اور آپ کے سوال والے
امر کو مطلق چھوڑ دینے اور کسی دنیاوی چیز کے ساتھ مخصوص نہ ٹھہرانے سے سمجھا جاتا ہے کہ اللہ تعالیٰ
نے اپنے خزانوں میں تصرف کا حق آنحضرت ﷺ کو عطا فرمایا ہے اور جو چیز کسی کو عطا

فرمانا چاہیں اس کا آپ کو اختیار دیا ہے اور ابن سبع نے اپنے خصائص میں لکھا ہے کہ جنت کی زمین اللہ تعالیٰ نے آپ کو بطور جاگیر عطا فرمادی ہے جس کو چاہیں جتنی عطا فرمائیں آپ کے بس میں ہے اور اختیار میں۔

اقول مرقات میں اس جگہ یہ عبارت بھی ہے اور بہت اہم ہے۔

﴿وَمَنْ ثَمَّ عَدَّ اٰمَتْنَامَنْ خَصَّاهُ عَلَيْهِ السَّلَامُ اَنَّهُ يَخْصُ مِنْ شَاءَ بِمَا شَاءَ كَجَعَلَهُ شَهَادَةً خَزِيمَةَ بَنٍ ثَابِتٍ بِشَاهِدَتَيْنِ رَوَاهُ بَخَارِيُّ وَكَتَرَ خِيَصَهُ فِي النِّيَاحَةِ لَا مَعْطِيَهُ فِي آلِ فُلَانٍ خَاصَّهُ رَوَاهُ مُسْلِمٌ قَالَ النَّوَوِيُّ لِلشَّارِعِ اِنْ يَخْصُ مِنَ الْعَمُومِ مَا شَاءَ وَبِالتَّضْحِيَةِ بِالْعِنَاقِ لَا بِي بَرْدَةَ بْنِ نِيَارٍ وَغَيْرِهِ﴾

(جلد 2 صفحہ: 323)

اور اس وجہ سے شارع علیہ السلام نے مطلقاً مانگنے کا حکم دیا ہے اور کسی قسم کی تخصیص نہیں فرمائی ہمارے آئمہ کرام نے آپ کے خصائص میں سے اس امر کو بھی شمار کیا ہے کہ آپ جسے چاہیں جس چیز کے ساتھ چاہیں مخصوص اور مختص ٹھہرا سکتے ہیں جیسے کہ آپ نے حضرت خذیمہ بن ثابت کی شہادت کو دو شہادتوں کے برابر ٹھہرا دیا جیسے کہ بخاری نے یہ روایت ذکر فرمائی ہے اور جیسے کہ آپ نے حضرت ام عطیہ کو آل فلان کے حق میں نوحہ کی رخصت دے دی کما رواہ مسلم۔ جس کی شرح میں امام نووی نے فرمایا کہ شارع علیہ السلام کو حق حاصل ہے کہ وہ عمومی حکم میں سے جس کو چاہیں مخصوص اور مستثنیٰ فرمادیں اور جیسے کہ آپ نے حضرت ابو بردہ بن نیار کو چھ ماہ کا بکر قربانی میں ذبح کرنے کی اجازت مرحمت فرمائی اور اس کے علاوہ کئی دیگر ایسے استثناءات اور تخصیصات ہیں فوائد: اگر غیر اللہ سے مدد مانگنا اور سوال کرنا جائز نہیں تھا تو رسول گرامی ﷺ نے صحابی کو آپ سے مانگنے اور سوال کرنے کا حکم کیوں دیا جبکہ آپ درس توحید کے لیے اللہ تعالیٰ

کا انتخاب ہیں اور سید الانبیاء والمرسلین ہیں اور رموز تو حید سے کما حقہ آگاہ ہیں اور سبھی کاملین و اکملین بھی آپ سے ان اسرار اور رموز کا استفادہ کرنے والے ہیں۔

(2)۔ صحابی رسول ﷺ نے کیوں عرض کی اسلک میں آپ سے سوال کرتا ہوں اور یہ حاجت طلب کرتا ہوں جبکہ ان سے بڑا امت میں کوئی موحد نہیں ہو سکتا جنہوں نے براہ راست نبی مکرم ﷺ سے توحید کی تعلیم اور تربیت حاصل کی۔

(3)۔ محبوب کریم علیہ الصلوٰۃ والتسلیم نے مانگنے کا حکم دیتے وقت کسی قسم کی تخصیص و تقیید نہیں فرمائی اور سائل کو اپنے ارادے اور حسن انتخاب پر چھوڑ دیا کہ جو پسند کرے مانگے اس سے آپ کے وسیع ملک اور وسعت ملک سے شناسائی اور آگہی حاصل ہوتی ہے کہ اللہ تعالیٰ نے دارین کی نعمتیں آپ کے قبضہ و اختیار میں دے دی ہیں۔

(4)۔ نبی مکرم ﷺ کے مخاطب صحابی نے اس مانگنے والے حکم کو اگر عام نہیں سمجھا تھا اور دارین کے خزانے سے مطلوب چیز مانگنے کا اذن نہیں سمجھا تھا تو آپ سے جنت کی مرافقت کا سوال کیوں کیا؟ بلکہ دنیا کی اور بظاہر جو آپ کے ملک میں تھیں ان اشیاء میں سے کوئی شے مانگتا اور آپ کا مقصود اگر طلب و سوال میں عام اختیار دینا نہیں تھا تو اس کے مطالبے کے بعد وضاحت فرمادیتے کہ جنت میں جانے کا تو (نعوذ باللہ) مجھے اپنے متعلق بھی یقین نہیں (جیسے بعض علماء خوارج نے کہا ہے میں اللہ کا رسول ہونے کے باوجود نہیں جانتا کہ میرے ساتھ کیا ہوگا اور تمہارے ساتھ کیا ہوگا۔ تقویۃ الایمان۔ وبراہین قاطعہ) تیرے لیے میں کیونکر اس رفاقت کی ضمانت دے سکتا ہوں بلکہ بقول حضرت پیر مہر علی شاہ اوغیر ذالک فرما کر اپنے اختیارات کی وسعت کو مزید واضح اور اجاگر فرما دیا کہ بس یہی کچھ درکار ہے یا کچھ اور بھی جو اس سے بھی افضل و اعلیٰ ہو۔

(5)۔ شیخ محقق شاہ عبدالحق محدث دہلوی اور حضرت علامہ علی قاری اور دیگر حضرات کی

تصریحات سے بھی عموم ملکیت اور وسعت اختیارات ثابت ہوئی اور ساتھ ہی علی قاری رحمہ اللہ تعالیٰ کی یہ تصریح کہ ہمارے آئمہ نے آنحضرت ﷺ کے خصائص سے یہ امر بھی شمار کیا کہ آپ جو چاہیں جس کو چاہیں عطا کر سکتے ہیں اور یہ کہ جنت اللہ تعالیٰ نے محبوب کریم کو بطور جاگیر عطا فرمائی ہے اس لیے زمین پر ہوتے ہوئے وہ بھی تقسیم کر سکتے ہیں۔ الحمد للہ علی ذالک۔

اکابرین ملت کی مزید چند تصریحات بھی اس ضمن میں ملاحظہ فرمائیں:
حضرت علامہ شہاب الدین خفاجی نسیم الریاض میں فرماتے ہیں۔

﴿وفی الحدیث الصحیح بینا انا نائم اتیت بمفاتیح خزائن الارض فوضعت فی یدی وفی کتاب الوفاء عن جابر رضی اللہ تعالیٰ عنہ مسندا قال سمعت رسول اللہ ﷺ یقول اتیت بمقالید الدنیا علی فرس ابلق علیہ قطیفة من سندس (الی) ومثله ثابت عن طرق عديدة و هذا يدل علی ان اللہ تعالیٰ اعطاه ذالک حقیقة و خزائن الارض دفائنہا و معادنہا بان یطلعہ اللہ علیہا ویجعل الملائكة الموکلین بها طوع یدہ فان السلطان خزینة بید خازنہا حاضر مطیع لیدیہ فهذا معنی کونہا فی یدیہ عرفا واما المفاتیح فان كانت بمعنی الخزائن فکذاک وان كانت جمع مفتاح او مفاتح بمعنی آلہ الفتح فاعطائہا ارسالہا کما هو ظاهر الحدیث السابق. وقیل انه کنایة عن فتح البلاد علی امتہ و جباية اموالہا لہم﴾

(نسیم الریاض جلد 1 صفحہ نمبر 472)

صحیح حدیث میں وارد ہے کہ اس دوران کہ میں سویا ہوا تھا زمین کے خزانوں کی چابیاں میرے حوالے کر دی گئیں پس وہ میرے دونوں ہاتھوں میں رکھ دی گئیں اور ابن الجوزی کی کتاب

الوفاء میں حضرت جابر رضی اللہ تعالیٰ عنہ سے مروی ہے کہ میں نے رسول اللہ ﷺ کو فرماتے ہوئے سنا کہ مجھے دنیا کی چابیاں چلے گھوڑے پر لاد کر سوپنی گئی جس پر سبز جنتی ریشم کی چادر تھی (تا) اور اس کی مثل متعدد طرق اور اسنادات سے ثابت ہے۔ اور یہ روایات اس پر دلالت کرتی ہیں کہ اللہ تعالیٰ نے درحقیقت آپ کو ہی یہ خزانے عطا فرمائے اور خزانے الارض سے مراد زمین میں مدفون خزانے اور معادن ہیں (اور عطا کرنے کی صورت یہ ہے کہ) کہ اللہ تعالیٰ نے آپ کو ان پر مطلع فرما دیا اور ان پر موکل ملائکہ کو آپ کے ماتحت اور زیر دست کر دیا کیونکہ سلطان (اپنے خزانے اپنے ہاتھ میں نہیں رکھتا بلکہ اس کا خزانہ اس کے خازن کے پاس ہوتا ہے جو اس کا مطیع اور حاضر خدمت ہوتا ہے) اور یہی معنی ہوتا ہے عرف عام میں اس کے ہاتھ میں ہونے کا۔

رہا لفظ مفاتیح کا تو اگر اس سے خزانے مراد ہیں تو پھر اس کا معنی وہی ہوگا جو ذکر کیا جا چکا ہے اور اگر مفتوح یا مفتاح کی جمع ہے جو چابی اور کھولنے کے معنی میں ہے تو ان کے عطا کرنے کا مطلب یہ ہے کہ وہ آپ کی طرف ارسال کر دی گئی ہیں جیسے حدیث سابق سے ظاہر ہے۔ اور کہا گیا ہے کہ اس حدیث شریف میں کنایہ ہے آپ کی امت پر شہروں کے فتح ہونے سے اور ان کے اموال حاصل کرنے سے۔

علامہ علی قاری رحمۃ اللہ فرماتے ہیں!

﴿وہو کنایۃ عن فتحہا علیہ وعلی امتہ بعدہ وجباۃ اموالہا الیہم واستخراج کنوزہا لدیہم وتلویح بالتوصل الیہا کما یتوصل بالمفاتیح الی ما غلق علیہ من ابوابہا وقدوری مرفوعاً فی صحیح مسلم بینا انا نائم اتیت بمفاتیح خزائن الارض فوضعت فی یدی ای فی تصرفی و تصرف امتی﴾ (جلد 1 صفحہ 471)

خزانے ارض کا آپ کے ہاتھوں میں دیا جانا کنایہ ہے اس کے آپ پر مفتوح ہونے اور

آپ کے بعد آپ کی امت پر فتح ہونے سے اور ان اموال کے ان کے ہاں جمع ہونے سے اور خزانوں کو نکال کر قبضہ میں لینے سے اور مفاتیح کے ساتھ ان کی طرف وصول اور رسائی سے کنایہ ہے جیسے کہ چابیوں کے ذریعے ان اشیاء کی طرف رسائی حاصل کی جاتی ہے جن پر ان کے دروازے بند کر دیے گئے ہوں۔

صحیح مسلم میں مروی ہے کہ رسول معظم ﷺ نے فرمایا اس دوران کہ میں سویا ہوا تھا زمین کے خزانوں کی چابیاں مجھے دی گئیں اور میرے ہاتھوں میں تھما دی گئیں یعنی میرے تصرف میں دے دی گئیں اور یہ میری امت کے تصرف میں۔

حضرت علامہ شہاب الدین خفاجی فرماتے ہیں

﴿قوله عليه السلام بينا انا نائم اذا جئني بمفاتيح خزائن الارض فوضعت يدي المراد ما في الارض من الكنوز والاموال فاما ان يكون رأى في روى نومه ملك الروء يا وصنع في يده مفاتيح حقيقة وقال له هذه مفاتيح خزائن الارض ارسلها الله اليك ورؤيا الانبياء عليهم الصلوة والسلام وحى يقع بعينها تارة وتعبر بما يحكيها اخرى وظاهر تعبيره ان امته تملك الارض ويجبى لهم اموالها وفي المواهب اللدنية انها خزائن من اجناس العالم بقدر ما يطلبون فان الاسم الالهى لا يعطيه الا محمد ﷺ الذى بيده مفاتيح الغيب التى لا يعلمها الا هو فالمراد ان الله خصه بتمكين امته من الارض ويحتمل ان الملك اخبره وقال له ذالك فيكون استعارة كما مرو القول بان المراد العناصر وما يتولد منها وانه لم يقبل ذالك تعسف وكونه ﷺ لم يقبله ياباه عده خاصية له بل قبله فان عطاء الكريم لا يليق رده ولكنه ادخره لامته﴾

(صفحة 209 جلد 2)

رسول گرامی ﷺ نے فرمایا اس دوران کہ میں سویا ہوا تھا زمین کے خزانوں کی چابیاں لائی گئیں پس میرے ہاتھوں میں تھما دی گئیں تو اس ارشاد نبوی میں خزانوں سے مراد ہیں زمین کے اندر جو کنوز اور اموال ہیں پس یا تو آپ نے نیند کے دوران خواب میں خوابوں کے فرشتہ کو دیکھا کہ اس نے واقعی چابیاں آپ کے مبارک ہاتھوں میں رکھیں اور آپ سے عرض کیا کہ یہ زمین کے خزانوں کی چابیاں ہیں جو اللہ تعالیٰ نے آپ کی طرف ارسال فرمائی ہیں اور انبیاء علیہم السلام کے خواب وحی الہی ہوتے ہیں کبھی وہ اپنی ظاہری صورت پر ہی وقوع پذیر ہوتے ہیں اور کبھی ان کی تعبیر ان کے مناسب حال کی جاتی ہے اور اس کی ظاہری تعبیر یہ ہے کہ آپ کی امت زمین کی مالک ہوگی اور ان کے اموال ان کے پاس جمع کیے جائیں گے۔ اور مواہب اللدنیہ میں ہے کہ خزان الارض سے مراد اجناس عالم کے خزان ہیں جتنا قدر کہ اہل عالم طلب کرتے ہیں تحقیق اسم الہ وہ مطلوبہ ارزاق عطا نہیں کرتا مگر محمد ﷺ کو جس کے دست قدرت میں غیب کے خزان ہیں جن کو سوائے اس کے کوئی نہیں جانتا (اسی نے ان ارزاق کے خزان اس محبوب کے دست جو دو عطا میں دے دیے ہیں) پس مراد یہ ہے کہ اللہ تعالیٰ نے ان کو ان کی امت کو زمین پر مالک بنانے کے ساتھ مخصوص اور ممتاز ٹھہرایا ہے اور ہو سکتا ہے کہ فرشتہ نے آپ کو خبر دی ہو اور آپ سے عرض کیا ہو کہ یہ چابیاں اللہ تعالیٰ نے آپ کی طرف بھیجی ہیں تو یہ ان خزان کا مالک ہونے سے کنایہ ہو جیسے کہ گزرا۔

اور یہ کہنا ان خزانوں سے مراد عناصر ہیں اور ان سے پیدا ہونے والی اشیاء مراد ہیں لیکن نبی مکرم ﷺ نے ان کو قبول نہیں کیا تھا سراسر تعسف ہے اور لغو باطل بات ہے اور آپ کے نہ قبول کرنے والے دعوے کا رد و ابطال اس سے ہوتا ہے کہ اس عطا کو آپ کے خصائص میں شمار کیا گیا ہے بلکہ یقینی امر یہی ہے کہ آپ نے اس عطیہ کو قبول فرمایا۔ کیونکہ کریم کی عطاء کے یہ لائق نہیں

کہ اس کو رد کیا جائے لیکن آنحضرت ﷺ نے اس کو امت کے لیے ذخیرہ کر لیا۔

حضرت علامہ علی قاری رحمۃ اللہ علیہ نے اس حدیث شریف کے تحت ذکر فرمایا

وفی سیرۃ الکلاعی ان رستم امیر جیش یزد جرد رأی فی منامہ
وقد جاء هم سعد بن ابی وقاص رضی اللہ عنہ من قبل عمر رضی اللہ عنہ
لفتح بلادهم ان ملکا نزل من السماء فاخذ جميع اسلحتهم للنبي ﷺ
فاعطاها لعمر رضی اللہ تعالیٰ عنہ فكان الفتح والغنیمۃ والنصر الذی یکاد
یفوت الحصر فی عصر عمر رضی اللہ تعالیٰ عنہ ﴿

(شرح شفا جلد 2 صفحہ 209)

سیرت کلاعی میں ہے کہ فارس کے بادشاہ یزد جرد کے امیر جیش رستم نے خواب میں
دیکھا جبکہ حضرت سعد بن ابی وقاص رضی اللہ تعالیٰ عنہ حضرت عمر رضی اللہ تعالیٰ عنہ کی طرف سے
ان کے علاقے فتح کرنے کے لیے پہنچ چکے تھے کہ ایک فرشتہ آسمان سے نازل ہوا پس اس نے
ایرانیوں کا تمام تر اسلحہ نبی مکرم ﷺ کیلئے اپنے قبضہ میں کر لیا ہے اور نبی ﷺ نے اس سے وہ اسلحہ
لیکر حضرت عمر رضی اللہ تعالیٰ عنہ کے حوالے فرما دیا تو ان کے دور میں وہ فتح و نصرت اور اموال
غنیمت حاصل ہوئے جن کا احاطہ کرنا مشکل بلکہ ناممکن ہے۔

اقول: مال امت کمال نبوی کے تابع ہے اور ان کے طفیل اور توسل سے ہے تو لامحالہ ہر نعمت
اللہ تعالیٰ کی طرف سے آپ کو ابتدا اور اصالۃ عطا ہوئی اور آپ کی طرف سے امت کی طرف منتقل
ہوئی جیسے رستم والا خواب بھی اس حقیقت کی طرف اشارہ کر رہا ہے اور آپ کے خصائص سے اس
امر کو شمار کرنا بھی اس حقیقت پر دلالت کرتا ہے اور دونوں طرح کی تشریح میں باہم کوئی تضاد بھی

نہیں ہے اور خلفائے ثلاثہ رضی اللہ عنہم کا دور دراصل تتمہ دور رسالت ہے لہذا ان کی فتوحات اور اموال غنیمت وغیرہ کا حصول بھی دراصل آپ کے فتوحات اور جباہیت اموال اور مغانم میں مندرج ہے۔

حضرت شیخ محقق مدارج النبوت جلد اول صفحہ 115 پر فرماتے ہیں

(1)۔ مباح بود مرا ورا صلی اللہ علیہ وسلم کہ قسمت کند اراضی را پیش از فتح زیر کہ مالک گردانیدہ بود اورا مالک الملک تمام اراضی و ممالک را گفت غزالی رحمة اللہ علیہ کہ وہ صلی اللہ علیہ وسلم قسمت میکند ارض جنت را وارض دنیا بطریق اولی صلی اللہ علیہ وسلم۔

آنحضرت صلی اللہ علیہ وسلم کے لیے مباح اور روا تھا کہ کسی علاقے کے فتح ہونے سے پہلے اس کی اراضی کو تقسیم فرمادیں (جیسے کہ ارض فلسطین کے فتح ہونے سے پہلے حضرت تمیم داری وغیرہ کو وہاں سے جاگیریں عطا فرمادی تھیں) کیونکہ مالک الملک جل و علی نے آپ کو تمام اراضی اور ممالک کا مالک بنا دیا تھا امام غزالی رحمۃ اللہ تعالیٰ علیہ نے فرمایا کہ نبی مکر صلی اللہ علیہ وسلم جنت کی زمین اور علاقے تقسیم فرماتے ہیں تو دنیا کی زمین کو بطریق اولی تقسیم کرنے کی استطاعت اور قدرت رکھتے ہیں۔

(2)۔ ابوالقاسم والی کنیت بیان کرتے ہوئے فرمایا صلی اللہ علیہ وسلم لانہ یقسم الجنة بین اهلها کذا نقل عن الحسين بن محمد الدا مغانی صلی اللہ علیہ وسلم کہ آپ اہل جنت کے درمیان جنت کو تقسیم فرماویں گے۔

محبوب کریم علیہ السلام کے خصائص بیان کرتے ہوئے فرمایا! صفحہ: 266

(3)۔ از انجملہ آنست کہ دادہ شدہ است وہ صلی اللہ علیہ وسلم مفاتیح خزائن و سپردہ شدہ بوع ظاہرش آنست کہ خزائن ملوک روم و فارس ہمہ

بدست صحابہ افتاد۔ وباطنش آنکہ مراد خزائن اجناس عالم است کہ
 رزق ہمہ در کف اقتدار و سپرد وقوت تربیت ظاہر و باطن ہمہ بوح
 داد چنانکہ مفاتیح غیب درد دست علم الہی است نمیداند آنرا مگر
 وح۔ مفاتیح خزائن رزق و قسمت آن در دست این سید کریم نہادند
 قوله ﷺ ﴿انما قاسم والمعطي هو الله تعالى﴾

(صفحہ: 120)

مجملہ ان خصائص کے یہ بھی ہے کہ محبوب کریم ﷺ کو خزائن کی چابیاں عطا کی گئی ہیں
 اور آپ کے سپرد کر دی گئی ہیں اس کا ظاہری معنی و مفہوم تو یہ ہے کہ روم و فارس وغیرہ کے
 بادشاہوں کے خزائن اور ممالک صحابہ کرام علیہم الرضوان کے قبضہ میں آگئے مگر اس کا باطنی اور حقیقی
 معنی یہ ہے کہ تمام جہان کی اجناس کے خزائن مراد ہیں یعنی کائنات کے ہر فرد کا رزق محبوب کریم
 علیہ الصلوٰۃ والسلام کے دست قدرت اور کف اقتدار میں دیا گیا ہے اور ہر ایک کی ظاہری باطنی
 جسمانی اور روحانی تربیت اور پرورش کے لیے درکار قوت اور روزی آپ کے سپرد فرمادی ہے
 جبکہ غیب کی چابیاں اللہ تعالیٰ کے علم ازلی کے دست قدرت میں ہیں اور انہیں نہیں جانتا مگر اللہ
 تعالیٰ، رزق کے خزائن اور اس کی تقسیم کی چابیاں اس سید کریم کے دست جو دونوں میں دیدی گئی
 ہیں جیسے کہ قول مصطفوی ہے میں تقسیم کرنے والا ہوں اور اللہ تعالیٰ ہی عطا کرنے والا ہے۔

حضرت علامہ احمد قسطلانی ارشاد الساری میں ارشاد فرماتے ہیں کہ

﴿قوله عليه السلام بينا انا نائم اتيت مفاتيح خزائن الارض فوضعت
 فسي يدي﴾ میں یا تو خزائن سے مراد قیصر و کسری وغیرہ کے خزانے ہیں یا زمین کے معادن اور
 کانیں ہیں جن سے سونا اور چاندی برآمد ہوتے ہیں اور ہاتھوں میں دیئے جانے سے مراد یا تو

امت کے حوالے کیے جانے کا وعدہ ہے اور اللہ تعالیٰ نے وعدہ پورا کرتے ہوئے آپ کی امت پر بہت سے ممالک فتح فرمائے۔

﴿فَغَنِمُوا مِمَّا لَكُمْ وَاسْتَبَاحُوا خَزَائِنَ مَلُوكِهَا﴾ پس انہوں نے ان کے مال بطور غنیمت حاصل کیے اور ان ممالک کے سلاطین کے خزائن اپنے لیے مباح اور حلال سمجھے۔

﴿وَقَدْ حَمَلُ بِعَضْمِهِمْ ذَالِكِ عَلَى ظَاهِرِهِ فَقَالَ هِيَ خَزَائِنُ اجْنَاسِ ارْزَاقِ الْعَالَمِ لِيُخْرِجَ لَهُمْ بِقَدَرِ مَا يَطْلُبُونَ لَذَوَاتِهِمْ فَكُلْ مَا ظَهَرَ مِنْ ارْزَاقِ هَذَا الْعَالَمِ فَإِنَّ الْأَسْمَ الْأَلَهِي لَا يُعْطِيهِ إِلَّا عَنْ مُحَمَّدٍ ﷺ الَّذِي بِيَدِهِ الْمَفَاتِيحُ كَمَا اخْتَصَّ تَعَالَى بِمَفَاتِيحِ الْغَيْبِ فَلَا يَعْلَمُهَا إِلَّا هُوَ وَاعْطَى هَذَا السَّيِّدَ الْكَرِيمَ بِمَنْزِلَةِ الْإِخْتِصَاصِ بِإِعْطَاءِ هَذِهِ الْمَفَاتِيحِ الْخَزَائِنِ﴾

(ارشاد الساری جلد 6 صفحہ 455 و کذا فی المواہب مع الزرقانی جلد 5 صفحہ 260)

بعض حضرات نے ان خزائن کی چابیوں کے آپ کے دست اقتدار میں دیے جانے کو اپنے ظاہر پر محمول فرمایا اور کہا کہ ان خزائن سے مراد تمام اہل جہان کے رزق اور روزی کے خزائن ہیں تاکہ آپ ان کے لئے اتنی مقدار نکال کر دیں جو وہ آپ سے طلب کریں لہذا جو بھی اس جہان کے رزق میں سے ظاہر ہو چکا ہے تو اسم الہی وہ کسی کو بھی عطا نہیں فرماتا مگر محمد کریم ﷺ کی طرف سے جن کے دست جو دونوں میں ان کی چابیاں ہیں۔

اللہ تعالیٰ مفاتیح الغیب کے ساتھ مختص اور منفرد ہے لہذا ان کو بذات خود کوئی نہیں جانتا سوائے ذات باری تعالیٰ کے اور اس سید کریم علیہ الصلوٰۃ والسلام کو مفاتیح الخزائن کی عطاء والے اختصاص اور شان امتیاز کے ساتھ مختص اور ممتاز ٹھہرایا گیا۔

اقوال: جب اصل یہی ہے کہ آیات و احادیث کو اپنے ظاہری معنی پر محمول کرنا چاہیے اور کلمات کو اپنے عموم پر رکھنا چاہیے تو یہی معنی و مفہوم اور مدلول ہی مراد لینا زیادہ اولیٰ اور انسب اور رائج اور مختار ہوگا جبکہ پہلے معنی میں کوئی منافات اور تخالف بھی نہیں ہے بلکہ بقول شیخ محقق ایک حدیث کا ظاہر ہے اور دوسرا باطن ہے لہذا دونوں برحق ہیں صحابہ کرام علیہم الرضوان کو جو شرف اور فضل اور عزت و عظمت اور تفوق و تسلط حاصل ہوا وہ سب محبوب کریم علیہ السلام کے طفیل ہے بلکہ انبیاء و رسل بھی اپنے اپنے کمالات و اختصاصات میں محبوب کریم علیہ السلام کے طفیل ہی ہیں شیخ محقق فرماتے ہیں۔

ہر چہ در خزانہ قدرت و مرتبہ امکان از کمالات متصور است ہمہ اورا حاصل است ﷺ
و تمام انبیاء و رسل اقمار آفتاب کمال و مظاہر انور جمال اویند و اللہ در البوصیری فیما قال

وکل آی اتی الرسل الکرام بها فانما اتصلت من نورہ بہم
فانہ شمس فضل ہم کو اکبھا یظہرن انوارھا للناس فی الظلم
و کلہم من رسول اللہ ملتمس غر فامن البحر او رشفامن البدیم

مداج النبوت جلد اول صفحہ 32

خزانہ قدرت اور مرتبہ امکان میں جتنا قدر بھی کمالات متصور ہو سکتے ہیں وہ تمام کے تمام محبوب کریم علیہ السلام کو حاصل ہیں اور تمام انبیاء و رسل علیہم السلام محبوب کریم علیہ السلام کے آفتاب کمال کے چاند اور آپ کے انوار جمال کے مظاہر ہیں اور اللہ تعالیٰ کی طرف سے ہے بوصیری کی خوبی اور کمال جو اس نے یہ کہا ہے: ہر آیت اور معجزہ جو رسل کرام لائے تو وہ آپ کے نور اقدس (اور روح انور) سے ہی ان کو حاصل ہوا آپ فضل و کمال کے آفتاب ہیں اور وہ اس

کے ستاروں کی مانند جو آفتاب کے انوار کو ہی (حاصل کر کے) ظلمتوں میں ظاہر کرتے ہیں اور وہ سبھی رسول اللہ ﷺ سے طلب کرنے والے آپ کے جو دونوں کے سمندر سے چند چلو اور آپ کے باران جو دوعطا کے چند چھینٹے۔

تو جب انبیاء رسل علیہم السلام کا یہ حال ہے جو افضل الخلاق ہیں تو پھر ملائکہ اور انس و جن اور دیگر مخلوق آپ سے مستغنی اور بے نیاز کیوں کر ہو سکتی ہے؟ اور روحانی و جسمانی قوت اور تربیت میں آپ کی دست نگر کیوں نہ ہوگی؟ قال الامام احمد رضی اللہ عنہ

آسماں خوان زمین خوان زمانہ مہمان صاحب خانہ لقب کس کا ہے تیرا تیرا

(6) فتح خیبر کے بعد یہود کو فرمانا ﴿اعلموا ان الارض لله ولرسوله وانی اريد ان اجليكم منها﴾ (اچھی طرح جان لو کہ زمین اللہ تعالیٰ کی ہے اور اس کے رسول کی ہے اور تمہیں اس سے نکالنا چاہتا ہوں رواہ البخاری) نیز ارشاد نبوی ہے ﴿بینا انا نائم اتيت بمفتاح خزائن الارض فوضعت فی یدی رواہ البخاری﴾ میں سویا ہوا تھا تو اس دوران زمین کے خزانوں کی چابیاں لا کر میرے ہاتھ میں تھما دی گئیں آخرت کے خزانوں اور انعامات بھی آپ کے قبضہ و اقتدار میں دے دیے گئے جیسے کہ فرمایا

﴿المفاتيح والكرامة يومئذ بیدی﴾ رواہ مسلم۔ اگلے جہان کے خزانوں کی چابیاں اور عزتیں میرے ہاتھ میں ہوں گی۔

ارشاد باری تعالیٰ ہے ﴿انا اعطيتك الكوثر﴾ جس کا معنی مفسر صحابہ اور جبر امت حضرت سیدنا عبداللہ بن عباس رضی اللہ عنہما کے بقول یہ ہے ﴿الکوثر هو الخير الكثير کله﴾ یعنی ہر قسم کی خیرات و برکات اور اموال و خزان اللہ تعالیٰ نے آپ کے سپرد فرما دیے۔

(نوٹ): اس آیت مبارکہ اور سورہ مبارکہ کی تفسیر اور تشریح و تفصیل بندہ کی تالیف ”کوثر الخیرات

سید السادات“ میں ملاحظہ فرمائیں۔

الغرض مذکورہ بالا دلائل سے اور اس مضمون کے دیگر بہت سے قرآن و احادیث کے دلائل سے محبوب کریم علیہ السلام کی ملکیت اور اختیارات کی وسعت واضح اور اجاگر ہوتی ہے تو پھر حدیث ربیعہ رضی اللہ تعالیٰ عنہ میں کسی قسم کی تخصیص اور تقید کی کیا گنجائش ہو سکتی ہے۔

لہذا دوپہر کے اجالے کی طرح واضح ہو گیا کہ محبوب کریم علیہ السلام نے دارین کی نعمتوں میں ان کو باختیار ٹھہرا دیا تھا اور انہوں نے عالی ہمتی اور حسن انتخاب کا مظاہرہ کرتے ہوئے یہ عظیم ترین نعمت انہیں سے طلب کی جو خود ہی عظیم ترین نعمت خداوندی ہیں

تجھ سے مانگوں میں تجھی کو کہ سبھی کچھ مل جائے سو سوالوں سے یہی ایک سوال اچھا ہے
از خیل بتاں جامی گفتہ تو کرا خواہی نظریست مرا آخر غیر از تو کرا خواہم
تو اس حدیث میں نبی مکرم ﷺ کی طرف سے مانگنے کا حکم بھی ثابت ہو گیا اور صحابہ کرام علیہ السلام کا عمل بھی ثابت ہو گیا اور حضور شیخ عبدالقادر جیلانی کے اپنے متعلق ارشادات اور بالعموم نفس و ارادے اور خواہشات کی موت کے بعد ہر بندہ محبوب کے سراپا قدرت خداوندی بننے اور بلاد و عباد کے نگران اور حکمران بننے اور ابدال کے سردار اور تکوین کے مظہر بن جانے پر مشتمل ارشادات سے اور حضرت اعلیٰ گولڑوی کے ارشادات اور استدالات سے واضح ہو گیا کہ وہ مقبولان خداوند تعالیٰ سے استغاثہ و استمداد کو بھی جائز اور درست قرار دیتے ہیں بلکہ خود ان سے سوال اور مانگنے کو بھی مباح اور روا رکھتے ہیں لیکن پیرزادہ نصیر الدین ان کے سراسر خلاف اور برعکس نظریہ رکھتے ہوئے اس کو ناجائز اور حرام اور شرک یا شرک کی طرف پہچانے والا راستہ قرار دیتے ہیں۔

حضرت موسیٰ علیہ السلام سے جنت عطا کرنے کا

مطالبہ اور اس کی قبولیت

حضرت موسیٰ علیہ السلام جب بنی اسرائیل کو مصر سے نکالنے اور فلسطین میں آباد کرنے کے لیے لے چلے تو ان پر راستہ تاریک ہو گیا اور کچھ سجھائی نہیں دے رہا تھا کہ ہم نے کدھر جانا ہے آپ نے بنی اسرائیل سے پوچھا کہ یہ صورت حال کیوں پیش آگئی ہے؟ تو ان کے علماء نے کہا حضرت یوسف علیہ السلام نے بوقت وصال وصیت فرمائی تھی کہ جب بنو اسرائیل مصر چھوڑ کر جانے لگیں تو میرے جسم کو بھی اپنے ہمراہ لے جائیں لہذا جب تک ان کی قبر شریف کھود کر جسم مبارک نہ نکالیں گے اور ساتھ نہیں لے جائیں گے یہ صورت حال برقرار رہے گی۔

آپ نے دریافت فرمایا کہ ان کی قبر شریف کہاں ہے؟ تو عرض کیا گیا کہ صرف ایک بڑھیا کو ان کی قبر شریف کا پتہ ہے اور وہ اس کی نشاندہی کر سکتی ہے جب اس کو تلاش کر کے آپ کی قبر شریف کا پتہ پوچھا گیا تو اس نے کہا ﴿لَا وَاللّٰہِ حَتّٰی تَعْطِیْنِیْ حَکْمِیْ قَالَ وَمَا حَکْمُکَ قَالَتْ اَنْ اَکُوْنَ مَعْکَ فِی الْجَنَّةِ فَکَانَہٗ ثَقُلَ عَلَیْہِ ذَالِکَ فَقِیْلَ لَہٗ اَعْطَیْہَا حَکْمُہَا الْحَدِیْثُ﴾

اخرج عبد بن حمید وابن ابی حاتم والحاکم وصحیح عن ابی موسیٰ۔ (جلد 5 صفحہ : 87, 88 در مشور) نہیں بخدا جب تک تم میرا مطالبہ پورا نہ کرو گے اور میرا مطلب عطا نہیں کرو گے تو آپ نے پوچھا کہ تیرا مطالبہ کیا ہے اس نے کہا کہ میرا مطلوب یہ ہے کہ جنت میں تمہارے ساتھ ہوں تو گویا یہ مطالبہ حضرت موسیٰ علیہ السلام پر گراں گزرا تو آپ سے کہا گیا کہ اس کا مطلب اسے عطا کر دو۔

تو اس بڑھیا نے آپ کی قبر شریف کا پتہ بتلایا جب آپ کے جسم مبارک کو نکال کر ساتھ لے چلے

﴿فاذا الطريق مثل ضوء النهار﴾ تو راستہ دن کی روشنی کی مانند جگمگانے لگا۔

(2)۔ ابن عبدالحکم نے فتوح مصر میں سماک بن حرب کے واسطے سے رسول اللہ ﷺ کی یہ حدیث نقل فرمائی جس میں اس بڑھیا کا مطالبہ ان الفاظ میں مذکور ہے ﴿قالت لا افعل الا ان تعطيني ماسا لتك قال فلک ساءلت﴾ تو اس بوڑھی عورت نے کہا میں ان کی قبر کا پتہ نہیں بتلاؤں گی جب تک تم میرا مسئلہ اور مطلوب مجھے عطا نہیں کرو گے تو آپ نے فرمایا جو تو نے مانگا تجھے ملے گا جب آپ کا جسم اس کے بتلانے پر نکال لیا گیا تو آپ نے اس سے فرمایا تیرا مسئلہ مطلوب کیا ہے ﴿فقال لها سلی ماشئت قالت فانی اساءلک ان اکون انا وانت فی درجة واحدة فی الجنة ويرد علی بصری وشبابی حتی اکون شابة کما کنت قال فلک ذالک﴾ تو آپ نے اس سے فرمایا جو چاہتی ہے طلب کر تو اس نے کہا کہ میں آپ سے یہ مانگتی ہوں کہ میں آپ کے ساتھ آپ والے جنتی درجہ اور مقام میں رہوں اور مجھ پر میری نظر لوٹا دی جائے اور میری جوانی بھی لوٹ آئے جیسے کہ میں پہلے جوان تھی دوبارہ جوان ہو جاؤں تو حضرت موسیٰ علیہ السلام نے فرمایا تجھے تیرا مطلوب حاصل ہو گیا۔

(3)۔ اس مضمون کی روایت عبد بن حمید ابن المنذر نے عکرمہ کے حوالہ سے ذکر کی ہے جس میں بڑھیا کا مطالبہ ان الفاظ میں مذکور ہے ﴿قالت لا افعل حتی تعطيني ما اشترط علیک فإوحی الی موسیٰ ان اعطها شرطها. قال لها وما تریدین قالت اکون زوجتک فی الجنة فاعطاها﴾ الحدیث۔ کہ میں آپ کی قبر کا پتہ نہیں بتلاؤں گی یہاں تک کہ تم مجھے عطا کرو جو میں آپ پر شرط لگاؤں تو اللہ تعالیٰ نے موسیٰ علیہ السلام کی طرف وحی فرمائی

کہ اس کی مشروط چیز اس کو عطا کرو تو آپ نے اس سے دریافت فرمایا کہ تو کس چیز کا ارادہ رکھتی ہے تو اس نے عرض کیا کہ میری شرط یہ ہے کہ میں جنت میں تمہاری زوجہ بنوں تو آپ نے اس کا مطلوب اس کو عطا کر دیا۔

(4)۔ ابن عبدالحکم نے کلبی کے واسطے سے ابوصالح کی حضرت عبد اللہ بن عباس رضی اللہ تعالیٰ عنہما سے روایت نقل کی ہے جس میں بڑھیا کا مطالبہ ان الفاظ میں منقول ہے ﴿فَمَا تَجْعَل لِّيْ اِنْ دَلَلْتُكَ عَلَيْهِ قَالَ حَكْمُكَ﴾ (الی) قال احتکمی قالت اکون معک حیث کنت فی الجنة ﴿کہ تم مجھے کیا دو گے اگر میں تمیں ان کی قبر کی طرف راہنمائی کر دوں آپ نے فرمایا جو تیرا حکم ہو گا جب قبر مبارک مل گئی اور آپ کا جسم مبارک نکال لیا گیا تو اس سے دریافت کیا کہ تیرا کیا حکم اور مطالبہ ہے وہ طلب کر لے تو اس نے کہا میرا مطالبہ یہ ہے کہ میں بھی جنت میں وہیں رہوں جس جگہ تم رہو۔ (جلد 5 صفحہ: 88)

بیان الفوائد

(1)۔ ان روایات سے واضح ہو گیا کہ بنی اسرائیل میں سے اس بڑھیا نے حضرت موسیٰ علیہ السلام سے یہ بلند تر مطلوب و مقصود عطا کرنے کی آرزو کی اور آپ نے باذن اللہ اس کی تمنا و آرزو کو شرمندہ تکمیل فرمایا اور اس کو جنت میں اپنے مقام اور درجہ میں اور اپنی زوجہ محترمہ کی حیثیت سے رکھنے کا عہد و پیمان فرمایا اگر اس بڑھیا کا عقیدہ یہ تھا کہ حضرت موسیٰ علیہ السلام مجھے جنت میں یہ اعلیٰ مقام باذن اللہ دے سکتے ہیں تو اہل اسلام کا اعتقاد سید الانبیاء والمرسلین ﷺ کے حق میں کیا ہونا چاہیے؟ یقیناً ہر مسلمان آپ میں اس امر کی اتم و اکمل قدرت تسلیم کرے گا۔

(2)۔ اگر یہ مطالبہ آپ سے کرنا غلط تھا تو آپ اس کو متنبہ کرتے اور اس غلط بلکہ بزعم منکرین

شان رسالت اس کفر و شرک پر اس کو سزا دیتے لیکن اللہ تعالیٰ نے وحی فرما کر موسیٰ علیہ السلام کو پابند فرمایا کہ اسے اس کا مدعا اور مطلوب عطا کرو تو معلوم ہوا کہ یہ مطالبہ بالکل درست برحق اور سراسر صواب تھا اور اگر پیغمبر عطا کرنے کے قابل نہیں ہوتے تو مطالبہ درست کیسے ہو سکتا تھا اور حضرت موسیٰ کو پورا کرنے کا پابند کیونکر کیا جاسکتا تھا؟ جب اللہ تعالیٰ نے خود اپنے پیغمبر کو یہ مطلوب عطا کرنے کا پابند فرمایا تو لامحالہ اس نے آپ کو یہ قدرت طاقت بھی عطا کر رکھی تھی

(3)۔ اگر موسیٰ علیہ السلام اس کو فرما سکتے تھے ﴿سل ما شئت﴾ جو چاہتی ہے مانگ لے تو سید الانبیاء والمرسلین اور دنیا و آخرت کے خزانہ کے بے عطاء الہی مالک ہو کر آپ کیوں نہیں فرما سکتے ﴿سل ای اطلب منی حاجة﴾ مانگ یعنی مجھ سے جو حاجت ہو طلب کر اور حضرت ربیعہ کو یہ حق کیوں نہیں پہنچتا کہ وہ عرض کریں ﴿اسئلک مرافقتک فی الجنة﴾ میں آپ سے طلب کرتا ہوں جنت میں آپ کی رفاقت اور معیت۔

غلامان مصطفیٰ علیہ التحیۃ والثناء کو بنی اسرائیل کی

بڑھیا سے کمتر نہیں ہونا چاہیے

(1)۔ ابو بردہ بن موسیٰ اشعری رضی اللہ تعالیٰ عنہ اپنے والد گرامی سے سوال کرتے ہیں

﴿نزل رسول اللہ ﷺ باعرابی فاکرمہ فقال رسول اللہ ﷺ تعهدنا ائتنا فاتاہ الاعرابی فقال رسول اللہ ﷺ ما حاجتک فقال ناقة بر حلہا وبحر لبنہا اہلی فقال رسول اللہ ﷺ عجز هذا ان یکون کعجوز بنی اسرائیل﴾

(الحديث مستدرک حاکم جلد ثانی صفحہ: 439)

(2)۔ اسی مضمون کی روایت جو کہ حضرت ابو موسیٰ سے ہی ہے اس میں یہ الفاظ ہیں

﴿فقال يا اعرابی سل حاجتك قال يا رسول الله ﷺ ناقة برحلهما وبحر لبنها واعنز يحلبها اهلی قالها مرتین فقال له رسول الله ﷺ اعجزت ان تكون مثل عجوز بنی اسرائیل﴾ (الحديث مستدرک صفحہ: 624)

(3)۔ مسند ابویعلیٰ میں بھی حضرت موسیٰ اشعری رضی اللہ عنہ سے یہ روایت مروی ہے جس کے الفاظ یوں ہیں ﴿فقال رسول اللہ ﷺ سل حاجتك فقال ناقة نرکبها واعنز تحلبها اهلی فقال رسول اللہ ﷺ اعجزتم ان تكونوا مثل عجوز بنی اسرائیل﴾

(الحديث مسند ابو يعلى جلد 6 صفحہ: 391)

تفسیر ابن کثیر جلد ثالث صفحہ: 346)

خلاصہ مفہوم یہ ہے کہ نبی کریم ﷺ ایک اعرابی کے مہمان بنے اس نے آپ کی عزت و تکریم کی تو آپ نے فرمایا کہ تم بھی ہمارے پاس آنا چنانچہ وہ حاضر ہوا تو آپ نے فرمایا اپنی حاجت مجھ سے طلب کر جو حاجت ہو وہ بتلاؤ تو اس نے عرض کیا اونٹنی بمع پالان اور چند بکریاں جن کا دودھ ہمارے گھر والے استعمال کریں تو آپ نے فرمایا تم بنی اسرائیل کی بڑھیا جیسے بنے سے عاجز آگئے جب صحابہ کرام علیہم الرضوان نے اس بڑھیا کے متعلق دریافت کیا تو آپ نے وہ تفصیل بیان فرمائی جسکی طرف کچھ اشارہ ہو چکا ہے۔

اس روایت کو حاکم نے صحیح قرار دیا ہے اور متعدد طرق سے بھی مروی ہے اور ابن کثیر نے اس کو ﴿غریب جدا﴾ کہا لیکن غرابت صحت کے منافی نہیں ہوتی اور انہوں نے کہا ہے ﴿والاصح انہ موقوف علی ابی موسیٰ﴾ صحیح یہ ہے کہ یہ روایت مرفوع نہیں بلکہ حضرت ابو موسیٰ اشعری صحابی پر موقوف ہے لیکن قاعدہ یہ ہے کہ جس روایت میں عقل اور قیاس کو دخل نہ ہو وہ حکم مرفوع میں ہوتی ہے لہذا یہ بھی حکم مرفوع ہے اور اس سے محبوب کریم ﷺ کے خداداد اختیارات اور جنت کی تقسیم

پراختیارات و اقتدار ثابت ہو رہا ہے اور جب ایک اعرابی جس نے صرف ایک وقت مہمانی کا شرف حاصل کیا اس کے لیے دریائے کرم اس قدر جوش پر ہے تو حضرت ربیعہ رضی اللہ عنہ کیلئے آپ کی کرم نوازی کا کیا اندازہ کیا جاسکتا ہے۔ جو شب و روز کے خادم ہیں اور ہر لمحہ خدمت کیلئے کمر بستہ ہیں لہذا ہمیں بھی یہ احساس دامنگیر رہنا چاہیے کہ کہیں بنی اسرائیل کی بڑھیا کا جو عقیدہ اپنے پیغمبر حضرت موسیٰ علیہ السلام کے متعلق تھا کیا ہم اپنے رسول کریم علیہ الصلوٰۃ والسلام کے متعلق اس سے کمتر عقیدہ تو نہیں اپنا رہے ہیں اور بنی الانبیاء اور امام المرسلین ﷺ کی قدر و منزلت میں تفریط و تقصیر اور کمی کوتاہی کے مرتکب تو نہیں ہو رہے اور کم ہمت تو ثابت نہیں ہو رہے۔

جبکہ ایسی تقصیر اور کوتاہی نبی مکرم رسول معظم ﷺ کو قطعاً پسند نہیں اسی لئے اس اعرابی کے مطالبے کو کم ہمتی اور پستی سے تعبیر فرمایا نیز اللہ تعالیٰ کو بھی آپ کے حق میں یہ تفریط و تقصیر اور کوتاہی پسند نہیں ہے اسی لئے آپ کو حکم دیا ﴿وَمَا بِنِعْمَتِ رَبِّكَ فَحَدِّثْ﴾ کہ اپنے رب تعالیٰ کی نعمتوں کو بیان کرو تا کہ ان کو تمہارا ارفع و اعلیٰ مقام معلوم ہو اور وہ اس کے مطابق آپ سے محبت و عقیدت بھی رکھیں اور اعتقاد و عقیدہ بھی رکھیں۔

جب آپ کے نائب اور خلیفہ کا درجہ رکھنے والے بلکہ نبوت اور دیگر کمالات کے حصول میں طفیلی حضرات کا اختیار و اقتدار اور خدا داد قدرت و طاقت اور شان جو دونوں یہ ہے تو اصلی مقصودی رسول اور خلیفۃ اللہ علی الاطلاق کے اختیارات اور تصرفات اور جو دونوں کا کیا اندازہ ہو سکتا ہے (صلی اللہ علیہ وسلم قدر حسنہ و جمالہ و جودہ و نوالہ و جلالہ و علی الہ)

اللہ تعالیٰ کے ہاں محبوب امر یہی ہے کہ مخلوق کو محبوب
کریم کے سامنے دامن پھیلائے دیکھے

اللہ تعالیٰ نے ﴿اَنَا اعطینک الکوثر﴾ فرما کر دارین کی نعمتیں نبی کریم علیہ السلام
کے حوالے فرمادیں اور احادیث طیبہ اسی عطائے خداوند تعالیٰ پر دلالت کرتی ہیں اور محبوب کریم
علیہ الصلوٰۃ والسلام نے فرمایا ﴿اِنَّمَا اَنَا قَاسِمٌ وَاللّٰهُ یُعْطِی﴾ میں صرف قاسم ہوں
اللہ تعالیٰ ہی عطا فرمانے والا ہے اس حدیث میں یہ بھی نہیں بتلایا گیا کہ اللہ تعالیٰ کیا عطا فرماتا
ہے اور نہ یہ کہ میں کیا تقسیم کرتا ہوں اور قاعدہ یہی ہے کہ مفعول کا حذف تعمیم کی دلیل ہوا کرتا ہے تو
مطلب یہ ہوا کہ اللہ تعالیٰ ہر نعمت مجھے عطا کرتا ہے اور میں ہر طرح کی نعمتیں مخلوق میں تقسیم کرنے
والا ہوں۔ اگر اللہ تعالیٰ ہر ایک کو برابر اور راست عطا فرماتا ہے تو پھر آپ کی تقسیم کا کوئی معنی و مطلب
نہیں ہو سکتا تو واضح ہو گیا کہ اللہ تعالیٰ ہر نعمت پر مستحق کو محبوب کریم علیہ الصلوٰۃ والسلام کے تسلیم کے دست
کرم سے دینا پسند فرماتا ہے اور ہر ایک کو اس محبوب کے در پر دامن پھیلائے اور سائل بنے دیکھنا
محبوب رکھتا ہے ماوشا تو کیا حیثیت رکھتے ہیں اور کس گنتی اور شمار میں ہیں۔

رسل و انبیاء علیہم السلام بھی اسی در کے سائل ہیں اور ان کے حضور جھولیاں پھیلائے نظر
آتے ہیں اور آئیں گے بقول امام بوصیری

وکل آی اتی الرسل الکرام بها فانما اتصلت من نورہ بهم
جو آیات معجزات بھی رسل کرام لائے تو وہ آپ کے نور کی بدولت ہی انکو ملیں

وکلہم من رسول اللہ ملتئم
ان میں سے ہر ایک رسول گرامی سے التماس کرنے والا آپ کے بحر کرم سے ایک چلو
غرفا من البحر او رشفاً من الدیم

کا اور آپ کی باران رحمت سے چند چھینٹوں کا۔

اور خود رسول اللہ ﷺ نے فرمایا: ﴿یرغب الی الخلق کلہم حتی ابراہیم﴾

(رواہ مسلم)

قیامت کے دن ساری مخلوق میری طرف راغب ہوگی حتیٰ کہ تمام انبیاء حتیٰ کہ حضرت ابراہیم علیہم السلام بھی۔

وہ جہنم میں گیا جو ان سے مستغنی ہوا ہے خلیل اللہ کو حاجت رسول اللہ ﷺ لہذا جب خود اللہ رب العزت مخلوق کو ان کے در پر بطور سوالی دیکھنا محبوب رکھتا ہے تو پھر ان کی بارگاہ اقدس سے مانگنا اور ان سے سوال کرنا کیونکر اسے ناپسند ہو سکتا ہے اور ناراضگی اور قہر و غضب کا موجب ہو سکتا ہے؟

۔ اسے حمد جس نے تم کو ہمہ تن کرم بنایا ہمیں بھیک مانگنے کو تیرا آستان بتایا
ارشاد خداوند تعالیٰ ہے: ﴿واما السائل فلا تنہر﴾ سوال کرنے والوں کو جھڑک نہیں۔
یہاں سائل مطلق اور غیر مقید ہے اور عام غیر مخصوص ہے لہذا دین و دنیا اور روحانی و جسمانی اور آخرت و اولیٰ کی تمام تر نعمتوں کے سائل اسمیں داخل ہیں اور ہر ایک کے ساتھ شان کریمانہ سے پیش آنے کی تربیت آپ کو دیکر ہمیں وہ درد کھلایا گیا ہے کما قال اللہ تعالیٰ ﴿ولو انہم اذ ظلموا انفسہم جاء رک فاستغفروا اللہ واستغفرلہم الرسول لوجدوا اللہ توابا رحیما﴾

۔ بخدا خدا کا یہی ہے در نہیں اور کوئی مفر مقرر
جو وہاں سے موبہیں آ کے ہو جو یہاں نہیں تو وہاں نہیں
تو اسی طرح اس حصر میں بھی مطلقا معطی ہونے کی نفی مقصود نہیں بلکہ نفسانی تقاضے اور

ذاتی پسند ناپسند کے تحت عطایا منع کی نفی مقصد ہے اور قصر قلب ہو یا قصر افراد ہو دونوں میں اس مخصوص طریقہ عطاء کے لحاظ سے نفی مقصود تھی تو اس کو قاسم ہونے سے تعبیر کر دیا اور منصب خلافت و نیابت کے پیش نظر اور فانی اللہ اور بقا باللہ کو مد نظر رکھتے ہوئے اس کو صرف اور صرف اللہ تعالیٰ کی عطاء قرار دے دیا گیا جیسے کہ کفار کی طرف پھینکی جانے والی مٹی کا پھینکنا صرف اور صرف اللہ تعالیٰ میں منحصر کر دیا گیا ﴿وَمَا زِمْتُ اِذْ رَمَيْتُ وَلٰكِنَّ اللّٰهَ رَمٰی﴾ اور محبوب کریم علیہ الصلوٰۃ والسلام نے حدیبیہ کے مقام پر صحابہ کرام علیہم الرضوان سے بیعت لی تو ان کی بیعت رسول علیہم السلام کو اللہ تعالیٰ نے صرف اور صرف اپنی بیعت قرار دے دیا اور آنحضرت ﷺ کے دست مبارک کو بھی اپنا ہاتھ قرار دیتے ہوئے فرمایا ﴿اِنَّ الَّذِیْنَ یَبِیْعُوْنٰکَ اِنَّمَا یَبِیْعُوْنَ اللّٰهَ یَدِ اللّٰهِ فَوْقَ اَیْدِیْہِمُ﴾

علامہ آلوسی رحمۃ اللہ علیہ نے ﴿قُلْ لَا اَقُوْلُ عِنْدِیْ خَزَائِنُ اللّٰهِ وَلَا اَعْلَمُ الْغَیْبِ﴾ کے تحت فرمایا کہ یہ ارشاد نبوی ذاتی حیثیت کے لحاظ سے ہے یعنی میں ذاتی حیثیت میں نہ خزان کا مالک ہوں اور نہ غیب کا علم رکھتا ہوں ﴿وَلَهُ عِلْمُ اللّٰهِ﴾ مقام ما رمیت اذ رمیت ولکن اللہ رمی۔ وان الذین یبایعونک انما یداللہ فوق ایدیہم ولس لطیر العقل طیران فی ذالک الجو ﴿

لیکن نبی کریم ﷺ کو ذاتی حیثیت سے ہٹ کر دوسرا مقام (خلافت علی الاطلاق فی السبع الطباق) بھی حاصل ہے کہ تم نے نہیں مارا جبکہ تم نے مارا لیکن اللہ تعالیٰ نے مارا ہے۔ بیشک وہ لوگ جو تم سے بیعت کرتے ہیں اللہ تعالیٰ کا ہاتھ ان کے ہاتھوں پر ہے اور یہ مقام اتنا بلند و بالا اور ارفع و اعلیٰ ہے کہ شہباز عقل کو اس فضاء میں پرواز کی جرات و ہمت نہیں ہے۔

لہذا اس حدیث شریف کو صرف علم یا مال کی تقسیم کے ساتھ مختص ٹھہرانا بھی غلط ہے اور

آپ سے معطی ہونے کی مطلقاً نفی کر دینا بھی بالکل غلط ہے قواعد و ضوابط کے لحاظ سے بھی اور کتاب و سنت کے دیگر دلائل کے لحاظ سے بھی اور اکابرین کی تصریحات کے لحاظ سے بھی۔

عجیبہ

جب اصنام و اوثان والی آیات انبیاء و رسل اور اولیاء کرام علیہم السلام پر منطبق کرنے کا موقع ہو تو پیرزادہ کو یہ ضابطے اور قاعدے یاد آ جاتے ہیں کہ اعتبار عموم الفاظ کا ہوتا ہے نہ کہ مخصوص مورد کا مگر جب مقبولان بارگاہ قدس کے کمالات اور مدارج و مراتب کا بیان ہو تو پھر طاق نسیان کی نظر ہو جاتے ہیں اور نسیاً منسیاً ہو جاتے ہیں۔

پیرزادہ صاحب کی حدیث رسول علیہ السلام انما انا قاسم

والله يعطی پر طبع آزمائی

لگے ہاتھوں ایک مشہور حدیث کی توضیح و تشریح بھی پڑھ لیجیے جو اس تقسیم امور کا مفہوم اپنے دامن میں لیے ہوئے ہے۔ عام طور پر یہ حدیث ہمارے خطباء، واعظین اور شیخ الحدیث بیان کرتے رہتے ہیں لیکن حدیث شریف کا صرف ایک حصہ بیان کرنے پر اکتفا کیا جاتا ہے پوری حدیث شریف نقل کرنے یا اسے باب کی مناسبت سے بیان کرنے کی تکلیف فرمانا شاید ان علمائے کرام کے شایان نہ ہو الخ (لطمۃ الغیب)

اصل مقصد آپ کا یہ ہے کہ حدیث پاک کا یہ حصہ علم کے عنوان کے تحت مذکور ہے یا پھر مال کی تقسیم کے ضمن میں تو اس لحاظ سے اس کا مطلب اور مفہوم صرف یہ ہوگا کہ آپ تعلیم دیتے اور تقریر فرماتے لیکن اس کے سمجھنے کی صلاحیت اور استعداد ہر ایک کے لیے خداداد ہوتی اسمیں آپ کا

کوئی دخل نہیں ہوتا تھا جہاں اور جتنا دینے کا حکم خداوندی ہوتا تھا آپ وہاں اتنا عطا فرما دیتے تھے لہذا اس کو عموم پر رکھنا اور ہر قسم کے خزان کو آپ کے قبضہ و اقتدار میں ماننا درست نہیں ہے۔

اعتبار عموم الفاظ کا ہوتا ہے نہ کہ خصوص مورد کا

لیکن پیرزادہ صاحب کو معلوم ہونا چاہیے کہ معانی و مطالب کے بیان میں اعتبار عموم الفاظ کا ہوا کرتا ہے نہ کہ خصوص مورد کا لہذا حدیث پاک کا یہ حصہ باب ﴿من یرد اللہ بہ خیرا یفقہہ فی الدین﴾ کے تحت منقول ہو یا تقسیم اموال والے باب کے ذیل میں باب ﴿قول اللہ فان للہ خمسہ وللرسول﴾ یعنی ﴿لِلرَّسُولِ قِسْمٌ ذَٰلِكَ قَالَ رَسُولُ اللَّهِ ﷺ وَاَنَا اَنَا قَاسِمٌ وَخَازِنٌ وَاللَّهُ يَعْطِي﴾ قال رسول اللہ ﷺ من یرد اللہ بہ خیرا یفقہہ فی الدین واللہ المعطى وانا قاسم ﴿ان تینوں روایات میں عطا کو بھی مطلق رکھا گیا ہے اور تقسیم کو بھی، لہذا عنوان کا اس جملہ میں داخل اور مندرج ہونا تو لازم ہے کہ اللہ تعالیٰ اموال بھی اور علوم بھی محبوب کریم علیہ الصلوٰۃ والسلام کو عطا فرماتا ہے لیکن اس کا یہ مطلب ہر گز ہر گز نہیں ہے کہ اور کچھ عطا نہیں فرماتا بلکہ قرآن مجید میں اللہ تعالیٰ نے ﴿انا اعطینک الکوثر﴾ فرما کر اس قسم کی تخصیصات اور تقییدات اور ایسے وساوس اور توہمات کا راستہ بند فرما دیا ہے تو آیت کریمہ کا عموم بھی اور حدیث شریف کا عموم و اطلاق بھی ہمارے مذہب و مسلک اور عقیدہ و نظریہ پر واضح طور پر دلالت کر رہے ہیں اور اکابرین ملت کی تصریحات بھی یہی رہنمائی کر رہی ہیں۔

پیرزادہ صاحب نے حضرت جابر بن عبد اللہ انصاری رضی اللہ عنہما سے مروی حدیث

خود نقل کی ہے اور دو جگہ اس کو ذکر کیا ہے!

(1)۔ کہ انصاری شخص کے ہاں لڑکا پیدا ہوا تو اس نے اس کا نام رکھا تھا قاسم تو انصار نے اس

پر اعتراض کیا کہ نہ ہم تجھے ابوالقاسم کہہ کر پکاریں گے اور نہ ہی تیری آنکھیں اس طرح ٹھنڈی کریں گے۔

(2)۔ نبی مکرم ﷺ نے فرمایا! میرے نام کے مطابق نام رکھ لو لیکن میری کنیت کے مطابق کنیت نہ رکھنا ﴿فانی انما جعلت قاسما اقسام بینکم﴾ کہ میں ہی اللہ تعالیٰ کی طرف سے قاسم بنایا گیا ہوں تمہارے درمیان تقسیم کرتا ہوں۔ پھر اس کے بین السطور اور حواشی مشکوٰۃ بحوالہ مرقاة درج کیے جس میں پیرزادہ صاحب کے مدعا کا ابطال بھی تھا اور ہمارے مدعا کا ثبوت بھی لیکن آپ نے نیند یا اونگھ کی حالت میں اس کو ذکر فرمادیا اور اصل کتاب کی طرف توجہ نہ فرمائی ورنہ اس کی تحریر سے آپ کی آنکھیں اچھی طرح کھل جاتیں علامہ علی قاری رحمہ اللہ تعالیٰ نے فرمایا!

﴿قوله فانی انما جعلت ای جعلنی اللہ قاسما و فی رواية الجامع انما بعثت قاسما لا قسم بینکم ای العلم والغنیمة و نحوہما و قیل البشارة للصالح والغذارة للطالح و یمکن ان تكون قسمة الدرجات والدرکات مفوضة الیہ ﷺ ولا منع من الجمع کما یدل علیہ حذف المفعول لتذهب انفسہم کل المذهب و یشرب کل واحد من ذالک المشرب﴾

(مرقاۃ جلد 9 صفحہ 105)

میں ہی قاسم بنایا گیا ہوں یعنی اللہ تعالیٰ نے مجھے قاسم بنایا ہے اور جامع الصحیحین کی روایت میں ہے ﴿انما بعثت قاسما﴾ مجھے مبعوث ہی قاسم بنا کر کیا گیا ہے تاکہ میں تمہارے درمیان تقسیم کروں یعنی علم اور اموال غنیمت اور ان کے علاوہ ان کی مانند اور کہا گیا ہے کہ نیک لوگوں کے لیے جنت کی بشارت دینا اور برے لوگوں کو عذاب دوزخ سے ڈرانا مراد ہے اور عین ممکن ہے کہ اہل ایمان کے لیے جنت اور درجات کی تقسیم اور کفار و مشرکین کے لیے دوزخ۔

طبقات کی تقسیم آپ کو سونپی ہوئی ہو اور سب معانی کے آپ میں مجتمع ہونے میں کوئی رکاوٹ اور
استحالة نہیں ہے جیسے کہ (قاسم اور يعطی اور معطی کے) معقول کا حذف اس عموم اور شمول پر دلالت
کرتا ہے تاکہ اہل ایمان و اخلاص کے نفوس و قلوب ہر راستہ پر چل سکیں اور ہر ایک اس گھاٹ سے
سیراب ہو سکے یعنی جتنے امور کی عطاء اللہ تعالیٰ کی طرف سے آپ کے لئے ممکن ہے وہ تمام امور
اللہ تعالیٰ کی طرف سے عطا کیے ہوئے مان لیں اور جتنے امور کی تقسیم آپ کی طرف سے امت کے
لیے ممکن ہے ان تمام امور کی تقسیم آپ کی طرف سے تسلیم کر لیں اور اس حسن اعتقاد والے آب
حیات کے گھاٹ سے پی کر اور سیراب ہو کر ابدی راحت والی حیات حاصل کر لیں۔

﴿وهذا المعنى غير موجود حقيقة في حقكم بل مجرد اسما لفظا
وصورة في شانكم و شان اولادكم والحاصل انى لست ابا القاسم بمجرد ان
ولدى كان مسمى بقاسم بل لوحظ في معنى القاسميه باعتبار القسمة الازلية
في الامور الدينية والدينية فلست كاحدكم لا في الذات ولا في الاسماء
والصفات﴾ (مرقاۃ جلد 9 صفحہ 105)

اور قاسم ہونے کا یہ معنی اپنے حقیقی مفہوم و مقصد کے اعتبار سے تمہارے اندر موجود نہیں
ہے بلکہ صرف لفظی اور صوری لحاظ سے ہی ایک اسم اور نام ہو گا تمہارے حق میں بھی اور تمہاری
اولاد کے حق میں بھی۔ خلاصہ کلام یہ ہے کہ میں صرف اس لیے ابو القاسم نہیں ہوں کہ میرا ایک بیٹا
قاسم والے اسم کے ساتھ موسوم تھا بلکہ میرے اندر قسمت ازلی کے پیش نظر ہی قاسم ہونے والا
معنی ملحوظ رکھا گیا ہے امور دینیہ میں بھی اور امور دنیویہ میں بھی۔ لہذا میں تم میں سے کسی کی مانند
نہیں ہوں نہ ذات کے لحاظ سے اور نہ ہی اسماء اور صفات کے اعتبار سے۔

الغرض جب اس حدیث شریف کے الفاظ میں عموم و اطلاق ہے اور عموم پر محمول کرنے

ہیں کوئی امر مانع نہیں ہے تو اس کو عام رکھنا ہی لازم اور ضروری ہے۔ اور صرف مخصوص معنی میں اس کے حصر کا دعویٰ غیر مسموع اور ناقابل اعتبار ہوگا۔

حضرت علامہ علی قاری رحمۃ اللہ نے ارشاد فرمایا ﴿دعوی المراد فیما یحتمل

من الكتاب والسنة باطلۃ والقول بها مجازفۃ﴾ (مرقاۃ جلد 4 صفحہ 301)

کتاب وسنت کے عموم کے متحمل الفاظ میں خاص معنی کے مراد ہونے کا دعویٰ باطل

دعویٰ ہے اور اس طرح کا قول محض گپ ہے اور بے بنیاد قول ہے

علی الخصوص جبکہ ﴿واللہ یعطی﴾ کا عموم تسلیم کرنا لازم ہے کوئی شخص بھی بقائمی ہوش و حواس اس میں صرف علم عطا کرنے یا صرف مال عطا کرنے یا صرف یہ دو عطا کرنے کا قول نہیں کر سکتا تو پھر ﴿انما انا قاسم﴾ میں بھی صرف ایک ایک چیز یا صرف دونوں کی تقسیم مراد لینا بھی ٹھیک نہیں ہوگا اور یہ مطلب بھی نہیں کہ اللہ تعالیٰ ہر ایک کو براہ راست عطا کرتا ہے ورنہ پھر آپ کے خازن اور قاسم ہونے کا کوئی مطلب نہیں ہو سکتا جبکہ دیگر دلائل کتاب وسنت بھی اور اکابرین کے اقوال بھی اس عموم پر دلالت کرتے ہیں تو لامحالہ ماننا پڑے گا کہ کونین کی نعمتیں اللہ تعالیٰ نے آپ کو عطا فرمادی ہیں اور جس کو جو مل رہا ہے یا ملے گا وہ اللہ کے فضل سے اور آنحضرت کے دست جو دو نوال سے ہی ملے گا۔ ﴿صلی اللہ علیہ وعلی آلہ قدر حسنہ وجمالہ و جاہہ و جلالہ و جودہ ونوالہ﴾

کیا رسول اللہ ﷺ معطی نہیں ہیں

پیرزادہ صاحب نے ﴿انما انا قاسم﴾ میں کلمہ حصر پر بحث کر کے یہ ثابت کرنے کی سعی ناتمام فرمائی ہے کہ آنحضرت ﷺ کے متعلق سامع کا اعتقاد یہ تھا کہ آپ معطی ہیں تو آپ

نے قصر قلب کے طور پر فرمایا کہ میں معطی نہیں فقط قاسم ہوں یا اس کا اعتقاد یہ تھا کہ معطی بھی ہیں اور قاسم بھی تو آپ نے قصر افراد کے طور پر فرمایا میں صرف قاسم ہوں معطی نہیں ہوں۔

(ملخص 110, 111 لطمة الغیب)

حالانکہ کوئی شخص بقائمی ہوش و حواس یہ باور نہیں کر سکتا کہ جو ہستی علوم یا اموال وغیرہ تقسیم فرما رہی ہے وہ یہ نعمتیں عطا نہیں کر رہے کیونکہ پہلے ان کے قبضہ اور ملک میں کوئی چیز آئیگی تب ہی وہ دوسروں کو تقسیم کریں گے اس لیے قرآن مجید میں انعام اور ایثار کی نسبت جس طرح اللہ تعالیٰ کی طرف کی گئی ہے اسی طرح آپ کی طرف بھی کی گئی ہے کما قال اللہ تعالیٰ ﴿اذ تقول للذی انعم اللہ علیہ و انعمت علیہ﴾ جبکہ تم فرماتے تھے اسے جس پر اللہ تعالیٰ نے انعام فرمایا اور تم نے انعام فرمایا و قال اللہ تعالیٰ ﴿ولو انہم رضوا ما اتاہم اللہ و رسولہ﴾ کاش وہ راضی ہوتے اس پر جو ان کو اللہ نے دیا اور اس کے رسول نے دیا و قال اللہ تعالیٰ ﴿وقالوا حسبنا اللہ سیؤ تینا اللہ من فضلہ و رسولہ﴾ اور کہتے ہیں ہمیں اللہ تعالیٰ کافی ہے عنقریب ہمیں اللہ تعالیٰ دے گا اپنے فضل سے اور اس کا رسول دے گا وغیرہ ذالک۔ بلکہ اصل مقصد یہ ہے کہ میں جس کو جو کچھ دے رہا ہوں ذاتی خواہش اور اپنی پسند پسند کے مطابق نہیں دے رہا بلکہ امر خداوندی کے مطابق اور اس کی مرضی اور منشا کے مطابق دے رہا ہوں اور یہ عطاء میں تفاوت بظاہر میری طرف سے ہے لیکن حقیقت میں اللہ تعالیٰ کی طرف سے ہے کیونکہ میرا ارادہ اور مشیت اس کے ارادہ اور مشیت میں فنا اور مستغرق ہے کما قال ﴿وما رمیت اذ رمیت ولكن اللہ رمی﴾ بظاہر آپ نے مٹھی بھر مٹی کفار کی طرف پھینکی لیکن حقیقت میں پھینکنے والا اللہ تعالیٰ ہے۔

قابل غور امر یہ ہے کہ رسول اللہ ﷺ کے مخاطب کا اعتقاد آپ کے معطی ہونے کا تھا

آپ نے اس کا رد کرتے ہوئے اور اس کے اعتقاد کا عکس اور الٹ کرتے ہوئے معطی کی اپنے آپ سے نفی فرمائی تو کیا اس کا اعتقاد آپ کے متعلق یہ تھا کہ حقیقی معطی آپ ہیں اور اللہ تعالیٰ کا اس عطاء میں دخل نہیں ہے یا بظاہر معطی ہونے کا عقیدہ تھا حقیقی معطی وہ اللہ تعالیٰ کو ہی سمجھتا تھا شق اول کا ارادہ صحابہ کرام علیہم الرضوان میں کیونکر مقصود ہو سکتا ہے جو رسول معظم ﷺ کے توحید میں تلمیذ اور شاگرد ہیں تو وہ ایسا شرکیہ عقیدہ کیونکر رکھ سکتے تھے اور اگر ظاہری عطاء کے لحاظ سے معطی ہونے کا عقیدہ تھا تو اس کی نفی آپ سے سراسر غلط ہے اسی لیے فتح الباری میں علامہ ابن حجر عسقلانی نے اس حدیث شریف کے تحت تشریح کرتے ہوئے فرمایا ﴿عن ابی ہریرہ رضی اللہ تعالیٰ عنہ ان رسول اللہ ﷺ قال ما اعطیکم ولا امنعکم انما قاسم اضع حیث امرت ای لا اعطی احدا ولا امنع الا بامر اللہ﴾ رسول اللہ ﷺ نے فرمایا میں نہ تمہیں عطا کرتا ہوں اور نہ تم سے روکتا ہوں میں تو صرف تقسیم کرنے والا ہوں جہاں مجھے حکم دیا جاتا ہے دے دیتا ہوں یعنی میں کسی کو عطا نہیں کرتا اور نہ کسی سے روکتا ہوں مگر اللہ تعالیٰ کے امر کے ساتھ۔

کیا نفی سے استثناء اثبات کا فائدہ نہیں دیتا تو محبوب کریم ﷺ کا معطی بامر اللہ ہونا

واضح ہو گیا۔

﴿ای ما اعطی احدا شیئا یمیل نفسی و شہوتہا الیہ و کذا المنع و کل ذالک بامر اللہ تعالیٰ﴾ یعنی میں کسی کو کوئی چیز اس لیے نہیں دیتا کہ میرا نفس اس کی طرف مائل ہے اور اس کا خواہشمند ہے اور اس لیے نہیں روکتا ہوں کہ میرا نفس اس کی طرف مائل نہیں اور اس کا تقاضہ نہ دینے کا ہے بلکہ میری عطاء اور منع سبھی اللہ تعالیٰ کے امر سے ہے اور علامہ علی قاری کی حدیث ربیعہ رضی اللہ تعالیٰ عنہ کی تشریح میں گزر چکا ہے ﴿ان اللہ مکنہ من اعطاء

کل ما اراد من خزائن الحق ﴿﴾ کہ اللہ تعالیٰ نے آپ کو اپنے خزانے میں سے جو ارادہ فرماویں اس کے عطا کرنے پر قدرت دے دی ہے اور ابن اسبع کا قول گزر چکا ہے کہ ﴿﴾ ان اللہ اقطعہ ارض الجنة يعطى منها ما شاء لمن يشاء ﴿﴾ اللہ تعالیٰ نے جنت کی زمین آپ کو بطور جاگیر دے دی ہے اس میں سے جس کو چاہیں جتنا قدر چاہیں عطا فرمادیں۔

لہذا آپ کو معطی ماننا ممنوع نہیں ہے آپ یقیناً معطی ہیں اور پیرزادہ کی اپنی ذکر کردہ عبارات آپ کے معطی ہونے پر دلالت کر رہی ہیں بلکہ اصل مقصد یہ ہے کہ اس عطاء اور منع میں نفسانی خواہش کا رفرمانہیں ہے بلکہ اللہ تعالیٰ کے امر سے ہر ایک کا صدور ہے خواہ عطاء ہو یا منع جیسے کے ارشاد باری تعالیٰ ﴿﴾ وما ينطق عن الهوى ان هو الا وحي يوحى ﴿﴾ وہ اپنی خواہش نفس سے نہیں بولتے۔ نہیں آپ کا کلام مگر وحی جو آپ پر نازل کی جاتی ہے۔

استعانت میں زندہ اور فوت شدہ کا فرق لغو ہے

استعانت و استمداد کے مانعین زندہ مقبولان خداوند تعالیٰ سے تو اس کو جائز رکھتے ہیں لیکن فوت شدگان سے ناجائز ٹھہراتے ہیں لیکن اکابرین ملت کے نزدیک یہ تفریق اور امتیاز سراسر لغو اور بیہودہ ہے۔ حضرت پیر مہر علی شاہ صاحب قدس سرہ العزیز کی طرف سے پہلے بھی تصریح ذکر کی جا چکی ہے کہ موت صرف اجسام اور اجساد پر وارد ہوتی ہے نہ کہ ارواح پر وہ تو زندہ رہتے ہیں بلکہ موت کی وجہ سے مادی موانع اور عوارض ختم ہو جاتے ہیں اور وہ ملاء اعلیٰ اور ملائکہ مدبرین کی جماعت میں شامل ہو کر کائنات کے کاروبار اور نظم و نسق کے مدبر بن جاتے ہیں لہذا ان سے استمداد اور استعانت مردوں سے استمداد اور استعانت نہیں ہوتی بلکہ زندہ حضرات سے ہوتی ہے۔

حضرت اعلیٰ گولڑوی قدس سرہ نے فرمایا!

﴿حجة الاسلام امام غزالی رحمۃ اللہ تعالیٰ علیہ فرمودہ ہر کہ
استمداد کردہ میشود بوع در حیات استمداد کردہ میشود بوع بعد از
وفات امام شافعی علیہ الرحمۃ گفتہ قبر امام موسی کاظم تریاق مجرب
است مر اجابت دعا را۔ بالجملہ این معنی از اہل کشف و شہود باید
پرسید کہ چہا فیوض و فوائد از ارواح گرفتہ اندوبہمیں جہت اوشان
را اویسیہ میگویند﴾ (صفحہ: 172)

حجة الاسلام امام غزالی قدس سرہ نے فرمایا کہ جس شخصیت سے ظاہری زندگی میں مدد
طلب کی جاسکتی ہے اس سے وفات اور وصال کے بعد بھی مدد طلب کی جاسکتی ہے۔ اور امام شافعی
فرماتے ہیں کہ حضرت امام موسیٰ کاظم رضی اللہ تعالیٰ عنہ کی قبر شریف قبولیت دعا کیلئے تریاق مجرب
کی مانند ہے۔

خلاصہ کلام یہ ہے کہ اہل کشف اور اہل شہود سے دریافت کرنا چاہیے کہ ان کو کیسے کیسے
فیوض اور فوائد کا ملین کی روحوں سے حاصل ہوتے ہیں اور اس وجہ سے ان کو اویسیہ کہتے ہیں جن کو
نہ حاصل کرنے کا شوق اور نہ اس کی اہلیت اور نہ ہی کچھ حاصل ہوا وہ اس معاملہ میں کیا رائے
دے سکتے ہیں اور ان کے اقوال کا اعتبار ہی کیا ہو سکتا ہے؟ اور پہلے ذکر کیا جا چکا ہے کہ آپ نے
آیت کریمہ ﴿وتعاونوا علی البر والتقوی﴾ سے زندہ اور فوت شدہ سے استعانت کو ثابت
فرمایا ہے اور ظاہر ہے کہ جو امداد و اعانت (یعنی خلق اور ایجاد کے لحاظ سے ہے) وہ اللہ تعالیٰ کے
ساتھ مختص ہے نہ فوت شدہ سے جائز اور نہ ہی زندہ سے جائز اور جو کسب و سمیت کے لحاظ سے
ہے وہ جس طرح زندہ سے جائز ہے فوت شدہ سے بھی جائز ہے کون عقلمند یہ باور کر سکتا ہے کہ زندہ
لوگ اللہ تعالیٰ کے شریک ہو سکتے ہیں مگر فوت شدہ شریک نہیں بن سکتے بلکہ ہر دو کا شریک باری

ہونا محال اور ناممکن ہے۔

اسی لئے حضرت پیر صاحب قدس سرہ فرماتے ہیں:

(الحاصل او سبحانہ وتعالیٰ منجملہ سلسلہ اسباب نیل مرادات
وقضائے حاجات توسل بعباد اللہ ودعائے اوشاں را اگر دانیدہ است کما
ہو الثابت من الكتاب والسنة، بغیر آنکہ غیر او تعالیٰ را از انبیاء و اولیاء
خالق و موجد و نافع و ضار علی الاستقلال قرار دادہ شود پس توجہ الی
الغیر و توسل بدو بر نہج اول زندہ باشد یا مردہ جائز است وبطریق
ثانی شرك است و حرام فتدبر فیما سبق من کلام مولانا ولی اللہ فی
الحجة البالغہ و مولانا عبد العزیز رضی اللہ عنہم لیتضح لك العموم فی
(صفحہ: 190)

الاحیاء والاموات من المکمل)۔

خلاصہ کلام یہ ہے کہ اللہ سبحانہ و تعالیٰ نے مرادیں حاصل کرنے اور حاجتیں پورا کرنے
کے بہت سے اسباب پیدا کیے اور ان اسباب کا ایک سلسلہ ہے اور اس سلسلے کی ایک کڑی اللہ
تعالیٰ کے نیک بندوں سے توسل اور ان کی دعا بنائی ہے جیسا کہ کتاب و سنت سے ثابت ہے ہاں
اگر غیر اللہ کو چاہے انبیاء ہوں یا اولیاء خالق اور موجد نافع اور ضار بالاستقلال نہ بنایا جائے، اگر
توجہ الی الغیر پہلے طریق پر ہو چاہے زندہ کو وسیلہ بنائے چاہے مردہ کو جائز ہے اور اگر بطریق ثانی
ہو یعنی غیر اللہ کو خالق و موجد نافع و ضار مستقل جان کر نداء کرے یا مطلب اور حاجات طلب
کرے تو شرک ہے اور حرام قطعی۔

مولانا شاہ ولی اللہ کا کلام جو حجتہ اللہ البالغہ سے نقل کیا گیا ہے نیز مولانا شاہ عبد العزیز
کے کلام میں تدبر کرنا چاہیے تاکہ واضح ہو جائے کہ کالمین تمام کے تمام چاہے زندہ ہوں یا مردہ

ان سب سے تو نداء و پکار عام ہے۔ خاص نہیں ہے۔ لہذا زندہ اور فوت شدہ کا تفرقہ استعانت کے جواز اور عدم جواز میں روار کھنا قطعاً درست نہیں ہے۔

استعانت کے جواز و عدم جواز میں قرب اور بعد

کا فرق روا نہیں ہے

پیرزادہ صاحب اور دیگر مانعین استعانت نے یہ فرق بھی کیا ہے کہ دور سے نداء کرنا اور پکارنا اور سوال و استغاثہ کرنا اور استمداد و استعانت کرنا جائز نہیں تو اس کا رد بھی پیرزادہ صاحب کے مورث اعلیٰ کی زبانی پیش کیا جاتا ہے۔

سوال: سلمنا فرقیست بین و ظاہر ما بین اصنام و ارواح کاملین لکن اطلاع بر دعوت مستعینان و مستمدان از اقصای وادانی موجب ثبوت علم غیب است برائے غیر حق سبحانہ و تعالیٰ و هو خلاف ما نطق بہ النصوص قال اللہ تعالیٰ ﴿قُلْ لَا یَعْلَمُ مَنْ فِی السَّمٰوٰتِ وَالْاَرْضِ الْغِیْبِ اِلَّا اللّٰهُ وَمَا یَشْعُرُوْنَ اِیَّٰنَ یَبْعَثُوْنَ﴾ قال ایضاً ﴿وَعِنْدَهُ مَفَاتِحُ الْغِیْبِ لَا یَعْلَمُهَا اِلَّا هُوَ وَالْاٰیٰتِ فِیْ هٰذِهِ کَثِیْرَةٌ۔

جواب: غیب نام چیز ہے کہ از ادراک حواس ظاہرہ و باطنہ و علم ضروری و علم استدلالی غائب باشد و او مخصوص است بحق سبحانہ و تعالیٰ کما فی النصوص، پس کسیکہ دعویٰ نماید او برائے خود کافر است۔ وہمچنین مصدق آں۔ اما خبر نبی از جہت بودن او مستفاد از وحی و از پیدا نمودن حق سبحانہ و تعالیٰ علم ضروری درو از انکشاف حوادث بر حواس او پس نیست داخل در علم غیب قال اللہ تعالیٰ

﴿فلا يظهر على غيبه احدا الا من ارتضى من رسول﴾ فكل ما اخبر به
 ﷺ من الغيوب ليس هو الا اعلام الله تعالى فلاينا في الآيات الدالة
 على انه لا يعلم الغيب لان المنفى علمه من غير واسطة (الى) خاتم
 المحدثين رضى الله تعالى عنه در شرح مقام عليين مى نويسند كه روح
 را قرب و بعد مكاني مانع اين دريافت نمى شود ومثال آن در وجود
 انساني روح بصرى است كه ستار هائى هفت آسمان را درون چاه مى
 توان ديد انتهى - در حديث صحيح آمده است ﴿صلو على فان
 صلواتكم تبلغنى حيث كنتم﴾ فى المرقاة قال القاضى وذالك ان
 النفوس الزكية والقدسية اذا تجردت عن العلائق البدنية عرجت
 واتصلت بالملاء الاعلى ولم يبق لها حجاب فترى الكل كالمشاهد
 بنفسها او باخبار الملك وفيه سر يطلع عليه من تيسر له ذالك - ازين جا
 ظاهر گشت جهالت كسانيكه آيات واحاديث زير را شاهد مى آرند بر
 منع از استعانت از ارواح كمل وعدم اطلاع اوشان بر احوال مستغيثان
 ونفى علم غيب اضافى برائى آنحضرت ﷺ واتباع او از ورثه احوال -

(صفحه 182, 183)

ترجمہ:

سوال: ہم مانتے ہیں کہ اصنام اور ارواح کا ملین کے درمیان فرق واضح ہے لیکن
 ارواح کا ملین کو اپنے بلانے والوں کی نداء اور استمداد پر نزدیک اور دور سے اطلاع کیسے ہو سکتی
 ہے اگر ایسی اطلاع مان لی جائے تو لازم آئے گا کہ ارواح کا ملین کو علم غیب ہے حالانکہ علم غیب
 اللہ تعالیٰ کے سوا کسی کو نہیں ہوتا اور اگر غیر حق تعالیٰ کے لئے علم غیب مان لیا جائے تو یہ آیات قرآنی

کے بالکل خلاف ہے۔ ﴿قُلْ لَا يَعْلَمُ الْآيَةُ﴾ اور اس بارے میں بہت آیات وارد ہیں۔
جواب: پہلے غیب کے معنی بتلائے جاتے ہیں غیب نام ہے اس چیز کا جو حواس ظاہرہ اور باطنہ کے ادراک اور علم بدیہی اور استدلالی سے غائب ہو اور یہ علم حضرت حق سبحانہ کیساتھ مختص ہے جو کہ ان آیات میں مراد ہے پس اگر اس علم غیب کا کوئی مدعی ہو اپنی ذات کے لیے یا کسی غیر کے اس قسم کے دعوائے علم غیب کی تصدیق کرے تو وہ کافر ہے مگر جو خبر پیغمبر ﷺ دیتے ہیں وہ یا تو بذریعہ وحی حاصل ہوتی ہے یا اللہ تعالیٰ اس کا علم ضروری نبی و رسول کے اندر پیدا فرما دیتا ہے یا نبی کی حس پر حوادث کا انکشاف فرما دیتا ہے تو یہ علم غیب میں داخل نہیں۔

اللہ تعالیٰ نے فرمایا ہے ﴿عَالَمُ الْغَيْبِ فَلَا يَظْهَرُ الْآيَةُ﴾ پس تمام وہ اخبار جو آنحضرت ﷺ نے دی ہیں اور غیب کی باتیں بتائی ہیں وہ اللہ تعالیٰ کے اعلام اور جملانے سے بتائی ہیں ان آیات کے منافی نہیں جو دلالت کرتی ہیں کہ آپ ﷺ غیب نہیں جانتے اس لیے کہ آنحضرت ﷺ سے منفی وہ علم غیب ہے جو بلا واسطہ ہو، مواہب لدنیہ میں ہے کہ آپ ﷺ کا معاملہ دربارہ اطلاع غیوب صحابہ کرام میں اس قدر مشہور تھا اور اس قدر پھیلا ہوا تھا کہ بعض صحابہ اپنے ہمراہی کو کہتے تھے کہ چپ کر جا اور کوئی بات نہ کہہ اللہ تعالیٰ کی قسم اگر آپ ﷺ کے پاس کوئی خبر دینے والا نہ بھی گیا تو آپ کو بطحاء کے پتھر خرد دے دیں گے۔

تفسیر عزیزی میں لکھا ہے کہ غیب اس چیز کا نام ہے جو حواس ظاہرہ اور باطنہ کے ادراک سے غائب ہو نہ حاضر، اگر حاضر ہوگئی تو مشاہدہ اور وجدان سے معلوم ہو جائے گی اور اس کے اسباب اور علامات بھی عقل و فکر میں نہ آئیں تا کہ بداہت اور استدلال سے معلوم ہو اور یہ غیب مختلف ہوتا ہے مادرزاد اندھے کے سامنے رنگ کا جہان غائب ہے اور آواز و نغمے اور سروں کا عالم شہادت ہے اور نامرد کے لیے جماع کی لذت غیب ہے اور فرشتوں کے لیے بھوک اور

پیاں کی تکلیف غائب ہے۔ دوزخ اور بہشت شہادت ہے اور اسی وجہ سے اس قسم کو غیب اضافی کہتے ہیں اور وہ چیز جو تمام مخلوقات کی نسبت غائب ہے وہ غیب مطلق ہے جیسا قیامت آنے کا وقت اللہ تعالیٰ کے احکام کو نبیہ جو ہر روز صادر ہوتے ہیں اور احکام شریعہ جو ہر شریعت میں وارد ہوتے ہیں اور جیسا کہ اللہ تعالیٰ کی ذات اور صفات کے حقائق مفصلہ۔ اس قسم کو غیب خاص اللہ تعالیٰ کا کہتے ہیں ﴿فلا یظهر علی غیبہ احدا﴾ الآیہ۔ یعنی اپنے غیب خاص پر کسی کو مطلع نہیں فرماتے مگر رسولوں کو اس قسم کی اطلاع کہ تلخیص اور اشتباہ اور خطا کا بالکل اس اطلاع میں رفع (اور انعدام و فقدان) ہو اور خطا اور اشتباہ کا احتمال بالکل نہ رہے اور اس قسم کی اطلاع کو اظہار شخص پر غیب کہہ سکتے ہیں۔ صاحب کشف نے اپنے مذہب اعتزال کی بناء پر جو اس آیت کے تحت لکھا ہے

﴿وفیه ابطال الکبرامات﴾ اس آیت میں کرامات کا ابطال ہے اس لیے کہ جن لوگوں کی طرف کرامات منسوب کی جاتی ہیں اگرچہ وہ پسندیدہ اولیاء ہیں مگر رسول نہیں ہیں (اور یہاں پر غیر رسل سے غیب جاننے کی نفی کر دی گئی ہے)

مگر باوجود دانشمندی کے دعوے کے یہ کلام اس سے بعید واقع ہوا ہے اس لیے کہ یہ آیت غیب پر اس اطلاع کی نفی غیر انبیاء سے کرتی ہے جس اطلاع میں تلخیص اور اشتباہ بالکل نہ ہو اور مطلق غیب پر اطلاع کی غیر انبیاء سے نفی نہیں کرتی چہ جائیکہ اطلاع غیب کے سوا دوسری کرامات کو بھی باطل کرے تفسیر میں گزر چکا ہے کہ اظہار شخص بر غیب اور چیز ہے اور اظہار غیب بر شخص اور چیز ہے ایک کی نفی سے دوسری کی نفی لازم نہیں آتی اور اولیاء کرام کو اگرچہ اظہار شخص بر غیب والا مرتبہ حاصل نہیں لیکن اظہار غیب بر شخص جائز ہے (تا) خاتم الحمد ثین حضرت شاہ عبد العزیز رضی اللہ عنہ مقام علیین کی شرح میں لکھتے ہیں کہ روح کو جو دریافت اور اطلاع بنی نوع

انسان کے اقوال و افعال پر حاصل ہوتی ہے اس میں مکان کا قرب اور بعد مانع نہیں ہو سکتا اور اس کی مثال وجود انسانی میں وہ روح بصری ہے کہ ساتوں آسمانوں کے ستاروں کو کنوئیں میں دیکھ سکتی ہے۔

حضور پر نور ﷺ سے صحیح حدیث مروی ہے کہ درود بھیجو مجھ پر اس لیے کہ تمہارا درود مجھ تک پہنچ جاتا ہے جہاں بھی تم ہو۔ قاضی عیاض رحمہ اللہ تعالیٰ اس حدیث کی شرح میں فرماتے ہیں کہ یہ امر اس لیے ہوتا ہے کہ پاک اور مقدس روہیں جب بدنی تعلقات سے الگ ہو جاتی ہیں تو ان کو عروج حاصل ہوتا ہے اور ملاء اعلیٰ سے مل جاتی ہیں اور کوئی حجاب اور پردہ نہیں رہتا پس سب اشیاء کو دیکھتے ہیں یا تو مشاہدہ بنفسہا ہوتا ہے یا فرشتہ اطلاع دیتا ہے اور اس میں ایک راز ہے جس کو وہ میسر ہوگا وہی اس پر مطلع ہوگا۔

پس معلوم ہوا کہ جو لوگ آیات و احادیث ذیل کو بطور شاہد اور دلیل پیش کرتے ہیں اور کالمین کے ارواح سے استعانت کی ممانعت ان آیات و احادیث سے ثابت کرتے ہیں کہ ان ارواح کالمین کو اپنے فریاد کرنے والوں کے حالات پر کوئی اطلاع نہیں ہوتی نیز ان آیات اور احادیث سے آنحضرت ﷺ اور آپ کے قابعین سے علم غیب اضافی کی نفی ثابت کرتے ہیں وہ جاہل اور بے علم ہیں اور حقیقت حال سے بالکل ناواقف ہیں۔

نداء و پکار اور استغاثہ و اعانت از مقبولان بارگاہ

اقدس شرک نہیں

استعانت و استمداد کو پیرزادہ صاحب تو کفر اور شرک قرار دیتے ہیں لیکن حضرت اعلیٰ گوڑوی ایسے فتوؤں سے منع کرتے ہوئے ارشاد فرماتے ہیں بالجملہ مجوزین

توسل و استغاثہ را تکفیر و تشریک نباید کرد کہ اوشان جم غفیر اند از صحابہ و تابعین و آئمہ محدثین و مفسرین و فقہاء و غیرہم ولہ در صاحب الوسیلۃ حیث سماہم و مانیز این جا نقل نمودن اسامی اوشان از ضروریات میدانیم تاکہ ہر کس بتقلید مانعین جرئت بر تکفیر امت مرحومہ نکند و در فہم معانی مرادہ از نصوص متمسک بہا دربارہ منع استغاثہ تامل و غور نماید یا از عالم صاحب تحقیق مستفید گردد۔

(صفحہ: 190, 191)

الحاصل جو لوگ توسل اور استغاثہ کو جائز جانتے ہیں ان کی طرف کفر اور شرک کی نسبت نہ کرنی چاہیے اس لئے کہ وہ صحابہ تابعین آئمہ محدثین مفسرین اور فقہاء وغیرہ کا جم غفیر ہے اور کیا ہی اچھا کیا ہے صاحب وسیلہ حبیلہ نے کہ ان سب حضرات کے نام ذکر کر دیے ہیں اور ہم بھی ان کے ناموں کو اس جگہ نقل کرنا ضروری سمجھتے ہیں تاکہ ہر کوئی مانعین توسل اور منکرین استمداد و نداء کی تقلید کرتے ہوئے امت مرحومہ کی تکفیر نہ کرے اور جن نصوص سے استغاثہ کے مانعین و منکرین استدلال کرتے ہیں ان کے معانی مقصودہ سمجھنے میں غور اور تامل کرے یا کسی محقق عالم سے استفادہ کرے اور اپنے ایمان کی حفاظت کرے۔

(نوٹ) بندہ کی کتاب گلشن توحید و رسالت میں اس موضوع پر اس سے زیادہ تفصیل سے بحث کی گئی ہے یہاں پر حضرت اعلیٰ گوڑوی رحمۃ اللہ کی زبانی یہ بحث اس لیے نقل کی ہے کہ شاید پیر زادہ صاحب کے لیے کچھ عبرت کا سامان ہو جائے اور وہ اپنے اسلاف کی راہ پر واپس آجائیں نیز حضرات قارئین پر واضح ہو جائے کہ ان اکابرین کے عقائد و نظریات پر کاربند کون ہے اور ان کا مخالف کون ہے؟

پیرزادہ صاحب کا اپنے اسلاف کا رد اور جوابی کاروائی

حضرت اعلیٰ گولڑوی نے ﴿اعینونی یا عباد اللہ﴾ والی حدیث سے جواز استعانت پر استدلال کیا تھا تو اس پر رد و قدح کرتے ہوئے آپ نے کہا:

حدیث رسول ﷺ اعینونی یا عباد اللہ پر تبصرہ

ریک اور ضعیف دلائل کے سہارے غیر اللہ سے استعانت کے جواز پر اتنا زور قلم صرف کیا جا رہا ہے مگر اللہ لطیف بعبادہ ذات سے استعانت کے وجوب پر کسی کی نظر نہیں جواز کے پیچھے دوڑنا اور وجوب کو نظر انداز کر دینا کہاں کی دانشمندی ہے؟ (گویا آپ کے پردادا جان حضور پیر مہر علی شاہ بھی بیدانش اور بخود ہیں نعوذ باللہ)

(1) روایت ہذا میں سواری کا جانور یا راستہ گم ہونے کی صورت میں اس ندا کی جوازات ہے اسے حقیقۂ ندائے غائبانہ نہیں کہا جاسکتا اگر مطلقاً ندائے غائبانہ کی اجازت ہوتی تو اسے مسافروں سے مختص نہ کیا جاتا بلکہ یہ ایک مخصوص حالت میں مخصوص ندا ہے جس کے منادی اس ڈیوٹی کے لیے وہیں مقرر ہوتے ہیں جو ایسی صورت میں یہ ڈیوٹی سرانجام دیتے ہیں۔

ملا علی قاری کے کلام کی روشنی میں وہ ملائکہ یا مسلمان جنات یا ابدال یعنی رجال غیب ہیں جن پر اگر تفصیلی گفتگو کی جائے تو ندائے غائبانہ نہیں بنتی ایک تو یہ قرینہ موجود ہے کہ وہ وہیں موجود ہوتے ہیں جنگلوں اور صحراؤں میں دور نہیں ہوتے اور اس قرینہ کے تحت ان کے سماع یعنی سننے پر دلیل قائم ہوتی ہے ملائکہ اور جنات کے بارے میں تو ہر شخص جانتا ہے رجال الغیب وہی ہوتے ہیں جو بظاہر نظروں سے غائب ہوں مگر حقیقۃً موجود ہوں اور ان کی ڈیوٹی ہی یہ ہے اور انہیں یہ طاقت سماع دے کر اسی کام کے لیے وہیں مقرر کیا گیا ہے یہی ان کے سننے اور انہیں

ندادینے کا قرینہ ہے اور روایات کی روشنی میں یہ قرینہ یقین سماع پیدا کرتا ہے لہذا یہ ندائے غائبانہ ہرگز نہ ہوئی اور نہ یہ کسی بزرگ سے اس کے وصال کے بعد استعانت ہے۔

(2)۔ کتب احادیث میں سے کسی معتبر کتاب سے یہ روایات ثابت نہیں یہ روایات لکھنے کے بعد ملا علی قاری نے اگرچہ یہ لکھ دیا ﴿ہذا حدیث حسن یحتاج الیہ المسافرون وانہ مجرب﴾ (یہ حدیث حسن ہے مسافر لوگ اس پر عمل کے محتاج ہوتے ہیں یہ مجرب بھی ہے) لیکن کسی دیگر محدث یا امام کا اسے اپنی کسی تالیف حدیث شریف میں نقل نہ کرنا اور اس حدیث حسن سے اپنی کتاب کو حسین نہ بنانا ہمیں کیا سمجھا رہا ہے؟ اگر کہہ دیا جائے کہ اس حدیث شریف کو ضعیف بھی کہہ دیا جائے تو بھی فضائل اعمال میں ضعیف حدیث بھی مقبول ہوتی ہے۔ پھر بھی کام نہیں چلے گا کہ یہ فضائل اعمال کی بات نہیں ہو رہی بلکہ اسلام کے بنیادی عقیدہ توحید کے متعلقات میں گفتگو ہو رہی ہے۔ اور عقائد میں ظنیات سے بحث نہیں ہوتی بلکہ قطعیات سے گفتگو کی جاتی ہے ملاحظہ فرمادیں۔

(النبراس اور شرح عقائد)

پیرزادہ صاحب کی جوابی کارروائی میں خرابیوں کا بیان

(1)۔ پیرزادہ صاحب نے کہا جواز استعانت کے پیچھے دوڑنا اور وجوب استعانت کو نظر انداز کرنا کہاں کی دانشمندی ہے؟ تو گویا آپ نے اپنے مورث اعلیٰ کو دانشمندی سے عاری اور خالی قرار دیا ہے جنہوں نے دلائل و براہین قائم فرما کر استمداد و استعانت کا جواز ثابت کیا ہے، ادھر آپ کو یہ بھی دعویٰ ہے کہ ہم ان کے علم و دانش کی اک تجلی ہیں تو جب اصل آفتاب اور مہر منیر کا حال یہ ہے تو اک تجلی کا حال کیا ہوگا؟ اس کو علم و دانش کا پیکر کس طرح تسلیم کیا جاسکتا ہے؟

(2)۔ جب اللہ ﴿لطیف بعبادہ اور شاہد و شہید اور اقرب من حبل الوريد﴾

اور ﴿علیٰ کل شیء قلیر﴾ ہے تو اس کے ہوتے ہوتے ملائکہ یا مسلمان جنات یا رجال غیب کو مدد کے لیے پکارنے کا سرور عالم ﷺ نے حکم کیوں دیا؟ اور ان کو امداد اور اعانت کے لیے پکارنے کی رخصت کیوں دی؟ کیا نبی ﷺ کو تو حید کا پاس اور لحاظ نہیں تھا؟ صرف خارجیوں وہابیوں اور پیرزادہ صاحب کو اس کا پاس اور لحاظ ہے؟ اللہ تعالیٰ کی طرف سے درس تو حید دینے کے لیے مبعوث آخری کامل و اکمل دین والے نے اس کی رخصت کیوں دی؟

(3)۔ کس آیت اور حدیث سے ثابت ہے کہ اللہ تعالیٰ جنگلات اور ویرانوں میں کفالت و کفایت نہیں کر سکتا صرف شہروں اور آبادیوں تک اس کا نگران اور نگہبان ہونا محدود ہے؟ لہذا شہروں اور آبادیوں میں غیر اللہ سے مدد نہ مانگا کرو اور ویرانوں اور جنگلات اور ریگستانوں میں غیر اللہ سے مدد مانگ لیا کرو۔ قولہ باری تعالیٰ ﴿ایاک نستعین﴾ کا جنگلات اور آبادیوں کے متعلق استمداد و استعانت کے اندر تفرقہ کا مخصوص کون سی آیت اور حدیث ہے؟

(4)۔ کیا جنگلات اور ویرانوں میں اس اعتقاد سے ان کو امداد و اعانت کے لیے پکارنا کہ یہاں اللہ تعالیٰ امداد و اعانت نہیں فرما سکتا؟ یا ان جانوروں کو قابو میں لانا اس کے دائرہ اختیار سے باہر ہے؟ جائز ہے یا شرک ہے؟ اگر جائز ہے تو اللہ تعالیٰ میں عجز اور مجبوری ماننی لازم اور اس کے اقتدار و اختیار کو محدود ماننا لازم جو سر اسر کفر ہے اور اگر یہ عقیدہ شرک ہے تو پھر شہروں اور ویرانوں کا فرق کیا ہوا؟ جبکہ شہروں میں بھی اس عقیدہ پر غیر اللہ سے استعانت شرک ہے اور ویرانوں میں بھی۔

(5)۔ اگر جنگلات اور ویرانوں میں موجود عباد اللہ کی امداد کو اللہ تعالیٰ کی امداد کا مظہر سمجھا جائے اور ان کو اسباب اور وسائل اور حقیقی موثر اللہ تعالیٰ کو سمجھا جائے تب ان سے امداد و اعانت طلب کرنا جائز ہو تو شہروں میں بھی رسل کرام علیہم السلام اور اولیاء کرام علیہم الرضوان کو مظاہر عون الہی سمجھتے ہوئے استمداد کیوں کر جائز نہیں ہوگی؟

(6)۔ کیا حضرت سلیمان علیہ السلام نے جنگل اور ویرانے میں بیٹھ کر فرمایا تھا ﴿ایکم یا تینی بعرشہا قبل ان یاتونی مسلمین﴾ تم میں کون بلقیس کا تخت لے آتا ہے بلقیس اور اس کے وزیروں مشیروں اور خواص کے تابعدار بن کر یہاں پہنچنے سے قبل؟ یا اپنے دارالسلطنت اور پایہ تخت پر ہوتے ہوئے؟

حضرت عیسیٰ علیہ السلام سے مردوں کو زندہ کرانے اور روشن آنکھیں حاصل کرنے اور کوڑھ دور کرانے کے متمنی صرف جنگل اور ویرانے میں ہوتے ہوئے ان سے استعانت کیا کرتے تھے؟ جب آپ شہروں میں ہوتے تھے تو پھر آپ سے اس طرح امداد و اعانت طلب نہیں کرتے تھے؟

محبوب کریم علیہ الصلوٰۃ والتسلیم بھی صحابہ کرام کی امداد و اعانت صرف جنگل اور ویرانے میں فرمایا کرتے تھے مدینہ طیبہ یا دوسری کسی شہری آبادی والی جگہ پر امداد نہیں فرماتے تھے؟

۔ بریں عقل و دانش ببايد گريست

(7)۔ کیا جنگلات اور ویرانوں میں اس قسم کی ڈیوٹی کے لیے ملائکہ وغیرہ کا تقرر ہے؟ شہری آبادیوں کے لیے ان کا تقرر نہیں ہے؟ حالانکہ ہر دانہ کے ساتھ فرشتہ ہوتا ہے جس کی وہ روزی ہوتا ہے اس تک پہنچاتا ہے بارش کے ہر قطرہ کے ساتھ فرشتہ ہوتا ہے اس کو اس کے مستحق پودے اور قطعہ زمین تک پہنچاتا ہے ہر بندے کے ساتھ محافظ فرشتے ہوتے ہیں ماں کے رحم میں نطفہ پہنچے تو اس میں تدبیر و تصرف کے لیے وہاں بھی فرشتے موجود ہوتے ہیں اور صوفیاء کرام کے نزدیک ابدال اوتاد اور اقطاب کا جو سلسلہ تاقیام قیامت قائم ہے وہ صرف جنگلات کے لیے ہے یا شہروں اور آبادیوں کو بھی شامل ہے؟

جب شامل ہے اور یقیناً شامل ہے تو پھر جنگلات اور ویرانوں میں ڈیوٹی کے لیے

ہامور ہونے کی تخصیص سراسر لغو ٹھہری اور استعانت و استمداد کی یہ تحدید اور تنقید بھی لغو ٹھہری۔
 پیرزادہ کہتے ہیں اس کو ندائے غائبانہ نہیں کہا جاسکتا اگر مطلقاً ندائے غائبانہ کی
 اجازت ہوتی تو اس کو مسافروں کے ساتھ مختص نہ کیا جاتا۔

(8)۔ نداتو مدد لینے کے لیے ہوتی ہے ند کوئی مقصودی امر نہیں ہے لہذا یہاں ند غائبانہ ہونے
 نہ ہونے کی بحث فضول اور بے فائدہ ہے اصل چیز غیر اللہ سے استمداد و استعانت ہے جس کا
 ثبوت واضح اور روشن ہے؟ مسافروں کی تخصیص کی وجہ یہ ہے کہ مقیم اور شہری لوگوں کو اسباب
 عادیہ کے تحت معاون اور مددگار دستیاب ہوتے ہیں لیکن جنگلات اور ویرانوں میں ایسے عادی
 اسباب دستیاب نہیں ہوتے لہذا اسباب عادیہ سے ماورا اسباب سے استمداد و استعانت کی
 ضرورت پڑے گی ہذا۔

(9)۔ غائبانہ کے لیے پیرزادہ صاحب کا کیا نظریہ ہے؟ کیا جس سے امداد مانگی جا رہی ہو وہ
 غائب نہ ہو نظر آ رہا ہو؟ یا دور نہ ہو قریب ہو خواہ نظر نہ آ رہا ہو پہلی صورت یہاں پر مراد لینا سراسر لغو
 ہے کیونکہ عام مسافر اور راہگزران ملائکہ اور جنات اور رجال غیب کو کب دیکھ رہے ہوتے
 ہیں؟ اور دوسری صورت میں پیرزادہ صاحب کو قرب و بعد کا تعین کرنا پڑے گا کہ اتنے کلومیٹر کا
 فاصلہ بعد شمار ہوگا لہذا اس فاصلہ پر ان کے ہوتے ہوئے ان مسافروں کا ان کو پکارنا روا نہیں ہوگا
 اور اس سے کم فاصلہ پر ہوں تو پھر ان کو پکارنا جائز ہوگا تو کیا پیرزادہ صاحب صاحب اس فاصلہ کا
 تعین کر سکتے ہیں؟ یا جنگل اور ریگستان اور ویرانے کا تعین فرما سکتے ہیں کہ اتنے کلومیٹر ہو تو انہیں
 مدد کے لیے پکار سکتے ہیں اور اس سے زیادہ رقبے پر پھیلا ہو تو پھر نہیں پکار سکتے؟

(10)۔ کیا وہ عباد اللہ پابند ہیں کہ وہ مسافروں کے قریب قریب رہیں تاکہ دور ہونے کی
 صورت میں وہ ان کو پکار کر مشرک نہ ہو جائیں؟ یا مسافر لوگ اس کے پابند ہیں کہ وہ ان کے

قریب جا کر پکاریں؟ اور وہ جب نظر ہی نہیں آتے تو ان کے قریب کیسے ہوں گے؟ تو کیا یہ تکلیف مالا یطاق نہیں ہوگی جو شرعاً منہی اور معدوم ہے بلکہ محال بالغیر ہے تو پھر اس حکم دینے کا فائدہ کیا ہوگا؟ اور پہلی صورت میں بھی اس قرب کا تعین ضروری ہے کہ کتنے فاصلے پر ہیں؟ اور اس کی دلیل بیان کرنا ضروری ہے؟ اور جب ان کے وہاں فرائض اور ذمے داریاں بھی یہی ہیں تو بندوں کو سوال کرنے کی ضرورت ہی کیا اور وہ ان کو سوال کرنے پر اور استعانت کرنے کا موقع ہی کیوں دیتے ہیں؟ خود بخود اپنا فرض کیوں نہیں ادا کرتے؟ یا ان کی یہ ڈیوٹی بندوں کی استعانت پر موقوف اور معلق ہے تو اللہ تعالیٰ نے ان بندوں کو ان کا محتاج اور دست نگر کیوں بنایا ہے؟ خود بخود کیوں اعانت نہیں فرمادیتا؟ اور اگر سلسلہ اسباب مسببات کے باہمی ربط والی حکمت ہے تو امت اور رسل میں اس سلسلہ کا تحقق کیوں شرک ہے؟

(11)۔ رجال غیب ابدال ہیں اور وہ محدود تعداد میں ہیں چالیس کا قول بھی ہے اور سات کا بھی جن میں ہر ایک ہفت اقلیم میں سے ایک ایک اقلیم کا کنٹرول سنبھالے ہوئے ہے تو ان کو ہر جنگل اور ریگستان اور ویرانہ میں پوری دنیا میں پھیلے مسافروں کے قریب ظاہری طور پر تو سمجھا نہیں جا سکتا اور اگر روحانی قوت کے لحاظ سے ہے تو پھر ندائے غائبانہ کونا جائز اور شرک قرار دینے کی کوئی وجہ نہیں ہو سکتی؟ کیونکہ رسل عظام علیہم السلام اور اولیاء کرام علیہم الرضوان ظاہری حیات سے زندہ یا برزخی اور اخروی حیات کے ساتھ زندہ حضرات بھی روحانی قوت و طاقت کے لحاظ سے قریب ہوتے ہیں اور مدد کے لیے قرب اور بعد کا فرق نہیں ہوتا۔

کتب حدیث میں سے کسی معتبر کتاب میں

یہ روایت ثابت نہیں ہے

(11)۔ صحاح اور حسان روایات کا صحاح ستہ وغیرہ میں حصر نہیں ہے اور کوئی شخص بھی یہ دعویٰ نہیں کر سکتا کہ جو روایات صحیح یا حسن تھیں وہ سب ان کتب میں آگئی ہیں خود ان مولفین کا بھی یہ دعویٰ نہیں ہے اور انہوں نے لاکھوں احادیث یاد ہونے اور معلوم ہونے کے باوجود صرف چند ہزار کو اپنی اپنی تالیفات میں درج فرمایا ہے لہذا باقی سب کو ضعیف اور موضوع کہہ دینا یا سمجھ لینا سراسر غلط اور بے بنیاد نظریہ ہے۔

(12) (ا)۔ حضرت پیر مہر علی شاہ قدس سرہ نے اس کی توثیق کرتے ہوئے فرمایا تھا کہ حصن حصین میں اس کا مذکور ہونا اس کے صحیح ہونے کی دلیل ہے کیونکہ انہوں نے التزام ہی یہ کیا تھا کہ میں اس میں صحیح احادیث ذکر کروں گا۔

(ب)۔ آپ نے فرمایا کہ محدثین نے اس کو حدیث حسن قرار دیا ہے لہذا قابل استناد و استدلال ہے۔

(ج) اس کے طرق متعدد ہیں اور تعدد طرق بھی ضعیف حدیث کو بھی حسن بنا دیتا ہے۔ لیکن اس توثیق اور تقویت کے باوجود اس مہر منیر کی اس تجلی کی تسلی و تشفی نہیں ہو سکی۔

(د)۔ علامہ علی قاری رحمہ اللہ تعالیٰ نے صرف اپنی طرف سے اس کو حدیث حسن نہیں کہا تھا بلکہ دیگر ثقہ اور قابل وثوق اور لائق اعتماد حضرات کے حوالہ سے اس کی تحسین فرمائی تھی چنانچہ

(مرقات جلد 5 صفحہ 212) پر فرماتے ہیں

﴿وفي الحصن ان اراد عونا فليقل يا عباد الله اعينوني ثلاثا رواه الطبراني عن

زید بن علی عن عتبہ بن غزو ان عن النبی ﷺ انه قال اذا اضل احدکم شیئاً او اراد عوناً وهو بارض لیس بها انیس فلیقل یا عباد اللہ اعینونی فان للہ عباداً لا نراہم۔ قال بعض العلماء الثقات ہذا حدیث حسن یحتاج الیہ المسافرون وروی عن المشائخ انه مجرب قرن بہ..... ﴿﴾

اور حصن حصین میں ہے کہ اگر امداد و اعانت کا ارادہ کرے تو چاہیے کہ یوں کہے تین مرتبہ اے اللہ کے بندو! میری مدد کرو اس روایت کو طبرانی سے زید بن علی رضی اللہ تعالیٰ عنہ کے واسطہ سے حضرت عتبہ بن غزو ان سے انہوں نے نبی مکرم ﷺ سے روایت کیا کہ جب تم میں سے کوئی شخص کوئی چیز گم کر بیٹھے یا مدد حاصل کرنے کا ارادہ کرے جبکہ وہ ایسی زمین میں ہو جہاں کوئی مولس اور غنموار نہیں ہے تو پس چاہیے کہ یوں کہے اے اللہ کے بندو! میری مدد کرو کیونکہ اللہ تعالیٰ کے کچھ بندے ہیں جنکو ہم نہیں دیکھتے۔

بعض علمائے ثقات نے کہا ہے کہ یہ حدیث حسن ہے مسافر لوگ اس کے محتاج اور ضرورت مند ہیں اور مشائخ کرام سے مروی ہے کہ یہ مجرب ہے اور خوشی و مسرت کو اس کے ساتھ وابستہ کر دیا گیا ہے۔

حضرت عبد اللہ بن مسعود رضی اللہ تعالیٰ عنہ سے مروی ہے کہ رسول معظم ﷺ نے فرمایا جب تم میں سے کوئی جنگل میں سفر کر رہا ہو اور تمہاری سواری کا جانور ہاتھ سے نکل جائے تو اس کو یہ کہنا چاہیے اے اللہ کے بندو! میری مدد کرو ﴿﴾ یا عباد اللہ اعینونی ﴿﴾ اور ایک روایت میں یہ ہے ﴿﴾ یا عباد اللہ احبسو فان للہ فی الارض حاضر او فی رواۃ عبادا سیحبسہ ﴿﴾ اے اللہ کے بندو! کیونکہ اللہ تعالیٰ کے کچھ بندے زمین میں حاضر رہنے والے ہیں اور ایک روایت میں ہے کہ اللہ تعالیٰ کے زمین میں بندے ہیں جو اس کو روک لیتے ہیں۔

﴿مجمع الزوائد جلد 1 صفحہ 133 ابن اسنی صفحہ: 162 حصن حصین صفحہ: 163 کتاب الاذکار للنووی صفحہ: 201﴾

امام نووی رحمۃ اللہ علیہ فرماتے ہیں مجھے ہمارے شیوخ کبار میں سے بعض نے بتایا کہ ان کی سواری جو کہ غالباً خچر تھی بھاگ نکلی اور وہ یہ حدیث جانتے تھے تو انہوں نے اسی طرح کہا یعنی ﴿یا عباد اللہ احبسوا یا عباد اللہ احبسوا﴾ تو اللہ تعالیٰ نے فوراً اس کو ان پر رک دیا ﴿فحبسہا اللہ فی الحال﴾ اور فرماتے ہیں کہ ایک مرتبہ میں خود ایک جماعت کے ساتھ تھا تو ان کا ایک جانور بھاگ نکلا اور وہ اس کو پکڑنے سے عاجز آگئے تو میں نے یہ کلمات کہے ﴿فوقفت فی الحال بغیر سبب سوی هذا الکلام﴾ تو وہ جانور فوری طور پر کھڑا ہو گیا صرف اس کلام کے ساتھ کسی دوسرے سبب کے بغیر۔

حضرت عبداللہ بن عباس رضی اللہ تعالیٰ عنہما سے مروی ہے کہ آنحضرت ﷺ نے فرمایا کہ اللہ تعالیٰ کے چھ فرشتے جنگلات میں رہتے ہیں جب تمہیں کوئی رکاوٹ پیدا ہو تو یوں کہا کرو ﴿اعنیونی یا عباد اللہ﴾ اے اللہ کے بندو میری مدد کرو۔

(مجمع الزوائد جلد 1 صفحہ: 132)

﴿وقال رجالہ ثقات﴾ دوسری روایت کے متعلق علامہ پیشی نے خود تصریح کر دی کہ اس کے راوی ثقہ ہیں اور پہلی روایت دو سندوں کے ساتھ مروی ہے دوسری سند حضرت عتبہ بن غزو ان رضی اللہ عنہ تک پہنچتی ہے اور وہ آنحضرت ﷺ سے روایت کرتے ہیں اور علامہ ہیشمی فرماتے ہیں ﴿رجالہ وثقوا علی ضعف فی بعضہم﴾ تو اس کی سند کی بھی فی الجملہ توثیق ثابت ہو گئی ورنہ ضعیف ہونے کی صورت میں توثیق رجال کا کیا مطلب ہو سکتا تھا اور علی ضعف کہنے کا کیا مطلب؟

(13)۔ اگر عباد اللہ سے مراد ملائکہ ہوں تو اس کا مطلب یہ ہوا کہ ملائکہ سے مدد و اعانت طلب کرنا درست ہے اور اللہ تعالیٰ نے ان کو اسی کام پر مامور کیا ہوا ہے اور قول باری تعالیٰ ﴿فَالْمَدْبِرَاتُ أَمْرًا﴾ کے تحت متعدد اکابرین مفسرین نے تصریح فرمائی ہے کہ کاملین و اکملین مقبولان بارگاہ خداوند تعالیٰ یعنی رسل و انبیاء اور اولیاء بھی اس ملاء اعلیٰ میں شامل ہو کر کارکنان قضا و قدر بن جاتے ہیں لہذا ملائکہ اور ان میں استمداد و استعانت کے جواز اور عدم جواز کے لحاظ سے فرق کرنا قطعاً درست نہیں جبکہ ملائکہ بھی غیر اللہ ہی ہوتے ہیں جیسے کہ انبیاء علیہم السلام اور اولیاء کرام علیہم الرضوان۔ اور اللہ تعالیٰ بھی حاضر و ناظر اور علی کل شیء قدیر لیکن پھر بھی ملائکہ مدبرین سے استمداد و استعانت جائز ہے تو ان مقبولان بارگاہ سے بھی استمداد و استعانت جائز ہے تو ان مقبولان بارگاہ سے بھی استمداد و استعانت لامحالہ جائز اور درست ہوگی۔

وہ کونسا دین اور مذہب ہے جس میں رسل و انبیاء کرام علیہم السلام اور اولیاء کرام تو غیر اللہ اور ماسوی اور ماسوی اللہ اور من دون اللہ ہیں مگر ملائکہ غیر اللہ ماسوی اللہ اور من دون اللہ نہیں ہیں؟

(14)۔ اگر ان سے مراد مسلمان جنات ہیں تو اگر ان سے استمداد و استعانت جائز ہے تو رسل انبیاء اور اولیاء علیہم السلام سے کیونکر استمداد و استعانت جائز نہیں ہوگی؟ کیا جنات غیر اللہ اور من دون اللہ نہیں ہیں؟

نیز کفار دور جاہلیت میں دوران سفر جس وادی میں پڑاؤ ڈالتے جنات کے سردار کی پناہ طلب کرتے تھے کما قال اللہ تعالیٰ حاکیا ﴿انہ کان رجال من الانس یعوذون برجال من الجن﴾ الآیۃ۔ اور اہل اسلام بھی ان سے مدد طلب کریں اور اعانت کی اپیل کریں بلکہ اس کا حکم ان کو رسول گرامی ﷺ دیں تو اس فرق کی وجہ کیا ہے؟ وہ استمداد کفر و شرک کیوں تھی؟ اور یہ استمداد و استعانت کیوں کفر و شرک نہیں ہے؟

مومن جن اور فرشتے معاون و مددگار ہو سکتے ہیں تو انبیاء و رسل اور اولیاء کیوں نہیں ہو سکتے؟ اگر ملائکہ اور جنات کو امداد و اعانت میں مستقل سمجھا جائے تو یقیناً وہ بھی شرک اور ان کو مظاہر عون الہی سمجھا جائے تو نہ کفر نہ شرک نہ حرام نہ مکروہ تو رسل و انبیاء علیہم السلام اور اولیاء کرام کو بھی مظاہر عون الہی سمجھ کر ہی اہل اسلام ان سے استمداد و استعانت کرتے ہیں پھر وہ شرک اور کفر کیوں؟ یا حرام اور مکروہ کیوں؟ نیز ملائکہ اور جنات کی نسبت ہم جنس ہونے کے ناطے ان کی طرف سے امداد و اعانت جلدی اور اکمل طریق پر میسر ہو سکے گی پھر اس میں رکاوٹ کیوں؟

(15)۔ اگر عباد اللہ سے مراد رجال غیب اور ابدال ہیں تو اگر ان سے مدد حاصل کرنا درست ہے تو امداد و اعانت سے کیوں درست نہیں اور رسل و انبیاء علیہم السلام سے کیونکر جائز نہیں ہوگی؟

پیرزادہ صاحب کہتے ہیں یہ کسی بزرگ سے اس کے وصال کے بعد استعانت نہیں ہے

(16)۔ تو کیا زندہ بزرگوں اور ملائکہ اور جنات کو اللہ تعالیٰ کا شریک ماننا جائز ہے اور ﴿ایسا کہ نستعین﴾ سے مخصوص اور مستثنیٰ ٹھہرانا جائز ہے، فوت شدہ کو شریک بنانا جائز نہیں؟ خاصہ خداوندی میں زندہ اور فوت شدہ کا فرق کرنے کا کیا جواز ہے؟ جو امر اللہ تعالیٰ کے ساتھ مختص ہے اس کا زندہ غیر اللہ میں ماننا بھی شرک ہے اور جو مختص نہیں وہ فوت شدہ میں بھی تسلیم کرنا شرک کیونکر ہو سکتا ہے؟

(17)۔ حضرت اعلیٰ گوڑوی قدس سرہ اس کا جواب دے چکے کہ استمداد و استعانت ارواح سے کی جاتی ہے اور وہ مرتے ہی نہیں لہذا یہ استمداد زندوں سے ہی ہے۔

(18)۔ حضرت اعلیٰ رضی اللہ تعالیٰ عنہ یہ بھی تصریح فرما چکے کہ ارواح کے لیے قرب اور بعد کا فرق ہی نہیں ہوتا لہذا قریب اور بعید کا تفرقہ بھی غلط ہے اور اگر اس علم و حکمت کے مہر منیر نے صحیح فرمایا ہے تو اس تجلی کو چوں چرا کی گنجائش نہیں ہو سکتی اور اگر غلط کہا ہے تو پھر پیرزادہ کو ان کی تجلی علم ہونے کا دعویٰ غلط ہو گیا۔

(19)۔ پیرزادہ صاحب فرماتے ہیں عقائد میں ظلمات سے بحث نہیں ہوتی بلکہ قطعیات سے گفتگو کی جاتی ہے یہ جملہ بھی عجیب ہے، عقائد میں بحث ظنی یا قطعی سے کرنے کا مطلب ہی کچھ نہیں بنتا۔ عقائد کو ثابت کیا جاتا ہے۔ اور ان پر دلائل قائم کیے جاتے ہیں لہذا بحث عقائد میں ظلمات سے نہیں ہوتی مہمل کلام ہے۔

(20)۔ عقائد کے متعلق پیرزادہ صاحب تاثر یہ دینا چاہتے ہیں کہ وہ قطعی ہی ہوتے ہیں حالانکہ

یہ بات بھی سراسر غلط اور خلاف واقعہ ہے عقائد دونوں طرح کے ہوتے ہیں قطعی بھی اور ظنی بھی قطعی عقیدہ کو قطعی دلیل سے اور ظنی عقیدہ کو ظنی دلیل سے ہی ثابت کیا جائے گا۔ جب دلیل قطعی ہوگی تو پھر عقیدہ ظنی کیسے رہ جائے گا، بلکہ وہ بھی قطعی بن جائے گا، مثلاً انبیاء علیہم السلام ملائکہ مقررین سے افضل ہیں یہ ظنی عقیدہ ہے و علی ہذا القیاس۔

(21)۔ جواز استمداد پر صرف یہی روایت دلیل ہوتی تو پیرزادہ صاحب ظنی دلیل کہہ کر اس پر بحث کر سکتے تھے جب آیات و احادیث سے یہ عقیدہ ثابت ہے تو پھر اس طرح کی آڑ لینے کا کیا مطلب؟

(22)۔ حضرت شیخ محقق شاہ عبدالحق محدث دہلوی نے اور حضرت اعلیٰ گوڑوی نے تصریح فرمائی ہے کہ منکرین استعانت کے پاس قرآن و حدیث سے کوئی دلیل ہے ہی نہیں تو ان کا عقیدہ قطعی کیسے ہو گیا؟ جبکہ پیرزادہ صاحب مانتے ہیں کہ یہ حضرت محقق ہیں اور ان کا قول سند و حجت ہے اور واجب التسليم والا اعتراف ہے۔

(23)۔ قول باری تعالیٰ ﴿ایاک نستعین﴾ سے ثابت مخصوص باللہ استعانت میں دو دراز اور حاضر و ناظر اور عالم غیب سمجھ کر اور فوق الاسباب امور میں اور فوت شدگان سے نہ ہونے کی قیود لگا کر اسے مؤول بنادیا گیا ہے اور مؤول ہونے کے بعد وہ ظنی دلیل ہوگئی قطعی کیسے رہی پھر ملائکہ سے امداد لے لینے کا جواز جب قطعی دلائل سے ثابت ہے تو مطلقاً استعانت اللہ تعالیٰ کے ساتھ مختص کیسے رہی اور یہ عقیدہ قطعی کیسے رہا؟

(24)۔ حضرت اعلیٰ رحمۃ اللہ نے یہ بھی صراحت فرمادی تھی کہ اللہ تعالیٰ کی مخصوص اعانت خلق و ایجاد کے لحاظ سے ہے یعنی مطلوب عون کی خلق و ایجاد اللہ تعالیٰ کی طرف سے ہوگی اور کسب و سمیت دوسرے حضرات کی طرف سے۔ تو جو مختص باللہ ہے وہ غیر اللہ میں ثابت کوئی نہیں کرتا اور

جو ثابت کرتے ہیں وہ بطور مظہریت اور سمیت و کسب ہے تو اس کو مختص باللہ ماننا عقل و خرد اور فہم و دانش کے بھی خلاف، چہ جائیکہ صرف شریعت کے خلاف ہو جیسے کہ حضرت اعلیٰ نے خود فرمایا کہ مطلق استعانت کو ذات باری تعالیٰ میں منحصر ماننا جہالت کی فراوانی کا نتیجہ ہے۔

لہذا پیرزادہ صاحب نے اس دلیل پر اعتراض کر کے اپنے اسلاف کا مذاق اڑایا اور ان کے عقائد سے سراسر انحراف کیا اور ان کو کفر و شرک کی راہ پر گامزن مانا اور شرک و کفر کے داعی قرار دیکر ان پر ظلم عظیم کیا اور اپنے آپ کو خوارج کے زمرہ میں داخل کر لیا۔ اعاذنا اللہ من

الغواية والضلالة والعمی

مزید تفصیل کے ہماری کتاب ”گش تو حید و رسالت“ کا مطالعہ فرمادیں۔

پیرزادہ صاحب فرماتے ہیں نکتہ فار کے لیے

ہوتا ہے قار کے لیے نہیں

پیرزادہ صاحب نے یہاں قاعدہ اور ضابطہ استعمال فرماتے ہوئے غیر اللہ کی استمداد اور استعانت سے روکا ہے قاعدہ یہ ہے کہ نکتہ فار کے لئے ہوتا ہے قار کے لیے نہیں ہوتا یعنی جو چیز اپنے اصل اور حقیقت پر قائم ہو اس پر دلائل نہیں دیے جاتے بلکہ جو اصل حقیقت سے ہٹ کر مجاز کی طرف آئے دلائل اس پر دیے جاتے ہیں۔

اللہ تعالیٰ سے مدد مانگنا اصل ہے اور حقیقت ہے باقی سب مجاز ہے جب حقیقت موجود ہے تو پھر ﴿یا عباد اللہ اعینونی﴾ پر کیوں زور دیا جاتا ہے؟

پیرزادہ صاحب کی سطحیت اور حقائق سے بخبری

(1) ﴿قاعدہ مسلمہ النکتۃ للفار لاللقار﴾ کا مطلب و مفہوم آپ نے عجیب بنا دیا اس قاعدہ کا مطلب یہ تھا کہ جو چیز اپنے اصل کے مطابق استعمال کی گئی اس میں نکتہ بیان کرنے کی حاجت اور ضرورت نہیں ہوتی کیونکہ وہ اصل وضع کے مطابق اور اپنی اصلی جگہ پر قائم رہی لیکن جس کو خلاف وضع اور خلاف اصل استعمال کیا گیا تو اس میں کوئی نکتہ کوئی حکمت و مصلحت اور کوئی سبب بیان ہونا یا ملحوظ ہونا ضروری ہے ورنہ وہ استعمال مناسب نہیں ہوگا مثلاً اللہ تعالیٰ محبوب کریم ﷺ کو نہر کوثر اور حوض کوثر عطا فرمائے گا تو یہاں مستقبل کے صیغہ استعمال ہونے چاہئیں تھے لیکن اللہ تعالیٰ نے ﴿انا اعطینک الکوثر﴾ فرمایا اور ماضی کا صیغہ استعمال فرمایا تو اس میں ضرور کوئی نکتہ فائدہ اور حکمت ہونی چاہیے اور وہ ہے یقین حصول۔ یعنی یوں سمجھو کہ تمہیں عطا ہو چکی کیونکہ اس کا آپ کو حاصل ہونا یقینی ہے ہم کسی فوت شدہ شخص کے لیے غفرلہ اور رحمہ اللہ کے الفاظ استعمال کرتے ہیں حالانکہ مقصود دعا ہے کہ اللہ تعالیٰ اس کو بخشے اور اس پر رحم کرے تو یغفر اللہ لہ اور یرحمہ اللہ کے الفاظ استعمال کرنے کے مقام میں ماضی کے الفاظ کا استعمال خلاف اصل ہے تو اس میں نکتہ کا پایا جانا ضروری ہے اور وہ ہے تفاؤل یعنی نیک فالی کہ گویا اللہ تعالیٰ نے ہماری دعا قبول فرمائی اور اس کی مغفرت ہو چکی اور رحم کر دیا گیا۔ وغیر ذالک

لہذا اس قاعدہ کے تحت نکتہ کا مطالبہ تو ہو سکتا ہے لیکن سرے سے خلاف اصل استعمال کے ترک کا مطالبہ تو نہیں ہو سکتا ورنہ سب مجازات اور استعارات وغیرہ کا ترک کرنا ضروری ٹھہرے گا اور علم معانی و بیان اور فصاحت و بلاغت کا بیڑا غرق ہو کر رہ جائے گا اور اسلوب بیان میں جدت اور تنوع ختم ہو کر رہ جائے گا وغیرہ وغیرہ۔

یعنی لایعنی

آپ نے اس قاعدہ کی یعنی سے جو تشریح فرمائی ہے وہ بڑی لایعنی ہے کہ جو چیز اصل اور حقیقت ہو اس پر دلائل نہیں دیے جاتے حالانکہ اگر حقیقت نظری ہو تو محتاج دلیل ہوگی اور خفی ہوگی تو محتاج تنبیہ ہوگی لہذا دلائل قائم کرنے کا دار و مدار خلاف اصل ہونے پر نہیں ہوتا بلکہ اس امر کے نظری ہونے پر ہوتا ہے مثلاً صانع العالم واحد ہے یہ حقیقت ہے اور اس پر ایمان فرض اور اس کا انکار کفر ہے لیکن نظری دعویٰ ہے لہذا دلائل قائم کرنے پڑیں گے اور خود اللہ تعالیٰ علیم و حکیم نے متعدد دلائل ابدی کلام میں اس پر قائم فرمائے لہذا یہ حصہ کلام کا بھی لغو ہے۔

دوسرا حصہ یعنی والی تفسیر کا بھی لغو ہی ہے مجازی طور پر لفظ کا استعمال بطور لغت یا بطور اسناد بھی دلائل کا محتاج نہیں ہوتا مجاز لغوی کے طور پر کہیں ﴿رئیت اسدا فی الحمام﴾ میں نے شیر کو حمام میں دیکھا تو ہر شخص سمجھ لے گا کسی بہادر آدمی کو حمام میں غسل کرتے دیکھا ہے تو اس پر دلائل قائم کرنے کی کیا ضرورت؟ ﴿کمثل حبة انبت سبع سنابل﴾ یہاں مجاز عقلی اور مجازی فی الاسناد کے طور پر اگانے والے فعل کی نسبت دانے کی طرف کردی گئی حالانکہ وہ حقیقت میں اللہ تعالیٰ کا فعل ہے لیکن دلائل کی ضرورت نہیں کیونکہ مطلب و مقصد واضح ہے کہ دانہ سبب ہوتا ہے تو اس مناسبت سے اس فعل کی نسبت اس کی طرف کردی گئی ہے۔

بہر کیف دلائل کا تعلق دعویٰ کی نظریت سے ہوتا ہے نہ مجاز ہونے سے اور نہ حقیقت ہونے سے۔ لہذا پیرزادہ صاحب نے یہاں کسی اچھی قابلیت اور اہلیت کا مظاہرہ نہیں فرمایا بلکہ اپنی عظمت کا بھانڈا چوراہے میں پھاڑ ڈالا ہے

اسمیں حکمت کیا ہے

یہ مطالبہ کیا جاسکتا ہے کہ اس میں حکمت کیا ہے کہ ﴿یا عباد اللہ﴾ کہنے کا حکم دیا گیا ہے جبکہ اللہ علیم خبیر بھی ہے لطیف اور رحمن و رحیم بھی ہے اور وہ اکیلا امداد و اعانت کے لیے کافی بھی ہے؟ ﴿الیس اللہ بکاف عبده﴾ تو جواباً

(1)۔ گزارش ہے کہ اللہ تعالیٰ اور اس کے رسول مقبول ﷺ کے ارشادات اور اوامر و نواہی پر عمل کے ہم مکلف ہیں اور جو جوان احکام کا درجہ ہے اس کے مطابق عمل کرنا ہماری عبدیت اور بندگی کا تقاضہ ہے ہر معاملہ کی حکمت معلوم کرنے کے ساتھ ہم مکلف نہیں ہیں سمجھ آئے تو ٹھیک اور نہ سمجھ آئے تو بھی کوئی حرج نہیں ہے۔

(2)۔ اللہ تعالیٰ نے کائنات میں اسباب و مسببات کا سلسلہ قائم فرمایا ہے اگرچہ موثر حقیقی وہ خود ہے پیدا ہونے کے لیے ماں باپ سبب اور پرورش پانے کے لیے ماکولات و مشروبات سبب۔ اسی طرح حقیقی ممد و معاون وہی ہوتا ہے اور اس کے مقبول بندے سبب ہوتے ہیں اگر اللہ تعالیٰ چاہے تو ماں باپ کے بغیر پیدا کر دے اور کھائے پیے بغیر ملائکہ کی طرح زندہ رکھے، لیکن ماں باپ اور رشتہ دار بنائے تاکہ باہمی رافت و رحمت اور محبت و پیار اور ہمدردی و غمخواری کا جذبہ موجود و متحقق ہو اور خوراک و پوشاک اور مکانات وغیرہ کے ذریعے زمین کی آبادی ہو اور اس میں خزان استعمال ہوں اور ان کے خالق و مالک حقیقی کا علم اس کی حکمت و قدرت ظاہر ہو اور بندے اس کے لیے سراپا تشکر بن جائیں۔ وغیر ذالک۔

(3)۔ اللہ تعالیٰ بندوں کی مغفرت اور امداد و اعانت میں مستقل ہے وہ کسی وسیلے اور سبب کا محتاج نہیں ہے لیکن بندوں کو وہ وسائل و ذرائع بتلائے جاتے ہیں تاکہ ان مقبولان بارگاہ خداوندی کا

مقام و مرتبہ ظاہر ہو اور بندوں کے دلوں میں ان کی عزت و توقیر اور احترام و اکرام پیدا ہو جہاں اللہ تعالیٰ نے یہ ارشاد فرمایا ﴿اليس الله بكاف عبده﴾ کیا اللہ تعالیٰ بندے کے لیے کافی نہیں ہے وہیں یہ ارشاد بھی اس کا ہے ﴿ولوا انهم اذ ظلموا انفسهم جاءوك فاستغفروا الله واستغفر لهم الرسول لوجدوا الله توابا رحیما﴾ اگر بندے اپنی جانوں پر ظلم کر لیں تب تمہاری بارگاہ میں حاضر ہوں پس اللہ تعالیٰ سے مغفرت طلب کریں اور رسول خدا ﷺ بھی ان کے لیے مغفرت طلب کریں اور سفارش کریں تو ضرور بالضرور اللہ تعالیٰ کو توبہ قبول کرنے والا رحم فرمانے والا پائیں گے اللہ تعالیٰ یقیناً ان کو بخشنے میں کافی ہے لیکن اس نے ان کو در رسول علیہ السلام پر حاضر ہونے اور اس مقدس و متبرک مقام پر اللہ تعالیٰ سے بخشش طلب کرنے کا حکم دیا ہے۔ اور اس رحیم و کریم اور رحمۃ اللعالمین ذات کو واسطہ وسیلہ بنانے کا ارشاد فرمایا اور ان کے سفارش کرنے اور مغفرت طلب کرنے پر یقینی طور پر توبہ کے قبول ہونے اور اللہ تعالیٰ کے رحم اور فضل و احسان سے مشرف ہونے کا مژدہ سنایا تا کہ امتیوں کے دلوں میں آپ کا مزید ادب و احترام پیدا ہو اور کامل محبت و عقیدت سے پیش آئیں۔ اور وہ حکمت باری تعالیٰ جو اسباب و مسببات کے باہمی ربط و تعلق میں پوشیدہ ہے وہ بھی پردہ خفا سے ظہور میں آجائے اور ان کو پتہ چلے کہ مادی اسباب کی طرح روحانی اسباب کی بھی قانون قدرت کے تحت ضرورت ہوتی ہے اور ان سے استغناء اور بے پرواہی قطعاً مناسب نہیں ہے۔

(4)۔ نیز اللہ تعالیٰ جن بار و قہار اور منتقم بھی ہے اور اپنے محبوبوں کو ایسے مواقع پر وسائل بنانے کا حکم دیتا ہے تا کہ ﴿رحمتی سبقت غضبی﴾ کا اس بہانے ظہور ہو جائے اور خلق خدا اس کے قہر و جلال سے محفوظ و مصون ہو جائے۔ واللہ ورسولہ اعلم

(5)۔ نیز یہ حکمت اور مصلحت بھی اس فرمان میں ہے کہ امت مرحومہ کو روحانی اسباب استعمال

کرنے پر کوئی ناتراشیدہ اور غیر مہذب اور حقائق سے بیخبر موجد شرک اور کفر کے فتوؤں کا نشانہ نہ بنا سکے، کہ جس ذات اقدس کو اللہ رب العزت نے لوگوں کو توحید کا درس دینے کے لیے خود منتخب فرمایا اور اپنا خاص نمائندہ اور نائب بنا کر لوگوں کی طرف مبعوث فرمایا جب وہ خود استمداد و استعانت کی اجازت اور رخصت دے رہے ہیں جو اللہ تعالیٰ کے اقرب من جبل الوریٰ ہونے رحمان و رحیم بلکہ رحم الراحمین اور لطیف بعبادہ ہونے کو سب سے بہتر اور اعلیٰ طور پر جانتے ہیں وہی مشکلات کے حل کے لیے عباد اللہ کو مدد کے لیے پکارنے کا سبق دے رہے ہیں تو اس طرح کی استمداد و استعانت کو شرک قرار دینا قطعاً درست نہیں ہو سکتا؟ نیز اہل عقل و خرد اس سے یہ بھی اچھی طرح سمجھ لیں کہ جب جنگلوں، ویرانوں اور ریگستانوں میں اور شہروں و قصبوں اور دیہاتوں میں توحید اور شرک ایک جیسے ہی ہوتے ہیں تو ثابت ہو جائے گا کہ جو چیز جنگل و بیابان میں توحید کے منافی نہیں ہے وہ آبادیوں میں بھی توحید کے منافی نہیں ہو سکتی اور جو وہاں موجب شرک نہیں ہے وہ یہاں بھی موجب شرک نہیں ہو سکتی۔

الغرض حضور پیر مہر علی شاہ قدس سرہ العزیز کا اس حدیث شریف سے استدلال بالکل درست اور برحق ہے اور عین صواب ہے۔ اور پیر زادہ صاحب کے توہمات بے بنیاد ہیں اور اعتراضات سراسر لغو اور بیہودہ ہیں۔ اور یہ حقیقت دوپہر کے اجالے کی طرح واضح اور روشن ہو گئی کہ پیر زادہ صاحب کی راہ اپنے اسلاف سے بالکل مختلف ہے۔

حدیث ربیعہ بن کعب سلمی رضی اللہ تعالیٰ عنہ

سے استدلال کا رد

حضرت اعلیٰ گولڑوی نے غیر اللہ سے سوال کرنے اور مانگنے کے جواز پر حضرت ربیعہ

والی حدیث اور حضرت شیخ محقق عبدالحق محدث دہلوی اور حضرت علامہ علی قاری کی طرف سے
اس حدیث پاک کی تشریح اور توضیح سے استدلال کیا سوال کرنے کے جواز اور اباحت کو ثابت فرما

یا مگر پیرزادہ اس کی مخالفت میں یوں گوہر فشاں ہیں

گزارش یہ ہے کہ شیخ عبدالحق محدث دہلوی رحمۃ اللہ تعالیٰ علیہ اور ملا علی قاری حنفی رحمۃ

اللہ تعالیٰ علیہ کے حوالہ جات کو سر دست رہنے دیجیے کیونکہ جو مقام رسالت مآب ﷺ کے

ارشادات کا ہے وہ ان حضرات کے اقوال کا ہر گز نہیں۔ حدیث کے الفاظ پر غور کیجیے آپ ﷺ

نے جب ﴿سل﴾ فرمایا (جو مانگنا ہے مانگ لے) تو ربیعہ آپ ﷺ کے سامنے حاضر تھے اور

انہوں نے سامنے موجود اور حاضر ہوتے ہوئے عرض کی ﴿اسئلك مرافقتک فی

الجنة﴾ (میں آپ سے سوال کرتا ہوں جنت میں آپ کی رفاقت کا) نہ تو یہ مقام بعید سے

استغاثہ و استمداد ہے۔ اور نہ ہی یہ مافوق الاسباب استعانت ہے۔ اگر اس استعانت کو مافوق

الاسباب مان بھی لیا جائے تو رسالت مآب ﷺ کا اعانت فرمانا مافوق الاسباب نہیں بلکہ آپ تو

اسباب پر کار بند رہنے کا حکم فرما رہے ہیں کہ نمازیں کثرت سے پڑھو۔ رکوع اور سجود کو خشوع و

خضوع اور حضور قلب سے ادا کرو تا کہ ان کے ذریعے تم مقام رفیع تک پہنچ سکو جس کے لیے تم

مجھ سے سوال کر رہے ہو (الی) ایک اور لطیف بات یہ بھی ہے کہ ہمارے معترض صاحبان آدمی

حدیث کا مفہوم بیان کر کے چپ سادھ لیتے ہیں آپ کے اس آخری جملہ پر تبصرہ کرنے کی

تکلیف گوارہ نہیں کرتے کہ آپ ﷺ بھی اپنے صحابی رضی اللہ تعالیٰ عنہ سے مدد مانگ رہے ہیں

کہ اگر تو چاہتا ہے کہ میں تیرے لئے جنت میں اپنی معیت اور بلند مقام کے لیے اللہ تعالیٰ سے ع

ض کروں اور اس کی بارگاہ میں سفارش کروں اور اللہ تعالیٰ میری شفاعت سے تجھے یہ مقام بخش

دے تو پھر تو بھی زیادہ نمازیں پڑھ کر میری مدد کرتا کہ میں روز قیامت کھل کر تیرے لیے مقام

ذکور مانگ سکوں۔

لہذا اس حدیث سے یہ ثابت نہیں ہوتا کہ دور دراز سے رسول اکرم ﷺ کو ہر آن اور ہر جگہ حاضر و ناظر سمجھ کر آپ سے مافوق الاسباب استعانت کی جائے۔

(اعانت و استعانت صفحہ: 70, 71)

پیرزادہ صاحب نے بڑی بے رحمی کے ساتھ اپنے مورث اعلیٰ کا رد فرمایا اور ان کے استدلال کا مذاق اڑایا اور گیلانی زبان اور لب و لہجہ استعمال کرنے کی بجائے دیوبندی اور خارجی لب و لہجہ میں بات کی، حضرت پیر صاحب قدس سرہ نے مسئلہ کے حذف اور اوغیر ذالک کی طرف توجہ دلاتے ہوئے محبوب کریم علیہ السلام کی وسعت ملکیت پر تنبیہ فرمائی تھی اور پھر اسی وسعت اور عموم کی تصریح ان اکابر کی زبانی بھی ثابت فرمائی لیکن پیرزادہ صاحب نے یہاں پر کئی طرح سے دھاندلی کی ہے۔

جوابی کاروائی میں پیرزادہ صاحب کی دھاندلیاں

(1)۔ حضرت شیخ محقق اور حضرت ملا علی قاری کے اقوال کو نظر انداز کیا اور بہانہ یہ تراشا کہ جو مقام رسالت مآب ﷺ کے ارشادات کا ہے وہ ان حضرات کے اقوال کا نہیں۔ حالانکہ ان کے اقوال آپ کے ارشاد کے مقابلہ میں پیش نہیں کیے گئے تھے بلکہ آپ کے قول کی تشریح اور توضیح میں پیش کیے جا رہے تھے جو کہ ارشاد ربانی ﴿فاسئلوا اہل الذکر ان کنتم لا تعلمون﴾ کی سراسر اتباع و امتثال ہے کہ وہ بہت وسیع علم و معرفت اور احادیث میں مہارت تامہ رکھنے والے ہیں تو جو کچھ انہوں نے اس حدیث سے سمجھا محالہ وہ برحق ہے۔ لیکن اس کو تقابل بنا ڈالا اور دھوکہ دہی سے کام لیا۔

(2)۔ کیا کوئی سامنے اور قریب ہو تو اس میں خدائی کمالات و اختصاصات تسلیم کر لینا جائز ہے کوئی دور ہو تو اس میں یہ اعتقاد جائز نہیں ہے مشرکین اپنے اصنام کو سامنے رکھتے تھے اور ان میں کمالات الوہیت ثابت کرتے تھے لہذا پھر ان کو مشرک کہنا درست نہیں ہونا چاہیے اسی طرح فرعون اور نمرود کی ربوبیت والوہیت کے قائلین کو بھی مشرک نہیں کہنا چاہیے ظاہر ہے جس امر کی عطاء اور جس طرح کی عطاء اللہ تعالیٰ سے مختص ہے وہ غیر سے مانگنا شرک ہے قریب ہو یا بعید ہو یہ تفرقہ سراسر غلط ہے۔

(3)۔ کیا محبوب کریم علیہ الصلوٰۃ والتسلیم حاضر و ناظر ہیں یا نہیں؟ اگر حاضر و ناظر ہیں اور یقیناً ہیں تو پھر آپ کو حاضر و ناظر مان کر ایسے امور کا طلب کرنا جائز ہوا اس پر اعتراض و انکار کیا گنجائش ہے؟ اور اگر آپ نبی کریم علیہ الصلوٰۃ والتسلیم کو حاضر و ناظر نہیں مانتے تو اپنے اسلاف کرام کی راہ سے برگشتہ ہیں اور ان کے عقائد کے برعکس عقیدہ پر ہیں اور وہ یقیناً ہدایت پر ہیں تو لامحالہ آپ ضلالت اور گمراہی میں مبتلا ہیں۔

(4)۔ ایک طرف استمداد و استعانت غیر اللہ سے شرک مانی جاتی ہے اور دوسری طرف سے حاضر و ناظر سمجھنے کی قید لگائی جاتی ہے کہ یہ شرک اس صورت میں ہوگی جب حاضر و ناظر کا عقیدہ رکھا تو پھر استعانت تو شرک نہ ٹھہری حاضر و ناظر کا عقیدہ شرک ٹھہرا۔ گویا یہ لوگ اتنے مخبوط الحواس ہیں کہ یہ فیصلہ ہی نہیں کر سکے کہ شرک کونسا امر ہے اگر حاضر و ناظر سمجھے بغیر استعانت شرک نہیں تو استعانت کے شرک ہونے کا فتویٰ غلط ہو گیا اور اگر شرک ہے تو حاضر و ناظر کی پچر ساتھ لگانا لغو ہو گیا۔

اعلیٰ حضرت گولڑوی اور عقیدہ حاضر و ناظر

آپ نے اعلیٰ کلمۃ اللہ میں محبوب کریم علیہ الصلوٰۃ والتسلیم کے علم غیب اور حاضر و ناظر والی شان پر کافی تفصیلی گفتگو فرمائی ہے جس کا کچھ حصہ متعلق بہ علم غیب ذکر کیا جا چکا ہے اور اب حاضر و ناظر کے دلائل آپ کی زبانی سماعت فرمائیں۔

اخرج الطبرانی عن ابن عمر رضی اللہ تعالیٰ عنہ قال قال رسول اللہ ﷺ ان اللہ رفع لی الدنيا فانا انظر اليها و الی ما هو کائن فیها الی يوم القيامة کانما انظر الی کفی هذا. قال الزرقانی قوله علیہ السلام قد رفع ای اظهر و کشف لی بحیث احطت بما فیها. وفي المسلم عن عمرو بن الاخطب فی حدیث طویل فاخبرنا بما کان وبما هو کائن فاعلمنا احفظنا. وفي المشکوٰۃ فی حدیث طویل فعلمت ما فی السموات و ما فی الارض وفي فتح العزیز تحت قوله تعالیٰ و یكون الرسول علیکم شهیداً و باشد رسول شما بر شما گواہ زیرا کہ او مطلع است بنور نبوت بر رتبہ ہر متدین بدین خود کہ در کدام درجہ از دین من رسیدہ و حقیقت ایمان او چیست و حجابے کہ بداں از ترقی محجوب ماندہ کدام است پس او میشناسد گناہان شما را و درجات ایمان شما و اخلاص و نفاق شما را و درجات ایمان شما و اخلاص و نفاق شما را انتہی قال العلامة الخطیب فی المواہب اذا لا فرق بین موتہ و حیاتہ فی مشاہدتہ لامتہ و معرفتہ باحوالہم و نیاتہم و عزائمہم و خواطرہم و ذالک جلی عندہ لا خفاء بہ. الخ قال اللہ تعالیٰ ان روح النبی ﷺ حاضر فی جمیع بیوت المسلمین .

طبرانی نے حضرت عبداللہ بن عمر سے روایت کی ہے کہ اللہ نے مرے سامنے ساری
 نیا کو حاضر کر دیا پس میں اسے دیکھ رہا ہوں اور جو کچھ اسمیں ہونے والا ہے قیامت تک اسے بھی
 دیکھ رہا ہوں کہ اپنے ہاتھ کی ہتھیلی کو دیکھ رہا ہوں علامہ زرقانی نے ﴿قد رفع لی﴾ کی شرح میں
 فرمایا کہ ظاہر اور منکشف کر دی گئی اس طریقہ سے کہ جو کچھ اس میں تھا میں نے اس کا احاطہ کر لیا
 اور مسلم شریف میں عمرو بن الخطاب سے مروی ہے حدیث طویل جس میں یہ عبارت اور مضمون بھی
 ہے پس آپ نے ہمیں خبر دے دی اس کی جو کچھ ہو چکا تھا اور اس کی جو ہونے والا تھا پس ہم میں
 سب سے بڑا علم والا وہی ہے جو زیادہ یاد رکھنے والا ہے۔ اور مشکوٰۃ شریف میں ایک طویل حدیث
 میں یوں وارد ہے پس میں نے جان لیا جو آسمانوں میں ہے اور جو زمین میں ہے اور تفسیر فتح
 العزیز میں اللہ تعالیٰ کے قول مبارک ﴿وَيَكُونُ الرَّسُولُ عَلَيْكُمْ شَهِيدًا﴾ کے تحت فرمایا کہ
 ہوں گے تمہارے رسول تم پر گواہ کیونکہ وہ نور نبوت کے ساتھ مطلع ہیں آپ کے دین پر کار بند
 لوگوں کے دینی مرتبہ پر کہ میرے دین میں کون سے مرتبہ پر فائز ہوا اور اس کے ایمان کی حقیقت
 کیا ہے اور جس حجاب کی وجہ سے ترقی سے محروم رہ گیا ہے وہ کونسا حجاب اور مانع ہے پس نبی ﷺ
 تمہارے گناہوں کو جانتے ہیں اور تمہارے ایمان کے درجات کو جانتے ہیں اور تمہارے اخلاص
 اور نفاق کو جانتے ہیں۔ انتھی بقدر الحاجة۔

علامہ خطیب مواہب لدنیہ میں فرماتے ہیں کیونکہ آنحضرت ﷺ کی حیات ظاہرہ اور
 وصال شریف کے بعد ہر دو حالت میں آپ کے امت کا مشاہدہ فرمانے میں کوئی فرق نہیں ہے
 اور ان کے احوال نیات ارادوں اور ان کے خیالات کی معرفت اور جان پہچان میں بھی ہر دو
 حالت میں کوئی فرق نہیں اور یہ سب کچھ آپ کے ہاں واضح اور روشن ہے اس میں کسی قسم کا خفا اور
 حجاب و پردہ نہیں ہے اور علی قاری علیہ الرحمہ نے شرح شفاء میں گھروں میں داخل ہونے پر

السلام علیک ایہا النبی کہ کر سلام بارگاہ نبوی میں بطور خطاب پیش کرنے کی شرعی حکم کی وجہ بیان کرتے ہوئے فرمایا کیونکہ نبی مکرم ﷺ کی روح اقدس تمام اہل اسلام کے گھروں میں موجود ہوتی ہے۔

علم غیب اور حاضر و ناظر ہونے کے منکرین کی تفسیل

پس کسیکہ حبیب ازلی و شاہد لم یزلی را ﷺ نظر بہ انما انا بشر مثلکم - لا ادری ما یفعل بی ولا بکم - قل انی لا املک لکم ضرا ولا رشدا ونظائر ہا مثل سائر بنی نوع میداند ضال است و مضل و نمہ فہمد کہ بعد از مثلکم یوحی الی چہ قدر امتیاز پیدا نمود ہ ولا ادری - ولا املک بالنظر الی نفسہ است لا بالنظر الی الایحاء والاعلام الالہی و تملیکہ - (اعلائے کلمۃ اللہ صفحہ 179)

پس جو شخص حبیب ازلی اور معشوق لم یزلی کو ﴿انما انا بشر مثلکم﴾ کو مد نظر رکھتے ہوئے ﴿لا ادری ما یفعل بی ولا بکم﴾ میں نہیں جانتا کہ میرے ساتھ کیسا سلوک کیا جائے گا اور جو تمہارے ساتھ کیا جائیگا کو ملحوظ رکھتے ہوئے اور ﴿قل انی لا املک لکم ضرا ولا رشدا﴾ (فرما دو میں نہیں مالک تمہارے نقصان اور بھلائی کا) کو مد نظر رکھتے ہوئے عام انسانوں کی طرح سمجھتے ہو وہ سراسر خود گمراہ ہیں اور دوسروں کو گمراہ کرنے والا ہے اور اس حقیقت سے نا آشنا ہے کہ ﴿مثلکم﴾ کے بعد ﴿یوحی الی﴾ نے آکر کس قدر آپ میں اور امت میں امتیاز پیدا کر دیا نیز ﴿لا ادری﴾ اور

﴿لا املک لکم﴾ والے ارشادات آپ کی طرف سے ذاتی حیثیت میں ہیں نہ کہ اللہ تعالیٰ کی وحی اور تعلیم اور تمملیک کو ملحوظ اور مد نظر رکھنے کے بعد۔

انغرض اللہ تعالیٰ کی عطاء سے حضور اکرم ﷺ حاضر و ناظر بھی ہیں اور انحضرت گولڑوی نے بڑی صراحت و وضاحت سے یہ عقیدہ بیان فرمادیا اور آپ کو بے علم غیب بھی حاصل ہے اور پیرزادہ صاحب نے اپنے عقائد بیان کرتے ہوئے آنحضرت ﷺ کے لئے عطائی علم غیب (لطمۃ الغیب ص نمبر 308) پر تسلیم کیا ہے اور آیات نافیہ کو ذاتی علم کی نفی پر محمول کیا ہے اور ظاہر ہے کہ حاضر و ناظر ہونا اسی علم غیب کا ہی ایک شعبہ ہے تو ان کے لئے اس کے تسلیم کرنے سے چارہ نہیں۔ بالخصوص کتاب اللہ اور احادیث رسول ﷺ کی شہادت کے بعد اور غوث پاک رضی اللہ تعالیٰ عنہ کے اپنے متعلق عموم علم اور وسعت نظر کے دعاوی کے بعد کما قال ﴿نظرت الی بلاد اللہ جمیعاً﴾ کخر دلة علی حکم اتصال ☆ و کقولہ ان بوبوۃ عینی فی اللوح المحفوظ ﴿﴾ میں نے اللہ تعالیٰ کے تمام شہروں اور آبادیوں کو دیکھا ہے مانند رائی کے دانہ کے ہمیشہ کے لیے اور یہ کہ میری آنکھ کی پتلی لوح محفوظ کا مطالعہ کرتی رہتی ہے اور آپ کا فرمان ہے اگر نمی بود لگام شریعت بزبان من ہر آئینہ خبر میگردم شما را بآنچه میخورید و می نہید در خانہائے خود۔ من میدانم آنچه ظاہر و باطن شما است و شما در رنگ شیشہ ہا اید در نظر من

(اخبار الاخبار صفحہ: 15)

اگر میری زبان پر شریعت کی لگام نہ ہوتی تو لامحالہ میں تمہیں بتا دیتا ہر وہ چیز جو تم کھاتے ہو اور جو کچھ گھروں میں رکھتے ہو اور میں جانتا ہوں تمہارے ظاہر کو اور تمہارے باطن کو اور تم میری نظروں میں شیشوں کی مانند ہو۔

گیلانی کہلانے والے پیرزادہ کے لیے انکار و انحراف کی کیا گنجائش ہو سکتی ہے اور حضرت پیر مہر علی شاہ کی اولاد ہونے کے مدعی اور انہیں کی تجلی ہونے کے دعویدار کو اس عقیدہ اور

نظریہ کے متعلق چوں چرا کی کیا گنجائش ہو سکتی ہے؟ لہذا یہ پچریں لگانا کہ دور سے اور حاضر و ناظر سمجھ کر استمداد و استعانت اور کسی شے کے سوال کرنے کی کوئی دلیل نہیں ہے جبکہ ارواح کے لیے قرب و بعد کا فرق ہی نہیں اور علم غیب اور حاضر و ناظر کی شان بھی مسلم اور خداوند تعالیٰ کے خزائن پر بچائے الہی آپ کا اقتدار اور قبضہ بھی مسلم، تو پھر اس ہیرا پھیری کی کیا گنجائش ہے؟

فوق الاسباب اور تحت الاسباب کے تفرقہ کی لغویت

اہل اسلام کو مشرک قرار دینے کے شائقین یہاں بھی تحت الاسباب اور فوق الاسباب کی من گھڑت اصطلاح سے دھوکہ دہی کی کوشش کرتے ہیں حالانکہ علم و تحقیق کی دنیا میں اس کی کوئی حیثیت نہیں ہے۔ معمولی سے معمولی دنیوی چیز کی طلب میں بھی اگر نظر اللہ تعالیٰ کی عطاء اور منع سے ہٹ جائے اور صرف بندے پر نظر رہے تو یہ شرک ہے۔ اور بڑی سے بڑی نعمت کی عطا میں اگر نظر اللہ تعالیٰ کی ذات پر رہے اور غیر کو صرف عطاءے باری میں واسطہ سمجھ لیا جائے تو یہ کفر و شرک نہیں ہے۔

اللہ تعالیٰ نے اور اس کے رسول مقبول ﷺ نے کہیں نہیں فرمایا کہ بڑی بڑی چیزیں تو صرف اللہ تعالیٰ سے مانگو اور چھوٹی چھوٹی چیزیں غیروں سے مانگا کرو اس نے بڑی نعمتوں کی عطاء کے لحاظ سے اپنا نام رحمان رکھا اور چھوٹی نعمتوں کے لحاظ سے رحیم۔ یاد دنیا کی تمام چھوٹی اور بڑی اور اہل اسلام اور کفار سبھی کو عطا کرنے کے لحاظ سے اپنا نام رحمان رکھا، اور آخرت کی عظیم نعمتیں اہل اسلام کو عطا کرنے کے لحاظ سے رحیم کہلایا۔ کما فسرہما المفسرون۔ تاکہ کوئی یہ نہ سمجھے کہ وہ شہنشاہوں کا شہنشاہ ہے کہیں چھوٹی سی چیز مانگنے پر ناراض نہ ہو جائے۔ اور نبی مکرم ﷺ فرماتے ہیں ﴿یسئل احدکم ربہ حاجتہ کلھا حتی شسع نعلہ﴾ چاہیے کہ تم

میں سے ہر ایک اپنے رب تعالیٰ سے اپنی ہر حاجت طلب کرے حتیٰ کہ جوتی کا تسمہ بھی۔ اور مروی ہے حضرت موسیٰ علیہ السلام پر وحی نازل فرمائی ﴿یا موسیٰ سلنی حتی ملح قدرک و شراک نعلک﴾ (روح المعانی جلد 1 صفحہ 63)

اے موسیٰ مجھ سے مانگو حتیٰ کہ اپنی ہنڈیا کا نمک اور اپنے جوتے کا تسمہ بھی۔

حضرت شاہ عبدالعزیز محدث دہلوی فرماتے ہیں

(تفسیر عزیزی جلد اول صفحہ 8)

دریں جا باید فہمید کہ استعانت از غیر بوجہیکہ اعتماد بر آن غیر باشد و اورا مظهر عون الہ نداند حرام است۔ و اگر التفات محض بجانب حق است و اورا یکے از مظاهر عون دانستہ و نظر بکار خانہ اسباب و حکمت او تعالیٰ در آن نمودہ بغیر استعانت ظاہر نماید دور از عرفان نخواہد بود و در شرع نیز جائز و درست۔ و انبیاء و اولیاء این نوع استعانت بغیر کردہ اند و در حقیقت این نوع استعانت بغیر نیست بلکہ استعانت بحضرت حق است لا غیر۔

ترجمہ:

لیکن اس جگہ پر یہ چیز ذہن نشین کر لینی چاہیے کہ غیر اللہ سے استعانت ایسے انداز میں ہو کہ اعتماد بھروسہ اس غیر پر ہو اور اس کو اللہ تعالیٰ کی امداد و اعانت کا مظہر نہ جانے تو بالکل حرام ہے۔ اور اگر استعانت اور توجہ محض اللہ تعالیٰ کی جانب ہو اور اس غیر اللہ کو اللہ تعالیٰ کی امداد و اعانت کے مظاہر میں سے ایک مظہر سمجھتے ہوئے اور اللہ تعالیٰ کے کارخانہ اسباب اور اس کی حکمت پر نظر رکھتے ہوئے غیر اللہ سے ظاہری استعانت کرے تو یہ عرفان سے دور نہیں اور شریعت

میں بھی جائز اور درست ہے، اور انبیاء و اولیاء نے اس طرح کی استعانت غیر اللہ سے کی ہے اور حقیقت میں اس نوع کی استعانت غیر اللہ سے استعانت نہیں بلکہ اللہ تعالیٰ کی بارگاہ سے ہی استعانت ہے۔

حضرت سلیمان علیہ السلام کا اہل دربار کو تخت لانے کے لیے حکم دینا اور حضرت آصف کا اسے آنکھ جھپکنے سے بھی پہلے لا کر حاضر کر دینا عام اسباب سے ہٹ کر ہے اور اور فوق الاسباب العادیہ ہے۔

حضرت یوسف علیہ السلام کا حضرت یعقوب علیہ السلام کی بینائی بحال کرنے کے لیے اپنا کرتہ دیکر فرمانا اس کو میرے ابا جان کے چہرے پر ڈالو تو ان کی بینائی بحال ہو جائے گی ﴿اذ ہوا بقمیصی ہذا فالقوہ علی وجہ ابی یات بصیرا﴾ اور ایسا ہی ہوا۔

حضرت عیسیٰ علیہ السلام ہاتھ پھیر کر مادر زاد اندھوں کو روشن آنکھیں بخش دیتے اور کوڑھیوں کے کوڑھ دور کر دیتے ﴿ابری الاکمہ و الابصر﴾ الایۃ۔ اور کبھی کبھی ہزاروں ایسے مریض جمع ہو جاتے تو اپنے کپڑے عطا فرما دیتے کہ انہیں پھیرتے جاؤ اور اندھے روشن آنکھیں حاصل کرتے جائیں اور کوڑھی اپنے کوڑھ دور کراتے جائیں۔

نیز محبوب کریم علیہ السلام کا لعاب دہن سے اندھی آنکھ کو روشن کرنا اور ہنڈیا اور آٹے کے برتن میں ڈال کر چار آدمیوں کے سالن اور آٹے کو ہزار پر پورا فرما دینا بلکہ اس سے زیادہ پر اور ہاتھ سے چشمے جاری کر کے پیاسوں کو سیراب اور وضو و غسل کے حاجت مندوں کی حاجات کو پورا کرنا حضرت ام معبد کی ضعیف اور و زار اور چلنے پھرنے سے عاجز بکری کو دست کرم پھیر کر قوی و توانا اور فر بہ کر دینا اور دودھ کا ایسا سرچشمہ بنانا کہ جب تک زندہ رہی مسلسل دودھ اسی طرح دیتی رہی۔ ﴿و غیر ذالک﴾ یہ سبھی اعانات اور امدادات فوق الاسباب ہیں۔ لہذا یہ تفرقہ

سراسر لغو اور باطل ہے اور خوارج کی من گھڑت اصطلاح ہے جو پیرزادہ صاحب نے بھی اسلاف کی راہ چھوڑ کر اپنا رکھی ہے اور انہیں کی زبان سے بولنے کے عادی ہو چکے ہیں۔
نوٹ: اگر اس بحث کی مزید تفصیل درکار ہو تو ”گلشن توحید و رسالت“ کا مطالعہ فرمادیں۔

پیرزادہ صاحب کا شیخ محقق اور ملا علی قاری سے

اتفاق بھی اور اختلاف بھی

شاہ عبدالحق محدث دہلوی کی تحقیق میں وارد شدہ الفاظ ﴿ہر چہ خواہد ہر کرا خواہد باذن پروردگار خود بدہد﴾ اور علامہ علی قاری حنفی کے یہ الفاظ ﴿ان اللہ ممکنہ من اعطاء کل ما اراد من خزائن الحق﴾ جس حقیقت کی طرف اشارہ کر رہے ہیں ہم بھی تو اسی حقیقت کے ترجمان ہیں کہ اللہ تعالیٰ کے اذن اور عطاء سے آپ ﷺ پر ابواب خزائن کھلتے ہیں اور پھر آپ اپنے خالق و مالک کی اجازت سے سلسلہ کرم کا آغاز کرتے ہیں۔ مگر یہاں دو باتیں ضرور ذہن میں رہیں۔

(1)۔ ہمارے مہربان رسالت مآب علیہ السلام کے لیے اختیارات کا ثبوت دیکر پھر ان اختیارات کو بعینہ بزرگان دین کی طرف منتقل اور منسوب کر دیتے ہیں کہ یہ بزرگان دین بھی انہیں اختیارات کے اس طرح مالک ہیں کہ کہاں کی دانشمندی اور کیسا ادب ہے؟

(2)۔ یہ سب کچھ غیر اللہ سے استفادہ اور استمداد کے جواز کے لیے کیا جاتا ہے جبکہ اللہ تعالیٰ سے مانگنا واجب ہے کیا وجوب اور جواز میں کچھ فرق نہیں ہے اور جہاں وجوب اور جواز اکٹھے ہو جائیں تو ترجیح کسے ہوتی ہے؟

حدیث محولہ بالہ کی تشریح میں پیش کیا جانے والا پیرا گراف اگر شاہ عبدالحق محدث

دہلوی کے عقیدہ استعانت بغیر اللہ کے اثبات میں پیش کیا جاسکتا ہے تو ذرا شیخ دہلوی رحمۃ اللہ علیہ کا تحریر فرمودہ مندرجہ ذیل پیرا گراف بھی پڑھیے اور انصاف کیجیے کہ متذکرہ بالا مسئلہ میں شیخ محقق کا عقیدہ کیا ہے؟

اول توحید کہ بدانند کہ خدا یکے است بجمیع صفات کمال موصوف، و ہر چہ دو عالم رود از نفع و ضرر خیر و شر و منع و عطاء، جلمہ بحکم و تقدیر اوست۔ وفائدہ آن عدم التفات بسوئے مخلوقات از ضرر و نفع و وجود و عدم ایشان۔

(اشعة اللمعات جلد اول صفحہ: 75)

ترجمہ: پہلی چیز توحید ہے اور وہ یہ کہ بندہ اس کا اعتقاد رکھے کہ اللہ تعالیٰ ایک ہے اور تمام صفات کمال سے موصوف ہے۔ اور اس پوری کائنات میں نفع و نقصان، خیر و شر، منع و عطاء کے حوالے سے جو کچھ بھی رونما ہوتا ہے وہ سب اس کے حکم و تقدیر کے تحت ہوتا ہے۔ اس عقیدہ توحید سے یہ فائدہ پہنچتا ہے کہ بندے کی توجہ تمام مخلوق کے نفع ضرر پر اور ان کے ہونے نہ ہونے سے کٹ جاتی ہے الٰہی آخر ماقال۔

پیرزادہ صاحب کس حقیقت کے ترجمان ہیں؟

پیرزادہ صاحب نے دعویٰ فرمایا کہ شیخ محقق ورملا علی قاری کے الفاظ جس حقیقت کی طرف اشارہ کر رہے ہیں ہم بھی تو اسی حقیقت کے ترجمان ہیں۔ تو پھر باذن اللہ جو دونوں عطاء و بخشش کا انکار کیوں؟ اور جو لوگ ان پاک ہستیوں کو بیعطاء الٰہی نفع و نقصان کے مالک سمجھتے ہیں ان پر شرک کے فتوے کیوں لگاتے ہو؟ اور ان پاک ہستیوں کو مصلوب و مغلول شخص کی مانند مجبور و

معذور اور بے بس و عاجز کیوں ٹھہراتے ہو؟ لہذا یہ دعویٰ سراسر دھوکہ اور فریب کاری ہے نیز آپ نے اس کو صرف سفارش اور دعاء کے معنی میں کر دیا ہے نہ کہ بعطاء الہی خود جنت عطا کرنے کا اختیار آپ ﷺ میں تسلیم کیا ہے تو پھر ان حضرات کی بیان کردہ حقیقت کے ترجمان تو نہ ہوئے بلکہ ان کے مخالفین میں شامل ہو گئے اور اعلیٰ حضرت گوڑوی کے مخالف بن گئے۔

پہلی بات:

پیرزادہ صاحب کو اس پر اعتراض ہے کہ پھر اس قسم کے اختیارات دوسرے حضرات اولیاء کے لیے کیوں ثابت کیے جاتے ہیں یہ دانشمندی اور ادب کے خلاف ہے حالانکہ یہ سراسر غلط اور بے بنیاد دعویٰ ہے۔ کیونکہ محبوب کریم علیہ الصلوٰۃ والتسلیم کو نیابت کاملہ اور خلافت مطلقہ کی بدولت اللہ تعالیٰ کی طرف سے یہ اختیارات حاصل ہیں تو جو بزرگانِ دین آپ کی نیابت کاملہ اور مظہریت تامہ پر فائز ہوں گے تو وہ آپ کے طفیل اور وسیلہ سے ان اختیارات کے مالک ہوں گے تو یہ آپ کے کمال مطلق اور تاثیر کامل کی دلیل ہوگی کہ آپ کی اطاعت و اتباع کی بدولت جب آپ کے غلام مردے زندہ کر سکیں اور اندھوں کو روشن آنکھیں دے سکیں اور کوڑھوں کے کوڑھ دور کر سکیں اور مفلسوں فلاشوں کو غنی بنا سکیں وغیرہ تو اس سے آپ کی عظمت و شان اعلیٰ طریق پر ثابت ہو جائے گی کہ جب آپ کے امتی اتنے باکمال ہیں کہ انبیاء سابقین کے معجزات ان کو بطور کرامت حاصل ہیں تو پھر اس امت کے مربی و مرشد اور رہبر و ہادی اور معلم و مرکز کی برابری کون کر سکتا ہے؟

کیا غوث پاک رضی اللہ عنہ اور خواجہ خواجگان رضی اللہ عنہ اور دیگر مقبولانِ بارگاہِ قدس کے کمالات بیان کرنے سے نبی اکرم ﷺ کی بے ادبی لازمی آتی ہے؟ کیا جناب نے پانی کا چلو

پھینک کر شیخ صنعان کو مرتد ہونے سے بچا لینے کا ذکر کر کے اور ان کے سابقہ مقام ولایت کو بحال کر دینے کا تذکرہ کر کے نیز علی عرب کی پشت میں اپنا فرزند منتقل کر دینے کی کرامت کا تذکرہ کر کے آنحضرت کی بے ادبی کر دی ہے اور بیداشی کا مظاہرہ کیا ہے؟ بریں عقل و دانش ببايد گريست۔

قول باری تعالیٰ ﴿كُنْتُمْ خَيْرَ أُمَّةٍ﴾ یعنی تم بہترین امت ہو اس کی حقیقت کی طرف مشعر ہے کہ نبی مکرم ﷺ کے فضائل کے عکس و پرتو سے یہ امت بھی تمام پر فضیلت پاگئی لہذا اس طرح اولیاء کرام میں ایسے کمالات تسلیم کرنا قطعاً ادب کے خلاف نہیں۔ کیا آصف بن برخیا میں یہ کمال تسلیم کرنا کہ آنکھ جھپکنے سے پہلے بلقیس کا تخت لا کر حضرت سلیمان علیہ السلام کے قدموں میں حاضر کر دیا حضرت سلیمان علیہ السلام کی بے ادبی بن جائے گا؟

دوسری بات

پیرزادہ صاحب فرماتے ہیں کہ اللہ تعالیٰ سے مدد مانگنا واجب ہے اور غیر اللہ سے مدد مانگنا جائز ہے۔ تو کیا جائز اور واجب میں کچھ فرق نہیں ہے۔

پیرزادہ صاحب کی دوسری بات کی لغویت

اولاً (1)۔ یہ بھی بڑی لغو اور بیہودہ بات ہے اگر اللہ تعالیٰ سے مدد مانگنا واجب ہے تو حضرت ابراہیم علیہ السلام کے حق میں واجب کا ترک کرنا لازم آجائے گا اور ترک واجب حرام اور مکروہ تحریمی ہے، تو حضرت ابراہیم علیہ السلام کا گنہگار اور فاسق ہونا لازم آئے گا۔ نعوذ باللہ من ذالک۔ کیونکہ جب حضرت جبرائیل علیہ السلام نے ان سے عرض کیا تھا ﴿یا خلیل هل لك من حاجة؟﴾ اے خلیل علیہ السلام آپ کو کوئی حاجت ہو تو میں اس کو پورا کرنے کے لیے

حاضر ہوں۔ تو آپ نے جواب میں فرمایا ﴿اما الیک فلا﴾ تیری طرف کوئی محتاجی نہیں ہے۔ تو انہوں نے عرض کیا اللہ تعالیٰ سے دعا کرو اور اس سے مدد مانگو تو انہوں نے فرمایا ﴿علمہ بحالی حسبی عن سوالی﴾ اس کو میرے حال کا علم ہے وہی مجھے سوال کرنے سے کافی ہے کیونکہ جو میرے حق میں بہتر سمجھے گا وہی کر دے گا مجھے بذات خود عرض کرنے کی ضرورت نہیں ہے۔

تو کیا حضرت ابراہیم علیہ السلام نے دعا نہ کر کے اللہ تعالیٰ سے مدد نہ طلب کر کے واجب کو ترک کر دیا؟ اور اثم وعدوان اور عصیان و طغیان کا ارتکاب کیا؟ نعوذ باللہ۔

(2)۔ اسی طرح نبی مکرم ﷺ کے وہ امتی جو اسباب کو ترک کر کے دوائیں اور تعویذ وغیرہ استعمال نہ کریں اور داغ وغیرہ بھی نہ لگوائیں اور اللہ تعالیٰ پر توکل کریں تو وہ جنت میں سب سے پہلے داخل ہوں گے۔ اگرچہ حضرت خلیل علیہ السلام کی مانند اللہ تعالیٰ سے دعا بھی نہ کریں اور مدد نہ طلب کریں حالانکہ واجب کے ترک کی وجہ سے ان کو فاسق ہونا چاہیے تھا اور دوزخ کے حقدار ہونا چاہیے تھے۔ لیکن وہ بلا حساب و کتاب جنت میں داخل ہو جائیں گے اور ستر ہزار ہوں گے جب کہ ہر ہزار کے ساتھ ستر ہزار اور ہوں گے۔

(3)۔ نیز ارشاد باری تعالیٰ ہے ﴿من شغله القرآن عن ذکری و مسئلتی اعطیہ

افضل ما اعطى السائلین﴾ (مشکوٰۃ فضائل قرآن)

جس شخص کو میرا قرآن ذکر اور سوال کرنے سے مشغول رکھے تو میں اس کو مانگنے والوں کی نسبت افضل اور زائد عطا کر دوں گا حالانکہ مانگنا واجب ہو تو وہ نہ مانگ کر فاسق و فاجر ہو جائیں گے، نہ کہ افضل ترین جزاء کے حقدار ہوں گے۔ لہذا اللہ تعالیٰ سے مانگنے کو واجب ٹھہرانا بھی غلط دعویٰ اور بے بنیاد نظریہ ہے۔

ثانیاً:

اللہ تعالیٰ سے مدد مانگنا واجب ٹھہرانے کے بعد غیر اللہ سے مدد مانگنے کو جائز قرار دینا دو منافی اور متناقض امور کو جمع کرنے کے مترادف ہے۔ کیونکہ جب کوئی شخص غیر اللہ سے مدد مانگے گا تو وہ اللہ تعالیٰ سے مدد مانگنے والے واجب کا تارک بن جائے گا اور واجب کا ترک حرام اور مکروہ تحریمی ہوتا ہے تو پھر غیر اللہ سے مدد مانگنا اس واجب کے ترک کا موجب ہونے کے لحاظ سے حرام ہوگا نہ کہ جائز قاعدہ اور ضابطہ ہے کہ امر واجب کے مقدمات اور موقوف علیہ امور بھی واجب ہوتے ہیں اور حرام کے مقدمات حرام ہوا کرتے ہیں اور وسائل پر مقاصد والے احکام جاری اور لاگو ہوا کرتے ہیں تو غیر اللہ سے مدد طلب کرنا جائز نہیں ہوگا بلکہ اس استمداد و استعانت کا ترک واجب ہوگا تو کیا غیر اللہ سے مدد طلب کرنے کا جواز اور اس کے ترک کرنے کا وجوب باہم جمع کرنا اجتماع متنافیین اور نقیضین نہیں ہے؟

تو یہ صرف پیرزادہ صاحب کی عقل کا ہی معراج ہے کہ اجتماع نقیضین کو صرف جائز اور ممکن ہی نہیں مانا بلکہ اس کا اعتقاد بھی رکھے ہوئے ہیں بریں عقل و دانش بباید گریست۔

حقیقت حال یہ ہے کہ غیر اللہ سے مدد مانگنا اسی صورت میں جائز ہے کہ ان کو عون الہی کے مظاہر سمجھیں اور عالم اسباب اور حکمت الہیہ کے تقاضے پورے کرتے ہوئے ان روحانی اسباب کو اپنائیں اور اس صورت میں یہ امداد خود اللہ تعالیٰ کی امداد ہے نہ کہ غیر اللہ کی اور اس طرح اسباب مادیہ میں بھی مثلاً اگر کوئی شخص روٹی کو بذات خود بھوک دور کرنے والی اور پانی کو بذات خود پیاس بجھانے والا سمجھ کر استعمال کرے اور دواؤں کو بذات خود شفا دینے والا سمجھ کر استعمال کرے تو یہ بھی کفر اور شرک ہے اور اگر ان امور کو سبب سمجھے اور مؤثر حقیقی اللہ تعالیٰ کی ذات کو سمجھے

تو عین ایمان اور روح اسلام ہے۔ کما قال العلی القاری قدس سرہ ﴿اذا لاشیاء لا
تعمل بطبعها فلا الماء یروی ولا الخبز یشبع ولا النار تحرق الا باذن الله﴾
(جلد 1 صفحہ: 105)

کیونکہ اشیاء بذات خود عامل اور موثر نہیں ہیں پس نہ پانی سیراب کرتا ہے اور نہ روٹی
سیر کرتی ہے اور نہ آگ جلاتی ہے مگر اللہ تعالیٰ کے اذن اور تاثیر پیدا کرنے سے۔
دوسرے مقام پر فرمایا جنت میں داخل ہونے کے لیے عمل سبب ہے مگر اس میں داخلہ
اللہ تعالیٰ کے فضل پر موقوف ہے جیسے روٹی کھانا سیر ہونے کا سبب ہے مگر سیری پیدا کرنا اللہ تعالیٰ
کے فضل سے ہے ﴿دخول الجنة انما هو بفضل الله والعمل الصالح سبب له کما
ان الاکل سبب الشبع والمشبع هو الله تعالیٰ بفضلہ﴾

(مرقات جلد اول صفحہ: 90)

لہذا بندوں کی مدد اور اللہ تعالیٰ کی مدد میں تقابل قائم کرنا لغو اور باطل ہے اور اس جواز
اور وجوب میں ترجیح تلاش کرنا حقائق اسلامیہ اور عقائد کلامیہ سے بیخبری اور ناواقفی پر مبنی ہے۔
کیا وہ ہستی جس نے ﴿اعینونی یا عباد الله﴾ کا درس دیا اور حضرت ربیعہ رضی اللہ
تعالیٰ عنہ کو آپ سے حاجت طلب کرنے کا حکم دیا ان کو اس جواز اور وجوب میں ترجیح معلوم تھی یا
نہیں؟ معلوم نہیں تھی تو بزعم شما وہ توحید کا درس دینے کے اہل ہی نہ ہوئے۔ نعوذ باللہ۔ تو اللہ تعالیٰ
نے ان کا انتخاب ہی کیوں فرمایا؟ اور اگر ترجیحات جانتے تھے اور بایں ہمہ یہ ارشادات فرمائے تو
پھر امتی کہلانے والوں کے لیے چوں چراں کی کیا گنجائش ہے۔

آخر میں پیرزادہ صاحب نے توحید کے متعلق شیخ محقق کا قول نقل کر کے حدیث ربیعہ
رضی اللہ تعالیٰ عنہ میں بیان کردہ آپ کے اختیارات اور خزان کی ملکیت کا جواب دینے کی

بھونڈی کوشش فرمائی ہے اور بزعم خویش دونوں کلاموں میں تعارض ثابت کر کے جواب والے فریضہ سے سبکدوش ہو گئے حالانکہ نہ ان کے دونوں کلاموں میں تعارض ہے اور نہ ہی جواب کا کوئی یہ طریقہ ہے ہم شیخ محقق کے حوالے سے ذکر کر چکے ہیں کہ مقبولان بارگاہ خداوند غیر میں داخل ہی نہیں ہیں ان کی طرف توجہ اللہ تعالیٰ کی طرف ہی توجہ ہے

﴿اما دوستان و مقربان و داخل غیر نیستند و توجہ بایشان
باین حیثیت عین توجہ بحضرت اوست﴾

(شرح فتوح الغیب صفحہ: 109)

ترجمہ:

لیکن اللہ تعالیٰ کے دوست اور اسکے مقرب حضرات غیر اللہ میں داخل نہیں ہیں اور اسی دوستی اور تقرب الی اللہ والی حیثیت کو مد نظر رکھتے ہوئے ان کی طرف توجہ اللہ تعالیٰ کی بارگاہ اقدس کی طرف توجہ کا عین ہے۔

اور اس کے علاوہ بھی ان کی اس مضمون کی تصریحات نقل کی جا چکی ہیں لہذا پیرزادہ صاحب کا یہ کلام سراسر تذبذب اور بوکھلاہٹ کا شاہکار ہے کبھی ان کے بیان کردہ حقائق کے ترجمان ہونے کا دعویٰ کرتے ہیں اور محبوب کریم علیہ السلام کو بے طائے الہی مالک و مختار ماننے کا تاثر دیتے ہیں اور آپ کے اس معاملہ میں منفرد اور ممتاز ہونے کا۔ اور کبھی پھر خوارج کی بولی بولنے لگ جاتے ہیں اور فہم فی ربہم یتزددون کا مظہر اتم بن جاتے ہیں اور اس کا سبب وحید اپنے اسلاف کے راہ راست کو ترک کرنا ہے اور اس سے انحراف کرنا عوذ باللہ من الغواية والضلالة۔

پیرزادہ صاحب کا اعلیٰ حضرت گولڑوی کے قول باری تعالیٰ

وتعاونوا علی البر والتقویٰ سے استدلال کا رد

بحث استمداد و استعانت میں آپ کا استدلال اس قول باری تعالیٰ ﴿وتعاونوا علی البر والتقویٰ﴾ سے آپ مطالعہ فرما چکے کہ آپ نے اس سے زندہ حضرات سے بھی استمداد کا درست ہونا ثابت کیا اور فوت شدہ حضرات سے بھی۔ کیونکہ ان کے ارواح طیبہ زندہ ہیں اور ملائکہ مدبرین اور ملاء اعلیٰ کے ساتھ شامل ہو کر کارکنان قضاء قدر سے بن جاتے ہیں اور یہی امر ان سے استمداد و استعانت کا دار و مدار ہے۔

مگر پیرزادہ صاحب کو ان کے علم کی اک تجلی ہونے کا دعویٰ بھی ہے اور ایمان و شرک جیسے اعتقادی مسائل میں ان سے اختلاف بھی ہے چنانچہ اس دلیل پر طبع آزمائی کرتے ہوئے اور جد امجد کی راہ سے فرار اختیار کرتے ہوئے فرماتے ہیں۔

بعض معترضین اس موضوع پر درج ذیل آیت کریمہ سے اکثر استدلال کرتے نظر آتے ہیں قال اللہ تعالیٰ ﴿وتعاونوا علی البر والتقویٰ ولا تعاونوا علی الاثم والعدوان﴾ اور تم نیکی اور تقویٰ پر ایک دوسرے کی مدد کرو اور گناہ اور ظلم میں ایک دوسرے کی مدد نہ کرو۔ کہتے ہیں کہ اللہ جل شانہ نے خود حکم دیا ہے کہ بندے بندوں کی مدد کریں لہذا جب بندے بندوں کی مدد کر سکتے ہیں اور مدد کے لیے کہتے ہیں تو ان سے مدد بھی طلب کی جاسکتی ہے معترض کا استدلال بوجہ ذیل غلط ہے۔ یہ استدلال متعدد وجوہ کی بنیاد پر غلط ہے چاہے مستدل (استدلال کرنے والا) کسے باشد۔

وجہ اول :

تعاونوا باب تفاعل سے ہے جو طرفین سے تعاون کا تقاضہ کرتا ہے یعنی ایک شخص دوسرے سے اور دوسرا پہلے سے برابر تعاون کرے۔ جبکہ استمداد اور استغاثہ میں جن بزرگان دین سے مدد اور تعاون طلب کیا جاتا ہے تو طلب کرنے والا ان سے کیا تعاون کر رہا ہوتا ہے؟ وصال یافتہ بزرگوں کے متعلق تو یہ کہہ کر جان چھڑالی جائے گی کہ ہم ان کی روح کو ایصال ثواب کر کے ان سے تعاون کرتے ہیں اور یوں وہ ہماری عقدہ کشائی کر کے ہم سے تعاون فرماتے ہیں اگرچہ یہ جواب بھی نہایت کمزور ہے (تا) بہر کیف پھر بھی وصال یافتہ بزرگ کے متعلق تو استدلال کرنیوالوں کا یہ ٹکا کسی نہ کسی حد تک کمزور حیثیت سے چل ہی جائے گا مگر زندہ بزرگوں سے یہ کیسا تعاون کر کے ان سے تعاون لیں گے اور وہ بھی دور سے پکار کر۔ نداء دیکر اور استغاثہ و فریاد کر کے۔ ﴿ضعف الطالب والمطلوب﴾ الخ

وجہ ثانی :

مندرجہ بالا کلمات قرآنیہ جس آیت کریمہ کا حصہ ہیں اسمیں اول سے آخر تک کہیں بھی اس نوعیت کے تعاون کا ذکر نہیں جو روحانی اور مافوق الاسباب ہو بلکہ اس سے دینی اور دنیاوی معاملات میں اسباب کے تحت تعاون مراد ہے۔ پوری آیت کو آپ پڑھ کر آپ زور لگالیں کہیں سے بھی نداء و استمداد اور استغاثہ کا مفہوم نہیں نکلتا بلکہ اگلا حصہ ﴿ولا تعاونوا علی الاثم والعدوان﴾ تو مزید وضاحت کر رہا ہے کہ جن کاموں میں اللہ تعالیٰ کی رضا اور ثواب حاصل ہونے کی امید ہے ان میں ایک دوسرے سے مدد کر کے اور مل جل کر وہ کام پایہ تکمیل تک پہنچاؤ۔ اور اگر ظلم اور گناہ اور برائی کا کام کسی شخص نے شروع کیا اور اسمیں اس نے تم سے تعاون لینا چاہا

(اعانت و استعانت صفحہ 56 تا 58)

تو ہرگز تعاون نہ کرو۔

پیرزادہ کی طرف سے جد اعلیٰ کی گستاخی

پیرزادہ صاحب نے جوابی کارروائی میں آیت کریمہ سے استدلال کرنے والوں کے متعلق بڑی لاپرواہی اور بے اعتنائی سے کام لیتے ہوئے فرمایا ”یہ استدلال متعدد وجوہ کی بنا پر باطل ہے چاہے مستدل کسے باشد“ اس سے آپ اندازہ کر سکتے ہیں کہ یہ شخصیت اپنے آباؤ اجداد کی کس حد تک معتقد ہے؟ اور ان کا ادب و احترام ان کے دل میں کس حد تک ہے؟ کیونکہ اعلیٰ کلمۃ اللہ کی تحریرات اور بیان فرمودہ مسائل اور عقائد آپ کے علم میں نہ ہوں تو یہ تو بہت بعید ہے بلکہ جناب نے اس کی تعریف کرتے ہوئے فرمایا!

سیف چشتیائی، تحقیق الحق اور اعلیٰ کلمۃ اللہ ایسی فاضلانہ اور محققانہ تحریرات کا مقام

(اعانت صفحہ 46)

الگ چیز ہے۔

لہذا معلوم ہوتا ہے کہ اعلیٰ حضرت گولڑوی کے استدلال سے جان چھڑانے کے لیے جناب نے اس بے باکی اور بے حیائی کا مظاہرہ کیا ہے بہر کیف وہ عظیم شخصیت اس آیت کریمہ سے استدلال کریں اس استعانت و استمداد کو جس کو خوارج شرک اور کفر قرار دیتے ہیں اس آیت کریمہ سے یہ ثابت کر کے ان خوارج کا رد کریں اور یہ فرزند ارجمند جد امجد کا رد کرے تو صاف ظاہر ہے کہ اس کا نظریہ و عقیدہ خوارج والا ہے نہ کہ ان اسلاف والا۔

پیرزادہ کی وجہ اول کا بطلان اور لغویت

وجہ اول میں پیرزادہ صاحب نے باب تفاعل کے ایک خاصہ کا سہارا لیا ہے کہ وہ مشارکت پر دلالت کرتا ہے تو اسمیں ہر ایک کو دوسرے کا برابر تعاون کرنا چاہیے اور جس طرح کا ایک شخص

دوسرے کا تعاون کرے دوسرا پہلے کا اسی طرح تعاون کرے، نہ کہ دوسری طرح پر اسی لئے بزرگوں کی طرف سے عقدہ کشائی والے تعاون اور امداد و اعانت کے طالبین کی طرف سے ایصال ثواب والے تعاون کے ساتھ اس اشکال کے جواب کو آپ نے ضعیف اور کمزور قرار دے دیا ہے اور زندہ لوگوں سے استمداد میں اس تکے کی سرے سے نفی کر دی ہے۔

(1)۔ حالانکہ آپ کا یہ تو ہم سراسر لغو اور بیہودہ ہے کیونکہ یہاں پر مجموعی طور پر امتی اور اہل ایمان مخاطب ہیں نہ کہ ہر واحد واحد لہذا اشخاص کے لحاظ سے پابندی نہیں لازم آتی کہ ہر شخص اپنے معاون کا اسی قسم کا تعاون کرے جیسے کہ اس نے کیا بلکہ ایک شخص ایک کا تعاون کرے اور کوئی دوسرا شخص اس کا کسی قسم کا تعاون کرے تو آیت کریمہ کا عموم اس کو شامل ہو جائے گا۔

(2)۔ کسی شے کا ایک باب کا خاصہ ہونا اور چیز ہے اور ہر جگہ اس کا مراد ہونا اور چیز ہے مختلف ابواب کے مختلف خواص ہوتے ہیں کہیں ایک مراد ہوگا اور کہیں دوسرا خاصہ مراد ہو جائے گا۔ لہذا ہر جگہ ایک خاصہ کے تحقق پر اصرار ٹھیک نہیں ہوگا یا یوں سمجھو کہ خاصہ شاملہ بھی ہوتا ہے اور غیر شاملہ بھی۔ پہلا خاصہ تمام افراد میں پایا جانا ضروری ہوتا ہے جیسے کاتب بالقوہ اور دوسرا ہر فرد اور ہر جگہ پایا جانا ضروری نہیں ہوتا جس طرح کاتب بالفعل اور صرفیوں نے بھی ابواب کے خواص بیان کیے وہ خواص غیر شاملہ ہوتے ہیں الا ماشاء اللہ لہذا ان کا باب کا ہر مادہ اور فرد میں پایا جانا ضروری نہیں ہے۔ بلکہ بعض اوقات مجرد کی جگہ مزید استعمال معنی میں تقویت اور قوت پیدا کرنے کے لیے ہوتا ہے کیونکہ مسلمہ قاعدہ ہے کہ زیادتی مبنی کی معانی کی زیادتی پر دلالت کرتی ہے مثلاً قول باری تعالیٰ ﴿حَافِظُوا عَلَى الصَّلَوَاتِ وَالصَّلَاةِ الْوَسْطَى﴾ میں باب مفاعلہ کا صیغہ استعمال کیا گیا ہے اور اس کا بھی ایک خاصہ مشارکت باہمی ہے لیکن یہاں وہ معنی مراد نہیں ہو سکتا۔ کیونکہ ہر بندے نے اپنی نماز ادا کرتے وقت اس کے تمام حدود و آداب اور ارکان و شرائط کو

خود میں مٹو نظر رکھ کر ادا کرنا ہے دوسرے لوگوں کی نمازوں کی محافظت میں مشارکت کیسے متصور ہو سکتی ہے؟ کہ یہ ان کی نمازوں کی محافظت کرے اور وہ اس کی نمازوں کی محافظت کریں۔ بلکہ اچھی طرح حفاظت کا ان کو پابند کرنا مقصود ہے کہ ہر مومن اپنی نمازوں کا خاص خیال رکھے۔

(3)۔ اگر ایک بندہ دوسرے کے ساتھ نیکی اور تقویٰ میں امداد کرے اور دوسرا امداد نہ کرے بلکہ کر سکتا ہی نہ ہو تو پیرزادہ صاحب پہلے شخص کو اس یک طرفہ تعاون سے روک دیں گے اور اسے حرام کام کا ارتکاب ٹھہرائیں گے یا اس پہلے شخص کو اجر و ثواب کا مستحق سمجھ لیں گے؟ پہلی صورت تو لامحالہ باطل اور ناحق ہے تو لامحالہ دوسری صورت متعین ہوگی تو پھر اس دو طرفہ تعاون کی قید لگانا کیونکر درست ہوا؟

(4)۔ مریدین آپ حضرات کو روپوں اور دیگر اشیاء کے ساتھ تعاون مہیا کرتے ہیں اور آپ ان کو صرف زبانی دعا دے دیتے ہیں اور وہ بھی بہت کم لوگوں کے حصے میں آتی ہے ورنہ بالعموم گالی گلوچ اور تشدید و تغلیظ ہی ان کے حصے میں ہوتی ہے تو کیا ان کا یہ لنگر شریف میں حصہ ڈالنا برو تقویٰ پر تعاون ہے یا اثم و عدوان پر یا سرے سے تعاون ہی نہیں کہلائے گا۔ اسی طرح جب آپ چندہ مانگتے ہیں اور لوگ کروڑوں روپے حاضر کر دیتے ہیں اور آپ جزا کم اللہ بھی شاید ہی فرماتے ہوں تو یہ ان کا تعاون کس کھاتے میں جائے گا؟ لہذا یہ دو طرفہ والی قید اور ایک جیسے تعاون والی قید سراسر لغو ہے۔

قرآن مجید میں ہے ﴿ان الانسان لفي خسر . الا الذين آمنوا و عملوا الصالحات و تواصوا بالحق و تواصوا بالصبر﴾ کہ ہر انسان خسارے میں ہے ماسوائے ان لوگوں کے جو ایمان لائے اور نیک اعمال اپنائے اور وصیت کی حق کے ساتھ اور وصیت کی صبر کے ساتھ۔ یہاں پہلے وہ امور بیان کیے گئے ہیں جن پر انسان کے حصول کمال کا مدار ہے یعنی ایمان اور

اعمال صالحہ پھر وہ بیان کیے گئے ہیں جن پر دوسروں کی تکمیل کا دار و مدار ہے اور وہ ہیں عقائد حقہ اور اعمال حقہ کی تلقین اور تاکیدی امر اور صبر کا تاکیدی حکم اور تلقین خواہ وہ طاعات پر پابندی والا صبر ہو یا مصیبت سے دور رہنے والا یا مصائب و حوادث پر جزع فزع سے گریز والا صبر۔

اور ظاہر ہے کہ یہ تاکید اور تلقین امر اور حکم مرشد اپنے مریدوں، کو سلاطین اسلام اپنی رعیت کو اور علمائے کرام عوام کو دیں گے نہ کہ عوام علمائے کرام کو اور مریدین اپنے مرشدوں اور مشائخ کو اور عام رعیت اپنے سلاطین اسلام اور خلفاء کو بلکہ اصاغر اور عوام اور مریدین ان اکابر اور خواص سے یہ تربیت اور رہنمائی حاصل کر کے ان لوگوں کو تلقین کریں گے جن تک یہ تلقین اور تربیت نہیں پہنچی۔

اسی طرح محبوب کریم علیہ الصلوٰۃ والسلام کا ارشاد گرامی ہے جو کہ حضرت ابو ہریرہ رضی اللہ تعالیٰ عنہ سے مروی ہے ﴿ایاکم و الظن فان الظن اکذب الحدیث . ولا تحسوا ولا تجسسوا ولا تناجشوا ولا تباعضوا ولا تدابروا و کونوا عباد اللہ اخوانا و فی روایۃ ولا تنافسوا متفق علیہ﴾ . باب ماینہی عنہ من التہاجر

اپنے آپ کو ظن و گمان سے دور رکھو کیونکہ وہ بہت جھوٹی بات ہے اور نہ لوگوں کے حالات کی جستجو اور تفتیش کرو اور نہ جاسوسی کرو اور نہ تجارت میں دھوکہ دو اور نہ حسد کرو اور نہ بغض رکھو اور نہ قطع تعلقی کرو اور اے اللہ کے بندو! بھائی بھائی بن کر رہو اور ایک روایت میں ہے کہ منازعت و مخالفت سے دور رہو

اس حدیث پاک میں تنابض و تحاسد اور تباعض و غیرہ باب تفاعل کے صیغے استعمال کیے گئے ہیں تو کیا دونوں طرف سے ایک جیسے امر میں یہ افعال پائے جائیں تو ممنوع اور حرام ہیں اور اگر صرف ایک طرف سے تجارت میں دھوکہ دیا گیا ہو یا حسد و بغض یک طرفہ پائے جائیں تو وہ

ممنوع اور حرام نہیں ہوں گے؟ یقیناً وہ بھی حرام اور ممنوع ہیں اور حدیث شریف کا مطلب یہ ہے کہ اہل ایمان اسلام میں یہ عیوب اور نقائص موجود نہیں ہونے چاہئیں خواہ وہ دو طرفہ ہوں یا ایک طرفہ اور ایک ہی چیز میں ہوں یا مختلف اشیاء میں لہذا دو طرفہ والی قید لگانا اور ایک جیسے امر اور فعل کی قید لگانا سراسر لغو اور بیہودہ ہے۔

پیرزادہ صاحب کی وجہ ثانی کی لغویت اور بطلان

مندرجہ بالا کلمات جس آیت کا حصہ ہیں اس میں اول تا آخر محل بحث استعانت و تعاون کا ذکر ہی نہیں آپ پورا زور لگالیں کہیں نداء استغاثہ اور استمداد کا مفہوم نہیں نکل سکتا۔

پیرزادہ صاحب کی اصول و قواعد کی خلاف ورزی

اور اسلاف کی مخالفت

(1)۔ قارئین و ناظرین نے سابقہ صفحات میں پڑھ لیا کہ حضرت پیر مہر علی شاہ قدس سرہ العزیز نے اس آیت کریمہ سے محل بحث استمداد و استعانت کے جواز اور اباحت پر استدلال کیا اور زندہ اور فوت شدہ حضرات کو اس عموم و شمول میں داخل اور شامل کیا لیکن پڑ پوتا صاحب فرماتے ہیں کہ آپ زور لگالیں کہیں نداء استغاثہ اور استمداد کا مفہوم نہیں نکلتا اور اس آیت میں اول تا آخر کہیں محل بحث استعانت کا ذکر نہیں ہے تو آپ نے یہاں پر اپنے جدا مجد کی تکذیب و تضحیک فرمائی اور ان کے استدلال کو سراسر غلط اور بے بنیاد ٹھہرایا۔ جب آپ کے نزدیک علم و حکمت کے مہر منیر کا یہ حال ہے تو پھر ہمارے نزدیک ان کی تجلی کی تحقیقات کا کیا وزن و اعتبار و اعتداد ہو سکتا ہے، اور جو تجلی اپنے مہر منیر کے خلاف ہو وہ تجلی کیسی ہوگی۔

(2)۔ پیرزادہ صاحب کو قواعد و ضوابط اور اصول و کلیات اس وقت بالکل بھول جاتے ہیں جن قواعد و کلیات سے آپ کے فاسد نظریہ اور باطل عقیدہ پر کوئی زد پڑتی ہو اور جب ان سے کوئی سہارا ملتا ہو تو پھر بالکل مستحضر اور ازبر ہوتے ہیں۔ قاعدہ یہ ہے کہ مطلق کو اپنے اطلاق پر رکھا جائے اور عام کو اپنے عموم پر رکھا جائے جب تک اس درجہ کا کوئی تخصیص اور تقید پر دلالت کرنے والا امر موجود نہ ہو۔ اور اس آیت مبارکہ میں بھی مطلق تعاون کا حکم دیا گیا ہے خواہ تحت الاسباب ہو یا فوق الاسباب اور زندہ مقبولان بارگاہ سے ہو یا دار آخرت کی طرف منتقل ہونے والے حضرات سے ہو اور دور سے ہو یا قریب سے۔

اور اس آیت کریمہ کے اطلاق کو تقیید میں بدلنے والی کوئی نص موجود نہیں ہے لہذا ہر طرح کے تعاون کا حکم یعنی جواز بلکہ استحباب اس سے ثابت ہو گیا جس طرح کہ اثم و عدوان میں ہر طرح کے تعاون کا ممنوع ہونا ثابت ہو گیا۔ اور قبل ازیں اس اطلاق پر تنبیہ ذکر کر دی گئی ہے۔

(1)۔ حضرت ابو محمد زورہ رضی اللہ تعالیٰ عنہ کے سینے پر نبی مبارک ﷺ نے ہاتھ مبارک پھیر کر ان کے دل سے ظلمت کفر دور فرمادی اور نور ایمان سے منور فرمادیا کما فی ابو داء و د۔

(2)۔ حضرت عمر فاروق رضی اللہ تعالیٰ عنہ کے سینے پر ہاتھ پھیر کر ان کو اپنی محبت میں کامل ترین بنادیا، حتیٰ کہ اس کے بعد ان کو آپ کی اولاد آباء و اجداد خویش و اقارب حتیٰ کہ اپنی جان سے بھی طبعی طور پر عزیز اور پیارے ہو گئے۔

(3)۔ حضرت جریر بن عبد اللہ رضی اللہ تعالیٰ عنہ گھوڑے پر سوار ہوتے تو اس کے تیز دوڑنے پر گر پڑتے تھے آپ نے ان کے سینے پر اور پشت پر ہاتھ پھیر کر بزدلی کو دور فرمادیا اور ثابت قدمی اور بہادری کا پیکر بنادیا۔

(4)۔ حضرت جابر رضی اللہ تعالیٰ عنہ پر والد گرامی کے چھوڑے ہوئے واجب الادا قرضے ادا

کرنے کے لیے باغ کا سارا پھل بھی کفایت نہ کر سکتا تھا لیکن آنحضرت ﷺ نے صرف ایک چھوٹی سی کھجوروں کی ڈھیری سے سارے قرضے ادا فرمادیے اور اس ڈھیری سے ایک کھجور کی کمی بھی محسوس نہ ہوتی تھی۔

(5)۔ حضرت ابو ہریرہ کی والدہ ابھی کافرہ تھی اور آنحضرت ﷺ کی شان میں گستاخی کیا کرتی تھی جس وجہ سے حضرت ابو ہریرہ نے حاضر خدمت ہو کر عرض کیا دعا فرمائیں اللہ تعالیٰ میری ماں کو ہدایت دے تو آپ نے ان کے لیے دعا اور نگاہ فرما کر دولت ایمانی سے مالا مال فرمادیا۔

(6)۔ حضرت ابی بن کعب متعدد حضرات سے مختلف انداز میں قرآن مجید کی قراءات سنیں تو نبی اکرم ﷺ سے شکایت کی آپ نے ان کی قراءتوں کو سن کر درست قرار دیا تو اس پر ان کا جو رد عمل ہوا اسے بیان کرتے ہوئے فرمایا ﴿فسقط فی نفسی من التکذیب ولا اذا كنت فی الجاہلیۃ فلما رأى رسول الله ﷺ ما قد غشینی ضرب فی صدري فقضت عرقا وکانما انظر الى الله فرقا الحدیث﴾ میرے دل میں اس طرح تکذیب واستنکار پیدا ہوا کہ دور جاہلیت میں ایسی حالت طاری ہوتی محسوس نہیں ہوئی تھی تو جب رسول اللہ ﷺ نے مجھ پر طاری اور اثر انداز ہونے والی اس حالت کو دیکھا تو اپنا ہاتھ مبارک میرے سینے پر مارا (تاکہ وہ وساوس اور ظلمات دور ہو جائیں) تو میں پسینہ پسینہ ہو گیا اور گویا کہ میں ازراہ خوف اور ہیبت اللہ تعالیٰ کو دیکھ رہا تھا (اور اپنے آپ کو اللہ تعالیٰ کے سامنے حاضر محسوس کر رہا تھا اور وہ وساوس اور ظلمات مجھ سے دور ہو گئیں)

(مشکوٰۃ باب القراءات)

محبوب کریم علیہ الصلوٰۃ والسلام نے ان وساوس اور تکذیب و انکار والی کیفیات کو دور

فرما کر حضرت ابی کا تعاون فرمایا یا نہیں؟ اور تعاون مافوق الاسباب تھا یا تحت الاسباب تھا؟

(7) محبوب کریم علیہ الصلوٰۃ والتسلیم سفر پر جا رہے تھے ایک عورت اپنے بچے کو لائی اور عرض کیا کہ جب کھانا کھانے کا وقت ہوتا ہے تو اس پر آسیب کا اثر ہو جاتا ہے تو محبوب کریم علیہ الصلوٰۃ والتسلیم نے اس کی ناک پکڑ کر فرمایا ﴿اخرج فانی رسول اللہ﴾ نکل باہر میں اللہ کا رسول ہوں (جو تجھے یہ حکم دے رہا ہوں) تو کتے کے پلے کی طرح کا جانور اس سے برآمد ہوا اور وہ لڑکا ٹھیک ہو گیا جب آپ سفر سے واپس تشریف لائے تو دریافت فرمایا کہ اس بچے کو بعد میں کوئی تکلیف تو نہیں پہنچی تو عرض کیا گیا کہ اس وقت سے بالکل ٹھیک ہے تو یہ بھی رسول اللہ ﷺ کی طرف سے تعاون ہے اور بر وتقویٰ پر ہے اور فوق الاسباب العادیۃ ہے۔

میدان بدر اور حنین میں کفار کی طرف مٹھی بھر مٹی پھینک کر ان کو بد دل اور بزدل بنانا اور انہیں پسپائی بلکہ ہزیمت سے دوچار فرمادینا کیا تعاون تھا یا نہیں؟ اور بر وتقویٰ پر تھا یا نہیں؟ اور فوق الاسباب تھا یا نہیں؟ اور آپ کی طرف سے ایسی ہزاروں مثالیں موجود ہیں جو آپ کے خدا داد اختیارات اور تصرفات کے دلائل ہیں اور تعاون علی البر والتقویٰ کے شواہد ہیں۔

(8)۔ نیز اثم وعدوان میں فوق الاسباب تعاون بھی ممنوع ہے تو لامحالہ بر وتقویٰ میں فوق الاسباب تعاون بھی جائز اور کار ثواب ہوگا۔ بلعم بن باعور کو اسم اعظم معلوم تھا اور وہ مستجاب الدعوات تھا حضرت موسیٰ علیہ السلام کے مقابلہ میں قوم جبارین کی اسم اعظم کے ذریعے امداد و اعانت کرنے لگا تو اللہ تعالیٰ نے اس کو مردود و ملعون بنا دیا اور اس کی زبان لٹک کر سینہ تک آگئی اور قرآن مجید میں اس کی مذمت اس طرح فرمائی گئی ہے

﴿واتل علیہم نبأ الذی آتیناہ آیاتنا فانسلخ منها فاتبعہ الشیطان فکان

من الغاوین﴾ (الی) فمثله کمثل الکلب ﴿الآیۃ

(9)۔ نیز حضرت یوسف علیہ السلام کا حضرت یعقوب علیہ السلام کی بینائی بحال فرمانا۔

(10)۔ حضرت آصف بن برخیا رضی اللہ عنہ کا تخت بلقیس لا کر حضرت سلیمان علیہ السلام کی خدمت میں پیش کرنا۔

(11)۔ حضرت عیسیٰ علیہ السلام کا بیماروں کی مختلف النوع بیماریوں کو دور کرنا کلام مجید سے ثابت ہے اور یہ سبھی امور خیر میں مافوق الاسباب طریق پر تعاون اور امداد کی صورتیں ہیں۔ لہذا اس آیت کریمہ کو تحت الاسباب اعانت سے مقید اور مخصوص ٹھہرانا سراسر زیادتی ہے اسمیں اصول و قواعد کی خلاف ورزی بھی ہے اور دوسری آیات مبارکہ اور احادیث مقدسہ کی بھی مخالفت ہے جو قطعاً قابل برداشت اور لائق تسلیم و اعتراف نہیں ہے۔

(12)۔ نیز پیرزادہ صاحب نے حضور شیخ عبدالقادر جیلانی رضی اللہ تعالیٰ عنہ کا ایک چلو پانی پھینک کر شیخ صنعان کو مرتد ہونے سے بچالینا اور ان کا پہلا مقام ولایت بحال کر دینا تسلیم کیا ہے تو کیا یہ آپ کی طرف سے ان کے لیے برو تقویٰ پر تعاون تھا یا نعوذ باللہ اثم وعدوان پر یا اس کو تعاون کا نام ہی نہیں دیا جاسکتا؟

علاوہ ازیں یہ تحت الاسباب تھا یا فوق الاسباب کیا ہر شخص پانی کا چلو کسی کے منہ پر پھینک کر اس کو مسلمان بلکہ ولی بنا سکتا ہے؟ نیز آپ کی طرف سے یہ دور سے تعاون فرمایا گیا یا قریب سے؟

(13)۔ حضرت سیدنا عمر فاروق رضی اللہ تعالیٰ عنہ نے مدینہ طیبہ میں منبر شریف پر خطبہ دینے کے دوران تقریباً پندرہ سو میل دور سے نہاوند کے مقام میں کفار کے نرغے میں آنے والے اپنے کمانڈر اور لشکر کو ﴿یا ساریۃ الجبل الجبل الجبل﴾ کہہ کر ہلاکت سے بچایا اور فتح و نصرت اور کامیابی و کامرانی سے ہمکنار فرمایا تو یہ تعاون تھا یا نہیں؟ اور برو تقویٰ پر تھا یا اثم وعدوان پر نعوذ باللہ؟ اور تحت الاسباب تھا یا فوق الاسباب دور سے تھا یا قریب سے۔

لہذا پیرزادہ صاحب کا اس استدلال پر رد و قدح اور اس کی تردید و تنقید جہاں اپنے مورث اعلیٰ کی راہ اور عقیدہ و نظریہ سے فرار ہے وہیں پر اصول و قواعد کی بھی خلاف ورزی ہے اور ان حقائق اور شواہد صادقہ اور دلائل و براہین ناطقہ کی بھی نفی اور انکار ہے اسی لئے حضرت پیر مہر علی شاہ قدس سرہ نے فرمایا

﴿پس مطلق استعانت و امداد طلبی را منحصر گفتن در او سبحانہ و تعالیٰ ناشی است از فرط جہالت﴾

(اعلاء کلمۃ اللہ صفحہ: 146)

(قول باری تعالیٰ ﴿ایاک نستعین﴾ کو ملحوظ رکھتے ہوئے اور ﴿تعاونوا علی البر والتقوی﴾ کو نظر انداز کرتے ہوئے) مطلق استعانت اور طلب امداد کو اللہ سبحانہ و تعالیٰ میں منحصر ماننا جہالت کی فراوانی اور حد سے تجاوز کا نتیجہ و ثمرہ ہے۔

قول باری تعالیٰ ﴿فان الله هو مولاهو جبریل و صالح المومنین و الملائكة بعد ذالك ظہیر﴾ سے استدلال

اور پیرزادہ صاحب کی طرف سے اس کا رد

ہاں یاد آیا ہمارے مہربان سورہ تحریم کی ایک آیت اکثر پیش کرتے نظر آتے ہیں اور وہ ہے ﴿فان الله هو مولا الایۃ﴾ بیشک اللہ تعالیٰ حضور ﷺ کا مددگار ہے اور جبرائیل علیہ السلام اور نیک مومن اس کے بعد فرشتے مددگار ہیں۔

اس آیت سے اپنا پسند طبع مطلب نکالنے کے لئے معترضین یوں ہاتھ پاؤں مارتے

ہیں۔ اگر غیر اللہ سے ہر قسم کی استعانت شرک ہوتی تو اللہ تعالیٰ یوں ہر گز نہ فرماتا کہ حضور ﷺ کے جبرائیل علیہ السلام متقی مسلمان اور فرشتے مددگار ہیں۔ قارئین کرام! خدا را انصاف فرمائیے اب تک تو یہی شور مچایا جاتا تھا کہ رسول اللہ ﷺ اپنی امت کے ہر معاملے میں مددگار ہیں لیکن اب یہ اعتراف بھی کر لیا گیا کہ امتی بھی اپنے رسول کے مددگار ہوتے ہیں کیا یہ دونوں قسم کی مدد میں ہیں یا اس آیت میں مذکور لفظ مولیٰ جو کثیر المعانی ہے کا یہاں ایک ہی معانی مراد ہے جس انداز سے اللہ تعالیٰ اپنے رسول مجتبیٰ ﷺ کا مددگار ہے یا پھر اس کے اذن سے جبرائیل علیہ السلام اور ملائکہ رسول کی مدد کرتے ہیں۔ کیا مومن امتی ایسے انداز سے اور وہی مدد اپنے رسول کی کرتے ہیں امید ہے ان پیدا شدہ سوالات کے جوابات میں معترضین حضرات ضرور زحمت فرمائیں گے

(اعانت و استعانت ص نمبر 72)

پیرزادہ صاحب کے وساوس و توہمات کا جواب اور رد

پیرزادہ صاحب کے وساوس اور توہمات ملاحظہ فرمائیے اب پہلے وجہ استدلال ملاحظہ فرمائیں اور بعد ازاں ان وساوس اور توہمات کے جوابات بھی عرض کر دیئے جائیں گے۔

وجہ استدلال :

اس آیت کریمہ میں اللہ تعالیٰ نے اپنی امداد و نصرت کے ساتھ ساتھ حضرت جبرائیل علیہ السلام اور صحابہ کرام رضوان اللہ تعالیٰ علیہم اور ملائکہ کی نبی مکرّم ﷺ کیلئے نصرت و امداد کا ذکر فرمایا ہے اگر وہ مدد نہیں دے سکتے نہ سمیت کے طور پر اور نہ علیت کے طور پر نہ کسب اور مباشرت اسباب کے ذریعے اور نہ دعوت اور توہمات قلبیہ اور روحانی تصرفات کے ذریعے تو ان کے ذکر کا کوئی مقصد نہیں ہو سکتا؟ لہذا یہ تسلیم کرنا لازم ٹھہرا کہ اللہ تعالیٰ کے علاوہ یہ حضرات بھی آپ کے

معاون و مددگار ہیں علاوہ ازیں میدان بدر میں ملائکہ کا امداد کیلئے آنا اور عملی طور پر امداد کرنا نص قرآنی سے ثابت ہے۔ اور جنگ احد میں نبی اکرم ﷺ پر ستر حملے ہونے کے باوجود محفوظ رہنا بھی جبرائیل و میکائیل کی امداد و استعانت کا نتیجہ اور ثمرہ تھا۔

خیبر کی جنگ میں حضرت علی رضی اللہ تعالیٰ عنہ کا روحانی تصرف سے قلعہ کے دروازے کو اکھیڑ پھینکنا اور اس کے در و دیوار کو ہلا کے رکھ دینا اور مرحب جیسے ناقابل شکست جنگجو کو ایک ضربت حیدری سے دوخت کر کے میدان کارزار میں تہلکہ مچا دینا اسباب عادیہ سے ماوراء کار نامہ ہے اور امتیازی کرامت ہے اور اسلام و اہل اسلام کی بھی اعانت ہے اور امیر لشکر کی اور قائد کریم کی بھی۔ صلی اللہ علیہ وآلہ وسلم

الحاصل اس آیت کریمہ میں ولایت و نصرت مطلق ہے اور عملی طور پر بھی تحت الاسباب اور فوق الاسباب ہر طرح کی مدد اللہ تعالیٰ اور ملائکہ اور صالح المومنین کی طرف سے پائی گئی ہے لہذا استمداد اور استعانت کی اباحت و حلت اس آیت مبارکہ سے بھی واضح ہو گئی اور علامہ ابن قیم اور حضرت شاہ ولی اللہ قدس سرہ العزیز اور دیگر اکابر کی تصریحات سے صالح المومنین کا ملاء اعلیٰ میں شامل ہو جانا اور ملائکہ کی طرح تدابیر کائنات میں شریک کار ہونا واضح ہو چکا ہے۔ بالخصوص اعلائے کلمۃ اللہ میں مجاہدین اسلام کی امداد و نصرت کو اپنے اوپر لازم سمجھنے کی تصریحات گزر چکی ہیں لہذا حالت حیات میں بھی اور بعد از وصال بھی استمداد و استعانت کی اباحت ثابت ہو گئی۔ کیونکہ امداد دینے اور اعانت کرنے کا جواز مدد و اعانت حاصل کرنے کے جواز و ثابت ہو گئی۔ یعنی اگر مدد لینا جائز نہ ہو تو مدد دینا کیونکر جائز ہوگا۔ اگر نبی مکرم اباحت کے بغیر متصور نہیں ہو سکتا۔ اگر مدد لینا جائز ہے تو دوسرے اہل اسلام کے لئے امداد کرنا ﷺ کی طرف سے کسی کی امداد و اعانت فرمانا جائز ہے تو دوسرے اہل اسلام کے لئے امداد کرنا کیوں جائز نہیں ہوگا۔ اور اگر آپ کا مدد و نصرت حاصل کرنا غیر اللہ سے جائز اور روا ہے تو

دوسروں کا مدد و اعانت حاصل کرنا کیونکر روا نہیں ہوگا؟ بلکہ انبیاء امت کے ترجمان اور نمائندے
 ہوتے ہیں اور امتوں کے لئے عملی نمونہ اور حق نما آئینہ ہوتے ہیں تو لامحالہ امت کے لئے استمداد
 و اسعانت روا ہوگی۔ حضرت ابراہیم علیہ السلام نے آگ میں جھونکے جانے کے موقع پر ملائکہ کی
 طرف سے مختلف انداز میں امداد و نصرت کی پیشکش ہونے کے باوجود امداد لینے سے انکار فرما دیا
 تھا تو اس کو پیر زادہ صاحب کے پیر بھائی اور منکرین استعانت خوارج آج تک اپنے مزعوم فاسد
 پردیل بنائے ہوئے ہیں کہ اگر غیر اللہ سے مدد لینا جائز ہوتا تو حضرت ابراہیم خلیل اللہ علیہ السلام
 کیوں ملائکہ سے مدد نہ لے لیتے تو اس کا جواب بھی اس آیت مبارکہ سے آگیا اور عملی طور پر ملائکہ
 کے مدد کرنے سے اور نبی مکرم حبیب خدا علیہ التحیۃ و الثناء کے مدد لینے سے بھی اس کا جواب آگیا
 کہ مدد نہ لینا الگ امر ہے اور جائز نہ ہونا الگ امر ہے۔ اگر مدد لینا جائز ہی نہ ہوتا تو سید الانبیاء
 ﷺ مدد کیوں لیتے؟ حضرت ابراہیم علیہ السلام مقام امتحان میں تھے اس لئے اس وقت ملائکہ
 کی مدد لینے سے گریز کیا اور اس امتحان میں سرخرو ہو گئے کہ میں اپنا جسم اور اپنی جان اپنی ملکیت
 نہیں سمجھتا مجھے ان کے بچانے کی کیا فکر ہو سکتی ہے لیکن یہی ابراہیم خلیل اللہ علیہ السلام بروز
 قیامت رسول اکرم ﷺ کے در اقدس پر حاضر ہو کر امداد و اعانت کے طالب ہوں گے، نیز مدد
 دینے کا جواز مدد دینے پر موقوف ہے تو اگر مدد لینا جائز ہی نہ ہوتا تو ملائکہ معصومین مدد کو کیوں آتے
 ؟ علاوہ ازیں اگر غیر اللہ سے مدد لینا اس غیر کو اللہ تعالیٰ کا شریک بنانے کے مترادف ہے تو غیر اللہ
 ہو کر امداد کے لئے آگے آنا اپنے آپ کو اللہ تعالیٰ کے شریک بنانے کے مترادف ہوگا تو کیا ان
 ملائکہ کے بارے میں کوئی یہ باور کر سکتا ہے کہ اس پیشکش کی وجہ سے مشرک ہو گئے اور وہ اللہ تعالیٰ
 کے اذن کے بغیر تو نیچے اترنے ہی نہیں تو کیا اللہ تعالیٰ نے ان کو امداد کے لئے آنے کی اجازت
 دیکر شرک ان کے حق میں مباح ٹھہرا دیا تھا؟ نعوذ باللہ اسی طرح عمر فاروق رضی اللہ تعالیٰ عنہ

نے دور دراز سے پکار کر حضرت ساریہ کو امداد بہم پہنچائی تو کیا آپ اللہ تعالیٰ کے شریک بن گئے؟
الغرض محبوب کریم ﷺ کے مدد لینے سے غیر اللہ سے امداد لینے کا جواز واضح ہو گیا جبکہ ان کو مظہر
عون الہی سمجھا جائے تو جب جبرائیل علیہ السلام اور ملائکہ سے سید الانبیاء ﷺ کا مدد لینا جائز ٹھہرا
تو امت کے لئے بھی مقبولان بارگاہ اقدس کی امداد و اعانت حاصل کرنے کا جواز بطریق اولیٰ
واضح ہو گیا۔

پیرزادہ کے وساوس و توہمات کا ازالہ امتی بھی اپنے

انبیاء کی خدمت و اعانت کرتے ہیں

اب یہ بھی تسلیم کر لیا گیا کہ امتی بھی اپنے رسول کی امداد کرتے ہیں۔ یہ اب تسلیم نہیں کیا گیا بلکہ۔
روز ازل سے ہی اسلام نے اور قرآن نے اور اللہ رب العزت نے یہی تعلیم دی ہے قال اللہ
تعالیٰ ﴿هُوَ الَّذِي آتَاكَ بِنَصْرِهِ وَبِالْمُؤْمِنِينَ﴾ اور اللہ تعالیٰ ہی وہ ذات ہے جس نے
اپنی نصرت کے ساتھ تمہیں تائید و تقویت بہم پہنچائی اور مؤمنین کے ساتھ قال اللہ تعالیٰ ﴿يَا أَيُّهَا
النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ﴾ اے نبی ﷺ تمہیں اللہ تعالیٰ کافی
ہے اور وہ مؤمنین جو آپ کی اتباع کر رہے ہیں۔ وغیر ذالک۔ لہذا اس کو نیا انکشاف قرار دینا
درست نہیں ہے۔

حضرت سلیمان علیہ السلام نے تخت بلقیس منگوانے کے لیے آصف بن برخیا کی

خدمت قبول فرمائی انہوں نے آپ کے ارشاد

﴿إِيكُم يَاتِينِي بَعْرُ شَهَا قَبْلَ أَنْ يَاتُونِي مُسْلِمِينَ﴾ کی تعمیل فرما کر آپ کو امداد دی اور وہ
بھی فوق الاسباب کے طریقہ پر لہذا پیغمبران کرام کے لیے امت کا مدد و معاون ہونا کوئی نیا اور

انوکھا معاملہ نہیں ہے۔

نکتہ: ہاں یہ امر ملحوظ خاطر رہنا ضروری ہے کہ مدد لے لینا ان کا اس لیے نہیں ہوگا کہ وہ اس امداد و اعانت کے بغیر مجبور محض اور عاجز و بے بس ہو کر رہ جاتے بلکہ عالم اسباب اور کارخانہ حکمت کے تحت امداد و اعانت ظاہرہ کے طور پر اس طرح کرتے ہیں جیسے کہ اللہ تعالیٰ نے میدان بدر میں ملائکہ کو بھیج کر نبی اکرم ﷺ اور مجاہدین اسلام کی مدد فرمائی حالانکہ وہ اکیلا مدد کے لیے کافی تھا وہ علی کل شیء قدیر بھی ہے اور مقتدر بھی اور ہر چیز کی لگا میں اس کے دست قدرت میں ہیں قال اللہ تعالیٰ ﴿فسبحان الذی بیدہ ملکوت کل شیء﴾ اور وہ جو کام بھی کرنا چاہتا ہے تو صرف کلمہ کن کافی ہے اور اس کے ارادہ کا تعلق ہوتے ہی ہر بڑی سے بڑی چیز وجود میں آتی ہے اور موجود چیز کے اعدام سے تعلق ہو تو فوراً معدوم ہو جاتی ہے تو کیا ضرورت تھی کہ ملائکہ کو بھیجتا جبکہ اہل ایمان نے مدد کے لیے اسی کو پکارا اور استغاثہ کیا۔ کما قال اللہ تعالیٰ ﴿اذ تستغیثون ربکم﴾ اور وہ بھی پانچ ہزار کو اور بایں ہمہ ستر کا قتل ہوئے اور ستر قیدی بنے اور باقی بچ کر نکل گئے جبکہ چودہ اہل اسلام بھی شہید ہو گئے آٹھ انصار سے اور چھ مہاجرین سے۔

تو واضح ہو گیا کہ یہ معاملہ اسباب و مسببات کے ربط و تعلق کے قبیل سے ہے اور حکمت باری کا تقاضہ یہی ہے کہ مسببات کو اپنے اپنے اسباب کے ذریعے موجود مختص کیا جائے نہ کہ احتیاج و افتقار کے قبیل سے ہے۔ حضرت آصف کو جو مقام ملا وہ حضرت سلیمان علیہ السلام کے طفیل اور حضرت علی رضی اللہ تعالیٰ عنہ کا جو کمال روحانی اور قوت و ولایت خیر میں ظاہر ہوئی وہ سب کچھ نبی اکرم ﷺ کی اتباع و اقتداء اور آپ کی نگاہ کرم کا صدقہ تھا تو انبیاء کرام حقیقت میں امت کے لیے مدد اور معاون ہوئے اور امتی ظاہری طور پر عالم اسباب کے لحاظ سے ان کے بھی

مدد اور معاون ہو سکتے ہیں۔

(2) کیا یہ دونوں قسم کی مددیں ایک جیسی ہیں

اس کا جواب اوپر آچکا ہے کہ حقیقی اور اصلی مدد نبی اکرم ﷺ کی طرف سے ہوتی ہے کہ وہ درجہ ایمان اور اس کے کمال تک واصل ہوتے ہیں اور ظاہری طور پر نبی کی امداد بھی بن جاتی ہے اس طرح اللہ تعالیٰ کی امداد اس کی شان کے لائق ہوگی اور مومنین کی امداد ان کی شان کے لائق۔ اللہ کی طرف سے کفایت محبوب کریم علیہ السلام کے لیے اللہ تعالیٰ کی شان کے لائق ہوگی اور اہل اسلام کی طرف سے ان کی شان کے لائق۔ کوئی تحت الاسباب کرے گا اور کوئی فوق الاسباب کرے گا۔ مولیٰ علی رضی اللہ تعالیٰ عنہ نے خیبر میں فوق الاسباب مددی اور دوسرے مقام پر تحت الاسباب دیتے رہے آپ بھی اور دوسرے صحابہ حضرات بھی۔ اور بالعموم دین اسلام اور اہل اسلام کی امداد دراصل نبی ﷺ کی ہی امداد ہے تو حضرت سیدنا عمر فاروق اور حضرت تمیم داری اور دیگر حضرات مافوق الاسباب طور پر یہ امداد کرتے رہے۔

(3)۔ آیت کریمہ میں مذکور لفظ مولیٰ جو کہ کثیر المعانی ہے کیا اس کا یہاں ایک ہی معنی مراد ہے جس انداز سے اللہ تعالیٰ آپ کا مددگار ہے جبرئیل اور ملائکہ مدد کرتے ہیں کیا مومن امتی بھی اس انداز سے اور وہی مدد رسول کی کرتے ہیں؟

پیر زادہ صاحب کو کون سمجھائے کہ لفظ ایک جیسا استعمال ہونے کے باوجود معنی وہی مراد ہوگا جو ہر ایک کی شان کے لائق ہوگا اللہ تعالیٰ مددگار ہے نصرت امداد کے لائق امر کی خلق اور ایجاد کے لحاظ سے اور ملائکہ مددگار ہیں سبب اور مظہر ہونے کے لحاظ سے پھر مظہریت میں بھی ملائکہ اور انسانوں میں باہم فرق ماننا لازم ہے دیکھیے اللہ تعالیٰ کا فرمان ہے ﴿إِنَّ اللَّهَ وَمَلَائِكَتَهُ

یصلون علی النبی ﴿یہاں پر صلوٰۃ کی نسبت اسٹھی اللہ تعالیٰ اور ملائکہ کی طرف کر دی گئی ہے لیکن اللہ تعالیٰ کی صلوٰۃ ہے محبوب کریم علیہ السلام پر رحمت نازل کرنا تو کیا ملائکہ بھی آپ پر رحمت نازل کرتے ہیں؟ پھر ہمیں حکم دیا گیا ہے ﴿یا ایہا الذین آمنوا صلوا علیہ وسلموا رحمت نازل کرتے ہیں؟﴾ تو کیا ہم بھی آپ پر رحمت نازل کرنے کے پابند ہوں گے؟ تو جس طرح ﴿یصلون﴾ تسلیم کیا تو کیا ہم بھی آپ پر رحمت نازل کرنے کے نزدیک عموم المشترك کے تحت یہ لفظ استعمال کیا میں احناف کے نزدیک عموم المجاز اور شوافع کے نزدیک عموم المشترك کے تحت یہ لفظ استعمال کیا گیا ہے مگر صلوٰۃ کا معنی اللہ تعالیٰ اور ملائکہ میں ایک جیسا نہیں اسی طرح یہاں بھی مولا کا لفظ ایک جیسا ہے بلکہ ایک ہی ہے اور معنی اس کا ہر ایک کی شان کے لائق مراد ہوگا ﴿هو الذی ایدک﴾ الآیۃ میں تائید کا لفظ اللہ تعالیٰ اور مومنین دونوں فریق کی طرف منسوب ہے اور ﴿یا ایہا النبی حسب﴾ الآیۃ میں حسب (کافی) کا لفظ اللہ تعالیٰ اور مومنین دونوں کی طرف منسوب ہے لیکن معنی اللہ تعالیٰ میں وہ مراد ہوگا جو اس کی شان کے لائق ہے اور مومنین میں وہ جو ان کی شان کے لائق ہے؟ بہر حال یہ کوئی خاص اشکال اور پیچیدہ امر نہیں تھا جو پیرزادہ صاحب کو سمجھ نہیں آ رہا تھا خالق کی امداد و اعانت ایجاد اور تخلیق امر کے لحاظ سے ہوتی ہے اور مخلوق کی بطور کسب اور سببیت کے۔ پھر وہ عام اسباب عادیہ کے تحت بھی ہوتی ہے اور ان سے ماوراء اور بالاتر ہو کر بھی۔ اگر بدر میں فرشتے اپنی طاقت خداداد کو استعمال کرتے تو صرف ایک جبرائیل علیہ السلام ہی کافی تھے اور ان کی ایک آواز اور صیاح ہی کافی ہو جاتی اور سبھی کافر نیست و نابود ہو جاتے مگر انہوں نے صحابہ کرام کی طرح ہتھیار استعمال فرمائے اور مومنین کے اقدام کو دیکھ کر اس کافر کے خلاف کارروائی کرتے تھے جس کی طرف مومن قتال کے لیے متوجہ ہوتے۔ اور نبی مکرّم ﷺ نے مٹھی بھر مٹی پھینک کر صحابہ کرام کی امداد مافوق الاسباب طریق پر فرمادی اور خیبر کے موقع پر نبی کریم ﷺ اور دیگر صحابہ کرام اسباب عادیہ سے کام لیتے رہے جبکہ مولیٰ علی رضی اللہ تعالیٰ عنہ نے خرق

عادت اور کرامت کے طور پر اسلام اور اہل اسلام کی امداد فرمادی لہذا اس میں دونوں طرح کی مددیں داخل ہیں اور حسب حکمت اور حسب موقعہ ان کا اظہار اللہ تعالیٰ اور اس کے حبیب حبیب علیہ السلام اور آپ کے پیارے یاروں کی طرف سے اور ملائکہ کرام کی طرف سے پایا جاتا رہا ہے ہاں یہ امر قابل غور ہے کہ پیرزادہ صاحب اس استدلال پر رد و قدح میں اپنا دم خم ظاہر نہ کر سکے صرف طلباء اور متعلمین کی طرح اشکالات پیش کرنے پر اکتفاء فرمایا، شاید سمجھتے ہوں کہ یہ سوالات لائیکل ہیں اور ان کا جواب کوئی دے سکتا ہی نہیں ہے اس لیے صرف ان کے ذکر پر ہی اکتفا کو تردید و انکار کی حق ادائی سمجھ لیا۔

قول باری تعالیٰ ﴿فالمدبرات امرا﴾ کی تحقیق

اور پیرزادہ کے توہمات کا رد

بندہ نے قول باری تعالیٰ ﴿فالمدبرات امرا﴾ کے تحت علمائے مفسرین اور دیگر اکابرین علمائے اعلام کے اقوال اور ارشادات سے اس امر پر استدلال پیش کیا تھا کہ مقبولان بارگاہ خداوند تعالیٰ بھی بعطاء الہی ایسی قدرت و طاقت کے مالک بن جاتے ہیں جیسی کہ ملائکہ میں ہوتی ہے اور وہ ان کی طرح ہی امور کائنات میں تدبیر و تصرف کے ماذون ہوتے ہیں لہذا ان کو مظاہر عون الہیہ سمجھتے ہوئے ان سے استمداد و اعانت جائز اور درست ہے لیکن پیرزادہ صاحب نے اس کو بندہ کی ذاتی رائے اور اپنی ذہنی اختراع ثابت کرنے کی ناکام سعی فرمائی چنانچہ فرماتے ہیں

پیرزادہ صاحب کا تبصرہ

مولوی اشرف صاحب عموماً (بزعم خویش) اہل سنت کی ترجمانی اور وکالت کا شوق پورا فرماتے ہوئے سٹیج پر جو دلائل دیتے ہیں ان میں سے ایک حوالہ محولہ بالا آیات کریمہ بھی ہے۔ (تا) کام کی تدبیر کرنے والے کون ہیں یہ وہ مقبول بندگان خدا ہیں کہ اللہ تعالیٰ نے مختلف امور ان کے سپرد کر دیے ہیں جن کی انجام دہی ان کی ڈیوٹی میں شامل ہے ثابت ہوا کہ اللہ تعالیٰ کے مقبول بندے مختلف ذمہ داریاں سنبھالے ہوئے ہیں بقول سیالوی صاحب یہ بات مقبولان خدا کے اختیارات ثابت کرنے کے لیے ایک عمدہ دلیل ہے (تا) جب فرشتے اتنے اختیارات و تصرفات رکھتے ہیں تو پھر اللہ تعالیٰ کے کامل بندے یہ اختیارات کیوں نہیں رکھتے؟ اور سیالوی صاحب نے مقبولان خدا انسانوں کے لیے مدبرین و متصرفین۔ کارکنان قضا و قدر اور تدبیر و تصرف کرنے والے کے الفاظ اپنی کتاب ازالۃ الریب میں مندرجہ ذیل مقامات پر استعمال فرمائے۔

جبکہ حقیقت یہ ہے کہ چودہ سو سال پر محیط تاریخ قرآنی کے اس دور میں کسی معتبر مفسر نے اس آیت کریمہ سے مقبول انسانوں کے تصرف اور اختیارات کا استنباط نہیں فرمایا اور نہ اس کی تفسیر میں مقبول انسانوں کا ذکر کیا اگر کسی نے کیا بھی تو محض قول کے طور پر ذکر کرنے کے بعد رائج اور مضبوط تفسیر اسی کو قرار دیا کہ اس سے مراد فرشتے ہیں۔ الخ

(لطمۃ الغیب صفحہ: 97, 98)

پیرزادہ صاحب بمقابلہ اعلیٰ حضرت گولڑوی

قدس سرہ العزیز

پیرزادہ صاحب کے ملفوظات ملاحظہ فرمانے کے بعد ان کے مورث اعلیٰ اور جد امجد کا ارشاد ملاحظہ فرمادیں اور یہ معلوم کریں کہ بندہ کن ہستیوں کی راہ پر گامزن ہیں اور پیرزادہ صاحب کس وادی میں بھٹک رہے ہیں۔ حضرت پیر مہر علی شاہ قدس سرہ نے استمداد و استعانت کے مسئلہ پر بھرپور اور مدلل بحث فرمائی اور آپ کے ارشادات والے جواہر پارے اس کتاب کی زینت بن چکے ہیں ان کو پھر پڑھیں اور اس حقیقت کا پچشم خود ملاحظہ کریں کہ بندہ نے اس طرز استدلال میں کن اکابر کا دامن تھاما ہوا ہے آپ فرماتے ہیں ﴿نیز بوضوح پیوست کہ بنائے مافیہ نحن اعنی مسئلہ استمداد از ارواح انبیاء و اولیاء بر الحاق او شان بملاء اعلیٰ و جماعت ملائکہ است و افاضہ خاص از جانب او سبحانہ و تعالیٰ برائے اوشان از علوم و اطلاع﴾

(اعلائے کلمۃ اللہ صفحہ: 186)

﴿و بنا بر مذکور از حقوق ارواح کمل بملائکہ حکیم الامت مولانا شاہ ولی اللہ در کتاب انتباہ فی سلاسل اولیاء اللہ در بحث اشغال فرمودہ یا شیخ عبدالقادر شیثا للہ یک صد و یازدہ بار خواند﴾

(صفحہ: 187)

جس کا خلاصہ یہ ہے کہ انبیاء کرام اور اولیاء عظام علیہم السلام کے ارواح سے استمداد کا دار و مدار اس امر پر ہے کہ وہ ملائے اعلیٰ اور جماعت ملائکہ کے ساتھ ملحق ہیں (جو کارکنان قضاء و

قدر ہیں) اور اسی لحوق کی بنا پر کہ ان حضرات کی روحیں ملاء اعلیٰ میں شامل ہوتی ہیں حضرت شاہ ولی اللہ نے ”یا شیخ عبدالقادر جیلانی شینا اللہ“ کو جائز رکھا اور اس کے ایک سو گیارہ مرتبہ پڑھنے کا حکم دیا۔

معلوم ہوا کہ حضرت اعلیٰ گولڑوی رحمہ اللہ تعالیٰ نے ان حضرات کا حضرت شاہ ولی اللہ کی طرح مدبرین امور کائنات میں شامل ہونا تسلیم فرمایا اور انہیں کی طرح تدبیر و تصرف اور امداد و اعانت کی قوت و طاقت ان میں تسلیم فرمائی عبارات ملاحظہ ہوں۔

اعلیٰ حضرت گولڑوی کے ارشادات دربارہ

استمداد از فوت شدگان

(1). نعم اثر الموت فی الارواح هو الافتراقها عن الابدان و طوائف المادة وهو موجب لازدياد قوتها واستفادتها من المبدء الفياض في بساط القرب عند مليك مقتدر. قال مولانا ولي الله في حجة البالغة اعلم انه قد استفاض من الشرع ان لله تعالى عبادا هم افاضل الملائكة و مقربو الحضرة لا يزالون (الى) وان لارواح افاضل الادميين دخولا فيهم ولحوقا بهم كما قال الله تعالى ﴿يا ايها النفس المطمئنه ارجعي الى ربك راضية مرضية فادخلي في عبادي وادخلي جنتي﴾ الخ (صفحہ: 168)

ہاں موت کا اثر ارواح میں یہی ہوتا ہے کہ وہ ابدان سے جدا ہو جاتے ہیں اور مادہ کے موانع اور رکاوٹوں سے الگ ہو جاتے ہیں جبکہ یہ افتراق اور جدائی ان میں قوت کے بڑھ جانے اور مبدء فیاض سے استفادہ کی استعداد کامل تر ہونے کا موجب ہو جاتی ہے ملیک مقتدر کی بارگاہ

قرب پر فائز ہو کر۔

مولانا شاہ ولی اللہ صاحب حجۃ اللہ البالغہ میں فرماتے ہیں۔ جاننا چاہیے کہ شرح شریف میں یہ امر مستفیض اور مشہور ہے کہ اللہ تعالیٰ کے کچھ بندے ہیں جو افضل ترین ملائکہ ہیں اور درگاہ الہی کے مقرب ہیں ان کا کام یہ ہے کہ وہ ہمیشہ ان بندوں کے لیے دعاء میں مشغول رہتے ہیں جو اپنے نفس کی اصلاح اور اپنے نفس کی تہذیب اور تصفیہ کرتے ہیں اور لوگوں کی اصلاح میں سعی کرتے ہیں اور ان ملائکہ کی دعا کے سبب ان بندوں پر برکات کا نزول ہوتا ہے (تا) اور شاہ صاحب نے فرمایا کہ انسانوں میں سے جو زیادہ فضیلت رکھتے ہیں وہ بھی ان ملائکہ میں داخل ہیں اور ان کے ساتھ مل جاتے ہیں اور ان جیسے کام کرتے ہیں جبکہ اللہ تعالیٰ نے فرمایا ہے اے اطمینان والے نفس اپنے پروردگار کی طرف لوٹ آخوش ہونے اور خوش کیے جانے کی حالت میں پس میرے خاص بندوں میں داخل ہو جا اور میری جنت میں داخل ہو جا۔ الخ

(2) ﴿وایضا فیہ فاذا مات انقطعت العلاقات ورجع الی مزاجہ ویلحق بالملائکۃ و صار منہم والہم کالہامہم وسعی فیما یسعون وربما اشتغل ہولاء باعلاء کلمۃ اللہ ونصر حزب اللہ وربما کان لہم لمة خیر بابن آدم الخ﴾

(صفحہ: 168)

حجۃ اللہ البالغہ میں ہی ہے کہ جب صالح آدمی فوت ہو جاتا ہے اور اس کے جسمانی تعلقات منقطع ہو جاتے ہیں اور اس کی روح اپنے مزاج کی طرف لوٹ آتی ہے اور ملائکہ کے ساتھ ملحق ہو جاتی ہے اور انہیں میں سے ہو جاتی ہے اور اسے ملائکہ کی طرح الہام کیا جاتا ہے اور جن امور میں ملائکہ سعی اور کوشش کرتے ہیں وہ بھی انہیں امور میں سعی کرتے ہیں اور بسا اوقات یہ صالحین کلمۃ اللہ کی سر بلندی اور حزب اللہ کی نصرت اور امداد میں مشغول ہوتے ہیں اور کبھی کسی

انسان کے دل میں خیر اور بھلائی کا القاء کرتے ہیں۔ الخ

(3). ﴿وایضا فيه الملكة والنفوس المجردة عن العلائق الجسمانية ينطبع فيها ما اراد الله من خلق العالم من اصلاح النظام ونحوه فتقلب مرضيا تنها الى ما يناسب ذالك النظام (الى ان قال) واذا تمكنت العدالة من الانسان وقع اشتراك بينه وبين حملة العرش و مقربى الحضرة من الملكة الذين هم وسائط نزول الجود و البركات و كذا لك بابا مفتوحا بينه و بينهم ومعد لنزول الوانهم و صبغهم بمنزلة تمكين النفس من الهام الملكة والانبعاث حسبها﴾

اور حجتہ البالغہ میں ہے کہ ملائکہ اور علائق جسمانیہ سے مجرد ہو جانے والے نفوس کے اندر ہر وہ امر نقش ہو جاتا ہے جس کا اللہ تعالیٰ جہان کی مخلوق میں ارادہ فرماتا ہے۔ یعنی اصلاح نظام وغیرہ کا تو ان ملائکہ اور نفوس کی مرضیات اور پسندیں اس نظام کے مطابق ڈھل جاتی ہیں۔ تا۔ اور جب انسان میں صفت عدالت متمکن اور راسخ ہو جاتی ہے تو اس کے اور حاملین عرش ملائکہ اور درگاہ الہی کے مقرب ملائکہ کے درمیان اشتراک پیدا ہو جاتا ہے جو کہ نزول جود و برکات کے وسائط اور وسائل ہیں اور ان ملائکہ اور انسانوں کے درمیان اس اشتراک کی صورت میں دروازہ کھل جاتا ہے (جس سے وہ انسان جود و برکات کا واسطہ و وسیلہ بن جاتا ہے) اور اس انسان میں ملائکہ والے انواران اور رنگتوں کے نزول کا سبب بن جاتا ہے جس سے نفس میں ملائکہ کی طرح الہام کیے جانے اور کارکردگی کی قدرت و طاقت پیدا ہو جاتی ہے۔

(4). ﴿و فيه ايضا ان الروح اذا فارقت الجسد بقيت حساسة مدركة بالحس المشترك وغيره و بقيت على علومها و ظنونها التي كانت معه في الحيوة

الدنيا ويتشرح عليها من فوقها علوم يعذب لها وينعم وهمم الصالحين من عباد الله تر تقى الى خطيرة القدس ﴿. انتهى

اور اسی حجۃ اللہ البالغہ میں ہے کہ روح جب جسم سے جدا ہو جاتا ہے تو وہ احساسات و ادراکات پر باقی رہتا ہے جس مشترک والے احساسات ہوں یا دوسرے۔ جو علوم و ظنون حیات دنیویہ میں اس کے ساتھ تھے وہ بھی باقی رہتے ہیں اور اوپر سے اس پر علوم مترشح ہوتے ہیں جو عذاب یا تنعیم کے موجب ہوتے ہیں اور صالحین عباد اللہ کی ہمتیں خطیرۃ القدس تک بلند ہو جاتی ہیں۔

(اس تقریر سے واضح ہوا کہ صالحین عباد اللہ ہر قسم کی امداد کرتے ہیں پھر ان سے استمداد کیوں منع ہو یہ کلام حضرت اقدس کا رضی اللہ عنہ دراصل جواب ہے اہل ظاہر کے اس اعتراض کا کہ مردہ مرنے کے بعد مٹی ہو جاتا ہے مترجم مولانا فیض احمد)

(5). ﴿قال الشيخ رضى الله تعالى عنه فى الفتوحات المكية وهذا الامام هو الذى اعلم اصحابه ان ثم رجالا سبعة يقال لهم الابدال يحفظ الله بهم الا قاليم السبعة لكل بدل اقليم واليهم تنظر روحانيات السموات ولكل شخص منهم قوة من روحانيات الانبياء الكائنين فى هذا السموات وهم ابراهيم الخليل يليه موسى يليه هارون يتلوه ادريس يتلوه يوسف يتلوه عيسى يتلوه آدم سلام الله عليهم اجمعين واما يحيى فله التردد بين عيسى وبين هارون فينزل على قلوب هؤلاء الابدال السبعة من حقائق هؤلاء الانبياء (ثم قال بعيد هذا) واما القطب الواحد فهو روح محمد ﷺ وهو الممد لجميع الانبياء والرسل عليهم السلام والاقطاب من النشأ الانسانى الى يوم القيامة. قيل له (الى ان قال) ولهذا

الروح المحمدی مظاهر فی العالم واکمل مظهره فی قطب الزمان وفی الافراد وفی ختم الولاية المحمدیه وختم الولاية العامة الذی هو عیسی علیہ السلام وهو المعبر عنه بمسکنه انتهى ﴿﴾

فتوحات مکہ میں شیخ اکبر رضی اللہ تعالیٰ عنہ نے فرمایا کہ اس امام نے ہی اپنے اصحاب کو اس سے آگاہ کیا وہاں پر سات مرد ہیں جن کو ابدال کہا جاتا ہے ان کی وجہ سے اللہ تعالیٰ اقلیم سبعہ کی حفاظت کرتا ہے ہر ایک بدل کے لیے ایک خاص اقلیم ہے اور سموات سبع کے روحانیات بھی انہیں کی طرف متوجہ ہوتے ہیں اور سات آسمانوں میں جو انبیاء علیہم السلام سکونت پذیر ہیں ان کی روحانیات سے ہر ایک بدل کو قوت پہنچتی ہے اور وہ انبیاء علیہم السلام یہ ہیں حضرت ابراہیم خلیل اللہ ان کے متصل نیچے موسیٰ علیہ السلام ان کے بعد ہارون علیہ السلام ان کے بعد اور لیس علیہ السلام ان کے بعد یوسف علیہ السلام ان کے بعد عیسیٰ علیہ السلام ان کے بعد آدم علیہ السلام اور یحییٰ علیہ السلام عیسیٰ علیہ السلام اور ہارون علیہ السلام کے درمیان آمد و رفت رکھتے ہیں پس ان ابدال سبعہ کے قلوب پر ان انبیاء علیہم السلام کے حقائق نازل ہوتے ہیں۔ الی۔

اس کے بعد فرماتے ہیں قطب جو ایک ہے سب جہان کے لیے وہ روح محمد ﷺ ہے اور آپ ہی تمام انبیاء اور رسل کی امداد فرماتے ہیں اور نوع انسانی سے قیامت تک جو قطب ہوں گے ان کی بھی امداد فرماتے رہیں گے آپ کی خدمت اقدس میں عرض کیا گیا کہ آپ کس وقت سے نبی ہوئے فرمایا اس وقت سے جبکہ آدم ابھی کچھڑ اور پانی کے درمیان تھے۔ اور اس روح محمدی کے جہان میں بہت سے مظاہر ہیں اور اکمل مظهر آپ کا قطب زمان ہوتا ہے اور دوسرے افراد۔ اور تیسرے مظہر خاتم ولایت محمدیہ اور چوتھا مظہر خاتم ولایت مطلقہ ہے جو کہ حضرت عیسیٰ علیہ السلام ہیں اور اس کو آپ کا مسکن بھی کہتے ہیں۔

تنبیہ:

حضرت اعلیٰ گولڑوی نے حضرت شیخ اکبر قدس سرہ کا کلام نقل کر کے واضح کر دیا کہ نظام کائنات میں ملائکہ کا جس طرح عمل دخل ہے ابدالوں کا بھی دخل ہے اور ہر اقلیم ایک ابدال کے ماتحت ہے اور آسمانوں کے مدبرین کی توجہ اور التفات بھی ان ابدالوں کی روحانیت کی طرف ہوتا ہے اور انبیاء علیہم السلام کی طرف سے ان ابدالوں کو فیوض حاصل ہوتے ہیں لہذا تدبیر کائنات میں ان کا بھی دخل ثابت ہو گیا۔

نیز قطب اعلیٰ اور مرجع کل سید السادات امام الانبیاء والمرسلین کی روح مقدس ہے جو کہ سب کے لیے سرچشمہ فیض ہے لیکن آپ کے فیوض و برکات اور صفات و کمالات اور انوار و تجلیات کا کامل مظہر قطب زمان ہوتا ہے اور افراد خاتم الولاۃ الحمدیۃ اور خاتم الولاۃ العامۃ لہذا آپ سب سے بڑے مدبر اور متصرف ہوئے اور مبداء فیض کے مظہر اتم اور کائنات کے لیے مصدر فیوض اور منبع برکات ٹھہرے۔ ﴿والحمد لله علی ذالک﴾

(6)۔ نیز اعلیٰ حضرت گولڑوی رحمۃ اللہ علیہ فرماتے ہیں۔

این جا حکیم الامت رضی اللہ تعالیٰ عنہ نے دربارہ ارواح مفارقہ کملہ در حجتہ اللہ البالغہ ذکر نمودہ بر خے ازاں قبیل ازیں نقل نمودہ ام یاد باید آورد مع ملاحظہ معنی غیب نیز بحسب مامر آنفا۔ خلاصہ آنکہ اوسبحانہ و تعالیٰ بندگان خود را از کاملین بعد از الحاق بملاء اعلیٰ نورانیت و اشراق عطا فرماید زائد بر آن کہ بود مرا شان را در دنیا میباشند مثل ملائکہ متصرف بالہام و اطلاع در بنی نوع انسان و مطلع بر اقوال و افعال اوشاں۔ (اعلائے کلمۃ اللہ صفحہ: 182)

اس جگہ وہ مضمون یاد کرنا چاہیے جو حکیم الامت شاہ ولی اللہ رضی اللہ تعالیٰ عنہ نے حجتہ

اللہ البالغہ میں دربارہ ارواح مفارقتہ کا ملین ذکر فرمایا ہے اور اس کا کچھ حصہ اس سے ذرا پہلے نقل کیا جا چکا ہے اور اس مضمون کے ساتھ غیب کے جو معانی پہلے گزر چکے ہیں وہ بھی ملاحظہ فرمائیے چاہئیں۔

خلاصہ یہ ہے کہ اللہ تعالیٰ اپنے کامل بندوں کو جہکے وہ ملاء اعلیٰ کے ساتھ مل جائیں اس قدر نورانیت عطا فرماتا ہے کہ جو دنیا والی نورانیت سے زیادہ ہوتی ہے پس وہ ملائکہ کی طرح بنی آدم میں اللہ تعالیٰ کی طرف سے الہام اور غیب پر اطلاع کے باعث تصرف کرتے رہتے ہیں اور ان کے اقوال و افعال پر مطلع ہوتے ہیں

حضرت شاہ عبدالعزیز کا نظریہ

(7)۔ حضرت شاہ ولی اللہ دہلوی کے ارشادات اور ان سے اعلیٰ حضرت گوڑوی کے استدلال ملاحظہ کرنے کے بعد ان کے فرزند ارجمند خاتم المفسرین حضرت شاہ عبدالعزیز کا نظریہ و عقیدہ بھی ملاحظہ فرمائیے۔

وبعضے از خواص اولیاء اللہ را کہ جارحہ تکمیل و ارشاد بنی نوع خود گردانیدہ اند دریں حالت ہم تذرف در دنیا دادہ اند و امتفراق انہا بجهت کمال وسعت مدارك آنها مانع توجه باین سمت نمیگردد و اویسیاں تصیل کمالات باطنیہ از الہامی خواند و رباب حاجات و مشکلات حل مشکلات خود از الہامی طلبند و حی یا بند و زبان حال آنها در آنوقت ہم مترنم باین مقالات است

من آیم بجاں گر تو آئی بتن

بعض خواص اولیاء اللہ جن کو اللہ تعالیٰ نے انسانوں کی تکمیل اور ہدایت و ارشاد کے لیے وسیلہ اور ذریعہ بنایا ہے ان کو قبر میں مدفون ہونے کے باوجود دنیا کے اندر تصرف اور اختیار بخشا ہے اور ان کے استغفر اسق اور انجذب اب ذات باری کی طرف ان کے ذرائع ادار کی وسعت کاملہ کی وجہ سے دنیا کی جانب توجہ سے مانع ہوتا ہے اور صوفیاء کرام میں سے ایسی حضرات ان اولیاء اللہ سے کمالات باطنی حاصل کرتے ہیں حاجت مند اور مشکلات میں گھرے ہوئے لوگ ان اولیاء اللہ سے اپنی مشکلات کا حل طلب کرتے ہیں اور منہ مانگی پاتے ہیں اور ان مقدس اولیاء اللہ کی زبان ان مقالات کے ساتھ محو ترنم ہوتی ہے۔

من آیم بجاں گر تو آئی بتن

یعنی اے زائر اور مشکلات و مصائب میں مبتلا اگر تو ہمارے پاس جسد خاکی اور جسم غصری کے ساتھ آئے گا تو ہم تیرے پاس اپنی جان اور روح کے ساتھ آئیں گے۔ (8)۔ حضرت شاہ عبدالحق محدث دہلوی کا نظریہ

اولیاء کرام کی امداد و اعانت کا دار و مدار بیان کرتے ہوئے شاہ عبدالحق محدث دہلوی فرماتے ہیں۔

نقل دریں معنی ازیں طائفہ بیشتر است ازاں کہ حصہ و احصائی کردہ شود و یافتہ نمیشود در کتاب و سنت در اقوال سلف کہ منافی مخالف ایں باشد و رد کنند ایں را و بتحقیق ثابت شدہ است بآیات و احادیث کہ روح باقی است و اورا علم و شعور بزاثران و احوال ایشان ثابت است و ارواح کاملان را قریب و مکانتے در جناب حق ثابت است چنانکہ در حیات یا بیشتر ازاں و اولیاء را کرامات و تصرف در

اکوان حاصل است و ااں نیست مگر ارواح ایشان را و ارواح باقی اند
و نیست متصرف حقیقی مگر خداوند عز شانه و همه بقدرت اوست
و ایشان فانی اند در جلال حق در حیات و بعد از ممات - پس اگر داده
شود مرا حدیث را چیز بوساطت یکے از دوستان حق و مکانے کہ نزد
خدا دارد دور نباشد چنانکہ در حالت حیات بود - و نیست فعل و تصرف
در ہر دو حالت مگر حق را جل جلالہ و عم نوالہ - و نیست چیز کہ
فرق کنند میانہ ہر دو حالت و یافتہ نشد دلیلہ بر آن -

(اشعة اللمعات جلد اول صفحہ: 763)

ترجمہ:

امداد و اعانت اور توسل و امداد کے متعلق اقوال گروہ اصفیاء سے اس کثرت سے ثابت
ہیں کہ ان کا شمار نہیں کیا جاسکتا اور کتاب و سنت اور اقوال سلف میں کوئی امر اولیاء کرام کی امداد
و اعانت کے منافی نہیں ہے اور نہ اس کو رد کرتا ہے اور تحقیق آیات و احادیث سے ثابت ہے کہ
ارواح باقی ہوتے ہیں اور انہیں اپنے زائرین اور ان کے احوال پر اطلاع ثابت ہے اور کالمین
اولیاء و صلحاء کے روحوں کو بارگاہ خداوندی میں قرب و منزلت و فات کے بعد اسی طرح حاصل
ہوتی ہے جس طرح کہ حالت حیات میں بلکہ اس سے بھی زیادہ اور اولیاء اللہ کو کرامات و تصرفات
صرف ارواح کے لیے ہوتے ہیں اور ارواح باقی ہیں۔

ہاں حقیقی اور متصرف اور مختار اور صاحب اختیار و اقتدار صرف اللہ تعالیٰ ہے اور سب کچھ
اسی کی قدرت سے ہوتا ہے اور مقربان بارگاہ الہی جلال حق میں فانی ہوتے ہیں حیات ظاہرہ میں
بھی اور وفات کے بعد والی حالت میں بھی لہذا اگر کسی کو کوئی شی ان محبوبان حق اور ان کے درجہ

قرب اور منزلت محبوبیت کی وجہ سے عطا ہو جائے تو بعید نہیں ہے جیسے کہ حالت حیات میں تھا اور حقیقت میں فاعل اور متصرف اولیاء کرام کی حالت حیات اور ممات ہر دو حالت میں صرف اور صرف اللہ تعالیٰ کی ذات پاک ہے اور کوئی دلیل ایسی نہیں جو ان دو حالتوں میں جواز استمداد اور عدم جواز کے لحاظ سے فرق کرے اور نہ ہی کوئی دلیل اس پر شاہد ہے اور نہ آجنگ دستیاب ہو سکی ہے

(9) منکرین استعانت کا رد بزبان شیخ محقق رضی اللہ تعالیٰ عنہ

حضرت شیخ محقق منکرین استمداد و استعانت کا رد کرتے ہوئے فرماتے ہیں

گفتم من بتوفیق خدا وند تعالیٰ واما استمداد باہل قبور منکر شدہ اند آنرا بعض فقہاء اگر انکار از جہت آنست کہ سماع و علم نیست ایشان را بزائراں و احوال ایشان پس بطلان او ثابت شد۔ و اگر بسبب آنست کہ قدرت و تصرف نیست و ایشان را در آن موطن تا مدد کنند بلکہ محبوس و ممنوع و مشغول اند در آنچه عارض شدہ است ایشان را از محنت و شدت آنچه باز داشتہ است از دیگران گویم کہ ایں کلیہ نباشد خصوصاً در شان متقین کہ دوستان خدا اند شاید کہ حاصل شود ارواح ایشانرا از قرب در برزخ و منزلت و قدرت بر شفاعت و دعا و طلب حاجات و زائراں را کہ متوسل اند بایشان چنانکہ در روز

قیامت خواہد بود و چیست دلیل بر نفی آن (قول باری تعالیٰ

و تفسیر بیضاوی) و تفسیر کردہ است بیضاوی آیت کریمہ

﴿والنازعات غرقا الآية﴾ را بصفات نفوس فاضله در حالت مفارقت از بدن کہ کشیده میشوند از ابدان و نشاط میکنند بسوئے عالم ملکوت و سیاحت میکنند در آن پس سبقت میکنند بخطائر خود پس میگردند بشرف و قوت از مدبرات امرا -

(اشعة اللمعات جلد سوم صفحہ: 401)

ترجمہ:

اہل قبور سے استمداد و استعانت کے بعض فقہاء منکر ہیں اگر ان کا انکار اس بنا پر ہے کہ اہل قبور کو اپنے زائرین اور ان کے احوال کا علم نہیں اور نہ ان کے کلام کو سنتے ہیں تو اس مٹی و مدار اور بنیاد و اساس کا بطلان ظاہر ہو چکا ہے اور اگر ان کے انکار کا سبب یہ ہے کہ اہل قبور کو عالم برزخ میں قدرت و تصرف نہیں تاکہ دوسروں کی مدد کر سکیں بلکہ وہ پابند کر دیے جاتے ہیں اور انہیں تصرفات سے روک دیا جاتا ہے اور وہ اس محنت و شدت میں مشغول و مصروف ہوتے ہیں جو بعد از وفات انہیں حاصل ہوتی ہے اور دوسروں کی طرف توجہ اور التفات سے انکو روک دیتی ہے تو میں کہتا ہوں کہ یہ کوئی قاعدہ کلیہ نہیں ہے کہ ہر اہل قبر مومن محبوب اور پابند ہو جائے اور محنت و شدت میں مبتلا ہو بلکہ امتحان میں کامیاب مومنین کیلئے قبر میں ثواب و اجر اور انعام عطا کیا جاتا ہے جیسا کہ ہم ثابت کر چکے ہیں) خاص طور پر متقی اور پرہیزگار لوگوں کے حق میں جو کہ اللہ تعالیٰ کے دوست احباب ہیں جو ﴿الا ان اولياء اللہ لا خوف علیہم ولا ہم یحزنون﴾ کی بشارت پاتے ہیں اور جن کو ﴿ان الذین قالوا ربنا اللہ ثم استقاموا تتنزل علیہم الملائکۃ ان لا تخافوا ولا تحزنوا والبشروا بالجنة التي کنتم توعدون نحن اولیائکم فی الحیوة الدنیا و فی الآخرة ولک فیہا ما تشتہی انفسکم ولکم

فہمہا ماتدعون لزللا من غفور رحیم ﴿﴾ کے مژدے سنائے جاتے ہیں)

بین ممکن ہے کہ ان اولیاء کرام اور محبوب خدا کے ارواح کو عالم برزخ میں قرب و منزلت بارگاہِ صمدیت میں حاصل ہو جائے اور اپنے رائزین کے لیے جو ان سے توسل کرنے والے ہیں شفاعت اور دعا اور طلبِ حاجات کی قدرت حاصل ہو جائے جس طرح کے قیامت کے دن ہوگا (حالانکہ ہولناکیوں اور شدائد و مصائب کے لحاظ سے اس دن سے سخت کوئی دن اور اس مقام سے ہیبت ناک کوئی مقام نہیں جب وہاں یہ منزلت اور مرتبہ حاصل ہوگا جیسے کہ آیات اور احادیث سے ثابت ہے تو دارِ برزخ میں بطریقِ اولیٰ) اور برزخ میں اس قدرت کی نفی اور انکار پر کوئی دلیل موجود نہیں۔

قول باری تعالیٰ ﴿فالمدبرات امرا﴾

و تفسیر بیضاوی

بلکہ قاضی بیضاوی قدس سرہ نے قول باری تعالیٰ ﴿والنازعات غرقا والناشطات نشطا والسبحات سبحا فالسباقات سبقا فالمدبرات امرا﴾ کے تفسیر میں فرمایا کہ یہ مذکورہ صفات نفوسِ انسانیہ اور ارواحِ کاملین کی ہیں جو کہ وقت وصال میں اپنے ابدان سے کھینچے جاتے ہیں اور خوشی و راحت کے ساتھ عالمِ ملکوت کی طرف چلتے ہیں اور اس میں سیرو سیاحت کرتے ہیں اور اپنے فضل و شرف اور قوت و قدرت کی وجہ سے مدبراتِ امر میں سے ہو جاتے ہیں (جن کو اللہ تعالیٰ نے نظامِ کائنات کے مختلف شعبے تفویض فرمائے ہوئے ہیں جیسے کہ ملک الموت کے لیے قبضِ ارواح۔

نوٹ: حضرت شیخ محقق نے ان مقدس ہستیوں کے لیے قوت و قدرت بھی ثابت فرمائی اور

تصرف اکوان بھی ان میں تسلیم فرمایا اور نفی و انکار پر کتاب و سنت اور اقوال سلف میں کسی قسم کی دلیل کے ثبوت اور تحقق کا انکار فرمایا اور صوفیاء کرام کے اقوال و ارشادات اس موضوع کے اثبات پر حدود حساب اور گنتی و شمار سے باہر بتلائے اور قاضی بیضاوی رحمۃ اللہ تعالیٰ کی تفسیر کے حوالے سے اپنے دعوائے جواز کو مدلل اور مبرہن فرمایا جیسے کہ تحریر بالا سے واضح ہو چکا ہے لہذا اندریں صورت ان مقبولان بارگاہ قدس سے استمداد و استعانت کو ناجائز اور حرام وغیرہ کہنے کا قطعاً کوئی جواز نہیں ہے

(10) - قولہ ﴿فالمدبرات امرا﴾ اور حضرت شاہ عبدالعزیز محدث دہلوی

حضرت شاہ صاحب اپنی تفسیر فتح العزیز میں فرماتے ہیں

حضرات صوفیہ قدس اللہ اسرار ہم گویند کہ مراد از ﴿والنازعات غرقا﴾ قلوب
 اہل سلوک است کہ نفوس امارہ خود را کہ در اتباع شہوات غرق
 شدہ اند بزور می کشند (ال) واز ﴿فالمدبرات امرا﴾ قلوب کاملین اور مکملین
 کے کہ بعد از وصول برائے دعوت خلق بحق نزول می فرمانید و بصفات
 الہیہ متصف شدہ رجوع میکنند

(پارہ 30 صفحہ 23)

حضرت صوفیاء قدس اسرار ہم فرماتے ہیں کہ ﴿والنازعات غرقا﴾ سے مراد اہل
 سلوک کے دل ہیں جو اپنے امارہ اور سرکش نفوس کو جو کہ خواہشات کی اتباع میں مستغرق رہتے
 ہیں زبردستی کھینچ کر اتباع شرع اور راہ و سلوک و وصول پر گامزن کرتے ہیں ﴿والناشطات
 نشطا﴾ سے مراد بھی بارگاہ خداوندی کے وصول و حصول کی خواہش اور آرزو رکھنے والے مقدس
 دل ہیں جن کے نفوس سے منازعت و مخالفت ختم ہو گئی ہے اور عبادت خداوندی میں کوئی امر مانع
 نہ رہے اور وہ کمال نشاط سے اپنے اوقات کو فرائض و نوافل کی ادائیگی میں مصروف و مشغول رکھتے

ہوں اور ﴿السبحات سبحا﴾ سے مراد بھی دریائے معرفت میں شناسداری کرنے والے دل ہیں کیونکہ عرفان کے دریائے ناپیداکنار میں داخل ہونا مجاہدہ نفس کا انعام ہے اور حوال و مقامات عالیہ تک رسائی اس پیرا کی کا نتیجہ ہے ﴿السابقات سبقا﴾ سے مراد بھی واصلین کے قلوب ہیں جو سلوک کی منازل کو طے کر کے قرب و وصول کے اعلیٰ مراتب پر فائز ہوتے ہیں اور قرب و وصول کے میدانوں میں ایک دوسرے سے سبقت لے جانے کے درپے ہوتے ہیں اور ﴿المدبرات امرا﴾ سے مراد کامل و اکمل قلوب ہیں جو مرتبہ وصول تک رسائی حاصل کرنے کے بعد اور فنا فی اللہ کے بعد بقا باللہ سے مشرف ہو کر مخلوق کو خالق سے ملانے اور انہیں پستی سے بلندی کی طرف لے جانے کے درپے ہوتے ہیں اور صفات الہیہ سے متصف ہو کر مخلوق کی طرف متوجہ ہوتے ہیں (اور انہیں بھی اس صبغة اللہ کے رنگ میں رنگنے کی سعی فرماتے ہیں

فائدہ: شاہ عبدالعزیز قدس سرہ کے پہلے قول میں بعد از وصال اور عالم برزخ میں ہوتے ہوئے ان ارواح کے لئے اس عالم میں تصرف ثابت ہوتا ہے اور اس قول سے حالت حیات ظاہرہ میں اپنی تکمیل کے بعد مخلوق کی تکمیل اور تربیت اور اپنے وصول کے بعد دوسروں کو واصل الی اللہ بنانے کا عظیم فریضہ سرانجام دینا معلوم ہوتا ہے اور دونوں میں کوئی منافات نہیں ہے کیونکہ جو یہاں ل پر فناء فی اللہ اور بقاء باللہ کا مقام حاصل کر لیا گزیر برزخ میں تدبیر و تصرف کا حق بھی اسی کو حاصل ہوگا اگر ان کا ملین کے قدسی ارواح میں اس طرح کی قدرت و طاقت و تدبیر و تصرف کی اہلیت ہی نہیں ہے تو کلام مجید کے ان کلمات قدسیہ کا مصداق ان حضرات کو بنانا سراسر باطل ہوگا اور قرآن مجید کو مہمل روئے معنی بنانا لازم آئے گا جو کسی عقل مند مسلمان کے لائق نہیں ہے چہ جائیکہ ایسے اکابر صوفیہ کرام اور علماء اعلام ایسا اقدام کریں حضرت علامہ سید محمود آلوسی حنفی بغدادی کی

شہادت علامہ سید محمود آلوسی اپنی معروف زمانہ تفسیر میں فرماتے ہیں

﴿قِيلَ اقْسَامًا بِالنَّفُوسِ الْفَاضِلَةِ حَالَةَ الْمَفَارِقَةِ لَا بَدَا نَهَا بِالْمَوْتِ فَانْهَاجَ تَنْزَعُ الْإِبْدَانِ غَرْقًا أَيْنَ نَزَعًا شَدِيدًا لِعَسْرِ فَعَارِقَتَهَا أَيَا هَا حَيْثُ الْفَتْهَى وَكَانَ عَطِيَّةً هَا لَا كِتْسَابَ الْخَيْرِ وَمِظْنَةً لَا زِدْيَادَهُ فَتَنْشِطُ شَوْقًا إِلَى عَالَمِ الْمَلَكُوتِ وَتَسْبِيحُ بِهِ فَتَسْبِقُ إِلَى حِظَائِرِ الْقُدُسِ فَتَصِيرُ لَشَرَفِهَا وَقُوَّتِهَا مِنَ الْمُدِيرَاتِ أَيْ مَلْحَقَةٍ بِالْمَلَائِكَةِ أَوْ تَصْلُحُ لِأَن تَكُونَ مَدْبُورَةً كَمَا قَالَ الْإِمَامُ أَنَّهَا بَعْدَ الْمَفَارِقَةِ قَدْ تَظْهَرُ أَثَارُهَا وَاحْوَالُهَا فِي هَذَا الْعَالَمِ إِلَى الْوَدَائِقِ وَلَيْسَ بِحَدِيثِ كَمَا تَوَهَّمُوا إِذَا تَحِيرْتُمْ إِلَّا فَاسْتَعِينُوا مِنْ أَهْلِ الْقُبُورِ أَيْ أَصْحَابِ النَّفُوسِ الْفَاضِلَةِ الْمَتُوفِينَ وَلَا شَكَّ فِي أَنَّهُ يَحْصِلُ لَزَائِرُهُمْ مَدَدٌ رَوْحَانِيٌّ بِرُكَّتِهِمْ أَمَا تَنْحَلُّ إِلَّا بِأَفَاعِلِ التَّوَسُّلِ إِلَى اللَّهِ بِحَرَمَتِهِمْ وَحَمَلِهِ لِبُضْعِهِمْ مَا تَنْحَلُّ عَلَى الْإِحْيَاءِ مِنْهُمْ الْمُتَشَبِّهِينَ أَمْرًا تَوَاقَلُّوا أَنْ تَمُوتُوا﴾

ترجمہ:

آیت مذکورہ میں ان نفوس فاضلہ کے ساتھ قسمیں ذکر کی گئی ہیں موت کی وجہ سے ابدان سے بزور الگ کئے جاتے ہیں کیونکہ بدن سے الفت و محبت کی وجہ سے ان کی جدائی بہت مشکل ہوتی ہے جبکہ بدن اعمال خیر میں ان کے لئے بمنزلہ سواری کے لئے ہوتا ہے اور بدن میں رہنا مزید خیر و برکت حاصل کرنے کا ذریعہ ہوتا ہے اس لئے اس جدائی کو نزاع سے تعبیر کیا گیا تب وہ بدنوں سے جدائی کے بعد عالم المملکوت کی طرف بصد شوق گامزن ہوتے ہیں اور علم المملکوت میں پرواز کرتے ہوئے بارگاہ قدس میں سبقت لے جاتے ہیں تب اپنے مرتبہ اور درجہ اور قدرت و طاقت کی وجہ سے کارکنان و قضائے قدر میں سے ہو جاتے ہیں۔ یعنی درحقیقت اس

جماعت مدبرین میں داخل ہو جاتے ہیں یا ان میں تدبیر و تصرف کی صلاحیت آ جاتی ہے گویا چاہیں تو تصرف کر سکتے ہیں اور نہ کریں تو جواب دہ نہیں ہو سکتے جیسا کہ امام رازی رحمۃ اللہ تعالیٰ فرماتے ہیں کہ انسانی نفوس کاملہ کے بعد اس جہان میں مختلف آثار و افعال ظاہر ہوتے ہیں جیسا کہ کبھی ایک شخص اپنے شیخ کو وصال کے بعد کہ وہ اس کے اہم امور میں رہنمائی فرما رہے ہیں اور جالینوس سے منقول ہے کہ اسے ایسا مرض لاحق ہو گیا ہے جس کے علاج سے سب حکماً عاجز آگئے تو اسے خواب میں علاج بتلادیا گیا۔ جب بیدار ہوا تو اس نے وہ علاج کر کے صحت پائی اور اس لئے کہا گیا ہے ﴿اذا تحیرتم الا فاستعينوا من اهل القبور﴾ بعض حضرات نے اس کو حدیث رسول ﷺ گمان کیا لیکن یہ درست نہیں بھر کیف مقصود یہ ہے کہ جب تم مشکل میں گھر جاؤ تو اہل قبور یعنی فوت شدہ بزرگان دین کے پاس حاضر ہو کر ان سے مدد طلب کرو اور اس میں شک و شبہ کی گنجائش ہی نہیں کہ ان کی بارگاہ میں حاضری دینے والوں کو ان کی روحانی امداد نصیب ہوتی ہے اور بسا اوقات بارگاہ خداوندی میں ان کی عزت اور حرمت کا واسطہ دینا مشکل کشائی کا موجب بن جاتا ہے اور بعض مفسرین کرام کے نزدیک ان صفات کاملہ کے موصوف وہ زندہ نفوس قدسیہ ہیں جنہوں نے ﴿موتوا قبل ان تموتوا﴾ پر عمل کر کے اپنے آپ کو ارادی اور اختیاری مدت کے ساتھ مار کر ابدی اور عرفانی حیات حاصل کر لی ہے

موت اختیاری کے ثمرات کا بیان بزبان

غوث الاعظم رحمۃ اللہ تعالیٰ

اس موت اختیاری کے ثمرات بیان کرتے ہوئے سیدنا غوث الاعظم رحمۃ اللہ تعالیٰ

فرماتے ہیں

﴿فحينئذ تو من على الاسرار والعلوم الدنيا و غرائبها و يرد عليك
التكوين و خرق العادات التي هي من قبيل القدره التي تكون للمؤمنين في
الجنة فتكون في هذه الحالة كانك احيت بعد الموت في الآخرة فتكون
كليتك قدرة تسمع بالله و تبصره بالله و تنطق بالله و تبطش بالله و تسعى
بالله و تعقل بالله و تطمئن و تسكن بالله.﴾

(فتوح الغيب مقالہ نمبر 40)

تو اس وقت تجھے اسرار و رموز اور علوم لدنیہ غیبیہ اور ان کے عجائب و غرائب پر امین بنادیا
جائیگا اور تجھے منصب تکوین اور خرق عادات و کرامات کی قدرت عطا کی جائیگی جو مومنین کو جنت
میں حاصل ہوگی تو اس صالت میں گویا کہ تو موت اختیاری کے بعد آخرت میں حیات حقیقی دائمی
کے ساتھ زندہ کیا گیا ہے پس تو تمام تر اعضا، وجوہ سمیت سراسر قدرت (خداوندی کا مظہر اتم
(بن جائیگا۔ تو سنے گا اللہ تعالیٰ کے نور کے ساتھ اور دیکھے گا اللہ تعالیٰ کے نور کے ساتھ بولے گا تو
اللہ تعالیٰ کے نور کے ساتھ۔ اور پکڑے گا اور تصرف کریگا تو اللہ تعالیٰ کے نور کے ساتھ سعی کرے گا
تو اللہ تعالیٰ کے نور کے ساتھ سوچے گا اور سمجھے گا تو اللہ تعالیٰ کے نور کے ساتھ اور تجھے سکون قرار
حاصل ہوگا تو اللہ تعالیٰ کے نور کے ساتھ۔

(13)۔ دوسرے مقام پر مخلوق خواہشات نفس اور ارادہ سے موت حاصل ہونے کے ثمرات
بیان کرتے ہوئے فرمایا ﴿فحينئذ تكون وارث كل رسول و نبی و صديق بك
تختم الولاية واليك تصدر الابدال و بك تنكشف الكروب و بك تسقى
الغيوث و بك تنبت الزروع و بك تدفع البلايا و محسن عن الخاص و العام
عن الثفور و الرعى و الرعايا و الأئمة و الامة و سائر البرايا فتكون شخصه البلاد

(فتوح الغیب مقالہ نمبر 4)

اس مقام پر فائز ہونے کے بعد تو ہر رسول و نبی اور صدیق و ولی کا وارث اور قائم مقام ہوگا ولایت تجھ پر ختم ہوگی (تیرے زمانے میں) ابدال (تصرف و تدبیر کائنات کی اجازت کے لئے) رجوع کریں گے تیرے طفیل مشکلات دور ہوں گی اور تیرے وسیلے سے بارشیں بارسائی جائیں گی اور تیرے دم قدم سے کھیتیاں اگیں گی اور تیری برکت اور توسل سے بلیات اور شدائد دور ہوں گے عوام و خاص سے اور سرمدات والوں سے اور حکام اور رعیت سے۔ فرمانرواؤں اور تمام امت سے اور تمام مخلوقات سے پس تو تمام بستیوں شہروں اور تمام بندوں کا محافظ بن جائے گا اسی موت اختیاری کیساتھ نفوس کو مارنے والوں اور اطاعت میں درجہ کمال پر فائز حضرات کے متعلق فرمایا

(14)۔ ﴿قَالَ اللَّهُ تَعَالَى فِي بَعْضِ كُتُبِهِ يَا ابْنَ آدَمَ إِنَّهُ لَا إِلَهَ إِلَّا أَنَا أَقُولُ لِلشَّيْءِ كُنْ فَيَكُونُ أَطْعَمُنِي اجْعَلْكَ تَقُولُ لِلشَّيْءِ كُنْ فَيَكُونُ وَقَالَ اللَّهُ تَعَالَى يَا دُنْيَا مِنْ خِدْمَتِي فَأَخْدَمْنِي وَمِنْ خِدْمَتِكَ فَاتْعَبِينِي﴾۔ (مقالہ نمبر: 13)

اللہ تعالیٰ نے اپنی بعض پہلی کتابوں میں فرمایا ہے۔ اے ابن آدم میں اللہ ہوں میرے سوا کوئی معبود برحق نہیں ہے میں کسی شی کو کن کہوں تو وہ فوری طور پر موجود ہو جاتی ہے تو میری اطاعت کرتو میں تجھے بھی اسی مقام و مرتبہ پر فائز کروں گا کہ تو بھی جس شی کو کن کہے گا وہ شی فوراً عدم سے وجود میں آجائے گی اللہ تعالیٰ نے فرمایا کہ اے دنیا جو میری خدمت اور عبادت و اطاعت کرے تو اس کی اطاعت کر اور جو تیری خدمت و اطاعت میں رہے تو اسے ہلاکت میں ڈال۔

(15) اور مقالہ نمبر: 16 میں اسی طرح کے مضمون کو بیان فرما کر آخر میں فرمایا ہے وقد فعل

ذالک بکثیر من انبیاء و اولیاء و خواصہ من بنی آدم۔ یعنی اللہ تعالیٰ نے بنی آدم میں سے بہت سے انبیاء و اولیاء اور خواص کو یہ مقام عطا فرمایا ہے کہ وہ بھی کن کہہ کر اشیاء کو عدم سے وجود میں لا سکتے ہیں الغرض جب موت اختیاری سے یہ کمالات اور اعلیٰ مقامات حاصل ہو جاتے ہیں تو ان حضرات کو ان صفات کا موصوف ٹھہرانا بالکل درست ہوا اور جب یہ کمالات ارواح کو حاصل ہوتے ہیں اور ارواح خود بھی باقی ہوتے ہیں اور ان کے حاصل کیے ہوئے صفات اور مقامات بھی باقی اور دائم ہوتے ہیں اور ان میں ترقی اور عروج پایا جاتا ہے تو بعد از وفات ان کمالات کی ارواح طیبہ کو ان صفات کا موصوف ماننا اور ان کلمات قدسیہ کا مصداق ماننا بالکل صحیح اور درست ہوگا۔ اور فوت شدہ حضرات اولیاء اور زندہ فانی فی اللہ حضرات کے ساتھ ان کلمات قدسیہ کی تفسیر بالکل درست ٹھہری۔ اس لیے علامہ سید محمود آلوسی رحمۃ اللہ علیہ فرماتے ہیں ﴿لا ینبغی التوقف فی ان اللہ قد یکرم حسنشاء من اولیائہ بعد الموت کما یکرم قبلہ ماشاء فیبریء سبحانہ المریض وینقذ الغریق وینصر علی العدو وینزال الغیث و کیت و کیت کرامة له﴾

(روح المعانی جلد سوم صفحہ: 25)

اس امر میں توقف اور تردد کی کوئی گنجائش نہیں ہے کہ اللہ رب العزت اپنے اولیاء کو وصال کے بعد بھی کرامتوں سے نوازتا ہے جبکہ حالت حیات میں پس کسی مریض کو ان کے ہاتھ پر بطور کرامت شفا بخشتا ہے۔ کبھی کسی کو غرق ہونے سے بچاتا ہے۔ کبھی دشمنوں پر غلبہ عطا فرماتا ہے تو کبھی ان کے عرض کرنے پر بارش برساتا ہے وغیرہ وغیرہ

علامہ سید محمود آلوسی کی تفسیر اور پیرزادہ نصیر الدین

شاہ صاحب کا نظریہ

علاوہ ازیں مولوی اشرف سیالوی اور ان کے ہمنوا اپنی تائید سب تفسیر روح المعانی کا حوالہ بھی پیش کرتے ہیں اس حوالے کے حوالے سے بھی وہ اپنی عادت قدیمہ کے مطابق خیانت و تلبیس سے نہیں چاہتے لہذا ہم علامہ ابوالفضل شہاب الدین سید محمود آلوسی بغدادی کی تفسیر بھی نقل کر کے اصل معاملہ واضح کیے دیتے ہیں آپ نے سورہ نازعات کے یہ پانچ محولہ بالآیات نقل کرنے کے بعد سب سے پہلے جو تفسیر بیان فرمائی وہ ملاحظہ فرمائیں۔ ﴿اقسام من اللہ تعالیٰ بطوائف من ملائکة الموت علیہم السلام الخ﴾۔ اس کے بعد علامہ بغدادی نے اواح اور نجوم اور قبول وغیرہ کے دیگر اقوال نقل کیے۔ ارواح قدسیہ کا قول بھی لائے مگر انداز بیان ملاحظہ ہو ﴿قل اقسام بالنفوس الفاضلة حلة المفارقة الخ﴾۔ غور فرمادیں کہ جو قول قیل کے ساتھ نقل کیا جائے وہ ضعیف ہوتا ہے یا قوی (تا) اس پوری عبارت پر اور بالخصوص ان الفاظ پر نظر کریں والا کثرون تفسیر ہا بالملئکة مطلقاً یعنی اکثر مفسرین اسی بات پر اتفاق کرتے ہیں کہ ان سے مراد ملائکہ ہیں اور اور قاعدہ اکثر حکم الکل پیش نظر رکھنے سے بات واضح ہو جاتی ہے۔

نیز علامہ بغدادی کا یہ فرمان ﴿وما ذکرته اولا هو المرجح عندی﴾ ببالغ دہل اعلان کر رہا ہے کہ آپ کے نزدیک بھی اس تفسیر کو ترجیح ہے کہ اس سے مراد ملائکہ ہی ہیں نہ کچھ اور کیونکہ آپ نے اولاً یہ تفسیر نقل کی ہے۔ ﴿اقسام من اللہ بطوائف من ملئکة الموت﴾ لہذا اب تو کوئی شک و شبہ باقی نہ رہا کہ ﴿مدبرات امرا﴾ ملائکہ کرام ہی ہیں۔

(لطمة الغیب صفحہ: 128, 129)

پیرزادہ صاحب اور علامہ آلوسی کا نظریاتی اختلاف

پیرزادہ صاحب کا علامہ سید آلوسی کی تفسیر سے ہمارے استدلال پر تبصرہ ملاحظہ فرمالیا اور آپ کا شریفانہ انداز بیان بھی ملاحظہ فرمالیا لیکن اس کا پیرزادہ صاحب کو اپنے مقصد خاص میں کوئی فائدہ نہیں ہو سکتا کیونکہ اصل مقصد آپ کا استعانت استمداد کی نفی اور انکار ہے اور ان نفوس فاضلہ اور ارواح طیبہ سے قوت و قدرت اور تدبیر و تصرف کی نفی ہے جبکہ علامہ آلوسی رحمہ اللہ تعالیٰ اس کو جائز اور روا سمجھتے ہیں۔

جیسے کہ سابق مذکور ان کے ارشاد سے ظاہر ہے ﴿اذا تحیرتم فالامور فاستعینوا باهل القبور الخ﴾ کہ جب عوارض اور حوادث کی وجہ سے حیران و پریشان ہو جاؤ تو اہل قبور سے اعانت و امداد طلب کرو یعنی وفات یافتہ نفوس فاضلہ سے اور اس میں شک و شبہ کی کوئی گنجائش نہیں ہے کہ ان کی خدمت اقدس میں حاضر ہونے والوں اور زیارت کا شرف حاصل کرنے والوں کو ان کی برکت سے روحانی امداد حاصل ہوتی ہے اور عند اللہ جو ان کو عزت و حرمت حاصل ہوتی ہے اس کے طفیل و توسل سے بسا اوقات بڑے مشکل عقدے کھل جاتے ہیں اور مشکلات حل ہو جاتی ہیں

نیز فرماتے ہیں ﴿نعم لا ينبغي التوقف في ان الله قد يكرم من شاء من اولياءه بعد الموت كما يكرم قبله بما شاء فيبرء المريض وينقذ الفريق وينصر العدو وينزل الغيث و كيت و كيت كرامة له﴾

(جلد سوم صفحہ: 25)

ہاں اس امر میں توقف و تردد لائق نہیں ہے کہ اللہ تعالیٰ اپنے اولیا میں سے جس کے

متعلق چاہتا ہے اس کی عزت و کرامت ظاہر فرماتا ہے اس کی وفات کے بعد جیسے کہ وفات سے پہلے اس پر اپنے انعام و اکرام اظہار فرماتا تھا

پس مریض کو شفا بخشا ہے اور غرق ہونے والے کو نجات عطا فرمادیتا ہے اور دشمن پر نصرت اور غلبہ عطا فرمادیتا ہے اور بارش نازل فرمادیتا ہے اور ان کے علاوہ اور بہت سے حاجات برلاتا ہے اور ضروریات پوری فرماتا ہے ان کی کرامات کے طور پر۔

جب بعض حضرات نے دعویٰ کیا کہ قطب وقت پر آسمانوں اور زمین کے قیام کا دارو مدار ہوتا ہے اور ان پر اعتراض ہوا کہ کہ اللہ تعالیٰ قیم السموات والارض ہے تو کیا وہ ان کی حفاظت اور کنٹرول سے تھک گیا ہے کہ قطب کو ان کا نظم و نسق سونپ دیا ہے تو اس کا جواب دیتے ہوئے علامہ موصوف نے فرمایا۔

﴿قد يقندر عنهم بان مرادهم انه المدبر باذن الله تعالى وجاء اطلاق المدبر بهذا المعنى على غيره تعالى في قوله فالمدبرات امرا﴾۔

(روح المعانی جلد 11 صفحہ: 98)

ان لوگوں کی طرف سے یہ عذر پیش کیا جاسکتا ہے کہ ان کا مقصد یہ ہے کہ قطب وقت باذن اللہ زمین اور آسمانوں کا نظم و نسق چلاتا ہے اور بندوبست کرتا ہے اور اس معنی کے پیش نظر غیر اللہ پر مدبر کا اطلاق اللہ تعالیٰ کے اس قول فالمدبرات امرا میں وارد ہے (لہذا وہ لوگ طعن و تشنیع اور تردید و تنقید کے لائق نہیں ہیں) قولہ ﴿انی جاعل فی الارض خلیفۃ﴾ کے تحت ارشاد فرماتے ہیں۔

﴿ولم تنزل تلك الخلافة فی الانسان الكامل الی قیام الساعة وساعة القیام بل متی فارق هذا الانسان العالم مات العالم لانه الروح الذی به قومه

فهو العماد المعنوی للسماء والدار الدنيا جارحة من جوارح جسد العالم الذی
(جلد اول صفحہ: 203)

﴿هذا الانسان روحه﴾

اور اہل اللہ کے نزدیک یہ خلافت انسان کامل میں قیام قیامت اور سماعت قیامت تک باقی رہے گی بلکہ جب یہ انسان جہان سے جدا ہو جائے تو جہان بھی مرجائے کیونکہ یہی انسان جہان کی روح ہے جس کے ذریعے اس کا قیام ہے لہذا وہی آسمانوں کے لیے معنوی ستون ہے اور دار دنیا اس جہان کے جسم جسد کے اعضاء میں سے ایک عضو ہے جس جسد عالم کی یہ انسان کامل روح ہے۔

جب علامہ آلوسی اس خلیفہ کا قیامت تک موجود رہنا بقائے عالم کے لیے ضروری مانتے ہیں اور اس کو آسمانوں کا معنوی ستون اور پورے عالم کی روح تسلیم کرتے ہیں جس کا ایک عضو دار دنیا ہے تو پھر اس کو مدبر امر تسلیم کرنے میں کوئی کسر رہ گئی اور صرف ایک شخص تو ہمیشہ کے لیے اس جہان میں اس کو باقی رکھنے کے لیے مقرر نہیں کیا جائے گا بلکہ ایک کی وفات کے بعد دوسرا اور اس کے بعد تیسرا اعلیٰ ہذا القیاس تو بہت سے حضرات کا مدبر ہونا ثابت ہو جائے گا اور یہ تو تمام جہان کے لحاظ سے ہے جو آفاق اور اقالیم، حفاظت پر مامور ہوتے ہیں جن کو ابدال اور اوتاد کہا جاتا ہے تو ان سب کا درجہ بدرجہ مدبر ہونا ثابت ہو گیا

الغرض علامہ آلوسی صاحب کے نزدیک اولیاء کاملین حالت حیات ظاہرہ و دنیویہ اور وسل شریف کے بعد باذن اللہ تدبیر و تصرف کے اہل بھی ہوتے ہیں اور تصرف کرتے بھی رہتے ہیں لہذا پیر زادہ صاحب کے عقیدہ و نظریہ کو ان کے عقیدہ و نظریہ سے کوئی تعلق نہیں ہو سکتا۔

اس لیے ان کو علامہ آلوسی کے ملائکہ والی تفسیر کو رائج قرار دینے سے کوئی فائدہ نہیں ہو سکتا کیونکہ وہ انہیں فی الجملہ امور خلق میں تصرف اور مدبر مانتے ہیں جبکہ پیر زادہ صاحب کا مقصد

اصلی ہی ان کے تصرفات کی نفی کرنا ہے

ثانیاً: پیرزادہ صاحب کو اس پر بڑی مسرت حاصل ہوئی کہ انہوں نے یہاں پر ملائکہ کے ساتھ تفسیر کرنے والوں کو اکثر و نثر سے تعبیر کیا اور آپ نے خود ہی لکھ کر حکم الکل کا اضافہ فرما کر اس کو اجماعی تفسیر بنا لیا لیکن اس کا بھی جناب کے نظریہ کو کوئی سہارا نہیں مل سکتا کیونکہ اگر اس تفسیر پر اجماع حقیقی بھی ہوتا تو مطلب یہی ہوتا کہ فرشتوں کا مراد ہونا بالا جماع ثابت ہے لیکن اس کا یہ مطلب و مفہوم ہرگز نہیں ہو سکتا تھا کہ دوسرے معانی مراد نہ ہونے پر بھی اجماع ہے ورنہ لازم آئے گا کہ دوسری تفاسیر اجماع کے مخالف ہیں اور اجماع کی مخالفت ضلالت و گمراہی ہوتی ہے اور جہنمی ہونے کی موجب کما قال اللہ تعالیٰ ﴿وَيَتَّبِعْ غَيْرَ سَبِيلِ الْمَوْمِنِينَ فَوَلَّاهُمَا تَوَلَّىٰ وَنَصَلَٰ جَهَنَّمَ وَسَاءَ تَمَصِيرًا﴾

اور جو شخص مومنین کی راہ کے علاوہ راہ پر چلے گا ہم اس کو ادھر ہی پھیر دیں گے جدھر کو وہ پھرے گا پھر اس کو آتش دوزخ میں داخل کر دیں گے اور وہ برا ٹھکانہ ہے حالانکہ یہ دوسرے اقوال بڑے بڑے اکابرین امت اور واجب الاحترام حضرات کی طرف سے مروی اور منقول ہیں۔

نیز اجماع تیسرے درجے کی دلیل ہے اور حدیث و سنت دوسرے درجے کی دلیل ہے لیکن اگر کلام مجید کے الفاظ عام ہوں اور حدیث صحیح میں اس کی تفسیر خاص منقول ہو تو بھی وہ عموم ختم نہیں ہو سکتا اور تفسیر نبوی کو تمثیل پر محمول کیا جائے گا تو از روئے اجماع عام الکتاب کو مخصوص ٹھہرانا کیونکر واجب و لازم ہو سکتا ہے لہذا خاص کے بالا جماع مراد ہونے سے ان الفاظ کا عموم اطلاق ختم نہیں ہو سکتا اور نہ دوسری تفاسیر کا اس بنا پر مردود اور ناقابل اعتبار ہونا ثابت ہو سکتا ہے

و تقدیم مثلہ فتدکرہ

ثالثاً: علامہ آلوسی نے فرمایا کہ میرے نزدیک رائج تفسیر ملائکہ الموت والی ہے تو پھر حضرت

جبرائیل و میکائیل اور اسرافیل علیہم السلام بھی ان کے نزدیک مدبرات امر اسے نہ رہے حالانکہ کتنے اکابر مفسرین نے ان کو بھی بلکہ دوسرے رحم وغیرہ کے ساتھ موکل فرشتوں کو بھی مراد لیا ہے تو کیا وہ تفسیریں مردود اور ناقابل اعتبار ٹھہریں گی؟ جبکہ حضرت عبداللہ بن عباس رضی اللہ عنہما جیسے حضرات سے ان چاروں مقرب فرشتوں کے مدبرات امر سے ہونا مروی و منقول ہے

تو اگر اس ترجیح سے وہ تفاسیر اور ناقابل اعتبار ثابت نہیں ہو سکتیں اور نہ ان کے مدبر و متصرف ہونے کی نفی لازم آسکتی ہے تو دوسری تفاسیر کا بطلان اور ناقابل اعتبار ہونا بھی لازم نہیں آتا اور نہ مقبولان خداوند تعالیٰ کے مدبر و متصرف ہونے کی نفی لازم آسکتی ہے

رابعاً: علامہ آلوسی رحمۃ اللہ تعالیٰ نے فرمایا: ﴿وما ذکرہ اولاً هو المرجح عندی نظر للمقام﴾ میں نے سب سے پہلے ذکر کیا یعنی ملائکۃ الموت والا تو وہی میرے نزدیک ترجیح یافتہ ہے مقام کو مد نظر رکھتے ہوئے کیونکہ بعد میں قیامت کے احوال بیان کیے جا رہے ہیں تو وہ قرینہ ہوں گے اس پر کہ جواب قسم ہے کہ ان مذکورہ صفات والوں کی قسم ضرور موت کے بعد اٹھائے جائیں گے اور یہ صفات مذکورہ بھی اس جواب قسم کی طرف اشارہ کر رہی ہیں تو اس صورت میں وجہ ترجیح خصوصیت مقام اور مورد ٹھہری جبکہ قاعدہ مسلمہ یہی ہے کہ ﴿العبرة لعموم الالفاظ لا لخصوص المورد﴾ کہ اعتبار عموم الفاظ کا ہوتا ہے نہ کہ خصوص مورد کا تو اس کو اس تخصیص کی وزنی اور رائج دلیل کیونکر قرار دیا جاسکتا ہے۔

خود علامہ آلوسی نے قول باری تعالیٰ ﴿انا اعطینک الکوثر﴾ کی تفسیر میں فرمایا کہ کوثر کے متعلق بہت سے اقوال ہیں مذہب اکثر المفسرین الی انہ نہر فی الجنة اکثر مفسرین اس طرف گئے ہیں کہ اس سے مراد جنت کی نہر ہے اور اس پر روایات سے استدلال بھی پیش کیا اور کوثر بمعنی نہر والی روایت کے متعلق کہا ﴿صح الحدیث فی ذالک بل کادان یکون

منسوا کے یہ حدیث صحیح ہے بلکہ قریب ہے کہ متواتر ہو لیکن پھر بھی خیر کثیر والے معنی کو مراد لیکر حدیث شریف کو تمثیل بنا دیا۔

یہ اشارة الى ان صح من الاحادیث من تفسیرہ ﷺ ایاہ بالنهر من باب التمثیل والتخصیص لنکتہ (جلد سوم صفحہ: 245)

عن سعید بن جبیر بلکہ خود حضرت عبداللہ بن عباس کی طرف سے منقول اس جواب میں کہ نہر کوثر بھی اس خبر کثیر سے ہے اس طرف اشارہ ہے کہ نبی کریم ﷺ سے جو احادیث صحیحہ کوثر کی نحر کے ساتھ تفسیر میں مروی اور منقول ہیں تو بطور مثال اس عموم میں سے ایک جزئی کا بیان ہے اور کسی خاص نکتہ کے تحت اس خاص جزئی کا ذکر کیا گیا ہے۔

و کذا يقال فی سائر من الاقوال السابقة و غیرها ﴿۔ اور نہر کوثر کے علاوہ دیگر جتنے اقوال ہیں جو ماقبل میں مذکور ہیں یا ان کے علاوہ سب پر وارد ہونے والے اس سوال کا کہ تفسیر نبوی کے بعد دوسرے کی تفسیر کا کیا جواز ہو سکتا ہے یہی جواب دیا جائے گا کہ رسول کریم ﷺ کا مقصد کوثر کو فقط نحر میں منحصر کرنا نہیں تھا بلکہ بطور مثال اس کا ذکر فرمایا۔

لہذا قول باری تعالیٰ فالمدبرات امرا میں مختلف اقوال کا اکابر سے منقول ہونا اسی بنا پر ہے کہ انہوں نے ملائکہ الموت یا مطلق ملائکہ کا ذکر بطور تمثیل سمجھا ورنہ حضرت عبداللہ بن عباس رضی اللہ تعالیٰ عنہ جیسے مفسر صحابہ اور جرات اور دوسرے اکابر کے اقوال خاصہ کے بعد نئے مصداق اور موصوف بیان کرنے کی کیا گنجائش ہو سکتی ہے؟ الغرض جب عموم الفاظ اور واقعہ و حقیقت ان صفات کو عموم پر رکھنے کے جواز بلکہ اولویت اور رجحان کے دلائل ہیں تو رائج یہی امر ہوگا کہ ان صفات کو عموم پر رکھا جائے اور ملائکہ کی طرح دیگر حضرات کو ان میں شامل سمجھا جائے اور ان کا بھی ارادہ کیا جائے جنکو اللہ رب العزت نے کائنات میں تدبیر اور تصرف کا اعزاز بخشا ہوا ہے۔ اور

قرینہ مقام سے اس خاص قول کا حضرت علامہ آلوسی کے نزدیک رائج ہونا دو سے اقوال کو غلط اور فاسد نہیں بنا سکتا جبکہ امام رازی قدس سرہ نے ان معانی کو بیان فرما کر ان کی صحت اور درستگی اور دیگر معانی کی طرح ان کا قابل قبول اور لائق اعتبار ہونا بیان فرمایا ہے فاقبل حق الکامل

حضرت علامہ قاضی بیضاوی کی شہادت

شیخ محقق شاہ عبدالحق محدث دہلوی کا استدلال قاضی بیضاوی کی تفسیر سے گو ذکر کیا جا چکا ہے لیکن ان کی اصل عبارت بھی ملاحظہ فرمائیں اور حضرت علامہ شہاب خفاجی کا حاشیہ بھی۔ مطالعہ فرمائیں اور ان حقائق کے اعتراف میں کسی بخل اور ضد و عناد سے کام نہ لیں کہ نفوس قدسیہ کو حالت حیات و ممات میں قوت و قدرت اور تدبیر و تصرف حاصل ہوتا ہے ﴿او صفات النفوس الفاضلة حال المفارقة فانها تنزع ن الابدان غرقا ای نزعا شديدا من اغراق الفارغ فی القوس وتنشط الى عالم الملكوت﴾ ر سبوح فیہا فتسبقي خطائر القدس فتصير لشرفها وقوتها من المدبرات اذ حال سلوكها فانها تنزع عن الشهوات فتتنشط الى عام القدس فتسبح في مراتب الارتقاء فتسبق الى الكمالات حتى تصير من المكملات﴾

(تفسیر بیضاوی علی حاشیہ شہاب صفحہ: 313)

خلاصہ مفہوم یہ ہے کہ یہ صفات کمہ موت کے بعد کالمیلین کے ارواح کی صفات ہیں اور وہ اپنے شرف و فضل اور قوت و قدرت کی بدولت مدبرات امر میں سے بن جاتے ہیں اور یا زندہ حضرات کے نفوس فاضلہ کے یہ صفات ہیں جو حالت سلوک میں شہوات سے الگ تھلگ ہو جاتے ہیں اور عالم قدس کی طرف بخوشی راغب ہوتے ہیں اور مراتب و ارتقاء میں تیرتے ہیں

پس کمالات کی طرف سبقت لے جاتے ہیں حتیٰ کہ استکمال کے بعد تکمیل کے مرتبہ پر فائز ہو جاتے ہیں

علامہ شہاب خفاجی کی شہادت

علامہ شہاب خفاجی حاشیہ بیضاوی میں فرماتے ہیں۔

﴿قوله فتصير لشرفها وقوتها من المديرات يحتمل ان المراد بالمديرات الملكة وان النفوس بعد الاستكمال و مفارقة البدن ودخولها في الخطائر المقدسة تلتحق بالملكة ولذا الفت المقام الاعلى و صلت مخلود امر هو صفة للنفوس المفارقة العالية فانها بقوتها وشرفها تصلح للوصف بانها مدبرة كما قال الامام (الى) ولذا قيل اذا تحيرتم فالامور فاستعينو من اصحاب القبور الا انه ليس بحديث كما توهم ولذا اتفق الناس على زيارة مشاهد السلف والتوسل بهم الى الله وان انكره بعض الملاحدة في عصرنا والمشتكى اليه هو الله﴾

قاضی بیضاوی علیہ الرحمہ کے قول ﴿فتصير لشرفها وقوتها من المديرات﴾ کا مطلب و مفہوم بیان کرتے ہوئے فرمایا کہ ہو سکتا ہے کہ مديرات کے لفظ سے ملائکہ مراد ہوں اور نفوس فاضلہ کمال حاصل کرنے اور بدن سے جدائی اختیار کرنے اور اللہ تعالیٰ کے مقامات قریب میں داخل ہونے کے بعد ان ملائکہ کے ساتھ لاحق ہوتے ہوں اور اسی لیے وہ مقام اعلیٰ سے الفت و محبت رکھتے ہیں اور دائمی زندگی کے مستحق ہو گئے

یاد رہے نفوس فاضلہ علیہ کی ہی صفت ہے کیونکہ وہ نفوس اپنی قوت و طاقت اور فضل و شرف

کی بدولت مدبر ہونے والی صفت کے ساتھ اتصاف کے اہل اور لائق ہو جاتے ہیں جیسے کہ رازی نے فرمایا (تا) اور اسی لیے کہا گیا ہے کہ جب تمہیں اپنے امور و معاملات میں حیرانی اور پریشانی لاحق ہو تو اہل قبور سے اعانت اور امداد طلب کیا کرو البتہ یہ حدیث نہیں ہے جیسا کہ اس کے متعلق حدیث ہونے کا گمان کیا گیا ہے۔

اور اسی لیے تمام لوگوں کا اسلاف کرام کے مقابر کی زیارت پر اور ان کے ساتھ اللہ تعالیٰ کی بارگاہ میں توسل پر اتفاق و اجماع ہے اگرچہ ہمارے اس زمانہ میں بعض ملحدین نے اس کا انکار کیا ہے اور اس کو ناجائز کہا اور شکایت و شکوی کی جا اور مقام صرف اور صرف اللہ تعالیٰ (کی بارگاہ) ہے

آپ نے حضرت قاضی بیضاوی کی تفسیر اور علامہ شہاب کا حاشیہ ملاحظہ فرمالیا اور ان کا آیت کریمہ میں مذکور صفات کو وفات پانے والے ارواح کے صفات ٹھہرانا یا ان زندہ حجرات کو جو اپنے آپ کو کامل بنالینے کے بعد لوگوں کی تکمیل فرماتے ہیں اور خود واصل الی اللہ ہونے کے بعد دوسروں کو واصل الی اللہ کرتے ہیں اور شیخ محقق شاہ عبدالحق دہلوی قدس سرہ العزیز کا اس تفسیر کو بطور دلیل پیش کرنا ملاحظہ فرما چکے

اب پیرزادہ صاحب کا ان حضرات کے متعلق تبصرہ ملاحظہ فرماویں۔

پیرزادہ نصیر الدین شاہ صاحب کی غلط بیانی

پیرزادہ صاحب فرماتے ہیں علامہ مفسر قاضی بیضاوی نے اپنی تفسیر میں اسی طرح تحقیق فرمائی ہے چنانچہ وہ آیات مبارکہ نقل کر کے فرماتے ہیں ﴿ہذا صفات الملائكة الموت الخ﴾

حضرت علامہ محی الدین شیخ زادہ حاشیہ بیضاوی میں فرماتے ہیں ﴿ای تو توصیف الملائكة بالنازعات هذه صفات الملائكة الموت الخ﴾ ان ہر دو جلیل القدر علما نے بھی پہلی تفسیر ملائکہ ہی کو قرار دیا ہے اور بعد میں غازیان اسلام اور ان کے گھوڑے اور ستارے وغیرہ لیکن پکی بات یہ ہے کہ بزرگان دین کے تصرفات والی تفسیر انہوں نے بھی نقل نہیں فرمائی
(لطمۃ الغیب صفحہ: 106)

جن کی پکی بات ہی جھوٹ ہو اور سرسرا سرنغلط بیانی ہو ان کی دوسری باتوں کا کیا حال ہوگا
قیاس کن زگلستان من بہار مرا

حالانکہ ملائکہ الموت اور مطلق ملائکہ اور نجوم والے اقوال ذکر کے پوتھا قول یہی بزرگان دین کے تصرفات والا ذکر کرتے ہوئے فرمایا! تفسیر شرفھا وقوتھا من المدبرات پس یہ ارواح اپنے شرف اور قوت کی وجہ سے مدبرات میں سے ہو جاتے ہیں اور پانچویں قول میں ان کو زندہ ارباب سلوک وصول پر محمول فرماتے ہوئے فرمایا! فنسبق الی الکلمات حتی تصیر من المملات پس کمالات کی طرف سبقت لے جاتے ہیں حتی کہ خود کامل ہونے کے بعد دوسروں کی تکمیل کرانے والوں میں سے ہو جاتے ہیں۔

اور حضرات علامہ شہاب الدین خفاجی کی علامہ بیضاوی کی موافقت بھی ملاحظہ فرما چکے اور ان کا اسلاف کرام کے مشاہدہ مبارکہ اور قبور مقدسہ سے استفادہ واستفاضہ پر اجماع کا دعویٰ اور منکرین کو ملحد و زندیق ٹھہرانا بھی اور اجماع کا مخالف ہونا بھی معلوم کر چکے جبکہ اجماع کی مخالفت کا شرعی حکم قرآن مجید نے یہ بیان فرمایا ہے ﴿و یتبع غیر سبیل المؤمنین فولہ ما تولیٰ ونصلہ جہنم و ساءت مصیرا﴾ اور جو شخص مؤمنین کی راہ کے علاوہ دوسری راہ کی اتباع کرے گا تو وہ جدھر پھر گیا ہم اس کو ادھر ہی پھیر دیں گے اور اس کو جہنم میں داخل کریں گے

اور وہ برا ٹھکانہ ہے

حضرت علامہ محی الدین شیخ زادہ کی شہادت

(19)۔ اب حضرت علامہ محی الدین شیخ زادہ صاحب کا بیان بھی مطالعہ فرمائیں

﴿قوله شرفها وقوتها من المدبرات فتدبر الامر اينطبهها اسند التدبير اليها مع ان الامر كله لله من حيث ان الامور المنطوقة بها المرتبة عليها مستندة اليها بحسب الظاهر ونكانت في الحقيقة مستندة اليه تعالى من حيث انه تعالى خلق الاشياء كلها بحيث يترتب عليها المصالح المتعلقة بها﴾
 ﴿فان قيل لم قال فالمدبرات امرا ولم يتل امورا مع ان المصالح المرتبة عليها امور كثيرة قلنا المراد بالامر الجنس فصح ان يعبر به عن الجمع﴾

قاضی بیضاوی رحمۃ اللہ تعالیٰ علیہ نے فالمدبرات امرا کو ابدان سے مفارق ارواح کی صفت قرار دیا اور فرمایا کہ وہ اپنے شرف و فضل اور قوت و طاقت کے ذریعے مدبرات امرا میں سے ہو جاتے ہیں تو محی الدین شیخ زادہ رحمہ اللہ تعالیٰ نے فرمایا!

یعنی اس امر کی تدبیر کرتے ہیں جو ان کے ساتھ مرتبت اور متعلق کیا گیا ہے اللہ تعالیٰ نے تدبیر نسبت ان کی طرف فرمائی حالانکہ امر ظاہر کا تمام اللہ تعالیٰ کے دست قدرت میں ہے کیونکہ وہ امور جو ان کے سپرد کیے گئے اور ان کے ذریعے صادر ہونے والے ہیں وہ ظاہر کے اعتبار سے ان کی طرف منسوب اور مستند ہیں اگرچہ حقیقت میں اللہ تعالیٰ کی طرف ہے منسوب اور مستند ہیں اس حیثیت سے کہ اللہ تعالیٰ نے تمام اشیاء کو تخلیق فرمایا اس انداز سے کہ ان پر ان سے

متعلق مصالح مترتب ہوتے ہیں۔

اگر یہ سوال کیا جائے کہ فالمدبرات امرا کیوں فرمایا! اور امور جمع کے صیغے کے ساتھ ذکر کیوں نہ فرمایا حالانکہ ان کی تدبیر پر مترتب ہونے والے مصالح فی الواقع اور کثیر ہیں ہم جواب میں کہتے ہیں کہ لفظ امر کو بطور جنس کے استعمال کیا ہے اور جنس قلیل و کثیر کو شامل ہوتی ہے لہذا جمع کو واحد سے تعبیر کرنا درست ہو گیا۔

دوسری تفسیر قاضی بیضاوی رحمہ اللہ تعالیٰ نے ان کی یہ کی تھی کہ ان کو زندہ حضرات کی ارواح کی صفات بنادیا جو مجاہدات و ریاضات کے ذریعے اپنا تعلق ابدان سے توڑ لیتے ہیں اپنی تکمیل کے بعد دوسرے نفوس قاصرہ کی تکمیل کرتے ہیں فتیر من المکملات تو اس کے تحت حضرت شیخ زادہ نے فرمایا! ﴿ثم ان هذا النفوس اشريفة لعلو همتهافي تکمیل النفوس القاصره ولشرفها وقوتها لا يبعدان يظهر منها آثار و تدبیرات في هذا العالم فتكون من المدبرات الا ترى ان الانسان قد يری في المنام ان بعض الاموات يرشده الى مطلوبه﴾ (جلد 4 صفحہ: 611)

پھر تحقیق یہ نفوس شریفہ اپنی بلند ہمتی اور شرف و فضل اور قوت و قدرت کی وجہ سے جو ان کو نفوس قاصرہ کی تکمیل کے لیے حاصل ہوتی ہے تو بعید نہیں ان سے اس جہان میں آثار اور تدبیرات ظاہر ہوں پس وہ مدبرات امر میں سے ہو جائیں کیا تجھے معلوم نہیں ہے کہ انسان کبھی خواب میں دیکھتا ہے کہ بعض اموات اس کو اس کے مطلوب کی طرف رہنمائی کر رہے ہوتے ہیں ناظرین کرام آپ نے دیکھ لیا کہ حضرت شیخ زادہ نے بھی قاضی بیضاوی رحمۃ اللہ تعالیٰ کیساتھ نہ صرف ان تفسیروں میں اتفاق کیا بلکہ اس کی تائید مزید فرمادی اور وارد ہونے والا اشکال کا جواب بھی ساتھ ذکر کر دیا کہ جب الامر کل اللہ ہے تو ان حضرات کی طرف تدبیر امور کی

نسبت کیوں کی گئی ہے
مگر پیرزادہ صاحب دوپہر کے اجالے میں جھوٹ بول رہے ہیں اور لوگوں کو دھوکہ
دینے کی نامسعود سعی فرما رہے ہیں اگر آجکل کی روحانی شخصیات اور پیر و مرشد ہونے کے مدعی
حضرات کا یہ حال ہے اور نجیب الطرفین سید اور گیلانی کی غلط بیانی کا یہ حال ہے تو باقی لوگوں سے
کیا گلہ ہو سکتا ہے

چوں کفر از کعبہ بر خیزد کجا ماند مسلمانی

حضرت علامہ قاضی ثناء اللہ صاحب کی شہادت

علامہ قاضی ثناء اللہ پانی پتی تفسیر مظہری میں قول باری تعالیٰ ﴿وَلَا تَقُولُوا لِمَنْ يُقْتَلُ
فِي سَبِيلِ اللَّهِ أَمْوَاتٌ﴾ کے تحت فرماتے ہیں یعنی ﴿إِنَّ اللَّهَ يُعْطِي لَارْوَاحَهُمْ قُوَّةَ
الْأَجْسَادِ فَيَذْهَبُونَ مِنَ الْأَرْضِ وَالسَّمَاءِ وَالْجَنَّةِ حَيْثُ يَشَاءُونَ وَيَنْصُرُونَ
أَوْلِيَائِهِمْ وَيُهْلِكُونَ أَعْدَاءَهُمْ أَنْشَاءَ اللَّهِ (إِلَى) فَذَهَبَ جَمَاعَةٌ مِنَ الْعُلَمَاءِ إِلَى
أَنَّ هَذِهِ الْحَيَاةُ بِالشَّهَدَاءِ وَالْحَقُّ عِنْدِي عَدَمُ اخْتِصَاصِهَا بِهِمْ بَلْ حَيَاةُ الْأَنْبِيَاءِ
عَلَيْهِمُ السَّلَامُ أَقْوَى مِنْهُمْ وَأَشَدَّ ظُهُورًا آثَارَهَا فِي الْخَارِجِ حَتَّى لَا يَجُوزَ
النِّكَاحُ بِالْأَزْوَاجِ النَّبِيِّ صَلَّى اللَّهُ عَلَيْهِ وَسَلَّمَ بَعْدَ وَفَاتِهِ بِخِلَافِ الشَّهِيدِ. وَالصَّدِيقُونَ أَيْضًا أَعْلَى
دَرَجَةِ أَمْنِ الشَّهَدَاءِ وَالصَّالِحُونَ يَعْنِي أَوْلِيَائِهِمْ مُلْحَقُونَ بِهِمْ كَمَا يَدُلُّ عَلَيْهِ
التَّرْتِيبُ فِي قَوْلِهِ تَعَالَى مِنَ النَّبِيِّينَ وَالصَّدِيقِينَ وَالشَّهَدَاءِ وَالصَّالِحِينَ
وَلِذَاكَ قَالَتِ الصُّوفِيَّةُ عَلَيْهِ أَرْوَاضُنَا أَجْسَادُنَا وَأَجْسَادُنَا أَرْوَاحُنَا وَقَدْ تَوَاتَرَ
عَنْ كَثِيرٍ مِنَ الْأَوْلِيَائِ أَنَّهُمْ يَنْصُرُونَ أَوْلِيَائِهِمْ وَيُهْلِكُونَ أَعْدَاءَهُمْ وَيَهْدُونَ

الی اللہ من یشاء اللہ ﴿﴾

(تفسیر مظہری جلد اول صفحہ: 152)

بیشک اللہ تعالیٰ ارواح شہدا کو اجساد اجسام والی قوت عطا فرماتا ہے پس وہ زمین و آسمان اور جنت میں سے جہاں بھی چاہتے ہیں تشریف لے جاتے ہیں اپنے متعلقین کی مدد فرماتے ہیں انشاء اللہ (تا) علمائے کرام کی ایک جماعت اس طرف مائل ہے کہ زندگی صرف شہداء کو حاصل ہے لیکن میرے نزدیک حق یہ ہے کہ زندگی صرف ان سے مختص نہیں بلکہ انبیاء کرام علیہم السلام کی زندگی ان سے بھی قوی تر ہے اور اس حیات طیبہ کے آثار بھی خارج ہیں شہداء کی نسبت زیادہ ظاہر و باہر ہیں حتیٰ کہ آنحضور ﷺ کی ازواج مطہرات کے ساتھ آپ کے وسائل شریف کے بعد نکاح جائز نہیں رکھا گیا جبکہ شہیدوں کی بیویوں سے نکاح درست ہے۔

نیز صدیقین حیات برزخی میں شہداء سے اعلیٰ درجہ کے مالک ہیں اور صالحین یعنی اولیاء کرام بھی انہیں شہداء کے ساتھ لاحق ہیں جیسے کہ کلام مجید میں ان مقدس ہستیوں کا اس ترتیب کے ساتھ ﴿من النبیین والصدیقین والشہداء والصلحین﴾ مذکور ہونا اس پر واضح دلیل ہے۔

اسی بنا پر صوفیاء کرام نے فرمایا ہمارے ارواح ہمارے اجسام (کی مانند ہیں اور ہمارے اجسام ہماری روحوں کی مانند) ہیں اور بیشمار اولیاء کرام سے بطریق تواثر ثابت ہے کہ وہ اپنے دوستوں کی مدد فرماتے ہیں اور ان کے دشمنوں کو تباہ و برباد کرتے ہیں اور اللہ کی مشیت اور اذن سے جس کو چاہتے ہیں اللہ تعالیٰ کی طرف رہنمائی فرماتے ہیں اور اس کی ذات تک واصل فرماتے ہیں

قاضی ثناء اللہ رحمہ اللہ اس بیان سے انبیاء و صدیقین اور شہداء و صالحین کی درجہ بدرجہ

حیات بھی ثابت ہو گئی اور آسمانوں زمینوں اور آفاق و اطراف کائنات میں آنے جانے کی آزادی اور اپنے دوستوں کی امداد و اعانت اور ان کے دشمنوں کی تباہی و بربادی اور راہروان سلوک کے لیے منازل وصول تک رسائی میں تعاون فرمانا بھی ثابت ہو گیا اور وہ بھی بعض حضرات سے تواثر کے ساتھ جبکہ متواتر امر کے انکار کی کوئی گنجائش ہی نہیں ہو سکتی تو اندریں صورت ان کے ممدبرات امور سے ہونے اور کائنات میں تدبیر و تصرف کرنے کا انکار گویا دوپہر کے اجالے میں اندھے کے سورج کے وجود سے انکار کے مترادف ہے۔

حضرت علامہ قاری کی شہادت

(21)۔ حضرت علامہ قاری رحمہ اللہ تعالیٰ فرماتے ہیں

﴿ان التجیق والانحصار لا یتصور فی الروح وانما یکون فی الجسد والروح اذا كانت لطيفة يتبعها الجسد فی الطافة فتسير یجیه ها حیث شئت وتمتع بها شاعت وتاوی الی ما شاء الله لها کما وقع لنبین علیه الصلوة والسلام لیلة المعراج ولا تباعد من الاولیاء حیث طویت لهم الارض وحصل لهم الابدان المکتبة المقصودة وجدوها فی اماکن مختلفة فی ان واحد والله علی کل شیء قدير. وهذا فیء العالم المبنی علی الامر العادی غالباً فکیف وامر الروح والاخرة کلها علی خوارق العادات﴾

(مرقات جلد 4 صفحہ: 31)

محل و مقام میں تنگی اور جس و پابندی روح کے لحاظ سے متصور نہیں ہو سکتی بلکہ فقط جسد عنصری میں ہوتی ہے بلکہ روح جب انتہائی پاکیزہ اور لطیف ہو جاتی ہے تو پھر اس کا بدن بھی

لطافت اور نورانیت میں اس کے تابع ہو جاتا ہے اور روح جسم کو جہاں چاہتی ہے پہنچاتی ہے اور جس مقام سے نفع اور فائدہ اٹھانا چاہے اٹھا سکتی ہے اور جہاں تک اللہ تعالیٰ اسیت پہنچانا چاہتا ہے پہنچ جاتی ہے جیسے کہ ہمارے نبی ﷺ کو شب معراج یہ عروج حاصل ہوا اور آپ کے قہمیں کو بھی یہ صلاحیت و اہلیت حاصل ہو جاتی ہے جبکہ زمین ان کے لیے سمیٹ اور سکینر دی جاتی ہے اور انہیں بہت سے مثالی بدن حاصل ہو جاتے ہیں جنہیں وہ آن واحد میں مختلف مکانون میں موجود پاتے ہیں واللہ علی کل شیء قدير اور روح کے لیے اسقسم کی لطافت اور تجرید اور نورانیت اور قدرت و طاقت اس جہان میں حاصل ہو جاتی ہے جو غالباً اور بالعموم امر و عادیہ پر مبنی ہے اور ایک خاص طرز و طریق پر انتظام پذیر ہے اور جب اس جہان میں ان امور کے وقوع پذیر ہونے کی کوئی بعید و مشکل نہیں سمجھ سکتا تو دار آخرت کی طرف ارواح کے منتقل ہونے کے بعد ایسے امور کے ان سے سرزد ہونے کو کیونکر بعید اور مشکل سمجھا جا سکتا ہے جبکہ ارواح کے اور آخرت کے تمام معاملات ہی خلاف معمول اور خرق عادت پر مبنی ہیں

علامہ ابن قیم حنبلی کی شہادت

علامہ ابن قیم نے باوجودیکہ ان کا عقیدہ و نظریہ اکابر علمائے کرام سے عماما مختلف ہوتا ہے لیکن اس حقیقت کے اعتراف و اقرار میں انہوں نے بھی کسی بخل اور ذہنی تحفظ کا مظاہرہ نہیں کیا فرماتے ہیں!

﴿وما ينبغي ان يعلم ان ما ذكرناه من شان الروح يختلف بحسب اختلاف حال الارواح من القوة والضعف والكبر والصغر فالروح الكبيرة العظيمة من ذالك ما ليس لمن دونها وانت ترى احكام الارواح في الدنيا

كيف تتفاوت اعظم تفاوت بحسب تفارق الارواح في كفيته وقواها
وابطائها واسواعها والممعاونة لها ﴿

﴿فللروح المطلقة من السر البدن وعلائقه وعوائقه من التصرف
والقوة النفاذ والهمة وسرعة الصعود الى الله والتعلق بالله ما ليس للروح
المهينة المحبوسة في علائق البدن وعوائقه فاذا كان هذا وهي محبوسة في
بدنها فكيف اذا تجردت وفارقت واجتمعت فيها قواها وكانت في اهل شأنها
روحا عليا زكية كبيرة ذات همة عاليه فهذه لها بعد مفارقة البدن شان آخر
وفعل آخر وقد تواترت الرويا من اصناف بني آدم على فعل الارواح بعد
موتها ما لا تقدر على مثله حال اتصالها بالبدن من هزيمة الجيوش الكثيرة
بالواحد والاثنين والعدد القليل ونحو ذلك﴾

﴿وكم قد راى النبي ﷺ ومعه ابو بكر وعمر في المنام قد هزمت
ارواحهم عساكر الكفر والظلم فاذا بجيوشهم مغلوبة مكسورة مع كثرة عدد
هم وعددهم وضعف المومنين وقتلهم﴾

(كتاب الروح صفحہ: 164, 165)

یہ امر معلوم کر لینا انتہائی موزوں اور مناسب ہے کہ ہم نے اوروں کا جو حال بیان کیا
ہے وہ ارواح کے اپنے احوال یعنی قوت وضعف اور عظمت وحقارت کے مطابق مختلف ہو جاتا ہے
عظیم اور بڑی مقدار والی روح میں جو قوت و قدرت ہوتی ہے وہ اس کم مرتبہ و مقدار والی روح
میں نہیں ہوتی اور ہر صاحب عقل و خرد دیکھتا ہے کہ دنیا میں ارواح کے احکام و اثرات میں ان کے
باہمی فرق مراتب کے مطابق کیفیات و قوی میں اور رفتار کی سستی اور تیزی اور امداد و اعانت میں

عظیم فرق ہوتا ہے

پس وہ روح جو کہ بدن کی قید اور اس کے لوازمات اور موانعات سے آزاد ہو جاتی ہے اسے تسرف و تسلط اور قوت و ہمت اور اللہ تعالیٰ کے ساتھ متعلق اور اس کی طرف قفوری توجہ کی صلاحیت و استعداد حاصل ہوتی ہے جو کہ حقیر و ذلیل اور بدن کی قید و بند اور اس کے لوازمات اور موانعات میں محبوس اور مقید روح کو حاصل نہیں ہوتی۔

پس جب بدن کی قید میں مقید ہوتے ہوئے روح کا یہ حال اور شان ہے تو اس وقت اس کا حال اور شان کیا ہوگا جب وہ بدن کی قید و بند سے رہائی اور خلاصی پالے اور اس میں اس کی قوتیں اور قدرتیں مجتمع ہوں اور وہ روح اپنی فطرت اصلیہ کے لحاظ سے بھی بلند شان پاکیزہ فطرت عظیم القدر اور بلند ہمت ہو تو اسی روح کا بدن سے تخرید اور مفارقت کے بعد شان نرالا ہوگا اور افعال انوکھے ہوں گے۔

بنی آدم کی مختلف جماعتوں سے تو اتر کے ساتھ یہ مشاہدہ ثابت ہے کہ فوت شدہ حضرات کے ارواح سے ایسے افعال و اعمال صادر ہوئے ہیں جن پر وہ ظاہری حیات کی حالت میں اور روحوں کے بدنوں سے متعلق ہوتے ہوئے قادر نہیں تھے مثلاً عظیم لشکروں کو ایک دو یا قلیل ترین جماعت نے شکست فاش سے دوچار کر دیا و علیٰ ہذا القیاس دیگر امداد و اعمال اور کتنی دفعہ حالت نیند میں رسول گرامی ﷺ دیکھے گئے جبکہ آپ کے ساتھ حضرت ابو بکر صدیق اور حضرت عمر فاروق رضی اللہ تعالیٰ عنہما بھی وتے کہ ان حضرات کی ارواح طیبہ قدسیہ نے کفار و مشکرمین کے لشکروں کو شکست فاش سے دوچار کر دیا باوجودیکہ وہ تعداد میں کثیر اور ساز و سامان سے پوری طرح لیث ہوتے تھے جبکہ اہل اسلام تعداد میں بہت کم ہوتے اور ساز و سامان حرب کے لحاظ سے بھی کمزور و ضعیف اور ناتواں ہوتے تھے

علامہ موصوف کے اس بیان صداقت نشان سے ارواح کا بعد از وفات اس جہان میں تصرف اور ہا جہت مندوں کی امداد و اعانت بھی ثابت ہو گئی اور حالت حیات ظاہری سے اکمل و اتم اور اقویٰ طریقہ پر بھی تو اندریں صورت ان کو ملائکہ مدبرین کے ساتھ تدبیر و تصرف میں ملحق اور شامل تسلیم کرنے میں کیا مضائقہ ہے اور حضرت شاہ ولی اللہ کے ارشادات سے واضح ہو چکا کہ ان ارواح قدسیہ سے استمداد و استعانت کا دار و مدار ان کے ملائع اعلیٰ اور مدبرین ملائکہ کے ساتھ شامل اور لاحق ہونے پر ہے اور قول باری تعالیٰ ﴿فَادْخُلِي فِي عِبَادِي﴾ سے بھی انہوں نے ان نفوس قدسیہ کا ان میں شامل ہونا ثابت فرمایا ﴿فَتَذَكَّرْهُ لِقَاءِ رَبِّهِ﴾ سے بھی انہوں نے

امام فخر الدین رازی کی شہادت

اب امام رازی قدس سرہ العزیز کے ارشادات سے روح انسانی کی قوت و طاقت اور تدبیر و تصرف کی اہلیت و استعداد کا دار و مدار معلوم کریں اور عملی طور پر اس کا تصرف بھی تاکہ ان کے مدبرات امر میں داخل ہونے میں شک و شبہ نہ رہے

پہلی شہادت:

﴿وَفِيهِ دَقِيقُهُ أُخْرَى وَهِيَ أَنْ مَذْهَبَنَا أَنَّ الْأَرْوَاحَ الْبَشَرِيَّةَ مُخْتَلِفَةٌ بِالْمَاهِيَةِ فِيهَا التَّقْوِيَّةُ وَالضَّعِيفَةُ وَفِيهَا النُّورَانِيَّةُ وَالْكَدْرَةُ (الْي) فَإِذَا اتَّفَقَ فِي الْقَفْسِ مِنَ النَّفُوسِ كَوْنُهَا قَوِيَّةَ الْقُوَّةِ الْقُدْسِيَّةِ مُشْرِقَةَ الْجَوْهَرِ عَلَوِيَّةِ الطَّبِيعَةِ ثُمَّ أُضَافَ إِلَيْهَا أَنْوَاعُ الرِّيَاضَاتِ وَالْعِبَادَاتِ الَّتِي تُنْزِلُ عَنْ وَجْهِهَا غِبْرَةُ عَالَمِ الْكَوْنِ وَالنَّسَادُ اشْرَقَتْ وَتَلَالَاتُ وَقَوِيَّتْ عَلَى اتِّصَافِ فِي هَيْوَلَى عَالَمِ الْكَوْنِ وَالْفَسَادُ بِاعَانَةِ نُورِ مَعْرِفَةِ الْحَضَرَةِ الصَّمَدِيَّةِ وَتَقْوِيَّةِ أَضْوَاءِ حَقَرَةِ الْجَلَالِ

والعزة ولنقبض ههنا عنان البيان فان وراءها اسرارا دقيقة واحوالا عميقة من
لم يصل ايها لم يصدق بها ﴿

(تفسير كبير جلد 5 صفحہ 467, 468)

یہاں پر دوسرا نکتہ بھی ہے اور وہ یہ ہے کہ ہمارا مذہب یہ ہے کہ ارواح ماہیت کے لحاظ سے مختلف ہیں جن میں انتہائی قوی بھی ہیں اور ضعیف و ناتواں بھی اور ان میں نورانی بھی ہیں اور ظلمانی بھی (تا) جب کسی نفس میں قوت قدسیہ بھی موجود ہو اور اس کا جوہر نورانی ہو اور طبیعت عالم بالا سے تعلق رکھنے والی ہو اور اس کے ساتھ ہی مختلف عبادات و ریاضات بھی اس کے ساتھ مل جائیں جو اس کے جمال و کمال والے چہرہ سے عالم کون و فساد کی گرد و غبار کو زائل کر دیں تو اس روح میں چمک دمک پیدا ہو جائی گی اور اسے عالم کون و فساد کے مساوی اور حقائق میں انوار معرفت الہیہ اور بارگاہ جلال اور صمدیت کی ضیا پاشی کی امداد و اعانت سے تدبیر و تصرف کی قدرت و طاقت حاصل ہو جائے گی۔ اور اب موزوں و مناسب یہی ہے کہ ہم یہاں پر بیان کی لگام کو روک لیں کیونکہ اس کے بعد دقیق اسرار اور عمیق احوال ہیں جو خود ان تک واصل نہ ہو اور یہ اقوال حال بن کر اس پر وارد نہ ہوں تو وہ ان کی تصدیق نہیں کرے گا

امام رازی کی دوسری شہادت

﴿قد بینا ان جوهر الروح ليس منا جنس الاجسام الكائنة الفاسده

المتعرفة للتمزق والتفرق بل هو من جنس جواهر الملكة و سكان عالم

السموات و نوع المتقدين المتطهرين الا انه لما تعلق بهذا البدن و الستفرق

في تدبيره صار في ذالك الستفرق الى حيث نسي الوطن الاول و المسكن

المتقدم و اصار بالكلية متاشبها بهذا الجسم الفاسد و ضعفت قوة و ضعفت

مكنة ولم يقدر على شيء من الافعال واما اذا استانس بمعرفة الله و محبت
وقل انعماسه في تدبير هذا البدن واشركت عليه انوار الارواح السماوية
العرشية المقدسة و فاضت عليها من تلك الانوار قويت على التصرف
في اجسام هذا العالم مثل القوة الارواح الفلكية على هذا الاعمال وذاك
(جلد 5 صفحہ: 467, 468)
هو الكرامات ﴿

ترجمہ:

امام رازی فرماتے ہیں کہ ہم بیان کر چکے ہیں کہ جو ہر روح اجسام دنیویہ فاسدہ کی
جنس سے نہیں جو کہ ریزہ ریزہ ہونے والے ہیں اور افتراق و انتشار کے درپے ہیں بلکہ وہ جواہر
ملائکہ کی جنس سے ہے اور عالم السموات کے ساکنین اور مقدس و مطہر نفوس کی جنس سے ہے مگر
جب کہ اس کا تعلق اس خاک کی بدن سے قائم ہو گیا ہے اور وہ اس کی تدبیر و تربیت میں مشغول و
متفرق ہو گیا تو اس استفراق میں اس حد تک پہنچ گیا کہ اپنے وطن اصلی اور قدیم مسکن کو بھول گیا
اور بالکل اس فاسد جسم کے مشابہ ہو گیا اس کی قوت و طاقت ختم ہو گئی اور اس کی قدرت رخصت
ہو گئی اور کسی بھی فعل و عمل پر اس کی قدرت حاصل نہ رہی لیکن جب روح معرفت الہی اور محبت
خداوندی سے مانوس ہو جائے اور اس بدن کی تدبیر و تکمیل میں اس کا استفراق کم ہو جائے اور اس
پر ارواح سماویہ عرشیہ مقدسہ کا پر تو انوار پڑنے لگے تو اس کو اس عالم کے اجسام میں اسی طرح
تصرف کی قدرت حاصل ہو جاتی جس طرح ارواح فلكیہ کو ان اعمال پر تصرف کی 8 قدرت
حاصل ہوتی ہے اور یہی کرامات ہیں یعنی ان کا روح کی اصلی حالت کے محال ہونے اور عالم بالا
سے اس کا تعلق قائم ہونے پر ہے

امام رازی کی تیسری شہادت

نیز فرماتے ہیں ﴿لا شق ان المتولى للافعال هو الروح لا البدن ولا شق
ان معرفة الله لا روح كالروح للبدن على ما قررنا في تفصيل قوله تعالى زل
الملئكة بالروح من امره وقال عليه السلام البيت عقد ربى فيطعمنى و
يسقبنى وهذا المعنى نرى ان كل من كان اكثر علماء باحوال عالم الغيب كان
اقوى قلبا و اكل الضعفا وهذا قال على بن ابى طالب كرم الله وجهه والله ما
باب خبير بقوة جسدانيه ولا كن بقوة ربانية وذاك لان على كرم الله وجهه
فى ذالك الوقت انقطع نظرة ان عالم الاجسام واشركت الملائكة بانوار عالم
الكبرياء فتقوى روح وتشبه بجواهر الارواح ملكية وتلايات فيه اضواء
عالىم القدس ولعظمة فلا جرم حصل له من القدرة ما قدر به على ما لم بقدر
عليه غيره ﴿

﴿وكذا لك العبد اذا واطب على الطاعات بلغ القام الذى يقول الله
كنت له سمع و بصر فاذا صار نور جلال الله سمع الله سمع الكريم والبعيد
واذا صار ذالك النور بصر الله راى القريب والبعيد واذا صار ذالك النور
بداله قدر على تصرف فى الصعب والسهل والبعيد والقريب ﴿

(تفسير كبير جلد 5 صفحہ 467)

ترجمہ :

اس میں شک نہیں کہ افعال عباد کا متولی اور کفیل اور ذمہ دار صرف روح ہے نہ کہ بدن

میں بھی شک و شبہ کی گنجائش نہیں کہ اللہ تعالیٰ کی معرفت روح انسانی کے لیے اس طرح ہے کہ روح انسانی بدن خاکی کے لیے جیسے قول باری تعالیٰ ہے ﴿يُنْزِلُ الْمَلَكَةُ بِالرُّوحِ﴾ صرہ کی تفسیر میں ہم نے ذکر کیا ہے رسول خدا ﷺ نے فرمایا! میں ہر رات اپنے رب کی بارگاہ میں حاضر اور موجود رہتا ہوں وہ مجھے (انوار معرفت کی خوراک) کھلاتا ہے اور رذات کے شراب سے) سیران فرماتا ہے (لہذا مجھے دنیا کی خوراک اور دنیاوی مشروبات رورت محسوس نہیں ہوتی) اور اسی وجہ سے ہم دیکھتے ہیں کہ جس ذات کو عالم غیب کا علم زیادہ کا دل بہت قوی ہوتا ہے اور اس میں ضعف اور ناتوانی کا نام و نشان بھی نہیں ہوتا اسی لیے ثنہ ولایت حضرت علی رضی اللہ تعالیٰ عنہ نے فرمایا! کہ بخدا میں نے خیبر کے قلعہ کا دروازہ انی طاقت سے نہیں اکھاڑا بلکہ قوت ربانیہ اور طاقت روحانیہ کے ساتھ اکھیڑا تھا اور یہ اس کی حضرت علی رضی اللہ تعالیٰ عنہ کی نظر اقدس اس وقت عالم اجساد و اجسام سے منقطع ہو گئی تھی لہذا انوار کبریاء کے ساتھ ان پر جلوہ گر ہو گئے تو ان کا روح قوی اور توانا ہو گیا اور ملکی ارواح مشابہ ہو گیا اور عالم قدس و عظمت کی ضیائیں ان میں منعکس ہو گئیں تو ان میں لامحالہ اتنی رت و قوت اور طاقت و ہمت پیدا ہو گئی کہ اس کی بدولت وہ ایسے امر پر قادر ہو گئے جس پر کوئی مر قادر نہ ہو سکا

اور ایسے ہی بندہ خدا جب اطاعت الہیہ پر ہمیشگی اور مداومت اختیار کرے تو اس مقام پر پہنچ جاتا ہے جس کے متعلق اللہ تعالیٰ نے فرمایا! میں اس بندے کے کان اور آنکھیں بن جاتا ہوں کہ جب اللہ تعالیٰ کا نور جلال اس بندہ کے کان بن جاتا ہے تو وہ دور و نزدیک سے سنتا ہے اور جب اللہ تعالیٰ کا نور جلال ہی آنکھیں بن جاتا ہے تو دور و نزدیک سے دیکھتا ہے۔ اور جب انوار الہیہ اس کے ہاتھوں میں جلوہ گر ہوتے ہیں تو وہ ہاتھ مشکل و آسان اور بعید و قریب میں تدبیر و

تصرف پر قادر ہوتا ہے

تنبیہ: پیرزادہ صاحب قدرت تصرف عموم ذہن میں رکھیں کہ صرف قریب میں اور سبب امور میں نہیں بلکہ بعید اور مشکل امور میں تصرف کی قدرت اس بندہ محبوب کو حاصل ہو جاتی ہے اور دور سے سننے اور دیکھنے کی بھی اور جب نبی مکرم ﷺ کے اور کامل قابعین کی شان یہ ہوتی ان کے مقتدا و پیشوا اور رہبر و ہادی اور محبوب حقیقی کی شان کیا ہوگی اور آپ کا تدبیر و تصرف میں مرتبہ و مقام اتنا ارفع و اعلیٰ ہوگا فالحمد للہ علی ذالک۔

امام رازی کی چوتھی شہادت

(26)۔ امام رازی قدس سرہ نے قول باری تعالیٰ والنازعات غرقا (الی) فالمدبرات امرا کی تفسیر میں فرمایا

﴿والوجه الثالث فی تفسیر هذه الكلمات الخمس انها هی الارواح (الی) ثم ان هذا الارواح اشرفیة العالیہ لا یبعد ان یكون فیہا ما یكون لقوتہا و شرفہا یتظهر منها آثار فی احوال هذا العالم فہی المدبرات امرا (الی) الیس ان الغزالی قال ان الارواح الشریفہ اذا فارقت ابدانہا ثم اتفق انسان مشابہ لانسان الاول فی الروح والبدن فانه لا یبعد ان یحصل للنفس المفارقة تعلق لهذا البدن حتی یصیر كالمعاونة للنفس المتعلقة بذالك البدن علی اعمال الخیر و تسمى تلك المعاونة الهاما و نظیرہ فی جانب النفوس الشریرة

وسوة ﴿

﴿وهذا المعانی وان لم تكن منقولہ عن المفسرین الا ان اللفظ

محتمل لہا جدا ﴿﴾
 ان پانچوں کلمات یعنی نازعات ناشطات ساجات اور سابقات اور مدبرات کی تفسیر
 میں تیسری صورت یہ ہے کہ ان سے مراد ارواح انسانی ہیں (ان ارواح کے ان پانچ اقسام پر
 منقسم ہونے کی وجہ بیان کرنے کے بعد فرمایا) پھر ان ارواح اور عالی مرتبت سے بعید نہیں کہ ان
 میں ایسے ارواح بھی ہوں جو اپنے شرف وقوت کے لحاظ سے اس جہان کے احوال میں اثر انداز
 ہوں اور مدبرات امرا کے مرتبہ پر فائز ہوں جیسے کہ کبھی شاگرد مشکل پیش آتی ہے تو خواب میں
 استاد اس کی رہنمائی فرماتا ہے کبھی باپ فوت ہو ہونے کے بعد بیٹے کو مدفون خزانہ کی خبر دیتا ہے
 جالینوس اپنے مرض کے علاج میں ناکام ہوا تو خواب میں اس کو دوا بتلائی گئی جس کو استعمال کر
 کے وہ اس مرض سے نجات پا گیا۔ کیا امام غزالی نے یہ نہیں فرمایا کہ جب ارواح شریف اپنے
 ابدان سے جدا ہو جاتے ہیں پھر کوئی ایسا انسان پیدا ہوا جو روح اور بدن میں اس انسان کامل
 کے مشابہ ہو تو بعید نہیں کہ وہ پہلا کامل انسان اس پچھلے انسان کے لیے اعمال خیر میں معاون
 ثابت ہو اور اس معاونت کا نام الہام رکھا جاتا ہے جیسے کہ نفوس شریرہ میں اس تعاون کی نظیر
 شیطانی وساوس ہیں اور یہ معانی اگرچہ مفسرین سے مذکور نہیں مگر الفاظ قرآنیہ میں ان کا احتمال قوی
 ہے موجود ہے۔

یعنی دوسرے معانی سے یہ معنی زیادہ مناسب نہیں ہے تو ان سے کم درجہ کا بھی نہیں ہے لہذا اس کو
 نظر انداز کرنے کی کوئی وجہ نہیں ہو سکتی

امام رازی کی پانچویں شہادت

(27)۔ الوجه السادس۔

﴿انہ ممکن تفسیر هذه الكلمات بالمراتب الواقعة في رجوع القلب من غير الله الى الله (الى) فالمدبرات اشارة الى ان آخر مراتب البشرية متصلة باول درجات الملكية فلما انتهت الارواح البشرية الى اقصى غايتها وهي مراتب السبق اتصلت بعالم الملكة وهو المراد من قوله فالمدبرات امرا فالاربعة الاول هي المرادة من قوله تعالى يكاد زيتها يضيء والخامسة هي النار في قوله تعالى ولولم تمسه نار﴾

چھٹی وجہ ان کلمات کی تفسیر میں یہ ہے کہ یہاں قلب و روح کے غیر اللہ سے اعراض اور روگردانی کر کے وصول الی اللہ کے منصب پر فائز ہونے کے دوران پیش آنے والے پانچ مراتب مراد ہیں (امام کی تقریر ان پانچ مراتب کے متعلق وہی ہے جس کا ترجمہ شاہ عبد العزیز نے تفسیر عزیزی میں نقل کیا ہے اور ہم نے ابتدا میں اس کو ذکر کر دیا ہے) پس مدبرات امر میں اس طرف اشارہ ہے کہ بشریت کا آخری مرتبہ ملکیت کے پہلے مرتبہ سے متصل ہے پس جب ارواح بشریہ اپنے مراتب کی آخری حد یعنی مراتب سبقت تک رسائی حاصل کر لیتے ہیں تو عالم ملائکہ سے مل جاتے ہیں اور یہی مراد ہے فالمدبرات امرا سے پس چار پہلے مرتبے استعدادی مراتب میں سے ہیں جنکو قرآن مجید نے ”یکاد زيتها يضيء“ (یعنی قریب ہے کہ ان کی مخفی صلاحیتیں اور استعدادیں بطون سے ظہور کی طرف آئیں) سے تعبیر میں فرمایا گیا ہے اور پانچواں مرتبہ وہ ہے جس کو اللہ رب العزت نے اپنے کلام میں

﴿ولولم تمسه نار﴾ کیساتھ بیان فرمایا ہے یعنی لفظ نار سے تعبیر فرمایا ہے جس سے مراد مرتبہ تاثیر و تدبیر اور قوت و تصرف ہے جو استکمال کے بعد تکمیل و ارشاد کے مرتبہ پر فائز ہونے سے

عبارت ہے۔

منکرین کا سوال :

مفسرین کرام نے ان صفات کا محمل و مصداق ان ملائکہ کو قرار دیا ہے جو اللہ رب العزت کی طرف سے مختلف امور میں تدبیر و تصرف پر مامور ہیں اور یہی معنی بالا جماع مراد ہے جیسا کہ مختلف کتب تفسیر میں اس امر کی تصریح موجود ہے لہذا دوسرے معانی مراد لینے کا اور ان صفات مذکورہ کو دوسروں پر منطبق کرنے کا جواز نہیں ہے خواہ فوت شدگان حضرات کے ارواح طیبہ ہوں یا زندہ بزرگان دین اور کاملین اولیاء کرام اور انبیاء علیہم السلام ہوں

الجواب اولاً : از فخر المفسرین امام رازی قدس سرہ

امام رازی قدس سرہ کے کلام میں اس سوال کا جواب پہلے بھی آچکا ہے مزید توضیح کے لیے بھی ان کی عبارت پیش خدمت ہے

﴿وَأَعْلَمُ أَنَّ الْوُجُوهَ الْمُنْقُولَةَ عَنِ الْمَفْسَرِينَ غَيْرَ مَنْقُولَةٍ عَنْ رَسُولِ اللَّهِ ﷺ نَصًّا حَتَّى لَا يُمْكِنَ الزِّيَادَةُ عَلَيْهَا بَلْ إِنَّمَا ذَكَرُوهَا لَكُونَ اللَّفْظَ مُحْتَمَلًا فَإِذَا كَانَ احْتِمَالُ اللَّفْظِ لِمَا ذَكَرْنَاهُ لَيْسَ دُونَ احْتِمَالِهِ لِلْوُجُوهِ الَّتِي ذَكَرُوهَا لَمْ يَكُنْ مَا ذَكَرُوهَا إِلَى مِمَّا ذَكَرْنَاهُ﴾

(تفسیر کبیر جلد نمبر 8 صفحہ: 318)

اس امر کا یقین رکھنا چاہیے کہ جو وجوہ مفسرین نے بیان فرمائے ہیں وہ آنحضرت ﷺ سے بطور نص ثابت نہیں تاکہ ان پر اضافہ اور زیادتی جائز نہ ہو بلکہ مفسرین نے محض لفظ کو اس کے محتمل معنی پر حمل کیا ہے پس وہ معانی جو ہم نے بیان کیے ہیں الفاظ قرآنی کے محتمل اور محمل ہونے میں مفسرین کے بیان کردہ معانی ہمارے بیان کئے ہوئے معانی سے عمدہ اور اولی نہیں ہیں (بلکہ

ان کے بیان کردہ معانی مطالب کی طرح یہ بھی قابل قبول اور لائق اعتبار ہیں۔ گویا پیرزادہ صاحب کے سوال کا جواب کئی صدیاں پہلے دیا جا چکا تھا مگر وہ مطالبہ نہ کر سکے اور جواب بھی مفسرین حضرت امام رازی کی زبانی آچکا تھا لیکن پیرزادہ صاحب اس کو کو دیکھ نہ سکے یا اپنے فاسد نظریہ اور باطل عقیدہ کے منافی اور مخالف ہونے کی وجہ سے نظر انداز کر گئے یا ناقص استعداد کی وجہ سے سمجھ ہی نہ سکے کہ کلمہ عموم سے خاص معنی مراد ہونے پر اجماع سے دوسرے معانی مراد نہ ہونے پر اجماع لازم نہیں آتا۔

اقول الجواب ثانياً:

مفسرین کا اجماع اس پر ہے کہ ان پانچ کلمات سے ملائکہ مراد ہیں اور وہ ان صفات کے ساتھ موصوف ہیں نہ اس پر کہ ماسوی مراد نہیں ہیں اور خاص کا بالا اجماع مراد ہونا عام کے مراد لینے سے مانع نہیں ہو سکتا بشرطیکہ لفظ عموم کا احتمال متعدد مفسرین کرام کے بیان سے واضح کر چکا ہوں لہذا اس سوال کی کوئی گنجائش نہیں اور یہ اعتراض بیجا اور بے محل ہے۔

سرور عالم ﷺ سے بعض تفاسیر مروی و منقول ہوتی ہیں لیکن مفسرین کرام الفاظ میں عموم ہو تو صرف اس مروی اور منقول معنی میں اس کو منحصر نہیں مانتے اور صاحب قرآن کی بیان فرمودہ تفسیر کو تفسیر بالاخص اور تمثیل کے طور پر مذکور ہونا قرار دیتے ہیں مثلاً قول باری تعالیٰ ﴿اَنَا اعطینک الکوتر﴾ میں کوثر سے نہر کوثر مراد ہونا منصوص نبوی تفسیر ہے لیکن بایں ہمہ کوثر کو حضرت عبداللہ بن عباس رضی اللہ تعالیٰ عنہ نے عام معنی پر محمول فرماتے ہوئے کہا ﴿الکوثر هو الخیر الکثیر کلہ﴾ کہ کوثر سے مراد ہر قسم کی خیر اور بھلائی اور ہر نعمت اور کمال ہے۔ بیضاوی فرماتے ہیں ﴿الکوثر الخیر المفراط الکثرة من العلم والعمل وشرف

الدارین وروی عنه علیہ الصلوٰۃ والسلام ﴿انہ نہر فی الجنة﴾ الحدیث یعنی کوثر سے مراد ایسی خیر اور بھلائی ہے جس میں حد سے متجاوز کثرت ہو یعنی علم عمل اور دارین میں شرف و فضل۔

علامہ شہاب الدین خفاجی اس کے حاشیہ میں فرماتے ہیں ﴿قولہ نہر فی الجنة للدنیا فی تفسیرہ بالخیر الكثير کما ذکرہ المصنف رحمہ اللہ حتی یقال اذا صح هذا الحدیث فكیف یصح تفسیرہ بغيرہ لان المفسرين يجعلون ما ذکر تمثیلاً وقوبینہ ابن عباس رضی اللہ عنہما لما فرہ بالخیر الكثير فقیل لہ ان النبی ﷺ فسره بالنهر المذكور فقال وهو من الخیر الكثير ایضاً ومثله لا یقال من قبل الرءی﴾

(جلد 8 صفحہ: 403)

یعنی نبی مکرم ﷺ کا فرمان کہ الکوتر جنت کی نہر ہے قاضی بیضاوی کی خیر کثیر والی تفسیر کے منافی نہیں ہے تاکہ اس پر یہ اعتراض کیا جاسکے کہ جب یہ حدیث صحیح ہے تو پھر یہی تفسیر متعین ہوگی دوسری کوئی تفسیر کیونکر درست ہو سکتی ہے کیونکہ مفسرین اس خاص کا ذکر از روئے تمثیل قرار دیتے ہیں اور اس حقیقت کو حضرت عبداللہ بن عباس رضی اللہ تعالیٰ عنہما نے واضح کیا جبکہ انہوں نے الکوتر کی تفسیر الخیر الكثير کلمہ کیساتھ فرمائی تو ان سے عرض کیا گیا کہ خود صاحب قرآن نبی کریم ﷺ نے اس کی تفسیر نہر کوثر کے ساتھ فرمائی ہے تو انہوں نے فرمایا ہے نہر مذکور بھی خیر کثیر سے ہے اور اس طرح کا قول ذاتی رائے سے نہیں کیا جاسکتا تو معلوم ہوا کہ لفظ قرآن کے عموم کو ملحوظ رکھتے ہوئے ہی حضرت ابن عباس رضی اللہ تعالیٰ عنہ نے یہ تفسیر فرمائی اور نہر کوثر والی تفسیر کو تفسیر بالاختصاص اور اس عموم میں سے ایک جزئی کا بطور تمثیل ذکر قرار دیا نبی مکرم ﷺ کے دیگر ارشادات

کو مد نظر رکھتے ہوئے جن سے آنحضرت ﷺ کا عطائے الہی دارین کے خزان اور نعمتوں کا ملک ہونا ثابت ہوتا ہے نہ کہ محض ذاتی رائے کی وجہ سے ہے

امام رازی قدس سرہ نے الکوثر کی تفسیر میں پندرہ اقوال نقل فرمائے پہلا معنی نہر کوثر ذکر کر کے فرمایا! ﴿وہو المشہور المستفیض عند السلف والخلف﴾ یہی معنی سلف و خلف کے نزدیک مشہور اور مستفیض و متواتر ہے پھر اس پر روایات سے استدلال فرمایا دوسرا معنی حوض کوثر ذکر کیا اور فرمایا ﴿والاخبار فیہ مشہورۃ﴾ کہ اس معنی پر دلالت کرنے والی روایات مشہور ہیں لیکن پندرہواں معنی خیر کثیر والا ذکر کر کے فرماتے ہیں

﴿ان المراد من الکوثر جمیع نعم اللہ علی محمد علیہ السلام وهو المنقول عن بن عباس رضی اللہ عنہما لان لفظ الکوثر یتناول الکثرة الکثیرۃ فلیس حمل الآیۃ علی بعض هذه النعم الاولی من حملها علی الباقی فوجب حملها علی الكل وروی ان سعید بن جبیر لما روی هذا القول عن بن عباس قال بعضهم ان تاسا یزعمون انه نهر فی الجنة فقال سعید النهر الذی فی الجنة من الخیر الکثیر للذی اعطا واللہ ایاہ﴾

ترجمہ:

بیشک کوثر سے مراد وہ تمام نعمتیں ہیں جو اللہ تعالیٰ نے محبوب کریم علیہا السلام کو عطا فرمائی ہیں اور یہی معنی حضرت عبداللہ بن عباس رضی اللہ تعالیٰ عنہ سے منقول ہے کیونکہ کوثر کا لفظ کثرت کثیرہ کو شامل ہے تو اس آیت کریمہ کو ان میں سے بعض پر محمول کرنا باقی نعمتوں پر محمول کرنے اور مراد لینے سے اولیٰ نہیں ہے لہذا اس آیت مبارکہ کو سب پر محمول کرنا واجب و لازم ہے اور اپنے عموم پر رکھنا ضروری ہے۔

مر وی ہے کہ سعید بن جبیر نے جب حضرت عبداللہ بن عباس رضی اللہ تعالیٰ عنہ کا یہ قول روایت کیا تو حاضرین میں سے بعض بے ان سے کہا کہ چھ لوگ گمان کرتے ہیں کہ وہ جنت کی نہر ہے تو انہوں نے فرمایا کہ جنت کی وہ نہر بھی اس خیر کثیر میں سے ہے جو اللہ تعالیٰ نے آپ کو عطا فرمائی ہے۔

لہذا واضح ہو گیا کہ نبی کریم علیہ السلام سے منقول تفسیر کلام مجید کے عموم کو خاص نہیں کرتی بلکہ عام کو عموم پر ہی رکھا جائے گا تو دوسرے حضرات کی تفسیر کلام مجید کے عموم کے لیے مخصص کیونکر ہو سکتی ہے

قول باری تعالیٰ ﴿فان الله هو موله و جبریل و صالح المومنین﴾ الآیۃ میں صالحین سے مراد کون لوگ ہیں

حضرت عبداللہ بن عباس رضی اللہ تعالیٰ عنہ سے مروی ہے کہ حضرت ابو بکر اور حضرت عمر رضی اللہ تعالیٰ عنہ مراد ہیں اور مجاہد سے مروی ہے کہ اس سے مراد حضرت علی المرتضیٰ رضی اللہ تعالیٰ عنہ ہیں لیکن حضرت علامہ سیلی نے فرمایا ﴿لفظ الآیۃ عام فالاولی حملها علی العموم﴾ (روح البیان جلد 10 صفحہ 53)

چونکہ آیات کریمہ میں وارد لفظ صالح عام ہے لہذا اولیٰ و انسب یہی ہے کہ اس کو اپنے عموم پر رکھا جائے اور یہی قاعدہ اور ضابطہ بھی ہے کہ مطلق کو اپنے اطلاق پر رکھا جائے اور عام کو اپنے عموم پر تو اسی قاعدہ کے تحت امام رازی رحمۃ اللہ تعالیٰ نے اس عموم کو مد نظر رکھتے ہوئے ملائکہ کے ساتھ ساتھ ان ارواح کاملہ اور نفوس فاضلہ کو بھی مراد لیا اور قاضی بیضاوی اور دیگر اکابرین نے مدبرات امر میں انبیاء علیہم السلام اور اولیاء کرام علیہم الرضوان کو بھی داخل فرمایا اور حضرت شاہ عبدالحق محدث دہلوی اور حضرات شاہ ولی اللہ اور حضرت شاہ عبدالعزیز اور حضرت پیر مہر علی شاہ نے

ان ہستیوں کو ملا اعلیٰ اور ملائکہ برین میں شامل سمجھا اور ان سے استمداد و استعانت کو جائز رکھا اور بہت سے علمائے اعلام اور اکابر کے حوالوں سے ان حضرات میں تدبیر و تصرف ثابت کر چکے ہیں تو جب وہ فی الواقع ان اوصاف کمال سے موصوف و متصف ہیں اور ان الفاظ قرآنی اپنے عموم کے لحاظ سے ان کو شامل بھی ہیں تو پھر اس عموم پر حمل سے گریز اور ان کا ملین کے مراد پر انکار اور رد و قدح سراسر دھاندلی سینہ وری اور تحکم بھی ہے اور ان اسلاف سے بھی سے انحراف بھی ہے اگرچہ پیرزادہ صاحب اس کے درپے ہیں بلکہ اسی کے دلدادہ اور گرویدہ ہیں اس لئے اپنے مورث اعلیٰ کے برعکس استمداد و استعانت کو شرک ثابت کرنے پر مضر ہیں۔

گلیم بخت کسے کہ بافند سیاہ باب کوثر و تسنیم سفید نتواں کرد

پیرزادہ صاحب کی چوری:

پیرزادہ صاحب نے چھٹی وجہ کے بعد امام رازی نے جو عبادت ذکر فرمائی تھی اس کے صرف بعض حصہ کو ذکر فرمایا یعنی یہ بات جان لینی چاہئے کہ سب وجوہات جو ذکر مفسرین کرام سے منقول ہیں یہ تمام ایسی نہیں کہ جن کو باعتبار نص حضور ﷺ سے نقل کیا گیا ہو بلکہ یہ وہ احتمالات اور وجوہات ہیں جو ان میں پائے جانے ممکن ہیں الحمة الغیب صفحہ 103 لیکن اس میں بھی سینہ زوری سے کام لیا

امام رازی علیہ الرحمۃ کا مقصد یہ تھا کہ ملائکہ مراد ہونا یا ستارے مراد ہونا وغیرہ نبی مکرم ﷺ سے بطور نص یہ تفسیریں نہیں تاکہ ان پر کسی دوسرے معنی کا اضافہ جائز نہ ہو بلکہ انہوں نے یہ معانی اس لئے ذکر کئے کہ الفاظ قرآنیہ میں ان معانی کے مراد و مدلول ہونے کا احتمال ہے تو پھر جو ہم نے ذکر کئے ہیں الفاظ قرآنی اس کے بھی محتمل ہیں تو پھر ان کا مراد لینا کیونکہ جائز اور روا

نہیں ہوگا اور یہ عبارت ذکر فرما کر ان کا درست اور صحیح ہونا ثابت فرمایا لیکن پیرزادہ صاحب نے اس کا من پسند معنی کر کے چوری اور ان کے بیان کردہ معانی کو سرے سے تسلیم ہی نہ کریں بلکہ سینہ زوری کا مظاہرہ کیا اور ﴿حتی لا یمكن الزیاده علیہا﴾ کا سرے سے ترجمہ بھی نکل لیا تاکہ اردو خوان حضرات کو اندھیرے میں رکھا جاسکے کتنی افسوس ناک بات ہے کہ امام رازی رحمۃ اللہ تعالیٰ تو ان کلمات قدسیہ سے ارواح کا ملین مراد ہونے کی وجہ جواز اور سبب صحت بیان فرمادیں لیکن پیرزادہ صاحب اس کو اس معنی پر محمول کر دیں کہ یہ تمام معانی جو مفسرین نے ذکر کئے ہیں یہ وہ احتمالات ہیں و وجوہات ہیں جو ان الفاظ میں پائے جانے ممکن ہیں اور امام موصوف مفسرین کے ذکر کردہ معانی پر اضافہ اور مزید معانی بیان کرنے کا جواز اور درستگی بیان کریں اور پیرزادہ صاحب اس کا سر اسر خلاف کر دیں علاوہ ازیں اس عبادت کے آخر میں مذکور عبارت کو سرے سے ہضم فرمالیا اور اس سے بالکل مختلف ہو جاتا ہے جو پیرزادہ صاحب نے بیان فرمایا

﴿ناذر کان احتمال اللفظ لما ذکرناہ لیس دون احتمالہ للوجه التی ذکر و ہالم یکن فا ذکر و ہ اولیٰ مما ذکرناہ﴾ تو جب الفاظ قرآنی ہمارے ذکر کئے ہوئے معانی کے ان کے کم درجہ محتمل نہیں جو وجوہ انہوں نے ذکر کئے ہیں تو ان کے بیان کردہ معانی ہمارے بیان کردہ معانی سے اولیٰ کیونکر ہو سکتے ہیں؟ (گویا وہ تفاسیر درست ہیں تو ہماری بیان کردہ درست ہے اس کو نظر انداز یا رد کرنے کا کوئی جواز نہیں ہے) اور پہلے ذکر کیا جا چکا ہے کہ اعتبار عموم الفاظ کا ہوتا ہے اور ان کے اطلاق کا حتیٰ کہ مورد کی تخصیص اور تقلید بھی اس اعموم و اطلاق کو ختم نہیں کر سکتی اور رسول معظم ﷺ سے بھی مروی و منقول لیکن خاص تفسیر کو بھی تخصیص قرار دینے کی بجائے تفسیر بالاخص اور تمثیل قرار دے دیا جائے گا۔

کیا انبیاء و رسل علیہم السلام اور خلفائے راشدین

مدبرین امور نہیں؟

یہ حقیقت محتاج بیان نہیں ہے کہ انبیاء و رسل علیہم السلام اللہ تعالیٰ کے خلفاء اور راشدین ہیں اور اس کے احکام کو نافذ فرمانے والے ہیں تو ان کو مدبرین امور کائنات سے خارج کرنے کا کیا جواز ہے؟ حضرت جبرائیل علیہ السلام صرف وحی لائیں تو مدبر کہلائیں اور یہ حضرات اس کو نافذ فرمائیں اور خلق خدا کی رشد و ہدایت اور تربیت و تکمیل کا سامان اور اہتمام فرماویں تو وہ مدبر نہ بن سکیں یہ کس قدر غلط سوچ ہے اور کج فہمی ہے اللہ تبارک و تعالیٰ نے حضرت آدم علیہ السلام کو اپنا خلیفہ قرار دیتے ہوئے فرمایا اِنِّیْ جَاعِلٌ فِی الْاَرْضِ خَلِیْفَہٗ اور حضرت داؤد علیہ السلام کو اس منصب پر فائز کر کے فرمایا ﴿یَادَاوُدُ اِنۡ جَعَلْنَاکَ خَلِیْفَہٗ فِی الْاَرْضِ﴾ اور یہ دونوں حضرات بلکہ دیگر تمام انبیاء علیہم السلام محبوب کریم علیہ الصلوٰۃ والسلام پر ایمان لانے اور آپ کے دین کی نصرت کے پابند ہیں کما قال اللہ تعالیٰ ﴿ثُمَّ جَاءَ کُمۡ رَسُوْلٌ مِّصْدَقٌ لِّمَا مَعَکُمۡ لِتُؤْمِنُوْا بِہٖ وَلِتُنصِرُوْہٖ﴾ تو پھر آپ ﷺ سب سے بڑے خلیفے اور سید الخلفاء علیہم السلام ٹھہرے تو اس منصب کے مالک حضرات اور ان کے سردار کو مدبر نہ ماننا اور اس قسم کے قابل نہ سمجھنا کیونکر جائز اور روا ہو سکتا ہے اکابرین نے اس خلافت و نیابت کا یہی مقصد اور فائدہ بیان فرمایا کہ وہ تدبیر اور تصرف فرمائیں چنانچہ علامہ سید محمود آلوسی قدس سرہ حضرت قاضی بیضاوی فاضل سیالکوٹی علامہ عبد الحکیم محشی بیضاوی اور دیگر حضرات کی تفصیلات کا خلاصہ بیان کرتے ہوئے فرماتے ہیں

﴿مَعْنٰی کُوْنَہٗ خَلِیْفَہٗ اَنّہٗ خَلِیْفَہٗ اللّٰہِ فِیْ اَرْضِہٖ وَ کَذَا کُلُّ نَبِیٍّ اسْتَخْلَفَہُمُ اللّٰہُ فِیْ عِمَارَۃِ الْاَرْضِ وَ سِیَاسَۃِ النَّاسِ وَ تَکْمِیْلِ نَفُوْسِہُمْ وَ تَنْفِیْدِ اَمْرِہٖ فِیْہُمْ الْحَاجَّ بِہٖ

تعالیٰ بل لتصور المستخلف عليهم لما انه في نهاية القورة والظلم الجسمانية
 وذاته تعالیٰ فی نمایة التقدس والمناسبة الشرط فی قبول الفيض على ما جرت
 به العادة الالهية فلا بد من متوسط ذی جهتی تجرد و تعلق لیستفیض من
 جهت و لیفیض باخری ﴿

(روح المعانی جلد اول صفحہ: 202)

حضرت آدم علیہ السلام کے خلیفہ ہونے کا مطلب یہ ہے کہ وہ زمین میں اللہ تعالیٰ کے
 خلیفہ اور نائب ہیں اور ایسے ہی ہر نبی کو اللہ تعالیٰ نے اپنا خلیفہ بنایا ہے زمین کو آباد کرنے میں اور
 لوگوں کی سیاست و نگرانی اور ان کے نفوس کی تکمیل کے لیے اور ان پر اپنے احکام نافذ کرنے میں
 نہ اس لیے کہ اللہ تعالیٰ کو ان کے خلیفہ بنانے کی حاجت و ضرورت تھی بلکہ جن پر ان کو خلیفہ بنایا گیا
 ان کے عجز اور نقصان کے پیش نظر کیونکہ عام انسان انتہائی کمزور اور جسمانی ظلمت میں غرق
 ہے اور اللہ تعالیٰ کی ذات حد درجہ مقدس اور پاکیزہ ہے اور عادت الہیہ اور آئین فطرت کے تحت
 فیض قبول کرنے کے لیے مفیض و مستفیض میں باہمی مناسبت ضروری ہوتی ہے (جو کہ یہاں
 مفقود تھی) تو اللہ تعالیٰ اور بندو کے درمیان ایسے دوہری صلاحیت والے واسطہ کا پایا جانا ضروری
 تھا جس میں مادہ کے ساتھ تعلق اور بشریت بھی ہو اور تجرد و نورانیت بھی ہوتا کہ ایک جہت اور
 پہلو (نورانیت و تجرد) سے فیض حاصل کر سکے اور مادیت اور بشریت والے پہلو اور جہت سے
 لوگوں کو فیض پہنچا سکے

لہذا جب یہ حضرات فیض الہی سے وسائل اور وسائط ہیں اور لوگوں کے محافظ و نگران اور
 ان کی تکمیل کو اصلاح کے کامل و اکمل اسباب ہیں اور ان پر اللہ تعالیٰ کے احکام کو نافذ فرمانے
 والے ہیں تو پھر ان کو مدد براہ و متصرف باذن اللہ نہ ماننے کی کیا وجہ ہو سکتی ہے؟ اور فالمد برات امرا

سے عموم میں شامل نہ کرنے کی کیا وجہ ہو سکتی ہے؟ حضرت سلیمان علیہ السلام کو اللہ تعالیٰ نے عظیم
 ملک عطا فرمایا اور چرند پرند درند اور جن و شیاطین اور انسان ان کے ماتحت کر دیے بلکہ ابھی ان
 کے لیے مسخر فرمادی جو ان کے حکم کے تابع تھے ﴿فَسُخَّرَ نَالَهُ الرِّيحُ تَجْرِي بِأَمْرِهِ﴾ الآية تو
 ان کو مدبر و متصرف کیوں نہ مانا جائے اور محبوب کریم ﷺ فرماتے ہیں میرے چار وزیر ہیں دو
 زمین میں اور دو آسمانوں میں زمین کے وزیر حضرت ابوبکر اور حضرت عمر ہیں اور آسمانوں کے
 وزیر حضرت جبرائیل اور حضرت میکائیل ہیں تو جس ہستی مقدس کے یہ مدبرات امروزیر ہیں اور
 ماتحت اور رعیت ہیں ان کو مدبر و متصرف اعلیٰ ماننا لازم ضروری ہوگا نہ کہ سرے سے ان کے مدبر
 ہونے کا انکار کر دیا جائے بلکہ آپ کے فرمان کے مطابق ہر نبی کے لیے دو دو وزیر مساوی ہیں
 کما قال علیہ السلام عن ابی سعید الخدری ﴿قال رسول اللہ ﷺ ما من نبی الا وله وزیر
 ان من السماء و وزیر ان من اهل الارض فاما وزیر ای من اهل السماء فجبریل
 و میکائیل و اما وزیر ای من اهل الارض فابو بکر و عمر﴾

(رواہ ترمذی)

تو اگر جبرائیل و میکائیل علیہم السلام ہیں تو بھی ہر نبی کا ان پر حاکم ہونا اور بطریق
 اولویت مدبر ہونا ثابت ہو جائے گا اور اگر ان کے علاوہ ہیں تو بھی وہ ملائکہ ہی ہیں اور ملائکہ کا
 مدبرات امر ہونا مسلم امر ہے تو پھر بھی ہر نبی کا مدبرین امور میں سے ہونا واضح ہو جائے گا۔
 بلکہ لوگوں کی بیماریاں دور فرماویں مردوں کو زندہ کریں اور کافروں کے دلوں سے قوت
 نبوت و رسالت سے کفر اور شرک دور فرماویں اور انہیں نور ایمان سے منور فرماویں اور ان کے
 حاجات اور ضروریات کو غیبی خزائن سے پورا فرمائیں جیسا کہ کلام مجید اور احادیث رسول ﷺ
 کے دلائل سے واضح اور روشن ہے علیٰ ہذا القیاس خلفائے راشدین کی راہ و روش پر عمل درآمد

محبوب کریم علیہ السلام نے ہم پر لازم فرمایا اور حضرت عمر رضی اللہ تعالیٰ عنہ نے کبھی رقعہ بھیج کر خشک نیل کو ہمیشہ کے لیے جاری و ساری فرمادیا اور کبھی سینکڑوں میل دور ہونے کے باوجود لشکر اسلام کو شکست بلکہ تباہی اور بربادی سے بچالیا ڈنڈا مار کر لرزتی زمین کو لرزنے سے روک دیا اور اہل مدینہ کو زلزلہ کی تباہی سے بچالیا اور مولیٰ مرتضیٰ نے ولایت کافی اور سرچشمہ بن کر ہمیشہ کے لئے تکمیل ارواح اور ان کی تربیت کا بیڑا اٹھالیا اور حضرت صدیق رضی اللہ تعالیٰ عنہ وصال مصطفوی کے بعد اسلام کی ڈانوں ڈول کشتی کو کمال استقامت سے کنارے لگایا اور اسلام کی نشاہ

ثانیہ کے سبب بنے وغیرہ ذالک

اور سلاسل اربع کے اولیاء اور محبوبان خداوند تعالیٰ جو اپنے اپنے حلقہ ارادت میں تزکیہ نفوس کرتے ہیں اور ناقصوں کو کامل اور کاملوں کو اکمل بناتے ہیں وہ کیونکر مدبرین میں شمار نہ ہوں گے حضور شیخ عبدالقادر جیلانی نے اپنے متعلق اور دوسرے کالمین کے متعلق تکوین کا مالک ہونا اور مریدین کی قیامت تک اور اعانت اور دستگیری فرمانے کے جو اعلانات فرمائے ہیں ان کو مد نظر رکھتے ہوئے ان کو مدبرین میں سے کیوں نہ شمار کیا جاوے؟ اور حضرت مہدی رضی اللہ تعالیٰ عنہ از سر نو اسلام میں روح پھونکیں گے تو وہ مدبر کیوں نہ کہلائے کیا اس بات کا کوئی جواز نہیں ہے کہ فی الواقع تو یہ حضرات تدبیر و تصرف کے مالک ہوں گے مگر یہ الفاظ ان کے حق میں استعمال کرنا جائز نہ ہوں کیا یہ بھی توفیقی کلمات ہیں کہ اللہ تعالیٰ اور رسول کریم ﷺ کے اجازت کے بغیر ان کی کسی پر اطلاق نہ کیا جاسکے۔

پیرزاہ صاحب کے سوال: جب حضرات نے ان کلمات طیبات سے ملائکہ

کے علاوہ دیگر معنی مراد لئے ہیں کیا انہوں نے قرآن مجید کی تحریف کی ہے اور اللہ تعالیٰ کی مرضی و

مبدأ کے برعکس یہ تفسیریں کی ہیں کیا وہ مجرم و گنہگار ہیں اور قابل مواخذہ ہیں اور تادیب و تخریج کے مستحق ہیں؟ اور وہ بھی صرف محمد اشرف سیالوی پر جو تمہارے اسلاف والی راہ پر ہیں

کیا پیرزادہ صاحب کو معلوم ہے کہ ابدال و اوتاد اور اختیار و ابرار اور نقباء و اقطاب کن حضرات کے اسماء مبارکہ ہیں اور ان کی کوئی ذمہ داریاں بھی ہیں یا نہیں؟ اور ان اسماء کا کوئی معنی مفہوم بھی ہے یا نہیں؟ تو جب یہ اسماء مبارکہ ہی ان حضرات کے ہیں جو کائنات میں نظم و نسق اور انتظام و انصرام اور بند و بست کے ذمہ دار ہیں اور قطب و غوث ان کا سربراہ اعلیٰ ہوتا ہے اور جب تک اللہ تعالیٰ کو اس جہان کی بقا منظور ہے یہ عہدے بھی رہیں گے اور ان پر متعین حضرات بھی رہیں گے اور وفات کی صورت میں فوراً کسی نچلے درجہ والے کسی کو ترقی دے کر وہ منصب سونپ دیا جاتا ہے اور جب قیامت کا قیام منظور ہوگا تو سب پر موت طاری ہو جائے گی تو پھر ان کے مدبرات امر میں سے ہونے کا انکار کیوں؟

پیرزادہ صاحب شاید آپ کو یاد ہو کہ آپ نے حدیث رسول ﷺ یا عباد اللہ اعیونی کے متعلق تسلیم کیا ہے کہ اسمیں مسلمان جن اور رجال غیب بھی مراد ہیں جنکو جنکلات میں اس لئے مقرر کیا گیا ہے کہ وہ لوگوں کی امداد و اعانت کریں اور سواریاں بھاگ جائیں تو ان کو پکڑ کر ان کے مالکوں کے سپرد کریں ملا علی قاری رضی اللہ تعالیٰ عنہ کی شرح میں الحرز الثمین میں فرمایا ہے کہ ﴿المراد بهم الملائکہ المسلمون و رجال الغیب بالابدال﴾ یعنی اللہ تعالیٰ کے وہ بندے جنکو اعانت و امداد کے لئے پکارنے کا رسالت ماب ﷺ نے حکم فرمایا ہے تو پیرزادہ صاحب اس مقام پر فرماتے ہیں بلکہ یہ مخصوص حالت میں ایک مخصوص ندا ہے جس کے منادی اسی ڈیوٹی کے لئے وہی مقرر ہوتے ہیں جو ایسی صورت میں یہ ڈیوٹی سرانجام دیتے ہیں ملا علی قاری کے کلام کی روشنی میں وہ ملائکہ یا مسلمان جنات یا ابدال یعنی رجال غیب ہیں

(اعانت و استعانت کی شرعی حیثیت)

ملائکہ اور جنات کے بارے میں ہر شخص جانتا ہے رجال غیب وہی ہوتے ہیں جو بظاہر نظروں سے غائب ہوں مگر حقیقتاً موجود ہوں اور ان کی ڈیوٹی ہی یہی ہے تو فرمائیے مسلمان جن اور ابدال جو اس ڈیوٹی پر اللہ تعالیٰ کی طرف سے فائز ہیں وہ بھی ملائکہ کی طرف مدبرات امر ہوئے یا نہیں؟ اور رجال غیب اور ابدال کا عند الصوفیہ معنی و مفہوم کیا ہے اور ذمہ داری کیا ہے وہ معلوم ہو جانے کے بعد ان کے مدبر و متصرف ہونے اور کارکنان و قضائے قدر میں سے ہونے کا انکار کیونکر ہو سکا ہے اور ابدال کا ذکر تو بہت سی احادیث میں وارد ہے ان کے وجود میں شک و شبہ کی گنجائش ہی نہیں اور ان کے طفیل اللہ تعالیٰ کی طرف سے حاصل ہونے والے انعام و اکرامات بھی ناقابل انکار ہیں

لہذا مدبرات امر میں زندہ اولیاء کرام اور فوت شدہ حضرات کے شامل ہونے میں عیب و تردد و شک و شبہ کی گنجائش نہیں اور جن حضرات مفسرین اکابرین نے مدبرات امر میں ان کو داخل کیا وہ حق بجانب ہیں اور واجب الاتباع ہیں ہذا و الحمد للہ ذالک

حضرت علامہ اسمعیل حقی صاحب کی شہادت

علامہ اسمعیل حقی صاحب روح البیان میں اس آیت کریمہ کے تحت علامہ قاشانی کا قول نقل کرنے کے بعد فرماتے ہیں۔ ﴿ثم ان النفوس الشريفة لا يبعدان مظهر منها آثار في هذا العالم سواء كانت مفارقة عن الابدان او لا فتكون مدبرات﴾

(جلد 10 صفحہ: 316)

پھر تحقیق نفوس شریفہ سے یہ امر بعید نہیں ہے کہ ان سے اس عالم میں مختلف اثار و

افعال ظاہر ہوں خواہ وہ اپنے ابدان سے جدا ہوں یا ابدان کے اندر مجبوس و مقید ہوں وہ امور کائنات کے مدبرین میں سے ہو جائیں

اموات کی طرف سے مختلف صورتوں میں احیاء کی امداد و اعانت کا ذکر کرنے کے بعد فرماتے ہیں

﴿قد يدخل الاحياء من جذر و نحوه على بعض من له حاجة فيقضيها و ذالك على خرق العادة فاذا كان التدبير بيد الروح و هو افي هذا الموطن فكذا اذا انتقل الى برزخ بل هو بعد المفارقة اشد تاثيرا و تدبيرا لان الجسد حجاب في الجملة الا ترى ان الشمس رشدا احراقا اذا لم يجيئها اغمام او نحوه﴾
ترجمہ :

کبھی بعض زندہ ولی دیواروں اور پہاڑوں وغیرہ کے حجابات کو عبور کر کے حاجتمندوں کے پاس پہنچتے ہیں اور ان کی حاجات کو بر لاتے ہیں اور یہ امر خرق عادات اور کرامات کے قبیل سے ہے

پس جب تدبیر و تصرف روح کے ہاتھ میں ہے اور وہ اس وطن میں ہوتے ہوئے اس قسم کی قدرت کا مالک ہوتا ہے تو اسی طرح بدن سے مفارقت کے بعد بھی اور دار برزخ میں اس کو تدبیر و تصرف کی طاقت حاصل رہے گی بلکہ اس سے بھی زیادہ کیونکہ دنیوی زندگی میں بدن تمام تر مجاہدات و ریاضات اور انوار محبوبیت کیساتھ منور ہونے اور نور خداوندی کے سمع و بصر اور دست و بازو بن جانے کے باوجود بھی بہر حال کچھ نہ کچھ حجاب و نقاب بنا رہتا ہے۔ دیکھتے نہیں سورج جب بادل وغیرہ نہ ہو تو کتنی روشنی اور حرارت کا موجب ہوتا ہے مگر معمولی بادل کے ہوتے ہوئے یہ حالت باقی نہیں رہتی اور چھٹ جائے تو پھر وہی پہلی حالت موجود ہو جاتی ہے

پیرزادہ نصیر الدین شاہ صاحب کی پریشانی اور بے چینی

البتہ تفسیر روح البیان میں علامہ اسماعیل حقی نے اس طرف اشارہ فرمایا ہے لیکن اگر آپ ان کی ان آیات کے تحت پوری تفصیلی بحث دیانتداری اور انصاف سے مطالعہ فرمائیں تو ہماری ذکر کردہ تحقیق سے سرمو تجاوز نہ پائیں گے ان کا مزاج تحریر اور اسلوب بیان بھی یہی ہے کہ اولاً عالمانہ اور محققانہ تفسیر مدلل طریقہ سے بیان فرماتے ہیں بعد میں صوفیانہ تفسیر کرتے ہوئے صوفیاء کے احوال و اقوال نقل فرماتے ہیں اعظم محققین کے نزدیک صوفیانہ تفسیر کی جو حیثیت ہے وہ اہل علم پر مخفی نہیں ہے۔

(لطمۃ الغیب صفحہ: 106, 107)

کیا پیرزادہ صاحب کو معتزلہ کی راہ پسند ہے؟

علامہ اسماعیل حقی نے ان صفات مقدسہ کو ملائکہ پر منطبق کرنے کی وجہ بیان کرتے

ہوئے فرمایا

﴿وفی عنوان ہذا السورۃ وجوہ کثیرۃ صفحنا عن ذکرہا واخترنا سوق الکشاف فانہ ہوالذی یقتضیہ جزالۃ التنزیل﴾۔ اس سورۃ کے عنوان میں کئی تفسیری وجوہ اور معانی ذکر کیے جاتے ہیں جن کے ذکر سے ہم نے اعراض کیا ہے اور ہم نے کشف کے طرز بیان کو اختیار کیا ہے کیونکہ قرآن مجید کی جزالت اور بزرگی اسی کا تقاضہ کرتی ہے اب ظاہر کہ صاحب کشف معتزلی ہے اور کرامات اولیا کا منکر ہے اس نے ایسے معانی کیوں ذکر کرنے تھے جو اولیاء کرام کی عظمت شان پر دلالت کریں بلکہ وہ ملائکہ مقربین کو انبیاء علیہم السلام سے بھی افضل سمجھتے ہیں اس لیے اس نے ان معانی کو نظر انداز کر دیا جو اہل سنت

اکابرین نے ذکر فرمائے اور ساتھ ہی غازیان اسلام کے گھوڑوں اور ستاروں وغیرہ والی تفسیر کو بھی ترک کر دیا تو حضرت علامہ اسماعیل حقی کو اس کا گھوڑوں اور ستاروں وغیرہ کے ساتھ تفسیر نہ کرنا تو پسند آیا لہذا ان تفسیر کو تو انہوں نے بھی ترک کر دیا لیکن اولیاء کرام والی تفسیر کا ترک کرنا پسند نہ آیا تو ایک معنی علامہ قاشانی کے حوالے سے بھی ذکر کر دیا اور دوسری اپنی طرف سے بھی پوری سبط کے ساتھ ذکر کر دیا اگر پیر زادہ صاحب کو یہ آخری دونوں تفسیریں پسند نہیں ہیں تو صاف ظاہر ہے کہ وہ علامہ اسماعیل حقی کے راستہ اور عقیدہ و نظریہ پر ہیں اور نہ دیگر اکابر علماء اور اولیاء کرام کے راستہ اور عقیدہ و نظریہ پر ہیں بلکہ معتزلہ کی راہ پر گامزن ہیں انہیں کے عقیدہ و نظریہ پر ہیں ﴿نعوذ باللہ من هذا الخراف المبین﴾

جن اہل سنت علمائے مفسرین نے ان کلمات شریفہ کی تفسیر نفوس فاضلہ میں اور ارواح طیبہ مفارقتہ عن البدن یا غیر مفارقتہ کے ساتھ نہیں فرمائی تو انہوں نے اس پر رد و انکار بھی نہیں کیا اور وہ انبیاء و رسل علیہم السلام کو ملائکہ مقربین سے بھی افضل سمجھتے ہیں تو ملائکہ کے ساتھ قسم اٹھانے کا ثبوت ان کے ساتھ قسم کے جواز بلکہ اولیٰ و انسب ہونے کی دلیل بن جائے گا کا غور نہیں کرتے کہ اللہ تعالیٰ نے مکہ مکرمہ کی قسم اٹھاتے وقت محبوب کریم علیہ السلام کے اس میں قدم رنجہ فرما ہونے کی تخصیص و تنقید ذکر فرما کر اور شہر مکہ کو اس کی تکریم و تعظیم میں آپ کا طفیلی بناتے ہوئے فرمایا ﴿لا أقسم بهذا البلد وانت حل بهذا البلد﴾ اور ملائکہ مقربین بھی آپ کے خدام اور وزیر و مشیر ہیں تو ان کے ساتھ قسم ان کے آقا و مولیٰ کی ذات اقدس کے ساتھ قسم کی صحت اور جواز کی دلیل کیونکر نہیں ہوگی جبکہ قرآن مجید میں آپ کی زندگانی کی قسم مذکور ہے قال اللہ تعالیٰ ﴿لعمرك انهم لفی سكرتهم يعمهون﴾ مجھے تمہاری زندگانی کی قسم وہ اپنی مخموری اور مائی میں سرگرداں ہیں ﴿وقيله يارب الایة﴾ مجھے ان کے قول کی قسم کہ جب وہ کہتے ہیں اے

پروردگار تو آپ کی شان تدبیر کی قسم میں کونسا استحالہ ہو سکتا ہے؟
 اور اولیاء کرام اور اقطاب و اغواث اور صحابہ کرام علیہم الرضوان اوساط ملائکہ سے افضل
 ہیں تو وہ حکما ملائکہ مقربین کے ساتھ ملحق ہوں گے اور یہ امر بھی مسلم ہے کہ قطب وقت پر نظام عالم
 کا تسلسل اور اس کی بقا موقوف ہوتی ہے اور اوتاد و ابدال وغیرہم اس کے معاون اور شریک کار
 ہوتے ہیں اور کلام مجید کے الفاظ بھی اپنے عموم و اطلاق کے لحاظ سے ان کو شامل ہیں تو پھر ملائکہ
 کے ساتھ ساتھ ان کو بھی مراد لینے اور مدبرین میں سے مان لینے میں کیا تکلیف اور تکلف محسوس
 ہو سکتا ہے اور اکابرین کی ان تفاسیر کو نظر انداز کرنے کا کیا باعث اور موجب ہو سکتا ہے؟ جبکہ اللہ
 تعالیٰ نے غازیان اسلام کے گھوڑوں کی ان کے ہانپنے کی اور پتھروں پر قدم رکھ کر چنگاریاں
 نکالنے کی اور صبح کے وقت حملہ آوار ہوتے وقت اوس و شبنم کی وجہ سے زمین کے گیلے ہونے کے
 باوجود خشک گرداڑانے کی قسمیں اٹھاتے ہوئے فرمایا ﴿وَالْعَدِيَّاتُ ضَبْحًا﴾ فالْمُورِيَّاتُ
 قَدَحًا۔ فالْمَغِيرَاتُ صَبْحًا۔ فَاثَرْنَ بِهِ نَقْعًا ﴿الْآيَةُ تُوَانُ﴾ کے سواروں اور مقبولان خداوند
 تعالیٰ اور اولیاء انبیاء اور رسل کی قسمیں اٹھائے جانے میں استعباد اور ریب و تردد کی کیا علت
 موجب ہو سکتی ہے؟

پیرزادہ صاحب کو صوفیانہ تفسیر سے الرجی کیوں؟

اگر صوفیانہ تفسیر معتبر نہیں ہے تو گویا وہ حضرات خود اس لایعنی شغل میں مشغول رہے
 اور اپنا وقت برباد کرتے رہے اور جو علمائے ظاہر ان تفاسیر کو اپنی کتب میں ذکر کرتے آ رہے
 ہیں وہ بھی نعوذ باللہ لغو اور بیہودہ کام کرتے آئے ہیں اور اگر وہ غلط ہیں تو ان کے ذریعے ان
 صوفیاء کرام نے بھی اور ان علمائے کرام نے بھی اہل اسلام کی ضلالت و گمراہی میں مبتلا کر دیا تو تو
 کیا کوئی مسلمان شخص بقائمی ہوش و حواس ایسے دعوے کر سکتا ہے؟ اور اگر وہ تفاسیر صحیح اور درست

ہیں تو پھر ان سے الرجک ہونے اور دور بھاگنے کا کیا جواز ہے؟ اور ان کے ماننے والوں پر تنقید و اعتراض کا کیا جواز ہے؟ حضرت عبداللہ بن مسعود رضی اللہ تعالیٰ عنہ روایت فرماتے ہیں ﴿قال رسول الله ﷺ انزل القرآن على سبعة احرف لكل آية منها ظهر وبطن لكل حد مطلع﴾ رواہ فی شرح السنۃ قرآن مجید سات قراءتوں پر نازل کیا گیا ہے اور ان میں سے ہر آیت کا ظاہر ہے اور باطن بھی اور ہر حد کے لئے اطلاع پانے کی جا بھی ہے ﴿قال بعض العلماء لكل آية ستون الف فهم وعن علي رضي الله عنه لو شئت ان او قر سبعين بعيرا من تفسير القرآن لفعلت﴾

(مرقاۃ جلد اول صفحہ: 294)

بعض علمائے کرام نے فرمایا کہ ہر آیت کے لیے ساٹھ ساٹھ ہزار معنی ہے اور حضرت علی رضی اللہ تعالیٰ عنہ سے مذکور ہے کہ اگر میں چاہوں کی قرآن مجید کی تفسیر سے ستر اونٹ لادوں تو میں لاد سکتا ہوں۔

لہذا قرآن مجید کو حرف ظاہری معانی میں محدود کرنا اور اس میں مخفی اسرار و رموز سے کنارہ کشی اختیار کرنا غلط طریقہ اور ناپسندیدہ روش ہے

صوفیانہ تفاسیر اور علامہ تفتازانی رحمۃ اللہ تعالیٰ

حضرت علامہ فرماتے ہیں ﴿واما يذهب اليه بعض المحققين من ان النصوص على ظواهرها ومع ذلك فيها اشارات الى دقائق تنكشف لارباب السلوك يمكن التطبيق بينها وبين الظواهر المرادة فهو من كمال الايمان ومحض الفرقان﴾

(مرقاۃ جلد اول صفحہ 294)

لیکن بعض محققین جو اس مذہب و سلوک پر ہیں کہ کلام مجید کے نصوص اپنے ظاہری معانی پر محمول ہیں اور اس کے ساتھ ساتھ ان میں ایسے دقائق کی طرف اشارات بھی ہیں جو ارباب سلوک پر منکشف بھی ہوتے ہیں جن کی ظاہری مرادی معانی کے ساتھ تطبیق ممکن ہوتی ہے تو یہ کمال ایمان اور خالص عرفان کے قبیل سے ہے

صوفیانہ تفسیر اور علامہ سید محمد آلوسی رحمۃ اللہ تعالیٰ

علامہ سید محمد آلوسی تفسیر روح المعانی کے مقدمہ میں فرماتے ہیں۔

﴿و اما کلام السادة الصوفية في القرآن فهو من باب الارشادات الى دقائق تنكشف على ارباب السلوك ويمكن التطبيق بينها وبين الظواهر المرادة وذاك من كمال الايمان و محض العرفان لانهم اعتقدوا ان الظاهر غير مراد اصلا وانما المراد الباطن فقط اذ ذاك اعتقاد الباطنية الملاحدة توصلوا به الى نفى الشريعة بالكلية وحاشا سادتنا من ذالك كيف وقد حضوا على حفظ التفسير الظاهر وقالوا لا بد منه اولا اذا لا يطمع في الوصول الى الباطن قبل احكام الظاهر و من ادعى فهم اسرار القرآن قبل احكام تفسير الظاهر فهو كمن ادعى البلوغ الى صدر البيت قبل ان يجاوز الباب﴾

﴿دعا يويدان لتوان ظاهرا و باطنا ما اخرجہ ابن ابی حاتم من طریق الضحاک عن ابن عباس رضی اللہ تعالیٰ عنہما قال ان القرآن ذو شجون وفنون و ظہور و بطون لا تنقضی عجائبہ ولا تبلغ غایة فمناوغل فیہ برحق نجا ومن اوغل فیہ بعنیف ہوی﴾

(روح المعانی جلد اول صفحہ: 7)

لیکن سادات صوفیہ کا قرآن مجید کی تفسیر میں کلام تو وہ ان ارشادات کے بیان سے ہے جو ارباب سلوک پر منکشف ہوتے ہیں اور ان کے درمیان اور ظاہری مقصودی معانی کے درمیان تطبیق ممکن ہوتی ہے اور وہ کمال ایمان اور خالص عرفان کا ثمرہ ہے ان کا ہر گز ہر گز یہ مقصد نہیں کہ ظاہری معانی سرے مراد ہی نہیں ہیں بلکہ صرف باطنی مراد ہیں کیونکہ یہ نظریہ اور عقیدہ باطنیہ فرقہ کا ہے جو کہ ملحدین اور بے دین ہیں اور انہوں نے اس ذریعہ سے مکمل طور پر شریعت کی نفی اور رد کرنے کا پروگرام بنایا تھا۔

لیکن پناہ بخدا ہمارے سادات صوفیاء اس قسم کا نظریہ و عقیدہ رکھیں اور یہ کیسے ہو سکتا ہے جبکہ خود انہوں نے ظاہری تفسیر کی محافظت پر زور دیا ہے اور ترغیب دی ہے اور فرمایا ہے کہ پہلے پہل اس کا معلوم ہونا اور اس کے مطابق عمل پیرا ہونا لازم اور ضروری ہے کیونکہ باطنی اسرار اور رموز تک رسائی ظاہری حفاظت اور پابندی کے بغیر ممکن ہی نہیں ہے اور جو شخص ظاہری تفاسیر و اچھی طرح معلوم کیے بغیر اسرار قرآن کے سمجھنے کا دعویٰ کرتا ہے تو اس کی مثال ایسے شخص جیسی ہے جو ابھی مکان کے دروازے سے بھی اندر نہ آیا ہو لیکن مکان کے وسط تک رسائی کا دعویٰ کر دے اور قرآن مجید میں ظاہری اور باطنی دونوں طرح کے معانی موجود ہونے کے دلائل میں سے وہ بھی ہیں جو حضرت عبداللہ جن عباس رضی اللہ تعالیٰ عنہما سے مروی ہے کہ قرآن مجید مختلف شعبوں اور شاخوں پر مشتمل ہے اور ظاہر و باطن والا ہے اس کے عجائب ختم نہیں ہو سکتے اور اور نہ اس کی غایت اور انتہا تک پہنچا جاسکتا ہے جو اس میں افق اور ترقی کے ساتھ داخل ہو گا نجات پا لے گا اور جو شدت اور سختی کے ساتھ داخل ہو گا ہلاک ہو گا

صوفیانہ تفسیر کا منکر عقل اور ایمان سے خالی ہے

علامہ سید محمد آلوسی حنفی بغدادی فرماتے ہیں۔

﴿فلا ينبغي بمن له ادنى مسكة من العقل بل ادنى ذرة من ايمان ان ينكر اشتمال القرآن على بوطن يفيدها المبدء الفياض على من شاء من عباده وباليث شعري ماذا يصنع المنكر بقوله تعالى "تفصيلا لكل شيء" وقوله تعالى ما فرطنا في الكتاب من شيء ويا لله العجب كيف يقول باحتمال ديوان المتنبي وابياته المعانى الكثيرة ولا يقول باشتمال قرآن النبي ﷺ وآياته وهو كلام رب العالمين المنزل على خاتم الرسل على ما شاء الله تعالى من المعانى المحبة وراء سواد قات تلك المباني . سبحانك هذا بهتان عظيم بل ما من حادثه ترسم بقلم القضاء فى لوح الزمان الا وفى القرآن العظيم اشتات اليها فهو المثل على خفايا الملك والملكوت وخبابا قدس الجبروت الخ﴾ (روح المعانى جلد اول صفحہ: 8)

لہذا ہر وہ شخص جس میں تھوڑی سی عقل موجود ہے بلکہ کمترین ذرہ ایمان کا موجود ہے اس کے لیے یہ لائق نہیں کہ وہ قرآن مجید کے ان باطنی معانی اور اسرار رموز پر مشتمل ہونے کا انکار کرے جن کا مبدء فیاض یعنی اللہ تبارک و تعالیٰ اپنے بندوں میں سے جن کے قلوب پر چاہے فیضان فرماتا ہے کاش میری سمجھ اس شخص منکر کو حاصل ہوتی وہ اللہ تعالیٰ کے ان ارشادات کا کیا معنی کرے گا کہ قرآن مجید ہر چیز کی تفصیل ہے اور یہ کہ ہم نے کتاب عزیز میں کسی شے کی کمی نہیں چھوڑی۔

بخدا یہ کس قدر تعجب کا کام ہے کہ ایسے منکر دیوان متنبی اور اس کے اشعار کے متعلق تو معانی کثیرہ کے متحمل ہونے کا اعتراف کرتے ہیں لیکن نبی مکرم ﷺ کے قرآن اور آیات کے متعلق اس طرح اقرار و اعتراف نہیں کرتے حالانکہ وہ رب العالمین کا کلام ہے جو خاتم الرسل پر نازل

ہونے والا ہے کہ وہ بھی ایسے کثیر معانی پر مشتمل ہو جو ان الفاظ کے سوا پردوں کے پیچھے چھپے ہوں۔
اے اللہ تو پاک ہے اور یہ سراسر بہتان عظیم ہے لیکن حقیقت حال یہ ہے کہ کوئی ایسا
حادثہ نہیں جو کہ قلم قضا کے ساتھ لوح زمان پر تحریر کیا جانا ہے مگر قرآن مجید میں اس کی طرف ضرور
موجود ہے لہذا یہ کلام ملک و ملکوت کے مخفی اسرار اور رموز پر اور صفات جلال اور تنزیہ کے مستور
بہیدوں پر محیط ہے الخ

اقول: ان حضرات کے علاوہ بھی بہت سے اکابرین نے اس حقیقت کو برملا بیان فرمایا اور اسی
کو کمال ایمان اور محض عرفان تسلیم کیا ہے اور اس کی مخالفت کو عقل و خرد کے تقاضوں کے خلاف
قرار دیا ہے معلوم ہوتا ہے کہ پیرزادہ صاحب ہر اعتقادی اور بنیادی میں متذبذب ہیں اور ناچختہ
ذہن کے مالک ہیں اور دوسروں کو بھی ان اوہام و
وسوس کی دلدل میں دھکیلنے کے درپے ہیں بلکہ پوری طرح کوشاں ہیں ﴿اللهم انا نعوذ بک
من الغواية والضلالة﴾

تنبیہ:

حضور پیر مہر علی شاہ قدس سرہ کا بھی یہی مطلب ہے کہ حضرت شیخ محی الدین بن عربی
قدس سرہ کی تفسیر کا یہ مطلب نہیں ہے کہ ظاہری معانی سرے سے مراد ہی نہیں ہیں بلکہ وہ بھی مراد
ہیں اور ان کے مطابق اعتقاد اور عمل لازم ہے اور ساتھ ہی ان باطنی معانی اور اسرار و رموز اور مخفی
حقائق کی طرف بھی قرآن مجید میں ارشادات ہیں اور وہ بھی لائق اعتدار اور قابل اعتبار ہیں ورنہ
لازم آئے گا کہ حضرت شیخ قرآن مجید کی تحریف کرتے رہے اور اللہ تعالیٰ پر افترا پردازی اور
بہتان تراشی سے کام لیتے رہے سچا نک ہذا بہتان عظیم و انک مبین۔

مدبرات امر میں اولیاء کرام اور رسل عظام کی

شمولیت صوفیانہ تفسیر نہیں

یہ اسرار و رموز اور ارشادات والی بات بھی ہر صوفیانہ تفسیر کے لیے نہیں ہے بلکہ بعض تفاسیر کے لحاظ سے ہے جن پر الفاظ قرآنی اپنے عموم اطلاق اور عبارات النص اشارۃ النص اور دلالت النص اور اقتضاء النص کے طور پر دلالت نہ کریں ورنہ وہ معانی ظواہر میں داخل ہوں گے نہ کہ بواطن میں قائل حق التامل جیسے فرعون سے مراد نفس لیا جائے اور موسیٰ سے مراد روح لیا جائے یوسف سے مراد دل ہو اور یعقوب سے مراد روح ہو اور زلیخا سے مراد دنیا اور اس کی آلائش اور زیباش ہو اور بھائیوں سے مراد حواس اور قوت غضبیہ و شہویہ مراد ہوں وغیر ذالک جبکہ یہاں پر کلام اس میں ہے کہ مدبر کا لفظ جو عام ہے اسے اپنے عموم پر ہی رکھا جائے یا تدبیر امور کرنے والوں میں سے کوئی خاص نوع اور صنف مراد لی جائے لہذا عموم والی تفسیر کو صوفیانہ تفسیر قرار دیکر اس سے گلو خلاصہ کرانے کا کوئی امکان نہیں ہے

پیرزادہ صاحب نے مدبرات امر کی صوفیائے کرام کے ساتھ کی جانے والی تفسیر کو صوفیانہ تفسیر سمجھ لیا حالانکہ صوفیاء کی طرف سے کی جانے والی تفسیر ہونا اور چیز ہے اور علمائے اعلام کی طرف سے مدبرات امر کی اصفیاء کرام اور اولیاء عظام کے ساتھ تفسیر کرنا اور ان کو مدبر ماننا خواہ زندہ ہوں یا فوت شدہ ہوں یہ دوسرا امر ہے

قاضی ثناء اللہ، شاہ عبدالعزیز صاحب، قاضی بیضاوی اور امام رازی اور علامہ اسمعیل حقّی اور علامہ شہاب خفاجی وغیرہم کی تفاسیر کو کون عقلمند صوفیانہ تفاسیر شمار کرے گا؟ لہذا یہاں بھی پیرزادہ صاحب نے خود لغزش کھائی اور دوسروں کو بھی لغزش کا شکار دیکھنا چاہتے ہیں۔ ﴿اللہم

ارنا الحق وارزقنا اتباعه وارنا الباطل باطلا وارزقنا اجتنابه ﴿﴾

پیرزادہ صاحب کی قول باری تعالیٰ فالمدبرات کو

ملائکہ میں منحصر کرنے کی علت غائیہ

پیرزادہ صاحب نے یہ ساری تطویل و تسویل اس لیے فرمائی تھی کہ تفہیم کی صورت میں مقبولان بارگاہ خداوند تعالیٰ انبیاء و رسل اور اولیاء علیہم السلام میں وصال شریف سے قبل وصال شریف کے بعد قدرت و قوت اور تدبیر و تصرف اور اختیار و اقتدار ثابت ہو جاتا ہے اور یہ نظریہ و عقیدہ آپ کے نزدیک شرک ہے اس لیے لنگر لنگوٹ کس کس کی دلیل کی دلالت کو ختم کرنے پر تل گئے اور مخاطب صرف مجھے بنایا حالانکہ یہی استدلال اور یہی انداز استعانت و استمداد کا جواز ثابت کرنے میں اعلیٰ حضرت گولڑوی قدس سرہ نے بھی اعلیٰ کلمۃ اللہ میں اختیار فرمایا اور آپ بھی حضرت حکیم الامت شاہ ولی اللہ اور خاتم المفسرین حضرت شاہ عبدالعزیز کی اتباع میں یہ استدلال اپنایا لیکن حضور پیر مہر علی شاہ کے ساتھ نسبہ تعلق پر ناز کرنے والے اور ان کے طفیل حد درجہ عزت و تکریم اور ہر قسم کی دنیوی راحتیں اور سہولتیں حاصل کرنے والے نے ان کا نظریاتی قلعہ ہی مسمار کرنا شروع کر دیا ہے بلکہ ان کی راہ پر چلنے والو کو ہدف تنقید اور مورد طعن تشنیع بنا کر بالواسطہ اپنے جد امجد کو ہی نشانہ بنایا ہوا ہے اور جو کارنامہ ولی اللہی خندان کے فرد شاہ اسمعیل دہلوی نے سرانجام دیا تھا وہی کارنامہ سرانجام دینے کا خط آپ پر بھی سوار ہے اب آپ کا نتیجہ بحث ملا حظہ ہو۔

پیرزادہ صاحب کا مدعائے اصلی اور نتیجہ بحث

اب اس ساری بحث کے بعد ہم نتیجہ نکالتے ہوئے کہتے ہیں کہ جب مدبرات امر کی تفسیر میں بالاتفاق اور بالاجماع ملائکہ مراد ہیں اور یہی تفسیر اولیٰ بھی اور اقویٰ بھی ہے نیز چودہ سو سالہ اسلامی تاریخ میں آج تک کوئی ایک حوالہ بھی نظر سے نہیں گزرا کہ مسلمان صاحب علم نے ان ملائکہ سے بھی استعانت کی ہو ان سے کوئی حاجت چاہی ہو اور ان کی شعبہ وائز ڈیوٹی کے حوالے سے کوئی چیز ان سے مانگی ہو

مثلاً حضرت عزرائیل جو مدبرات امر ہیں جنکی ڈیوٹی روح قبض کرنا اور موت دینا ہے (تا) آپ ثابت کریں کہ عزرائیل خود بخود کسی کی روح پانچ منٹ تاخیر سے نکال سکے یا آج تک درازئی عمر کے لیے کسی نے ان سے استعانت کی ہو کہ اے عزرائیل مجھ کو کچھ دن مہلت دے دے ہرگز نہیں (صفحہ: 129) تا عزرائیل تو خود اللہ تعالیٰ کا محتاج ہے وہ اپنی مرضی سے خود ایک منٹ زیادہ زندہ نہیں رہ سکتا چہ جائیکہ وہ کسی اور کی عمر بڑھا سکے۔

(صفحہ: 130)

اس ملفوظ سے ثابت ہو رہا ہے کہ ملک الموت بھی ملکیت موت نہیں رکھتا بلکہ وہ (وکل بکم) کے تحت یہ اس کا فرض منصبی ہے جو وہ ادا کر رہا ہے اور ذرہ بھر چوں چرا اور دائیں بائیں ہونے کی جرات و جسارت اس کے بس میں نہیں ہے اس بادشاہ حقیقی اور سلطان ازلی کے سامنے یہ ایک مدبر امر کی حیثیت ہے اسی طرح باقی مدبرین امر کو بھی قیاس کیا جاسکتا ہے کہ جب درجہ اول کے مدبرات امر اللہ تعالیٰ کے سامنے یوں محتاج ہیں تو ثانوی مدبرات کو آپ خود سمجھ لیں جب ان سے ان معاملات میں استعانت ثابت نہیں تو ثانوی مراد مدبرات سے استعانت کا

ثبوت کہاں سے ملے گا الخ۔

لطمۃ الغیب صفحہ 133

پیرزادہ صاحب کی اپنے مسلم اکابر اور

اسلاف کی مخالفت

حضرت پیر مہر علی شاہ رحمۃ اللہ علیہ کے ارشادات استمداد و استعانت کے متعلق گزر چکے اور حضور شیخ عبدالقادر جیلانی رضی اللہ تعالیٰ عنہ کے ارشادات موت اختیاری کی صورت میں بندے کو منصب تکوین اور صدارت ابدال اور عباد و بلاد کی نگرانی حاصل ہونا اور زمین و آسمان کے قیام و بقاء کا دار و مدار ہونا وغیرہ و غیرہ اذالۃ الریب میں بھی ذکر کئے گئے ہیں اور یہاں بھی کچھ عرض کئے گئے ہیں اور حضرت شیخ محقق شاہ عبدالحق محدث دہلوی کے ارشادات بھی لیکن پیرزادہ صاحب نے ان سب کی مخالفت کرتے ہوئے نئی راہ اپنالی ہے اور خوارج کا ساتھ دینا شروع کر رکھا ہے لیکن جہاں کوئی حوالہ ان کا آپ کے حسب منشاء ہو تو پھر اس حوالہ کے ہوتے ہوئے آپ کو دوسری کسی دلیل کی ضرورت ہی محسوس نہیں ہوتی تقبیل ضرار کے متعلق حضرت گولڑوی اور حضرت شیخ محقق کی عبارات کا ذکر کرنے کے بعد تحریر فرمایا آداب زیارت قبور کے بارے میں پہلے ہم نے حضرت پیر مہر علی شاہ گولڑوی کے الفاظ مع ترجمہ نقل کئے اور پھر ان سے بڑی شخصیت حضرت شیخ عبدالحق محدث دہلوی کے الفاظ مع ترجمہ نقل کئے ہیں اس سے بڑھ کر معترضین کو کیا ثبوت چاہیئے کیا حضرت گولڑوی اور حضرت دہلوی کی شخصیات سند کا درجہ نہیں رکھتیں؟

اگر رکھتی ہیں تو ان کی اس تحقیق پر عمل کیوں نہیں کیا جاتا یا عمل کرنے والوں پر اعتراض کیوں کیا جاتا ہے اور اگر یہ شخصیات سند کا درجہ نہیں رکھتیں تو اپنے کسی اور موقف کی تائید میں ان کو بطور سند کیوں پیش کیا جاتا ہے؟ کیا بعض مسائل میں یہی لوگ سند ہیں اور بعض میں نہیں؟

شرم تم کو مگر نہیں آتی یا پھر میٹھا میٹھا ہپ ہپ اور کڑوا کڑوا تھو
(اعانت واستعانت صفحہ 39)

اسی آئینہ میں اپنا منہ دیکھ لیں

تو ہم بھی پیرزادہ صاحب کو اپنا لکھا ہوا ارشاد یاد دلاتے ہیں کہ یہ حضرات جب آپ کے نزدیک مستند ہیں اور ان کے ارشادات سند کا درجہ رکھتے ہیں تو اپنے اجتہادات کو ردی کی ٹوکری میں پھینکتے ہوئے ان کی بتلائی ہوئی راہ کو ہی راہ ہدایت سمجھیں اور اپنے اس قول کا پاس اور لحاظ کریں ورنہ آپ پر بھی یہ بات سچی آئے گی ۔

شرم تجھ کو مگر نہیں آتی یا پھر میٹھا میٹھا ہپ ہپ اور کڑوا کڑوا تھو
ہم منتظر رہیں گے کہ پیرزادہ صاحب اپنے قول کا پاس و لحاظ رکھتے ہوئے ان اکابر کی راہ اپناتے ہیں ﴿والله الموفق﴾

پیرزادہ صاحب کو محبوب سبحانی رضی اللہ

تعالیٰ عنہ کی تنبیہ

پیرزادہ صاحب نے کہا! حضرت پیران پیر حضرت شیخ عبدالقادر جیلانی رضی اللہ تعالیٰ عنہ جیسے اکابر کے ٹھوس عقائد کے سامنے ایسی تاویلات اور کھوکھلے عقائد ریت کی دیوار ثابت ہوتے ہیں کیونکہ حضرت پیران پیر اور دیگر جلیل القدر صوفیاء کرام اور علمائے امت کے قائم کردہ دلائل کا تعلق براہ راست قرآن و سنت سے ہے اور ان کے محلات عقائد محض ہوا پر تعمیر نہیں تھے بلکہ ان کی دیواروں کو انتہائی تعمق و ژرف نگاہی سے صحابہ اور اہل بیت کے قوائد پر اٹھایا گیا اور

نشت اول سے آخری نشت تک میں قرآن و سنت کے نصوص فیر کو صرف کیا گیا (۲) ہمارے اس دعوے کی دلیل بالخصوص حضرت پیران پیر کے وہ سنہری خطبات ہیں جو آپ نے مدینۃ العلوم اور عروس البلاد بغداد میں مسلسل چالیس سال بیٹھ کر دیے اور آج تک جن کا ایک ایک حرف نہ صرف زندہ ہے بلکہ مسافران منزل تو حید کو پکار پکار کر اپنی طرف بلا رہا ہے کہ آؤ

رسالت مآب ﷺ اور جملہ انبیاء ماسبق کا مقصد و خلاصہ تبلیغ یہ ہے جو میں بیان کر رہا ہوں نہ وہ جو تم لوگوں نے بنا رکھا ہے کیا تم ہمیں بد عقیدہ سمجھتے ہو؟ کیا تم ہمیں دائرہ سنت سے خارج خیال کرتے ہو؟ کیا ہمارے عقائد انبیاء علیہم السلام کے عقائد کے خلاف ہیں؟

اگر ہمارے عقائد خراب ہیں ہم سنی نہیں ہیں تو پھر تم ہمیں پیران پیر اور غریب نواز کے الفاظ سے کیوں یاد کرتے ہو؟ ہمارے نام پر لاکھوں روپے کیوں جمع کرتے ہو؟ لوگوں کو ہمارے نام پر کیوں لوٹتے ہو؟ اور مارے ساتھ ایسی منافقانہ اور غرضمندانہ عقیدت کا اظہار کر کے ہماری آنکھوں میں دھول کیوں جھونکتے ہو؟ گیارہویں شریف اور چھٹی شریف کی محافل منعقد کر کے دنیا میں اپنے آپ کو کیوں نیک نام ثابت کرتے ہو؟ شرم تم کو مگر نہیں آتی

آئینہ ان کو دکھایا تو برامان گئے

پیرزادہ صاحب کے ان ارشادات کو بھی ملاحظہ فرمادیں اور حضرت غوث پاک رضی اللہ عنہ کے ارشادات جو حالت حیات اور بعد از وفات علم و ادراک اور شعور و آگہی اور امداد و اعانت پر دلالت کرتے ہیں اور آپ کے اسمتہ ادو استعانت کے لیے بیان فرمودہ طریقے اور بالخصوص صلوٰۃ غوثیہ بھی ملاحظہ فرمادیں تو آپ کو پیرزادہ صاحب کی راہ اور حضرت غوث پاک رضی اللہ عنہ کی راہ میں مشرق و مغرب والی سمتوں جیسا تخالف نظر آئے گا اور جو کچھ جناب پیرزادہ

صاحب نے ادباً نہ جملے حضور محبوب سبحانی کی طرف سے نقل کیے ہیں وہ دراصل حضور غوث پاک رضی اللہ عنہ کی طرف سے ان کو زجر و توبیخ اور تنبیہ و تعدید کی ترجمانی ہے لیکن وہ نہ اس صدا کو سن سکے اور نہ سمجھ سکے اور نہ ہی اپنے مورث اعلیٰ اور اسلاف کی حفاظت میں کوئی شرم محسوس فرمائی بلکہ ان پر افتراء پردازی اور بہتان تراشی سے کام لیتے ہوئے انبیاء علیہم السلام اور اولیاء کام علیہم الرضوان کو مصلوب و مغلول شخص کی طرف مجبور و بے بس اور عاجز و بے کس اور ہر طرح کے اسلحہ کے ہدف اور انتہائی ذلیل اور خوار شخص کی مانند سمجھنے کا حکم منسوب کر دیا اور جب ہم نے دیگر ارشادات غوثیہ اور اس مقالہ کے سیاق و سباق کے آئینہ میں جو غوث پاک رضی اللہ عنہ کا نظریہ اور عقیدہ واضح کیا تو آپ سر اپا غیظ و غضب اور پیکر جلال بن کر گالی گلوچ اور سب و شتم پر اتر آئے مگر یہ نہ سوچا کہ سیالوی بچارا تو غوث اعظم رضی اللہ عنہ اور اعلیٰ حضرت گولڑوی والے عقائد و نظریات کی ترجمانی کر رہا ہے تو جو کچھ میں ماحضر اس کو پیش کر رہا ہوں یہ دراصل میرے ہی اسلاف کرام کی خدمت میں پیش ہو رہا ہے۔ اور میں خود اپنے اس ارشاد کا مصداق بن رہا ہوں

میٹھا میٹھا ہپ ہپ اور کڑوا کڑوا تھو یا پھر شرم تم کو مگر نہیں آتی

کیا ملائکہ سے مدد طلب نہ کیے جانا انبیاء اولیاء سے استمداد و استعانت کو کفر و شرک بنا سکتا ہے؟ پیرزادہ صاحب نے بہت مدد کی کوڑی لاتے ہوئے انبیاء اور رسل علیہم السلام اور اولیاء کرام علیہم الرضوان سے استمداد و استعانت کا عدم جواز ثابت کرنے کی سعی نامشکور فرمائی کہ جب ملائکہ کا مدبر ہونا متفق علیہ ہے اور ان سے ان کے شعبوں سے تعلق رکھنے والے امور میں مدد نہیں مانگی جاتی تو پھر انبیاء و اولیاء تو ثانوی درجہ کے مدبر ہیں (وہ بھی ہمارے عقیدہ کے لحاظ سے کہہ دیتے ورنہ پیرزادہ صاحب تو ان کو کسی درجہ کے مدبر بھی نہیں مانتے) پھر ان سے مدد و اعانت کیوں طلب کی جاتی ہے ملک الموت کو کسی نے نہیں کہا کہ پانچ منٹ کی مہلت ہی دے دے

لیکن پیرزادہ صاحب کو معلوم ہونا چاہیے کہ ملائکہ سے اگر کوئی مدد و اعانت نہ طلب کرے تو اس سے انبیاء و رسل علیہم السلام اور اولیاء کرام کا امداد و اعانت فرمانے سے عاجز و قاصر ہونا قطعاً لازم نہیں آتا اور نہ ہی اس سے استغاثہ اور استمداد کا حرام اور شرک ہونا یا ناجائز ہونا لازم آتا ہے حضرت عیسیٰ علیہ السلام کے متعلق قرآن مجید گواہی دے رہا ہے کہ وہ مردے زندہ فرماتے تھے اور لوگ ان سے مردوں کو زندہ کرنے کی درخواست کرتے تھے کما قال اللہ تعالیٰ ﴿ابراءى الاکمه والابرص واحیى الموتى باذن الله﴾ محبوب کریم علیہ السلام کا حضرت قتادہ کی مردہ آنکھ اور بے نور آنکھ کو لعاب دہن لگا کر زندہ اور نورانی بنا دیا اور حضرت جابر رضی اللہ عنہ کی بکری کو زندہ فرما دینا جس کا گوشت پکا کر کھلایا جا چکا تھا کتب احادیث میں ہر صاحب علم پڑھ سکتا ہے اور معلوم کر سکتا ہے۔

(1)۔ بارش کے لیے اگر میکائیل علیہ السلام کو عرض کوئی نہیں کرتا تو محبوب کریم علیہ السلام سے تو عرض کیا جاتا تھا اور فوراً بارش نازل ہو جاتی تھی اور جب تک آپ بند نہیں کراتے تھے جاری بھی رہتی تھی وغیر ذالک اور اولیاء کرام کے لیے بطور کرامت ہر وہ امر اور فعل صادر ہو سکتا ہے جو پیغمبران کرام سے بطور معجزہ صادر ہو خواہ مردوں کا زندہ کرنا ہو یا اندھوں کا بینا کرنا وغیرہ لہذا پیرزادہ صاحب کا یہ نتیجہ اخذ کرنا سراسر دھاندلی اور سینہ زوری ہے۔

(2)۔ روز قیامت اہل محشر ملائکہ سے تو شفاعت و سفارش وغیرہ کی صورت میں مدد و اعانت طلب نہیں کریں گے تو کیا انبیاء و رسل علیہم السلام کی مقدس بارگاہوں میں بھی حاضر ہو کر شفاعت اور سفارش کے لیے عرض نہیں کریں گے؟

(3)۔ کیا انبیاء اور رسل علیہم السلام ان کو یہ عذر پیش کریں گے کہ جو اصلی مدبر ہے وہ بولنے کی اور سفارش کرنے کی جرات کریں تو کریں ہم کیسے یہ جرات کر سکتے ہیں؟ وہ اپنے سے بہتر اور برتر

نبی کی بارگاہ میں ہی ان کو بھیجیں گے اور انہی کے ذریعے باب شفاعت کھلے گا اور جنت کے حقدار جنت میں داخل ہو سکیں گے لہذا ملائکہ پر قیاس سراسر غلط قیاس ہے

(4)۔ اللہ تبارک و تعالیٰ گنہگاروں کو مغفرت اور بخشش کے حصول کے لیے محبوب کریم علیہ السلام کے در اقدس پر حاضری دینے اور وہاں پر اللہ تعالیٰ نے مغفرت طلب کرنے کا حکم دیا اور محبوب کریم ﷺ کو سفارشی بنانے کا حکم دیا کما قال اللہ تعالیٰ ﴿وَلَوْ أَنَّهُمْ إِذْ ظَلَمُوا أَنْفُسَهُمْ إِذْ جَاءُوكَ﴾ الآیہ لیکن کسی فرشتے کے متعلق یہ حکم نہیں دیا تو واضح ہو گیا کہ یہ قیاس سراسر لغو اور بے بنیاد ہے اور پرکاہ کی حیثیت بھی نہیں رکھتا۔

(5)۔ نیز ملائکہ بھی دعائیں کرتے ہیں اور ان کے ذریعے بھی اہل ایمان کے درجات و مراتب میں ترقی اور اضافہ ہوتا رہتا ہے کما قال اللہ تعالیٰ ﴿يَسْتَنْقِذُونَ مِنَ الَّذِينَ آمَنُوا﴾ الآیہ اور حضرت شاہ ولی اللہ نے فرمایا فیکون الدعاء ہم ذالک سبب النزول البرکات علیہم تو ان کی یہ دعا ان بندگان خاص پر برکتوں کے نازل ہونے کا سبب بن جاتی ہے۔ کما سبق من ذکرہ فیما قبل اور تعویذات میں ملائکہ مقررین سے استعانت و استمداد باب فن کے ہاں معمول بھی ہے اور معروف و مشہور بھی لہذا اس کا انکار بھی لاعلمی اور بے خبری پر مبنی ہے دوزخی لوگ جب آتش دوزخ کی حرارت و تپش سے بہت حیران ہوں گے تو دوزخ کے نگران اور دروغہ سے کہیں گے ﴿يَا مَالِكُ لِيَقْضِ عَلَيْنَا رَبُّكَ﴾ اے مالک ہمارے لیے سفارش کر کہ اللہ تعالیٰ ہمیں موت دے دے تاکہ اس عذاب سے خلاصی اور چھٹکارا پاسکیں تو اگر ان سے عرض کرنا جائز نہ ہوتا بلکہ حرام اور کفر ہوتا تو وہ لوگ اس کا ارتکاب کیونکر کر سکتے تھے کیا ان پر بھی حقائق کا انکشاف نہیں ہوگا اور کفر و اسلام اور ایمان و شرک اور اخلاص و نفاق اور جائز و ناجائز کی تمیز انہیں حاصل نہیں ہوئی ہو گی؟ یقیناً اب یہ حقائق ان پر واضح ہوں گے کما قال اللہ تعالیٰ ﴿فَكَشَفْنَا عَنْكَ غِطَاءَ ك

فبصرک الیوم حدید ﴿ہم نے تیری آنکھوں پر سے پردہ ہٹا دیا پس تیری نگاہ کی بہت تیز ہے یعنی باریک بینی بھی ہے اور دور رس بھی ہے تو اس انکشاف اور اطلاع کے بعد وہ مہاجر اور حرام فعل کا ارتکاب کیونکر کر سکتے تھے؟

لہذا پیرزادہ صاحب کی یہ ساری تگ و دو اور سعی و کوشش صرف اور صرف انبیاء و اولیاء کی خداداد قدر و منزلت ہٹانے اور اہل ایمان کو ان کے فیوض و برکات سے محروم کرنے کی سعی و مشغور ہے اور اپنی لاعلمی اور جہالت کا اظہار ہے

مصلوب و مغلول یا محبوب و مطلوب

پیرزادہ نصیر الدین شاہ صاحب نے جب انبیاء و رسل علیہم السلام اور اولیاء اکرام علیہم الرضوان سولی چڑھے اور ہر قسم کے اسلحہ کا ہدف بنے شخص سے تمثیل و تشبیہ دیکر ان سے استمداد و استعانت اور استفادہ استغاصہ کو ناجائز اور ناروا ٹھرانے کی نامشکور فرمائی تو بندہ نے ان کو لکھا تھا کہ ہم مصلوب و مغلول اور مکذوب و مقبوض لوگوں سے نفع و فائدہ اور امداد و اعانت کی امید و رجاء نہیں رکھتے

بلکہ ہم تو استعانت و استمداد ان مقدس ہستیوں سے کرتے ہیں اور دعا و نگاہ اور شفاعت و سفارش کی امید و رجاء صرف اور صرف خود اللہ تعالیٰ کے محبوب و منقول اور مطلوب و مراد ہیں بلکہ ان کے غلاموں اور خادمان بارگاہ کو بھی اللہ تعالیٰ دوست بنا لیتا ہے کما قال اللہ تعالیٰ ﴿قل ان کنتم تحبون اللہ فاتبعونی یعحبکم اللہ﴾ اور جو کثرت نوافل کی وجہ سے مقام محبوبیت پر فائز ہوتے ہیں وہ اللہ تعالیٰ کے انوار و تجلیات کے مظاہر بن جاتے ہیں اور اس کے انوار سے سنتے اور دیکھتے ہیں اور انہیں کے ساتھ پکڑتے ہیں اور دستگیری کرتے ہیں اور انہیں کے

ساتھ فریادیوں کے پاس امداد کے لئے پہنچتے ہیں کماور فی الحدیث القدسی ﴿کنت سمعه الذی لیسمع بصره الذی یبصره به﴾ الحدیث وہ بندہ محبوب اگر مانگے گا تو بارگاہ الوہیت سے اسے ضرور عطا ہوگا اور اللہ تعالیٰ سے امداد و استعانت اور پناہ طلب کرے گا تو اللہ تعالیٰ منصب محبوبیت کی لاج رکھتے ہوئے اس کا مسئول و مطلوب ضرور مہیا فرمائے گا اور ضرور بالضرور اس کی مدد و اعانت فرمائے گا اور پناہ و تحفظ مہیا فرمائے گا سعالنئی لا عطینہ ولن استعاذنی لاعیذہ لہذا ایسے مقبولان بارگاہ کو سولی پر لٹکے اور ہتھکڑیوں بیڑیوں میں جکڑے شخص کے ساتھ تمثیل و تشبیہ دینا جس پر سولی چڑھانے والا ہر قسم کے اسلحہ سے وار کر رہا ہو کیونکر ادا ہو سکتا ہے بالخصوص سید الرسل اور امام الانبیاء سید المومنین ﷺ کے حق میں ایسی تمثیل اور تشبیہ کا تصور بھی کیونکر ہو سکتا ہے۔

(ازالۃ الريب صفحہ 25 و 26)

پیرزادہ نصیر الدین شاہ صاحب کی جوابی کاروائی

ہماری اس تنقید پر اور نیک ہستیوں پر منطبق کی ہوئی تمثیل کے بجا اور بے جواز ہونے پر جو دلیل قائم کی تھی پیرزادہ صاحب نے اس کے جواب میں فرمایا

(1)۔ اس حدیث کو بعض علماء نے تشابہات میں سے شمار کیا جیسے کہ حضرت خواجہ محمد قمر الدین سیالوی رحمۃ اللہ تعالیٰ علیہ سے منقول ہے

(2)۔ اللہ تعالیٰ ان مقرر بندوں کا کمال قرب بیان کرنے کے باوجود ﴿لئن سألنی لا عطینہ﴾ فرما کر انہیں اپنے دروازہ رحمت کا سوالی و فریادی بتا رہا ہے اور لئن استعاذنی الاعیذہ کی بشارت نواز کر اپنی جلیل القدر و عزیز بارگاہ کا ایک ملتی اور پناہ خواہ قرار دے رہا ہے اور سیالوی صاحب قبلہ اپنے مخصوص مشرب اور ذوق کے ہاتھوں مجبور ہو کر ان عباد الصالحین و مقربین کو ہر

حال میں فریادرس اور مشکل کشا ثابت کرنے پر تلے ہوئے ہیں آخر یہ سب کچھ کیوں ہے مرنا نہیں ہے قبر میں نہیں جانا وغیرہ سیالوی صاحب نے حدیث شریف میں تحریف معنوں کا ارتکاب کیا ہے اور افتراء سے کام لیا ہے اور نبی ﷺ پر جھوٹ باندھا ہے کیونکہ حدیث شریف میں یہ مضمون موجود نہیں ہے کہ وہ انہیں کے ساتھ چل کر فریادیوں کے پاس پہنچ جاتے ہیں۔

(لطمۃ الغیب صفحہ 65 و 66)

پیرزادہ صاحب کی کج فہمی اور الٹی مت

بندہ نے حدیث شریف کا ذکر نہیں کیا بلکہ ایک دعویٰ پر دلیل کے طور پر اس حدیث کو ذکر کیا ہے ورد فی الحدیث القدسی ﴿كنت سمعه الذی لیسمع بصره الذی یبصره به﴾ الحدیث یہ حصہ تعلیل اور دلیل کے طور پر مذکور ہے اور جب علمائے اعلام اور مشائخ عظام نے اور اکابرین ملت نے بلکہ مخالفین و منکرین نے بھی اس حدیث شریف کا معنی و مفہوم یہی بیان کیا تھا جیسے کہ ان تصریحات کا ذکر آ رہا ہے تو اس مطلب و مقصد پر بطور دلیل اس کو ذکر کرنا کیونکر تحریف کہلا سکتا ہے کہ کثرت نوافل کی بدولت یہ عباد صالحین اللہ تعالیٰ کے انوار و تجلیات کے مظاہر بن جاتے ہیں اور اس کے انوار سے سنتے ہیں اور انہیں کیساتھ دیکھتے ہیں اور انہیں کیساتھ پکڑتے ہیں اور دستگیری کرتے ہیں اور انہیں کے ساتھ فریادیوں کے پاس امداد کے لیے پہنچ جاتے ہیں یہ دعویٰ اور مدعا و مقصود ہے اور کما ورد فی الحدیث القدسیہ اس کی دلیل ہے اور وجہ استدلال الصابرين کی تحریرات ہیں اگر ان کا بیان کیا ہوا معنی مفہوم حدیث پاک کی تحریف نہیں ہے تو میرا اس کو مقام استدلال میں پیش کرنا کیونکر تحریف کہلا سکتا ہے حدیث شریف میں وارد الفاظ رجلہ التی یحشی بحا متعلق ہیں کہ میں اس بندہ محبوب کے پاؤں بن جاتا ہوں جن سے وہ چلتا ہے تو وہ جدھر بھی

جائے گا جہاں بھی پہنچے گا تو انہیں انوار خداوندی والے قدموں سے ہی پہنچے گا اگر کوئی ایسی شخصیت کو قریب سے اور تحت الاسباب امور میں امداد کے لیے اور حاضر و ناظر سمجھے بغیر پکارے پھر تو پیرزادہ کے نزدیک اس کا امداد کے لیے انہیں نوری قدموں کے ساتھ پہنچنا درست ہوگا اور یہ تحریف نہیں ہوگی صرف دور دراز اور مافوق الاسباب امور میں اور حاضر و ناظر سمجھ کر پکارنے والے کے پاس ان انوار سے منور قدموں کے ساتھ پہنچنا ہی تحریف ہوگا اگر یمشی بھا کے الفاظ کا کوئی مصداق تو ہونا ہی چاہیے یا پھر یوں کہو کہ سرے سے قریب و بعید سے اور تحت الاسباب اور فوق الاسباب سب امور میں امداد کے لیے پکارنے والے کے پاس وہ چل کر جاتے ہی نہیں ہیں صرف دوسروں کے پاس چل کر جاتے ہیں جو ان سے مدد و اعانت کے طلبگار نہ ہوں تو پھر غوث پاک رضی اللہ تعالیٰ عنہ کے مریدوں کے پاس پہنچ کر ستر ڈھانپنے اور گرتوں کو تھامنے وغیرہ دعووں کا کیا بنے گا

کیا یہ حدیث قدسی متشابہات میں سے ہے

پیرزادہ صاحب نے اس حدیث قدسی کے جواب سے عاجز آ کر متشابہ ہونے کا بہانہ تراشا ہے اگر واقعی یہ حدیث متشابہات میں سے ہے تو پھر جن اکابرین نے اس کی توضیح و تشریح فرمائی ہے اور ان کے چند اقوال ہد یہ قارئین کئے جا رہے ہیں تو ان پر کیا فتویٰ عائد کرتے ہو کیونکہ متشابہ کے متعلق تو اللہ تعالیٰ فرماتا ہے ﴿وَمَا يَعْلَمُ تَأْوِيلَهُ إِلَّا اللَّهُ﴾ تو جنہوں نے اس کے جاننے کا دعویٰ کیا بلکہ لوگوں کو بھی اس کے معنی و مفہوم سے آگاہ کیا ان کا بھی پیرزادہ صاحب کو شرعی حکم بیان کرنا چاہیے تھا نیز حضرت شیخ الاسلام قدس سرہ کے ارشادات ہمیں انوار قمریہ پڑھ کر معلوم کرنے کی ضرورت نہیں ہے ہم نے زندگی کا بہت بڑا حصہ ان کی صحبت میں گزارا ہے اور

ان کے اس حدیث شریف کے متعلق بیان فرمودہ نکات اور رموز ابھی تک ہمارے کانوں میں سنائی دیتے اور دل و دماغ میں نقش ہوتے محسوس ہو رہے ہیں اور ان اکابرین کی تصریحات آپ کے سامنے بیان کرنے اور داد و تحسین وصول کرنے کا بھی بارہا موقع ملا ہے۔

آپ نے اس کو عوام کے لحاظ سے تشابہات میں سے کہہ دیا ہے کہ ان کی سمجھ سے یہ مطالب بالاتر ہیں یا اس لیے کہ جب تک وہ حالت اور کیفیت خود انسان پر طاری نہ ہو اس کی کنہ حقیقت اور گہرائی تک نہیں پہنچ سکتا اور اس کیفیت کا تعلق قال کی بجائے حال سے زیادہ ہے اسی لیے اکابرین نے اس کی شرح میں بہت کچھ کہنے کے باوجود کہا کہ اب ہم یہاں بیان کی زبان کو لگام دیتے ہیں کیونکہ اس کے بعد اسرار عمیقہ جن سے زبان نطق گنگ ہے وہی ان کو سمجھ سکتا ہے جن کو وہ میسر ہے کما قال اللہ تعالیٰ امام الرازی والعلامہ القاری وغیرہما لیکن تمام اسرار و رموز اور نکات کا احاطہ نہ ہو سکنے سے یہ لازم نہیں آتا کہ سرے سے اس کا وہ معنی و مفہوم بھی نہیں ہے جو علمائے اعلام نے بیان فرمایا ہے اور شاہ اسمعیل دہلوی جیسے شخص نے لوہے کے ٹکڑے اور آگ کی تمثیل سے اس کا مفہوم واضح کیا ہے

سوال : کیا بارگاہ الوہیت کا سوالی اور پناہ خواہ ہونا باذن اللہ مشکل کشا اور فریادرس ہونے کے منافی ہے؟

پیرزادہ صاحب فرماتے ہیں کہ اللہ تعالیٰ ان مقبول بندوں کا کمال قرب بیان کرنے کے باوجود ان کو اپنی بارگاہ قدس کا سوالی اور پناہ خواہ قرار دے رہا ہے مگر سیالوی صاحب ان کو مشکل کشا اور فریادرس ثابت کرنے پر تلے ہوئے ہیں مگر سوال یہ ہے کہ ان دونوں امور میں باہم منافات اور تضاد کونسا ہے مخلوق ان کی طرف محتاج ہو اور وہ اللہ کی طرف محتاج ہوں جیسے کہ

حضرت پیران پیر نے فرمایا کہ مرید شیخ کا محتاج ہوتا ہے جب تک اس میں خواہش نفس اور حیوانی ارادے موجود ہوں تاکہ ان کو توڑے تو کیا وہ شیخ خود اللہ تعالیٰ کا محتاج نہیں ہے؟ اگر محتاج نہ مانو تو شرک کا التزام پایا جائے گا اور تم خود مشرک بن جاؤ گے اور اگر شیخ خود اللہ تعالیٰ کا محتاج ہے تو وہ محتاج بھی ہو گیا اور محتاج الیہ بھی ہو گیا اور اسی طرح تمام انبیاء و اولیاء علیہم السلام اللہ تعالیٰ کے محتاج بھی ہیں اور مخلوق ہدایت و رشد اور کمالات و درجات کے حصول میں اور روحانی و سبحانی امراض و عوارض سے شفاء میں ان کے محتاج ہوتے ہیں حضور غوث اعظم رضی اللہ عنہ کے ارشادات جو آپ نے اپنے متعلق فرمائے یا دیگر مقبولان بارگاہ خداوند تعالیٰ کے حق میں بیان فرمائے اور ہم نے ان کی وافر مقدار ازالتہ الریب میں ذکر کر دی تھی اور اس دعویٰ کی بین دلیل اور واضح برہان ہے اور آیات و احادیث کثیرہ اس حقیقت کا برملاء اعلان کر رہی ہے اسی لیے امام اہل سنت مولا شاہ احمد رضا بریلوی قدس سرہ نے دونوں جانبوں میں توازن قائم رکھتے ہوئے رسول گرامی ﷺ کے حق میں فرمایا

تیرے تو وصف عیب تنہا ہی سے ہیں بری
حیران ہوں میرے شاہ میں کیا کا کہوں تجھے
لیکن رضا نے ختم سخن اس پہ کر دیا
خالق کا بندہ خلق کا آقا کہوں تجھے

پتہ نہیں پیرزادہ صاحب نے حضرت عیسیٰ علیہ السلام کا یہ اعلان کس عینک سے پڑھا ہے کما قال اللہ تعالیٰ حکایات عنہ ﴿ابریء الاکثمہ والابرص او حی الموتی﴾ کیا اس میں مخلوق کا ان عوارض سے بچاؤ میں آپ کا محتاج ہونا اور آپ کا اس قدرت و قوت اور تدبیر و تصرف کے حصول میں اللہ تعالیٰ کا محتاج ہونا واضح طور پر معلوم نہیں ہو رہا ہے پھر میں نے امام

رازی قدس سرہ اور دیگر اکابر کے اقوال نقل کیے ہیں قدر علی التصرف فی الصعب والسهل والقرب والبعید ان اکابر نے فرمایا ہے کہ وہ بندہ محبوب انوار الہیہ سے اپنے ہاتھوں کے منور ہونے کے بعد مشکل اور آسان اور قریب اور بعید میں تصرف پر قادر ہو جاتا ہے اس لیے بندہ کا ذوق بھی یہی بنا اور قرب بھی اسی کو بنایا اور اس ذوق اور مشرب کے ہاتھوں مجبور بھی ہوں میری کمزوری یہ ہے کہ میں ان حضرات کا مقلد ہوں اور ان کو ان نظریات میں اپنا مقتدا اور پیشوا سمجھتا ہوں نئے مذہب کے اختراع اور ابتدا اور ایجاد و تخلیق کی مجھ میں ہمت نہیں ہے جبکہ پیر زادہ صاحب ابتداء و اختراع اور ایجاد و تخلیق پر دلیر اور جسور ہیں اور اس مہر منیر کی اتباع و اقتداء کو بھی روا نہیں رکھتے جن کی ایک ادنی تجلی ہونے کا آپ کو دعویٰ ہے جیسے کہ فرمایا ہم ان کے علم کی ادنی سی اک تجلی ہیں جو علم و فقر کے مہر منیر کہلائے اسی لیے اعلائے کلمۃ اللہ میں حضور پیر مہر علی شاہ کی تمام تر تحقیقات کا آپ نے رد بھی فرمایا بلکہ ان کا مذاق بھی اڑیا اور ان کی راہ چھوڑ کر نیا راستہ اپنایا اور ارشاد باری تعالیٰ ﴿وَتَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ وَسَاءَتْ مَصِيرًا﴾ سے ذرا خوف نہ کھایا اب آپ وہ حدیث شریف اور اس کے متعلق علمائے اعلام مشائخ عظام اور مفکرین کے اسلاف اور مقتداؤں کے ارشادات اور بیانات اور توضیحات اور تشریحات ملاحظہ فرمائیں

مقام محبوبیت اور اس کے ثمرات و نتائج

﴿عن ابی ہریرہ رضی اللہ تعالیٰ عنہ قال قال رسول اللہ ﷺ ان اللہ تعالیٰ قال من عادی لی ولیا فقد آذنتہ بالحرب، و ما تقرب الی عبدی بشئ احب الی مما افترضت علیہ و ما یزال عبدی یقترب الی بالنوافل حتی احببته﴾

فاذا احبته كنت سمعه الذى يسمع به و بصره الذى يبصر به و يده التى يبطش بها و رجله التى يمشى بها ولن سألنى لا عطينه ولن استعاذنى لا عيذنه ﴿﴾
(باب الذكر و التقرب الى الله) (مشكوة، بخارى شريف جلد ثانى)

باب التواضع صفحہ 963

ترجمہ:

حضرت ابوہریرہ رضی اللہ تعالیٰ عنہ سے مروی ہے کہ نبی اکرم ﷺ نے فرمایا کہ اللہ تبارک و تعالیٰ نے ارشاد فرمایا جو میرے ولی کے ساتھ عداوت اور دشمنی رکھے گا میں اس کے خلاف اعلان جنگ کروں گا اور نہیں تقرب اور نزدیکی حاصل کی میرے بندے نے کسی چیز کے ساتھ جو مجھے زیادہ محبوب ہو اس پر عائد کردہ فرایض سے اور ہمیشہ بندہ میرے قریب ہوتا ہے رہتا ہے نوافل کی کثرت اور فراوانی کے ذریعے حتیٰ کہ میں اس کو محبوب بنا لیتا ہوں تو میں اس کے کان بن جاتا ہوں جن سے سنتا ہے اور میں اس کی آنکھیں بن جاتا ہوں جن سے وہ دیکھتا ہے اور میں اس کے ہاتھ بن جاتا ہوں جن سے وہ پکڑتا ہے اور میں اس کے پاؤں بن جاتا ہوں جن کے ساتھ وہ چلتا ہے۔ اور اگر وہ بندہ محبوب مجھ سے سوال کرے گا تو میں اس کو ضرور بالضرور مطلوبہ چیز عطا کروں گا اور اگر مجھ سے پناہ اور تحفظ طلب کریگا تو میں ضرور بالضرور اس کو پناہ اور تحفظ مہیا کروں گا اور بعض روایات میں یہ اضافہ ہے ﴿ولسانہ الذى يتكلم به﴾ میں اس کی زبان بن جاتا ہوں جس کے ساتھ کلام کرتا ہے اور بعض میں یہ الفاظ زائد ہیں ﴿وفؤادہ الذى يعقل به﴾ اور میں اس کا دل و دماغ بن جاتا ہوں جس کے ساتھ علم و ادراک اور فہم و دانش حاصل کرتا ہے۔ اور بعض میں یہ اضافہ ہے ﴿فبى يسمع و بى يبصر و بى يبطش و بى يمشى﴾ پس وہ میرے ساتھ ہی سنتا ہے اور میرے ساتھ ہی دیکھتا ہے اور میرے ساتھ ہی

پکڑتا ہے اور میرے ذریعے ہی چلتا ہے۔ اس حدیث قدسی سے واضح ہوا کہ فرائض کی پابندی اور نوافل کی کثرت سے بندہ مقام محبوبیت پر فائز ہو جاتا ہے اور اللہ تعالیٰ کے انوار سے منور ہو جاتا ہے اور وہی انوار اس کے حواس اور اعضاء و آلات بن جاتے ہیں اور جب حقیقت اور صورت حال واقعی یہ ہے تو لامحالہ اس کا دیکھنا سننا اور چلنا پکڑنا اور سوچنا بولنا عام لوگوں سے مختلف ہوگا اور چونکہ یہ انوار مقام محبوبیت کا ثمرہ اور نتیجہ ہوتے ہیں اور بندہ محبوب وفات و وصال کے بعد بھی محبوب ہوتا ہے تو اسکی وفات اور وصال کے بعد بھی اس کے علوم و ادراکات اور شعور و احساسات اور قدرتیں اور قوتیں عام اہل اسلام سے زائد اور فائق اور انتہائی قوی اور موثر ترین ہوں گی۔

اب اسی حقیقت کی تصریح علماء اعلام اور مقتدایان انام کی زبان مبارک سے سماعت فرمائیں۔

فخر المکملین حضرت امام فخر الدین الرازی تفسیر کبیر میں فرماتے ہیں جلد 5 صفحہ 467

﴿و کذا لک العبد اذا واطب علی الطاعات بلغ الی المقام الذی یقول اللہ کنت له سمعا و بصرا فاذا صار نور جلال اللہ له سمعا سمع القریب و البعید. و اذا صار ذالک النور له بصرا ر ای القریب و البعید و اذا صار ذالک النور یدا له قدر علی التصرف فی السهل و الصعب و البعید و القریب﴾

ایسے ہی بندہ جب طاعت پر مداومت کرے تو اس مقام تک واصل ہو جائے گا جس کے متعلق اللہ تعالیٰ کا ارشاد ہے میں اس کے لیے کان اور آنکھ بن جاتا ہوں پس جب اللہ تعالیٰ کا نور بندہ محبوب کے کان بن جاتا ہے تو وہ قریب و بعید سے سنتا ہے اور جب اللہ تعالیٰ کا نور اس کی آنکھ بن جاتا ہے تو دور نزدیک سے دیکھتا ہے اور جب اللہ تعالیٰ کا نور بندے کے ہاتھ بن جاتا ہے تو وہ مشکل اور آسان کاموں پر اور نزدیک دور میں تصرف پر قادر ہو جاتا ہے۔

نوٹ: امام رازی رحمہ اللہ تعالیٰ سے اس مضمون پر مشتمل بہت سے حوالہ جات ہیں جن میں سے چند فالمدبرات امر کی تحقیق میں بھی نقل کیے گئے ہیں۔

(2)۔ حضرت علامہ سید محمود آلوسی رحمہ اللہ تعالیٰ روح المعانی جلد اول صفحہ 107 پر فرماتے ہیں:

﴿فسره (الغيب) جمع ههنا بما لا يقع تحت الحواس ولا يقتضيه بداهة العقل (الى) فانه غيب يعلمه من اعطاه الله نورا على حسب ذالك النور. فلذا تجد الناس متفاوتين فيه وللاولياء نفعنا الله بهم الحظ الا وفر منه و من هنا قيل الغيب مشاهدة الكل بعين الحق فقد يمنح العبد قرب النوافل فيكون الحق سبحانه وتعالى بصره الذي يبصر به و سمعه الذي يسمع به وقد يرقى من ذالك الى قرب الفرائض فيكون نورا فهناك يكون الغيب له شهودا و المفقودا لدينا عنده موجودا﴾

علمائے اعلام کی ایک جماعت نے یہاں پر (یومنون بالغیب) غیب کا معنی مفہوم یہ بیان کیا کہ غیب وہ ہے جو حواس کے دائرہ میں نہ آئے اور بداهت عقل بھی اس کا تقاضہ نہ کرے۔ اور وہ دو قسم ہے ایک قسم وہ ہے جس پر کوئی دلیل عقلی یا نقلی قائم نہیں کی گئی اور اللہ تعالیٰ لطیف و خیر اس کے علم کے ساتھ متفرد و ممتاز ہے جیسے کہ تقدیرات کا علم مثلاً اور دوسرا قسم وہ ہے جس پر کوئی دلیل قائم کی گئی ہو۔ جیسے کہ اللہ تعالیٰ کی ذات اور صفات کیونکہ یہ ایسا غیب ہے جس کو وہ لوگ جانتے ہیں جنہیں اللہ تعالیٰ نے نور عطا فرمایا ہے۔ پس وہ اللہ تعالیٰ کے عطا کیے ہوئے نور کے مطابق اس کو جان لیتا ہے اس لیے لوگ اس علم میں مختلف درجات اور متفاوت مراتب رکھتے ہیں اور اولیاء کرام کے لیے اس علم غیب سے بہت وافر حصہ ہے۔ اللہ تعالیٰ ہمیں ان کی بدولت نفع اندوزی کی سعادت بخشے۔ اور اس وجہ سے کہا گیا ہے کہ علم غیب نام ہے ہر چیز کے مشاہدہ کر لینے

کا اللہ تعالیٰ والی نوری آنکھ کے ساتھ کیونکہ کبھی بندے کو نوافل کا قرب اور ان پر مرتب نور عطا کیا جاتا ہے تو اللہ تعالیٰ اس کی آنکھ بن جاتا ہے جس سے وہ دیکھتا ہے اور اس کے کان بن جاتا ہے جن سے سنتا ہے اور کبھی اس سے ترقی کر کے فرائض والے قرب اور ان کے اثرات و ثمرات سمیٹتا ہے اور ان کی بدولت حاصل ہونے والے درجات تک پہنچتا ہے تو وہ سراسر نور بن جاتا ہے تو اس مقام پر اس بندہ محبوب کے لیے غیب شہود کی مانند ہو جاتا ہے اور جو چیز ہمارے لحاظ سے ناپید اور معدوم ہوتی ہے وہ اس کے سامنے آئینہ حال میں موجود اور مشہود ہوتی ہے۔

(3)۔ علامہ علی قاری مرقات شرح مشکوٰۃ میں فرماتے ہیں:

﴿لَلْغَيْبِ مَبَادِي وَلَوْ أَحَقَّ فَمَبَادِيهِ لَا يُطْلَعُ عَلَيْهَا مَلِكٌ مُّقْرَبٌ وَلَا نَبِيٌّ مُّرْسَلٌ وَأَمَّا لِلْوَاحِقِ فَهُوَ مَا أَظْهَرَ اللَّهُ تَعَالَى عَلَى بَعْضِ أَحْبَاءِهِ لَوْحَةَ عِلْمٍ وَخَرَجَ ذَالِكُ عَنِ الْغَيْبِ الْمَطْلُوعِ وَصَارَ غَيْبًا مُضَافِيًا وَذَالِكُ إِذَا تَنَوَّرَ الرُّوحُ الْقُدْسِيُّ وَازْدَادَ نُورِيَّتَهَا وَأَشْرَاقَهَا بِالْأَعْرَاضِ عَنْ ظِلْمَةِ عَالَمِ الْحَسِّ وَتَجَلِيهِ مِرَآتِ الْقَلْبِ عَنْ صَدَاءِ الطَّبْعِيَّةِ وَالْمَوَاطِنَةِ عَلَى الْعِلْمِ وَالْعَمَلِ وَفِيضَانِ الْأَنْوَارِ الْإِلَهِيَّةِ حَتَّى يَقْوَى النُّورُ وَيَنْبَسِطَ فِي فِضَاءِ الْقَلْبِ فَتَتَعَكَّسَ فِيهِ النُّقُوشُ الْمُرْتَسِمَةُ فِي اللَّوْحِ الْمُحْفُوظِ وَيُطْلَعُ عَلَى الْمَغْيِبَاتِ وَيَتَصَرَّفُ فِي أَجْسَامِ الْعَالَمِ السُّفْلِيِّ بَلْ يَتَجَلَّى حِينَئِذٍ الْفَيَاضُ الْإِقْدَاسُ بِمَعْرِفَتِهِ الَّتِي هِيَ أَشْرَفُ الْعَطَايَا فَكَيْفَ بَغِيرِهِ﴾

(جلد اول صفحہ: 62)

غیب کے لیے مبادی بھی ہیں اور لواحق بھی مبادی پر تو ملک مقرب نبی مرسل بھی مطلع نہیں ہوتے لیکن لواحق وہ ہیں جو اللہ تعالیٰ اپنے بعض اولیاء اور احباء پر اپنے علم کے نور و ضیاء کو ظاہر فرماتا ہے اور وہ غیب مطلق سے نکل کر اضافی غیب بن جاتا ہے اور یہ اس وقت ہوتا ہے جب

روح قدسی منور ہو جاتا ہے اور اس کی نورانیت اور چمک دمک بڑھ جاتی ہے بسبب عالم محسوسات کی ظلمت کی روگردانی سے اور دل کے آئینہ کو طبیعت کے زنگ سے دور کرنے کی بدولت۔ اور علم و عمل پر مداومت اور انوار الہیہ کے فیضان کے طفیل حتیٰ کہ وہ نور قوی ہو جاتا ہے اور قلب کی فضاء میں پھیل جاتا ہے تب اس پر لوح محفوظ میں مرقوم نقش کا عکس پڑنے لگتا ہے اور وہ امور غیبیہ پر مطلع ہو جاتا ہے اور نچلے جہاں میں تصرف کرتا ہے بلکہ خود فیاض اقدس یعنی اللہ تعالیٰ اپنے معرفت تامہ کاملہ کے ساتھ اس پر جلوہ گر ہو جاتا ہے جو کہ تمام انعامات اور عطیات سے بلند مرتبت عطاء و بخشش ہے تو دوسری عطاؤں اور انعامات کا تو حد و حساب اور شمار ہی کیا ہو سکتا ہے؟

(4) ﴿قال الشيخ الكبير ابو عبد الله في معتقده ونعتقد عن العبد يصير الى كيفيت الروحانية ويعلم الغيب وتطوى له الارض ويمشي على الماء ويغيب عن الابصار﴾ (مرقات جلد اول صفحہ: 62)

شیخ کبیر امام عبد اللہ اپنی کتاب عقائد میں فرماتے ہیں کہ ہم یہ عقیدہ رکھتے ہیں کہ بندہ روحانی کیفیت کی طرف منتقل ہو جاتا ہے پس وہ غیب جانتا ہے اور اس کے لیے زمین سمٹ جاتی ہے اور وہ (خشک پاؤں کے ساتھ) پانی پر چلتا ہے اور فضاء میں اڑتے ہوئے نگاہوں سے اوجھل ہو جاتا ہے۔

(5) ﴿قال القاضي وذاك ان النفوس الزكية القدسية اذا تجردت عن العلائق البدنية عرجت واتصلت بالملأ الاعلى ولم يبق لها حجاب كالمشاهد بنفسها او باخبار الملكة وفيه سر يطلع عليه من تيسر له ذالك﴾

قاضی عیاض علیہ الرحمۃ فرماتے ہیں کہ یہ اس لیے ہے کہ پاکیزہ قدسی نفوس جب بدنی علائق اور آلائشوں سے مجرد اور پاک ہو جاتے ہیں تو ملأ اعلیٰ کی طرف عروج کر جاتے ہیں۔ اور

ان سے جاملتے ہیں اور ان کے لیے کوئی حجاب باقی نہیں رہ جاتا پس وہ ہر چیز کو دیکھتے ہیں جیسے کہ اپنی ذات کے ساتھ مشاہدہ کرنے والا دیکھتا ہے یا ملائکہ کی اطلاع اور خبر دینے کی وجہ سے۔ اور اس میں راز اور بھید ہے جس پر وہی مطلع ہو سکتا ہے جس کے لیے اللہ تعالیٰ اس تک رسائی کا سامان کرے۔

(6)۔ محبوب سبحانی حضرت شیخ عبدالقادر جیلانی فتوح الغیب کے چالیسویں مقالے میں روحانیوں کے زمرہ میں داخل ہونے کی شرائط بیان کرنے کے بعد بطور تفریع اور نتیجہ بیان کرتے ہوئے فرماتے ہیں ﴿فحينئذ تو من على الاسرار والعلوم اللدنية و غرائبها و يرد عليك التكوين و خرق العادات التي هي من قبيل القدرة التي تكون للمؤمنين في الجنة وتكون في هذه الحالة كانك احييت بعد الموت في الآخرة فتكون كليتك قدرة تسمع بالله و تبصر بالله و تنطق بالله و تبطش بالله و تسعى بالله و تعقل بالله و تطمئن و تسكن بالله﴾

پس اس وقت تجھے اسرار و علوم لدنیہ اور ان کے عجائبات پر امین بنایا جائے گا اور تجھ پر تکوین اور خوارق عادات و کرامات کو لوٹایا جائے گا جو کہ اس قدرت کے قبیل سے ہے جو مومنین کو جنت میں حاصل ہوگی پس تو اس حالت میں اس طرح ہوگا کہ گویا تجھے مرجانے کے بعد دوبارہ عالم آخرت میں زندہ کیا گیا ہے پس تو کلی طور پر مجسمہ قدرت اور سراپا قوت بن جائے گا تو سنے گا اللہ تعالیٰ کے ساتھ اور دیکھے گا اللہ تعالیٰ کے ساتھ اور نطق و کلام کرے گا اللہ تعالیٰ کے ساتھ اور سوچے سمجھے گا اللہ تعالیٰ کے ساتھ اور پکڑے گا اللہ تعالیٰ کے ساتھ اور سعی کرے گا اللہ تعالیٰ کے ساتھ اور تجھے اطمینان و سکون حاصل ہوگا اللہ تعالیٰ کے ساتھ یعنی روحانی شخصیت بن جانے کے بعد ناقص بدنی اور جسمانی حواس اور قوی کے ساتھ نہیں بلکہ اللہ تعالیٰ کے نور اور قوی کے ساتھ

دیکھنے سننے پکڑنے پہنچنے بولنے سعی و سبقت اور غور و فکر اور فہم و دانش والے افعال اور صفات بندے سے ظاہر ہوں گے۔

(7)۔ شیخ اجل شاہ عبدالحق محدث دہلوی رحمۃ اللہ علیہ فرماتے ہیں:

﴿یورد علیک التکوین و باز گردانیدہ می شود بسوئے تو و سپردہ می شود بتو پیدا کردن و موجود گردانیدن و رد کردہ می شود بسوئے تو پارہ گردانیدن عادت ہا کہ از قبیل قدرتیت کہ مے باشد مسلماناں را در بہشت بدار کہ عادت ایجاد اشیاء است بتوسط اسباب چنانکہ تا نخورند سیر نشوند و تا گام زنند بمنزل نرسند و خرق عادت آنکہ امر بے سبب بوجود آید و اولیاء را کہ از عادت نفس و رسوم خلق رستہ از مضیق عجز بشریت بقضائے قدرت حق رسیدہ اند ایں مرتبت بکرامت می بخشند کہ اشیاء را بے اسباب عادی بردست ایشان ایجاد می فرمایند و ایں خرق عادت از قبیل قدرتیت کہ باشد مرہمہ مومناں را در بہشت کہ عالم قدرت است و قدرت در ایجاد آشکار است و حکمت پنہاں برخلاف ایں عالم کہ دریں جا قدرت در حکمت پنہاں است و کمالاں کہ از عادات و رسوم گزشتہ وفانی شدہ اند امروز بے قید در بہشت و مظہر تجلی اسم القدیر گشتہ اند و در اصطلاح ایں چنین کس را عبد القادر خوانند۔ الخ

(صفحہ 231.232 شرح فتوح الغیب)

ترجمہ:

اور تجھ پر لوٹائی جائے گی اور تیرے سپرد کردی جائے گی تکوین یعنی پیدا کرنا اور اشیاء کو موجود کرنا اور سو نپا جائے گا تجھے عادات اور معمولات کا پارہ پارہ کرنا جو کہ اس قدرت کے قبیل سے ہے جو کہ مسلمانوں کو بہشت میں حاصل ہوگی۔ اور اچھی طرح جان لو کہ عادت اور معمول نام ہے اشیاء کو اسباب کے توسط سے پیدا کرنے کا جیسے کہ جب تک نہ کھائیں سیر نہیں ہو سکتے اور

جب تک قدم نہ اٹھائیں منزل تک نہیں پہنچ سکتے اور خرق عادت یہ ہے کہ شی بغیر سبب کے موجود ہو جائے اور اولیاء کرام جو کہ نفس کی عادات اور مخلوق کی رسوم سے چھٹکارا حاصل کر لیتے ہیں اور بشریت والی عاجزی اور بے بسی کی تنگنائے سے حق جل و علی کی قدرت والی وسیع فضا میں پہنچتے ہیں اور ان کو یہ مرتبہ اور کرامت اور شرف عطا کرتے ہیں کہ بغیر اسباب عادیہ کے اشیاء کو ان کے ہاتھ پر پیدا کرتے ہیں یہ خرق عادات اور کرامات اس قدرت کے قبیل سے ہے جو مومنین کو بہشت میں حاصل ہوگی جو کہ عالم قدرت ہے اور قدرت ایجاد میں نمایاں اور آشکارا ہے اور حکمت پنہاں پوشیدہ برخلاف اس جہان کے یہاں پر قدرت حکمت میں پوشیدہ ہے اور وہ کامل لوگ جو عادات اور رسوم سے گزر چکے ہوں اور فنا فی اللہ ہو چکے ہوں تو آج ہی بغیر کسی پابندی کے گویا بہشت میں ہیں اور اللہ تعالیٰ کے اسم القدیر کا مظہر بنے ہوئے ہیں اور اصطلاح میں ایسے کاملین کو عبد القادر کہتے ہیں۔

شیخ محقق کے کلام سے بھی ظاہر ہوا کہ اس منصب کے مالک بغیر اسباب عادیہ کے محض

قدرت الہیہ کی مظہریت کی بدولت امور خارقہ للعادة انجام دیتے ہیں۔

(8)۔ فرائض و نوافل کی کما حقہ ادائیگی سے حاصل ہونے والے قرب اور انوار و تجلیات اور

ثمرات و فوائد بیان کرتے ہوئے حضرت حاجی امداد اللہ مہاجر کی رحمۃ اللہ علیہ فرماتے ہیں:

اما قرب نوافل آنست کہ صفات بشریہ سالک ازوے زائل می شوند و صفات حق بر

وے ظاہر آیند چنانچہ زندہ می گرداند مردہ راومی میراند زندہ را باذن اللہ و بشنود و بیند از جمیع بدل خود

و بشنود مسموعات را و بیند مبصرات را از بعید و علی ہذا القیاس باقی صفات وے و سوائے ایں۔ و ہمیں

فنائے صفات بندہ است بصفات حق تعالیٰ و ایں ثمرہ نوافل است۔

(ضیاء القلوب بمع ترجمہ صفحہ: 30)

ترجمہ:

لیکن قرب نوافل یہ ہے کہ سالک کی بشری صفات اس سے زائل ہو جائیں اور اللہ تعالیٰ کی صفات اس پر ظاہر اور غالب آجائیں چنانچہ مردوں کو زندہ کرنے لگے اور زندہ لوگوں کو مارنے لگے اللہ تعالیٰ کے اذن سے اور سنے دیکھے تمام بدن کے ساتھ مسموعات کو سنے اور مبصرات کو دیکھے دور سے اور اسی پر قیاس کرتے ہوئے اس کی دیگر صفات بھی اور یہی ہے بندے کی صفات کا فنا ہونا اللہ تعالیٰ کی صفات کے ساتھ۔

واما قرب فرائض پس آن عبارت است از فنائے عبد بالکلیہ از شعور جمیع موجودات حتی کہ از نفس خود نیز فانی شود بحیثیت کہ باقی نماندہ باشد در نظر سالک مگر وجود حق تعالیٰ و این معنی فنائے بندہ است ذات او تعالیٰ وہ این ثمرہ قرب فرائض است۔

لیکن فرائض والا قرب یہ ہے کہ بندہ کلی طور پر تمام موجودات کے شعور سے حتی کہ اپنے نفس سے فانی ہو جائے اس حیثیت سے کہ سالک کی نظر میں باقی نہ رہے مگر وجود حق جل و علی اور یہ ہے معنی بندہ کے فانی ہونے کا اللہ تعالیٰ کی ذات میں اور یہ قرب فرائض کا ثمرہ اور نتیجہ ہے۔

اس کلام سے بھی واضح ہو گیا کہ قرب نوافل اور قرب فرائض مسلمہ حقائق ہیں اور ان کی بدولت بندہ وجود حق اور صفات حق کا مظہر اتم بن جاتا ہے۔

(9) متحدہ ہندوستان میں انتہائی متنازعہ اور شور آگن شخصیت اور وہابیت کا سنگ بنیاد رکھنے والے شہزادے مولوی اسماعیل دہلوی اپنے پیرومرشد سید احمد بریلوی کے ملفوظات اور ارشادات پر مشتمل کتاب صراط مستقیم میں مقام فنا اور بقا کے بیان میں لکھتے ہیں:

پھر جب توفیق کا راہبر اس مشاہدہ کی خوشی کے سرمست کا ہاتھ پکڑ کر اوپر کھینچتا ہے تو فنا

اور بقا کا مقام پوشیدگی کے پردہ سے ظاہر ہو جاتا ہے اس اجمال کا بیان یہ ہے کہ جس طرح لوہے کے ٹکڑے کو آگ میں ڈال دیتے ہیں اور آگ کے شعلے ہر طرف سے اس کا احاطہ کر لیتے ہیں بلکہ آگ کے اجزاء لطیفہ اس لوہے کے ٹکڑے کے نفس جو ہر میں داخل ہو جاتے ہیں اور اس کی شکل اور رنگ کو اپنے جیسا بنا لیتے ہیں اور گرمی اور جلانا جو آگ کے خواص سے ہے اس لوہے کے ٹکڑے کو بخش دیتے ہیں اس وقت ضرور وہ لوہے کا ٹکڑا آگ کے انگاروں میں شامل ہو جاتا ہے لیکن نہ اس وجہ سے کہ وہ لوہا اپنی حقیقت کو چھوڑ کر خاص آگ کی حقیقت سے بدل گیا بلکہ یہ امر تو صراحتاً باطل ہے یہ لوہے کا ٹکڑا فی الحقیقت لوہا ہی ہے مگر شعلہ ہائے ناریہ کے لشکروں کے هجوم کی وجہ سے اس کا لوہا پن اپنے آثار و احکام سمیت بھاگ گیا اور جو آثار و احکام سارے کے سارے بے کم و کاست اس لوہے کے ٹکڑے پر مرتب ہوتے ہیں اور یوں نہیں بلکہ وہ آثار و احکام اب بھی آگ پر مرتب ہیں جس نے اس لوہے کے ٹکڑے کا احاطہ کیا ہوا ہے لیکن چونکہ آگ نے اس لوہے کے ٹکڑے کو اپنی سواری بنا کر اپنی سلطنت کا تخت قرار دے رکھا ہے اس لیے وہ آثار و احکام لوہے کے ٹکڑے کی طرف نسبت کیے جاسکتے ہیں چنانچہ آیت کریمہ ﴿وَمَا فَعَلْتَهُ عَنْ أَمْرِي﴾ حضرت خضر علیہ السلام نے فرمایا میں نے اس کام کو اپنے ارادے اور اختیار سے نہیں کیا میں اس کیفیت کا بیان ہے اور آیت کریمہ ﴿فَارَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا﴾ (سورہ کہف)

(سو تیرے رب نے ارادہ فرمایا کہ وہ دونوں یتیم بچے اپنی قوت و طاقت اور جوانی کو پائیں اور اپنا خزانہ نکالیں) اسی کی طرف اشارہ ہے۔

الغرض اگر اس حال میں لوہے کے ٹکڑے کو بولنے کی عادت ہوتی تو وہ سوزبان کے ساتھ اپنی اور آگ کی اپنائیت اور یکجان ہونے کا شور اور غل مچاتا اور ضرور ایک ساعت کے لیے

اپنی حقیقت سے غافل ہو کر یہ کلمہ بول اٹھتا کہ میں جلانے والی آگ کا انگارہ ہوں اور میں وہ چیز ہوں کہ باورچیوں اور لوہاروں اور سناروں بلکہ تمام پیشہوروں اور کاریگروں کے کاروبار میرے ساتھ وابستہ اور متعلق ہیں اس طرح جب اس طالب کامل کے نفس کامل کو رحمانی کشش اور جذب کی موجیں احدیت کے دریاؤں کی گہری تہ میں کھینچ لے جاتی ہیں تو ﴿انا الحق اور لیس فی جنبی سوی اللہ﴾ میں خدا ہوں اور میرے ہر دو پہلوؤں میں بجز اللہ تعالیٰ کے کچھ نہیں کا آوازہ اس سے صادر ہونے لگتا ہے اور یہ حدیث قدسی ﴿كنت سمعه الذی یسمع به و بصره الذی یبصر به و یدہ الذی یبطش بها﴾ میں اس کا کان ہو جاتا ہوں جس سے وہ سنتا ہے اور اس کی آنکھ ہو جاتا ہوں جس سے دیکھتا ہے اور اس کے ہاتھ ہو جاتا ہوں جس سے وہ پکڑتا ہے اور ایک روایت کی رو سے ﴿و لسانہ الذی یتکلم به﴾ اور اس کی زبان ہو جاتا ہوں جس سے وہ بات کرتا ہے اور حدیث ﴿اذ قال اللہ علی لسان نبیہ سمع اللہ لمن حمدہ﴾ جب اللہ تعالیٰ نے اپنے نبی کی زبان سے کہا اللہ تعالیٰ نے اس کی بات کو سن لیا جس نے اس کی تعریف اور حمد کی اور حدیث ﴿یقضی اللہ علی لسان نبیہ ما شاء﴾ اللہ تعالیٰ اپنے نبی کی زبان پر جو حکم چاہے دیتا ہے اس سے کنایہ ہے اور یہ نہایت ہی باریک بات اور نہایت ہی نازک مسئلہ ہے چاہیے کہ تو اس میں کو ب تامل اور غور کرے اور اس کی تفصیل کو دوسرے مقام پر چھوڑے ﴿وراء ذالک فلا اقول لانه سر لسان النطق عنه اخرس﴾

اس کے بعد میں اور کچھ نہیں کہہ سکتا کیونکہ وہ ایسا بھید ہے جس سے بولنے والی زبان گونگی ہے اور زہینہا خبردار اس معاملہ پر تعجب نہ کرنا اور انکار سے پیش نہ آنا کیونکہ جب وادی مقدس کی آگ سے ندائے ﴿انی انا اللہ رب العالمین﴾ (بیشک میں کدا ہوں تمام جہانوں کا پروردگار) صادر ہوئی پھر اسرف الموجودات سے جو حضرت ذات سبحان کا نمونہ ہے اگر انا الحق

کی آواز صادر ہو تو کوئی تعجب کا مقام نہیں اور اس مقام کے لوازم میں سے ہے عجیب عجیب خوارق
کا صادر ہونا اور قوی تاثیروں کا ظاہر ہونا اور دعاؤں کا مستجاب اور قبول ہونا اور آفتوں اور بلاؤں
کا دور کر دینا اور اس معنی کی تصریح اس حدیث قدسی میں موجود ہے ﴿لَنْ سَالَنِي لِاعْطِيَنِي
وَلَنْ اسْتَعَاذَنِي لِاعِيْذَنِي﴾

اگر وہ بندہ مجھ سے کچھ مانگے تو میں اس کو ضرور دوں گا اور اگر وہ مجھ سے پناہ طلب
کرے گا تو ضرور اسے پناہ دوں گا۔

اور اسی مقام کے لوازم میں سے ایک یہ ہے کہ اس صاحب حال کے دشمن اور بد
اندیش پروبالی اور مصیبت ٹوٹ پڑتی ہے چنانچہ حدیث قدسی ﴿مَنْ عَادَى لِي وَلِيًا فَقَدْ
آذَنَتْهُ بِالْحَرْبِ﴾

جس نے میرے ولی سے دشمنی کی تو میں اسے لڑائی کے لیے میدان کارزار میں للکارتا
اور پکارتا ہوں اسی مضمون کا فائدہ دیتی ہے

حضرت خواجہ بہاء الدین نقشبند قدس سرہ العزیز

سلسلہ عالیہ نقشبندیہ کے مورث اعلیٰ حضرت خواجہ بہاء الدین نقشبند قدس سرہ العزیز
فناء و بقا کے مراتب بیان کرتے ہوئے اور فرائض و نوافل کے پابند بندے کے مقام قرب اور
وجود دائم اور صفات حق کی مظہریت کاملہ بیان کرتے ہوئے فرماتے ہیں۔

﴿سَأَلُوا الْخَوَاجَةَ نَقِشْبَنْدَ قَدَسَ سِرِّهِ الْفَنَاءَ عَلَى كَمِّ وَجْهِ فَقَالَ عَلَى

وَجْهِينِ (الِی) وَفِي هَذَا الْمَقَامِ يَتَحَقَّقُ السَّيْرُ فِي اللَّهِ فَإِنَّ الْعَبْدَ بَعْدَ الْفَنَاءِ الْمَطْلُوقِ
الَّذِي هُوَ فَنَاءُ الذَّاتِ وَفَنَاءُ الصِّفَاتِ يَخْلَعُ عَلَيْهِ الْوُجُودَ الْحَقَّانِي حَتَّى يَتَشَرَّفَ

بذلك الوجود بالاوصاف الالهية ويتخلق بالاخلاق الربانية وفي هذا
المقام يتحقق مرتبة بي يسمع و بي يبصر و بي يبطش و بي يمشي و بي يعقل فا
ن الذات والصفات الفانية في هذا المقام تتبدل بكسرة الوجود الباقي خارجة
من قبر الخفاء الى محشر الظهور الخ (فصل في الفناء والبقاء مترجم)
(صفحة: 53, 54 حجة الله البالغة)

حضرت خواجہ نقشبند قدس سرہ سے لوگوں نے سوال کیا کہ فنا کی کتنی انواع واقسام ہیں؟
تو انہوں نے فرمایا: فنا دو قسم ہے (تا) اور اس مقام پر (مقام فنا میں) سیر فی اللہ متحقق ہوتی ہے
کیونکہ فنا مطلق یعنی فنا ذات اور فنا صفات کے بعد بندہ کو وجود حقانی کی خلعت پہنائی
جاتی ہے۔ حتیٰ کہ اس وجود حقانی کی بدولت اوصاف الہیہ کیساتھ متصف ہو جاتا ہے۔ اور اخلاق
روحانیہ کے ساتھ متخلق ہو جاتا ہے اور اسی مقام میں بندے کو یہ شان اور اعلیٰ حالت حاصل ہو
جاتی ہے (کہ اللہ تعالیٰ فرماتا ہے) میرے ساتھ ہی سنتا ہے اور میرے ساتھ ہی دیکھتا ہے اور
میرے ساتھ ہی پکڑتا ہے اور میرے ساتھ ہی چلتا ہے اور میرے ساتھ ہی جانتا اور علم حاصل کرتا
ہے کیونکہ فانی ذات اور فانی صفات اس مقام میں دائم اور باقی وجود والی پوشاک اور خلعت پہن
کر خفاء والی قبر سے ظہور والے محشر کی طرف نمودار ہوتی ہے۔

چونکہ اس حدیث پاک سے اور اس کی تشریح اور توضیح میں شارحین حدیث اور علمائے
اعلام اور مشائخ عظام کے ارشادات سے بندہ محبوب کا سر اسر نور بن جانا اور اللہ تعالیٰ کے صفات
کمال کا مظہر اتم اور اس کی قدرت کاملہ کا نمونہ بن کر غیوب پر مطلع ہونا دور دراز سے سننا دیکھنا اور
قریب و بعید میں تصرف کرنا وغیرہ ثابت ہوتا تھا اور خوارج و ہابیہ کے نظریات فاسدہ اور عقائد
باطلہ کا محل مسمار ہوتا تھا تو انہوں نے اس کی تاویل پر کمر کس لی تو ہم انہیں کے اکابر کی زبانی ان کی

تاویل کا رد اور ابطال کرتے ہیں انہوں نے کہا اس حدیث کا مطلب یہ کہ وہ بندہ اس مقام پر فائز ہو کر غلط بات سنتا نہیں بری اشیاء دیکھتا نہیں اور نہ ادھر ہاتھ بڑھاتا اور چل کر جاتا ہے وغیرہ وغیرہ تو اس کا رد علامہ محمد انور شاہ صاحب کی زبانی پیش کرتے ہیں:

﴿اما علماء الشريعة فقالوا معناه ان جوارح العبد تصير تابعة للمرضاة الالهية حتى لا تتحرك الا بما يرضى به ربه فاذا كانت غاية سمعه و بصره و جوارحه كلها هو الله سبحانه فهي حينئذ صرح ان يقال انه لا يسمع الا له ولا يتكلم الا له و كان الله سبحانه صار سمعه و بصره . قلت و هذا عدول عن حق الالفاظ لان قوله كنت سمعه بصيغة المتكلم يدل على انه لم يبق من المتقرب بالنوافل الا جسده و شبهه و صار المتصرف فيه الحضرة الالهية فحسب﴾ (جلد 4 صفحہ: 428)

لیکن علمائے شریعت نے کہا ہے کہ اس حدیث شریف کا یہ معنی ہے کہ بندے کے جوارح اور اعضاء اللہ تعالیٰ کی رضا مندیوں کے تابع ہوتے ہیں حتیٰ کہ وہ حرکت نہیں کرتے مگر اسی امر کے ساتھ جس سے اس کا رب تعالیٰ راضی ہو پس جب اس کے کان آنکھ اور تمام اعضاء کی غایت اللہ سبحانہ و تعالیٰ ہو تو اس وقت ان کے متعلق یہ کہنا صحیح ہوگا کہ وہ نہیں سنتا مگر اللہ تعالیٰ کے لیے اور نہیں کلام کرتا مگر اللہ تعالیٰ کے لیے اور گویا کہ اللہ تعالیٰ اس کے کان آنکھ ہو گیا ہے۔ میں کہتا ہوں کہ اس تشریح اور توضیح میں حق الفاظ سے عدول ہے اور ان کا تقاضا پورا نہیں ہوتا کیونکہ كنت سمعه متکلم کے صیغے کے ساتھ اس امر پر دال ہے کہ نوافل کے ذریعے قرب حاصل کرنے والے کا صرف جسم اور ظاہری ڈھانچہ باقی رہ گیا ہے اور اس میں مدبر و متصرف اور کارساز کار آفرین صرف اور صرف اللہ تعالیٰ کی ذات مقدسہ ہے۔ لہذا یہ تاویل الفاظ حدیث کے سراسر

خلاف ہونے کی وجہ سے ناقابل اعتبار ہے۔

اور اکابرین علمائے دیوبند علامہ رشید احمد گنگوہی علامہ اشرف علی تھانوی علامہ خلیل احمد ایٹھوی اور علامہ محمد قاسم نانوتوی کے پیرومرشد حضرت حاجی امداد اللہ مہاجر مکی رحمۃ اللہ تعالیٰ کی ضیاء القلوب کے متعلق ان کا ارشاد ہے کہ میں نے یہ کتاب اللہ تعالیٰ کی اجازت سے چھاپی ہے اصل کتاب کافی مبسوط تھی لیکن باقی کے شائع کرنے کا اذان نہ ملا صرف اس حصے کے متعلق اذن ملا تو اس کو چھوڑ دیا گیا تو گویا بقول حضرت صاحب اللہ تعالیٰ کے نزدیک بھی اس حدیث قدسی کا مطلب و مفہوم بھی یہی تھا اس لیے اس کو اشاعت کی اجازت بخشی ورنہ جس طرح کتاب کے بقیہ حصے کو چھاپنے کی اجازت نہیں دی اس کے شائع کرنے کی اجازت مرحمت نہ فرماتا نیز اگر یہ معنی و مفہوم صحیح ہونے کے باوجود مخفی اور پوشیدہ رکھنا پسند فرماتا تو پھر بھی اشاعت کی اجازت نہ بخشا۔ لہذا معلوم ہوا کہ عند اللہ یہ معنی و مفہوم صحیح اور صواب بھی ہے اور اللہ رب العزت اس کا لوگوں کے عقول و اذہان میں القاء کرنا پسند فرماتا تھا اس لیے اشاعت کی اجازت بخشی۔

نیز شاہ اسماعیل دہلوی بھی علمائے دیوبند کے مقتداؤں میں شامل ہیں تو ان کا ذکر کیا ہوا اور اپنے پیرومرشد سید احمد بریلوی کا بیان کیا ہوا مطلب و مفہوم بھی معروض خدمت ہو چکا جس میں بندہ محبوب کا مظہر انوار الہیہ ہونا اور کمالات اربعہ کا نمونہ اور کامل آئینہ ہونا واضح ہو چکا۔

لہذا یہ تاویل الفاظ حدیث کے خلاف ہونے کیساتھ ساتھ ارباب تاویل کے اپنے اکابر اور دیگر علمائے اعلام، اکابرین ملت اور مشائخ عظام کے ارشادات کے سراسر خلاف ہے لہذا لائق اعتبار اور قابل اعتماد نہیں ہے بلکہ اس میں تحریف و تخریب والا عنصر کارفرما ہے اور فرمان خداوند تعالیٰ کو اپنی مرضی اور منشاء کے تابع کرنے والا جذبہ موجزن ہے۔

مخالفین کی تاویل خلاف عقل ہے

مخالفین کی تاویل خلاف منقول ہونے کے ساتھ ساتھ خلاف عقل بھی ہے کیونکہ فرائض کی ادائیگی اور نوافل کی کثرت کا ثمرہ بیان فرمایا گیا کہ اللہ تعالیٰ اس بندے کو محبوب بنا لیتا ہے اور محبوب بنانے کا ثمرہ و نتیجہ یہ بیان کیا گیا کہ اللہ تعالیٰ اس بندے کے کان انکھیں ہاتھ پاؤں زبان اور دل دماغ بن جاتا ہے اور یہ حقیقت محتاج بیان نہیں کہ جب تک وہ حواس اور جوارح کو برائیوں اور ممنوعہ امور سے باز نہیں رہے گا وہ محبوب بن ہی نہیں سکے گا۔ کیا کوئی عقلمند باور کر سکتا ہے کہ اللہ تعالیٰ چوروں ڈاکوؤں زانیوں اور شرابیوں وغیرہ کو محبوب بنا لیتا ہے بلکہ ایسے بندے نے فرائض کی پابندی ہی نہیں کی کیونکہ جس طرح نماز پڑھنا روزہ رکھنا زکوٰۃ دینا اور حج کرنا فرض ہیں اسی طرح زنا چوری ڈاکہ اور شراب خوری سے اپنے آپ کو دور رکھنا فرض ہے۔ لہذا ایسے بندے فرائض کے تارک ہو کر مغضوب و مبغوض ٹھہریں گے نہ کہ محبوب اور مقبول بندے بن جائیں گے۔ العیاذ باللہ

تو جب منہیات اور ممنوعہ امور کا ترک اور ان سے اجتناب پہلے پایا جانا لازم اور ضروری ہے تو اس کو مقام محبوبیت کا ثمرہ و نتیجہ اور اثر مترتب کیونکر قرار دیا جاسکتا ہے کیا مدار حکم کو حکم اور اثر قرار دینا اور موقوف علیہ کو موقوف اور سبب کو مسبب او علت کو معلول قرار دینا کوئی عقلمند جائز قرار دے سکتا ہے؟ ہرگز نہیں

دونوں معانی میں منافات کیا ہے؟

اگر یہ کہا جائے کہ بندہ محبوب کے حواس اور اعضاء و جوارح اللہ تعالیٰ کے احکام اور مرضی کے تابع ہو جاتے ہیں تو اس معنی و مفہوم کی اکابرین کے بیان کیے ہوئے معانی و مطالب کے ساتھ

کوئی مخالفت اور منافات بھی نہیں تاکہ ایک کے اثبات سے دوسرے کی نفی اور انکار لازم آئے۔
 ظاہر ہے کہ جب تک نفس کی ظلمت اور کدورت غالب رہے گی اس کا برائیوں اور نا
 پسندیدہ امور کی طرف میلان اور رجحان زیادہ ہوگا اور اس پر زیادہ جبر اور کنٹرول کی ضرورت ہوگی
 لیکن عبادت کی کثرت اور مجاہدات و ریاضات کی کثرت سے اس کی ظلمت و کدورت زائل ہوتی
 جائے گی تو برائیوں اور نا پسندیدہ کاموں کی طرف اس کی رغبت اور کشش کم ہوتی جائے گی، اور
 اس کو عبادت الہیہ میں سکون اور اطمینان نصیب ہونے لگے گا اور جب حواس و اعضاء اور قلب و
 روح مکمل طور پر نورانی ہو جائیں گے تو نفس کی مزاحمت اور مخالفت بھی مکمل طور پر ختم ہو جائیگی اور
 تقویٰ و پرہیزگاری اور احکام شرع کی پابندی بندہ محبوب کی طبیعت ثانیہ اور طبعی تقاضا بن جائے
 گی اور طبیعت پر جبر واکراہ کی ضرورت باقی نہیں رہیگی لہذا ان دونوں معانی میں کوئی منافات اور
 تضاد نہیں ہے کہ ایک کا اثبات دوسرے کی نفی کو مستلزم ہو تو پھر اس پر اصرار کرنے کا کیا مطلب کہ
 اس حدیث کا صرف یہ مطلب ہے کہ محبوب بن جانے کے بعد اس کے اعضاء اور جوارح
 شریعت مطہرہ کے تابع اور مطیع بن جاتے ہیں جب کامل اتباع اور مکمل اطاعت کے بغیر محبوبیت کا
 مقام ہی حاصل نہیں ہو سکتا لہذا وہ مقام بھی حاصل ہو اور یہ مرتبہ اور شان بھی حاصل ہو اس میں
 کون سا استحالہ ہے اور ناممکن امر کا وجود و تحقق لازم آرہا ہے۔

آخری گزارش

بندہ نے پیرزادہ شاہ نصیر الدین صاحب کو پہلے ان کے معتمد علیہ خاص شیخ انعام الہی
 صاحب کے ہاتھ عریضہ لکھ کر بھیجا تھا کہ رسالہ طلوع مہر کی اس عبارت سے رجوع فرمادیں
 ، کیونکہ یہ حضور محبوب سبحانی رضی اللہ تعالیٰ عنہ کے دیگر ارشادات کے سراسر خلاف ہے۔ جو انکی

طرف سے اپنے متعلق صادر ہوئے ہیں یا دیگر اکابرین کے متعلق صادر ہوئے ہیں۔ اور یہ طریقہ صرف اس لئے اختیار کیا تھا کہ حضرات میں پہلے ہی باہمی اختلافات ہیں تو کہیں اس تحریر سے ان میں اضافہ نہ ہو جائے۔ اور میرا مقصد صرف اور صرف مسئلہ میں درستی اور عقیدہ کی اصلاح ہے۔ نہ کہ خاندان میں اختلاف و انتشار کو ہوا دینا۔ لیکن پیرزادہ صاحب نے اس کو خود ہی طشت از بام کیا اور تشہیر فرمائی اور مزید نزاع و اختلاف کا دروازہ کھولا۔ اور مجھ پر بھی خوب گرجے اور برسے اور افتراء پرداز یوں اور بہتان تراشیوں سے کام لیا اور ذاتی نوعیت کے حملے کیے۔ اور سب و شتم اور تبر ابازی کی انتہا کر دی۔ لیکن مجھے ان کے ایسے اقدام سے جو تکلیف پہنچی اس پر کوئی رد عمل ظاہر نہیں کر سکتا کیونکہ انکا نہیں تو ان کے اسلاف کرام کے ادب و احترام کا پابند ہوں۔ اور پیرزادہ صاحب کی ہمدردی اور بھلائی کیلئے ہی میں نے یہ قدم اٹھایا تا کہ وہ اپنے اسلاف کی شاہراہ ہدایت پر واپس آجائیں، نہ خود بھٹکیں اور نہ دوسروں کی ضلالت اور گمراہی کا سبب بنیں۔ ورنہ خدا شاہد ہے اس میں اپنا قطعاً کوئی ذاتی مفاد اور نفسانی تقاضا دخل نہیں ہے۔ میں پورے وثوق و اعتماد کے ساتھ یہ کہتا ہوں اور مانتا ہوں کہ ان مقدس آستانوں کے ذریعے ہی ہمارا مسلک مذہب پھیلا اور اس کو عروج حاصل ہوا، اور آج بھی اس کی ترقی اور سر بلندی اور ترویج و اشاعت کا دار و مدار انہی پر ہے، اگر یہ صاحبزادگان اور اخلاف اپنے اسلاف کرام کی عقائد و اعمال میں اتباع و اقتداء کا التزام کر لیں تو اس خزاں رسیدہ گلشن میں پھر سے بہار آسکتی ہے، فقط اسی جذبہ سے لکھا جو پہلے لکھا یا اب لکھا ہے، کوئی ذاتی غرض اس میں قطعاً شامل نہیں ہے۔ اور میری دلی خواہش بھی ہے اور دعا بھی کہ اللہ تعالیٰ بطفیل مقربان بارگاہ نازان آستانوں کے وثناء کو صحیح معنوں میں اپنے اسلاف کا وارث بنائے، اور باہمی عداوتوں کدورتوں اور نفرتوں سے ان کو محفوظ و مصنون فرماوے، اور اسلامی اخوت اور بھائی چارے کا عملی نمونہ بنائے، اور دین حق کی

ترویج و اشاعت کا اہم فریضہ ادا کرنے کی ان کو سعادت بخشے۔ اور جس دین برحق کے طفیل ان عزت و عظمت ملی اور ہر طرح کی سہولیات و آسائشیں ملیں اس کا بھی حق ادا کرنے کی اللہ رب العزت توفیق بخشے۔ مجھے ہزار گالیاں دیں، اور لاکھ بار برا کہیں مجھے اس کی پرواہ نہیں صرف یہ آرزو ہے کہ وہ خود راہ راست پر آجائیں اور قائم و دائم اور ثابت قدم رہیں۔ اللہم آمین بحق طہ و یسین۔

جفا کشیم و وفا کنیم و خوش باشیم کہ در طریقت ما کافر یست رنجیدن
میں نے جو لکھنا تھا لکھ دیا، اور جو مقصد تھا وہ عرض کر دیا، اب میں مزید کوئی جوابی کاروائی کرنے کا ارادہ نہیں رکھتا اور نہ ہی اسکی ضرورت سمجھتا ہوں۔ ﴿وآخر دعوانا ان الحمد لله رب العلمین۔ و صلی اللہ علی خیر خلقہ محمد و آلہ و صحبہ و اولیاء امتہ و علماء ملتہ اجمعین﴾



مناظر اسلام شیخ الحدیث محمد اشرف سیالوی مدظلہ

کی قابل قدر تصانیف

کوثر
الخيرات

گلشن توحید و رسالت

تحفہ
حسینیہ

دی ہولی بائبل اور
شان انبیاء میں گستاخیاں

عبارات اکابر
کا تحقیقی و
تنقیدی جائزہ

مناظرہ
جہنم

تتویر الابصار
بنور النبی المنقار

جلاء
الصدور

متعہ اور اسلام

انبیاء سابقین اور
بشارات سید المرسلین

جامعہ عربیہ اسلامیہ

0451-724695